

آرباب مساجد و ائمہ کرام کیلئے اہم مفید ترین کتاب

امامت کو درس

پیش کش: مجلس اہل سنت
پیش کش: مجلس اہل سنت
پیش کش: مجلس اہل سنت

مرتبہ

حضرت مولانا مفتی عنایت الکریم مدظلہ
الرحمۃ اللہ علیہ

تقریب

حضرت مولانا مفتی محمد تقی عثمانی مدظلہ
الرحمۃ اللہ علیہ

ائمہ کرام اوصاف و ذمہ داریاں

امامت کے ضروری مسائل

امام اور مقتدی حضرات

مؤذن و خدام مساجد

خطبہ جمعہ اور وعظ و درس

امام اور مستوی و انتظامیہ



ادارہ تالیفات اشرفیہ

پتہ: ٹولہ سٹان 0322-6180738

آرباب مساجد وائمہ کرام کیلئے اہم مفید ترین کتاب

امامت کو درس

ائمہ کرام اوصاف و ذمہ داریاں
امامت کے ضروری مسائل
امام اور مقتدی حضرات
مؤذن و خدام مساجد
خطبہ جمعہ اور وعظ و درس
امام اور مشن و انتظامیہ

مرتبہ

حضرت مولانا مفتی عنایت الکریم مدظلہ
انتظامیہ جامعہ اسلامیہ

تقریر

حضرت مولانا مفتی محمد القدوس نعیمی مدظلہ
مفتی رتبابہ علوم بہار نور الدین



ادارہ تالیفات اشرفیہ

بک فوریہ امتیاز [0322-6180738]

امامت کورس

چریخ اشاعت مادی ۱۳۴۱ھ
ناشر ادارہ تالیفات اشرفیہ مکان
طباعت برائے محمد باجوب پرنٹنگ پریس مکان
ہاسٹنگ اشرفیہ بک ہاسٹنگ مکان

جملہ حقوق محفوظ ہیں

قانونی مشیر

محمد اکبر ساجد

(ایڈووکیٹ ہائی کورٹ مکان)

قارئین سے گزارش

ادارہ کی حق الامکان کوشش ہوتی ہے کہ ہر وقت ریڈنگ معیاری ہو۔
الحمد للہ اس کام کیلئے ادارہ میں علماء کی ایک جماعت موجود رہتی ہے۔
پھر بھی کوئی غلطی نظر آئے تو برائے میریائی مطلع فرما کر معصون فرمائیں
تا کہ آئندہ اشاعت میں درست ہو سکے۔ جزاک اللہ

ملنے کے پتے

ادارہ تالیفات اشرفیہ ہرک قارہ امت مسلمہ

ادارہ اسلامیات لاہور	ادارہ اشاعت لاہور
مکتبہ سید احمد شہید اردو بازار لاہور	قرآن مجید کبھی چوک راہ پلندی
مکتبہ رحمانیہ اردو بازار لاہور	مکتبہ دہلی خاص قصہ طوفانی بازار پشاور
اسلامی کتاب گھر ضیاء بان سرسید راہ پلندی	مکتبہ اسلامیہ انجمن پور بازار فیصل آباد
اسلامک بک ہاؤس انجمن پور بازار فیصل آباد	مکتبہ کتب خانہ قصہ طوفانی بازار پشاور
مکتبہ رشیدیہ سرکی روڈ کوئٹہ	مکتبہ ماحدہ سرکی روڈ کوئٹہ
مکتبہ اشرفیہ بہادر آباد کراچی	مکتبہ عمرہ رومی فیصل کالونی کراچی
والی کتاب گھر گوجرانوالہ	مکتبہ نعمانیہ گوجرانوالہ
مکتبہ علمیہ اکوڑہ خٹک	اسلامی کتاب گھر ایبٹ آباد

ISLAMIC EDUCATIONAL TRUST U.K
(ISLAMIC BOOKS CENTRE)

119-121, HALLIWELL ROAD
BOLTON BLJ 3NE, (U.K.)

پہلے مجھے پڑھیے!

بِسْمِ اللَّهِ الرَّحْمَنِ الرَّحِيمِ

الْحَمْدُ لِحَضْرَةِ الْخَلَالَةِ وَالنُّعَّةُ لِبَاحْتِمِ الرِّسَالَةِ

اما بعد! اللہ تعالیٰ کی توفیق سے ادارہ کی جدید کتاب "امامت کورس" آپ کے سامنے ہے جس میں مساجد کی آباد کاری کے لئے ائمہ کرام انتظامیہ کیٹیگوری متولی حضرات و خدام مساجد کے ساتھ ساتھ مقتدی حضرات کے لئے اہم دینی راہنمائی کی گئی ہے۔ بفضل اللہ تعالیٰ موجودہ حالات کی ضرورت کے تحت اس میں اہم ترین معلومات، احکام و مسائل، آداب اور ہدایات جمع ہو گئی ہیں۔

مسلم معاشرہ میں مسجد کی اہمیت اور اس کے کردار و مبارک اثرات سے انکار نہیں کیا جاسکتا۔ مسجد کی محبت اور اس کا ادب و احترام ہر مسلمان کے دل و دماغ میں مؤثر ہے اور مسجد کی عظمت ہی اس کے آداب کا تقاضا کرتی ہے۔ عہد نبوت اور خیر القرون میں مسجد صرف باجماعت نماز کی ادائیگی کے لئے ایک مبارک جگہ ہی نہ تھی بلکہ وہ مسلمانوں کے علمی، عملی، اخلاقی اور روحانی قیادت کے لئے مرکز کا کردار ادا کرتی تھی۔ اہل اسلام کی دینی و عسکری اور معاشرتی امور کے لئے قیادت گاہ یہی مسجد ہوتی تھی۔ یہی مسجد تھی جہاں سے اہل اسلام کی طرف سے مبلغین کی اطراف عالم میں تکمیل کی جاتی۔ یہی مسجد تھی جہاں سے اعلاء کلمۃ اللہ کے لئے مجاہدین کے قافلے روانہ کئے جاتے تھے۔ یہی مسجد دارالعلوم بھی تھی۔ یہی مسجد بیت المال بھی ہوتی تھی۔ اور یہی مسجد دارالقضاء اور دارالافتاء بھی۔

یہ سب خیر القرون کی برکات تھیں لیکن جوں جوں ہم عہد نبوی سے دور ہوتے

چلے گئے اس مبارک دور کی برکات سے بھی محروم ہوتے گئے۔

یہ اس مبارک دور کی عکاسی ہے جس کے بارے میں یہی کہا جاسکتا ہے "اذا الناس ناس والزمان زمان" جب لوگ بھی کیا خوب لوگ تھے اور زمانہ بھی کیا خوب تھا۔

ہم موجودہ حالات میں مسجد کی عظمت کو کیسے اپنے دل و دماغ میں جاگزیں کر سکتے ہیں ائمہ کرام اور انتظامیہ ایک دوسرے کا کیسے حق ادا کر سکتے ہیں۔ مسجد کے خدام سے ہمارا تعلق کیسے ہو۔ مسجد کی آبادکاری کے لئے ہمیں کیا آداب اختیار کرنے چاہیں۔ مسجد کی کمیٹی ممبران اور انتظامیہ اپنی مسجد کی خیر و برکات کو کیسے حاصل کیا جاسکتا ہے اور مسجد کے ماحول کو کیسے بے سکون بنایا جاسکتا ہے۔ نماز کے مقتدی ہونے کی حیثیت سے ہمارے کیا حقوق و فرائض ہیں۔ ایسے تمام سوالوں کے جوابات اور قیمتی ہدایات پر مشتمل یہ جدید کتاب نہ صرف ائمہ کرام کے لئے ترجیحی طور پر ہے بلکہ انتظامی کمیٹی اور متولی حضرات کے لئے قیمتی ہدایات و ارشادات کا مجموعہ ہے اور مقتدی و خدام حضرات کیلئے بھی اس میں اہم ہدایات جمع کر دی گئی ہیں۔

راقم الحروف کی ایک عرصہ سے تمنا تھی کہ اس اہم موضوع پر کتاب مرتب ہو جائے۔ اس سلسلہ میں احقر نے مسائل و آداب کا ایک مجموعہ مرتب کیا جس کی مولانا مفتی عنایت الکریم صاحب مدظلہ (استاذ الحدیث جامعہ رحیمیہ ملتان) نے نظر ثانی کر کے مسودہ مرتب کر کے ہمیں عنایت فرما دیا۔ اللہ تعالیٰ اس خدمت کو شرف قبول نصیب فرمائے اور اسلامی معاشرہ میں مساجد کے مرکزی کردار کو اجاگر کرنے کے لئے اپنی اپنی ذمہ داریاں پوری کرنے کی توفیق عطا فرمائے اور ہم سب کو مساجد اور ان کے خدام کی محبت و خدمت کی توفیق سے نوازیں۔ آمین

والسلام محمد اسحاق عفی اللہ عنہ

۲۳ جمادی الاولیٰ ۱۴۴۱ھ بمطابق ۲۰ جنوری ۲۰۲۰ء

امامت...چند اہم امور

- ...مسجد میں امام کے تقرر کے وقت بہتر ہے کہ شادی شدہ شخص کو امامت سپرد کی جائے۔ ●...کوشش کی جائے کہ امام عالم ہو یا امامت کورس اچھی طرح سمجھ کر پڑھ چکا ہو۔ ●...امام کے لیے تاکید گزارش ہے کہ کسی صاحب نسبت اللہ والے سے اصلاحی تعلق رکھے اور باقاعدہ اصلاح کی فکر رکھتا ہو۔
- ...ائمہ کرام مسجد کے انتظامی امور میں حتی الامکان مداخلت سے گریز کریں۔ ●...اپنے تمام نمازیوں سے اچھے اخلاق سے پیش آئیں تاکہ وہ آپ سے بلا تکلف دین سیکھ سکیں۔ ●...عربی گرائمر سے ضروری سوچہ بوجھ ضرور رکھیں تاکہ دوران تلاوت وقف وغیرہ کی غلطی سے بچا جاسکے۔
- ...آج کل ہماری دینی ذہنوں حالی کا یہ حال ہے کہ بعض مساجد کے متولی اور انتظامیہ ایسا امام تلاش کرتے ہیں جو دو چار ہزار میں امامت کراتا ہے۔ انہیں اس سے کوئی سروکار نہیں ہوتا کہ اس کی ظاہری شکل و صورت امامت کے قابل ہے بھی یا نہیں۔ اس کی قرأت تجوید کے مطابق ہے یا نہیں وغیرہ۔ حالانکہ یہ متولی حضرات کی ذمہ داری ہے کہ وہ بہتر سے بہتر امام کا انتخاب کریں۔ معمولی بچت کر کے سب نمازیوں کی نماز کو داؤ پر نہ لگائیں ورنہ پوری ذمہ داری متولی اور ذمہ دار پر ہوگی۔
- ...کاش علماء کرام اور ارباب مدارس "امامت کورس" کی طرف متوجہ ہوں اور ہماری مساجد میں ایسے ائمہ کرام ہوں جو متعلقہ ضروری مسائل سے واقف ہوں۔ مدارس کے ذمہ دار ہر جگہ ایسے کورس کرائیں اور ایسی سند بھی جاری کریں کہ مسجد کے ضروری احکام و آداب کا علم رکھنے والے حفاظ و اہل علم اپنی امامت کے ذریعے دین کی بہتر سے بہتر انداز میں خدمت کر سکیں۔

کلمات مبارکہ

حضرت مولانا مفتی محمد القدوس خبیب رومی مدظلہم
مفتی دارالافتاء جامعہ مظاہر علوم سہارنپور (انڈیا)

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ وَكَفَى وَسَلَامٌ عَلَى عِبَادِهِ الَّذِينَ اصْطَفَى
 ابا بعداً "امامت کورس" مرتبہ عزیز محترم مفتی عنایت الکریم صاحب زید تعالیٰ کی
 مرسلہ "فہرست مضامین" دیکھ کر محسوس ہوا کہ واقعہ یہ وہ مسائل ہیں جو عموماً ہر مسجد اس
 کے متولی اور امام و نمازی حضرات کو پیش آتے ہیں۔
 اللہ تعالیٰ مرتب موصوف کی اس جمع و ترتیب کو قبول فرمائے اور ہمارے محترم
 محبت قلص جناب حافظ قاری محمد اطلق صاحب ملتان زید فضلہ کو جزائے خیر دے کہ وہ
 اپنے "ادارہ تالیفات اشرفیہ ملتان" سے پے درپے مسلسل ایسی ایسی مفید و نافع کتب و
 رسائل امت مسلمہ کے نفع اٹھانے کے لئے شائع کرتے رہتے ہیں۔
 دُعا ہے کہ حق تعالیٰ شاہد نہیں دنیا و آخرت میں اس کا بہترین بدلہ عطا فرمائیں۔

دُعا جو

محمد القدوس خبیب رومی عفی اللہ عنہ

۲۲ جمادی الاولیٰ ۱۴۴۱ھ ہجری

کلمات مرتب

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ حَمْدًا يُوَافِي نِعْمَهُ وَيُكَافِي مَزِيدَهُ وَالصَّلَاةُ وَالسَّلَامُ عَلَى سَيِّدِنَا
وَمَوْلَانَا مُحَمَّدٍ كُلَّمَا ذَكَرَهُ الذَّاكِرُونَ وَكُلَّمَا غَفَلَ عَنْ ذِكْرِهِ الْغَافِلُونَ

اما بعد! نماز کا درجہ دین و شریعت میں وہی ہے جو سر کا درجہ جسم میں ہے۔ ایمان کے بعد حقوق اللہ میں سب سے اہم نماز ہے۔ شریعت میں نماز کی امامت کا مسئلہ بھی بڑی اہمیت و عظمت کا حامل ہے۔ امامت ایک عظیم الشان ذمہ داری ہے۔

جناب رسول اللہ صلی اللہ علیہ وسلم کی مستقل سنت ہے۔ آپ صلی اللہ علیہ وسلم نے تا وقت رحلت اس پر مواظبت فرمائی ہے اور آپ صلی اللہ علیہ وسلم کے بعد آپ کے خلفائے راشدین و دیگر صحابہ کرام رضوان اللہ علیہم اجمعین اور اساطین اُمت سے امامت کے جلیل القدر منصب اور اہم ذمہ داری کو نبھانا اور پابندی کرنا ثابت ہے۔ کسی مسجد میں امامت و خطابت کے منصب پر فائز ہونا جہاں ایک طرف بڑی سعادت کی بات ہے دوسری طرف بڑی ذمہ داری اور مسؤلیت کا مقام بھی ہے چنانچہ حدیث پاک میں آیا ہے:

”حضرت عبداللہ بن عمر رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ جو شخص جماعت کی امامت کرے اس کو چاہئے کہ اللہ سے ڈرے اور یقین رکھے کہ وہ (مقتدیوں کی نماز کا بھی) ضامن یعنی ذمہ دار ہے اور اس سے اس ذمہ داری کے بارے میں بھی سوال ہوگا، اگر اس نے اچھی طرح نماز پڑھائی تو پیچھے نماز پڑھنے والے سب مقتدیوں کے مجموعی ثواب کے برابر اس کو ملے گا۔ بغیر اس کے کہ مقتدیوں کے ثواب میں کمی آجائے اور نماز میں جو نقص اور قصور ہے گا اس کا بوجھ تھا امام پر ہوگا۔“ (مجموعہ اوسط الطہرانی)

ایک وقت تھا کہ مدارس میں اکثریت طلبہ کرام دوران تعلیم ہی اپنی علو استعداد اور طلب صادق کی برکت سے اتنی تربیت حاصل کر لیتے تھے کہ امامت، خطابت، تدریس

وغیرہ کسی بھی شعبہ میں اساتذہ کرام انہیں بلا تکلف منتخب کر لیتے تھے اور وہ اپنی مقررہ ذمہ داریاں بطریق احسن انجام دے لیتے تھے۔ لیکن اب صورت حال یہ ہے کسی بھی شعبہ کے موزوں اور تربیت یافتہ لوگوں کا فقدان ہے۔ امامت کیلئے کوئی جگہ آجائے تو سوچنا پڑتا ہے کہ کس کو بھیجا جائے۔ اس سلسلہ میں بعض حلقہ تجربات سے بھی گزرتا پڑا۔

ضرورت اس بات کی ہے کہ دین کے ہر شعبہ میں خدمت کے سلیقہ و طریقہ کی اپنے اساتذہ کرام و اکابر سے باقاعدہ تربیت حاصل کی جائے اور متعلقہ خدمت کی تربیت و سلیقہ کے متعلق اکابر کے افادات کا خوب مطالعہ کیا جائے۔

ایک مرتبہ بندہ نے سیدی و سندی حضرت اقدس مفتی عبدالرؤف سکھروی مدظلہم کی خدمت میں یہ عرض کیا کہ امامت کے حوالہ سے کوئی نصیحت فرمادیں۔ تو حضرت والائے تمین نصیحتیں فرمائیں: ①۔ مسجد کے انتظامی امور میں حتی الامکان دخل نہ دیں۔ بندہ نے عرض کیا بعض اوقات انتظامیہ مشورہ طلب کرتی ہے۔ فرمایا کہ ہاں جب مشورہ طلب کریں تو جو مناسب مشورہ ذہن میں آئے اس کا اظہار کر دیں۔ ②۔ مقتدیوں سے اپنی کسی حاجت کا سوال ہرگز نہ کریں نہ زبان سے کریں اور نہ ہی دل سے سوال کریں۔

③۔ آپ جتنا اپنے نمازیوں سے اچھے اخلاق سے پیش آئیں گے آپ کے نمازی آپ سے اتنا ہی دین سیکھیں گے۔ امام مسجد کو چاہئے کہ اس منصب کو محض اپنے بچوں کی روزی روٹی کا ذریعہ نہ سمجھے بلکہ یہ سمجھیں کہ اللہ تعالیٰ نے دینی خدمت کا ایک بہترین ذریعہ و موقع عطا کیا ہے۔

اپنے نمازیوں کے عقائد، مبادیات، معاملات، معاشرت، اخلاق کی مکمل اصلاح و تربیت کی کوشش کرے۔ ہفتہ میں 3 دن درس قرآن کریم۔ 2 دن درس حدیث شریف اور ایک دن وضو، غسل، نماز وغیرہ کا مسنون طریقہ اور دیگر ضروری مسائل کے سکھانے کے لئے مقرر کرے اور خوب مطالعہ اور محنت سے کام لے اور کبھی کوئی مسئلہ غلط بیان نہ کرے۔ اگر کوئی ایسا مسئلہ پوچھے جو اس وقت نہ آتا ہو تو صاف کہہ دے کہ دیکھ کر بتاؤں گا۔ اس سے انہیں اعتماد پیدا ہوگا کہ ہمارا امام محتاط شخص ہے۔ غلط بات بیان نہیں کرتا۔ یہ ہرگز خیال نہ کرے کہ لوگ کہیں گے کہ امام کو مسئلہ نہیں آتا۔ کیونکہ غلط بتانے میں سبکی

زیادہ ہے۔ امام کو چاہئے کہ نماز پڑھانے میں وقت کی خوب پابندی کرے۔ کتنا ہی عالیٰ مضمون بیان ہو رہا ہو جمعہ لیٹ نہ کرے۔ وقت کی پابندی سے لوگوں کو بڑا احسان ہوتا ہے اور لوگ دُور دُور سے جمعہ پڑھنے آتے ہیں۔

سیدی و مرشدی حضرت اقدس مفتی عبدالقادر صاحب قدس اللہ تعالیٰ (شیخ الحدیث و رئیس دارالافتاء عید گاہ کبیر والا) نے ایک مجلس میں ارشاد فرمایا کہ: ”میں نے ایک مرجع کراچی میں جمعہ کی نماز خطیب پاکستان حضرت مولانا احتشام الحق تھانوی رحمۃ اللہ علیہ کے ہاں ادا کی۔ مولانا تھانوی کی نماز جمعہ صرف پانچ منٹ لیٹ ہو گئی تو انہوں نے نماز کے بعد مقتدیوں سے معذرت فرمائی کہ مجھے وقت کا صحیح اندازہ نہ ہو سکا۔“ اس پر حضرت مفتی صاحب رحمۃ اللہ علیہ نے فرمایا کہ اگر مولانا احتشام الحق تھانوی رحمۃ اللہ علیہ جمعہ کو ایک گھنٹہ بھی لیٹ کر دیتے تو شاید لوگ محسوس نہ کرتے۔

اسی طرح امام مسجد کو چاہئے کہ تواضع اختیار کرے عوام الناس کی حقیر نہ کرے۔ اور اگر کوئی آدمی کسی غلطی کی نشان دہی کرے اور واقعی غلطی ہو تو دل سے تسلیم کرے اور شکریہ ادا کرے۔ مسجد کی تمام اشیاء اور رقم کو امانت سمجھے اور یہ سمجھے کہ یہ وقف کا مال ہے اور وقف کا مال ایک ذہر ہے۔ بلا اجازت کوئی تصرف نہ کرے۔

مسجد کی آبادی کی فکر رکھے۔ نمازوں کے اوقات مقرر کرنے اور دیگر امور میں اس بات کا خیال کرے کہ تکثیر جماعت ہو۔ کیونکہ تکثیر جماعت شرعاً مطلوب ہے۔ مسجد میں مقامی بچوں کے لئے ناظرہ قرآن کریم اور بنیادی دینی تعلیم کا اہتمام رکھے۔ اور چھٹیوں میں مختصر دینی کورس، کالج اور سکولوں کے طلبہ کرام کے لئے منعقد کرنے کی کوشش کرے۔ ہر تناعی مخالف ماحول کیوں نہ ہو کم از کم بدعات اور رسومات کی مجالس میں اپنی شرکت کر کے انہیں پختہ نہ کرے۔ شرکت کے بعد کبھی بھی ان پر تکبر نہ کر سکے گا۔ حفاظت دین اشاعت دین پر مقدم ہوا کرتی ہے۔ تہمت کی جگہوں سے بچے۔ اکابر کا فرمان ہے ”الشَّيْخُ هِيَ قَوْمِيهِ تَحَالُفُ هِيَ اَمْتُهُ“ کہ کسی بھی قوم کے شیخ اور امام میں انبیاء کی ہی دینداری اور احتیاط ہونی چاہئے۔

امام اکیلا پوری طرح بہترین ماحول نہیں بنا سکتا۔ جب تک انتظامیہ اور نمازیوں کا

نہیں شکر ہے مگر یہ ہے، مقتدی صاحب اس کی وجہ سے یہی دعوت میں
درجہ صحت کے ہیں، اتنے ہی صحت میں جو اسے دیا ہے اس کے اپنے حلقہ سے
مستند اور قیام کے حوالے ہیں، اہل اسلام کے اس وقت کے یہ ہتھیار، ماحول
عزت و شرف کے اس ہی حلقے کے اسٹار، اسٹار سب، اسٹار، اسٹار، اسٹار، اسٹار
چھوٹے موٹی، بڑے بڑے اور سر کریں اور اس وقت کے یہ مقتدی صاحب اس
کے اس قدر بیانات پر مشتمل اس کتاب کا نیا، نیا، نیا، نیا، نیا، نیا، نیا، نیا
حقیت میں اس نے خفا، خفا، اور بندہ کو مرتب کرنے کا حکم دیا۔

در مقدمہ اس کتاب کے طور پر بھی کچھ نکتے کا نظم فرمادے۔ چنانچہ عدو نے قبیل غلامی ہے
اور یہ سطور تحریر کی ہیں۔ بندہ کو یہ طرّف ہے کہ مصروفیات کے باعث چوری، مار، یک، پنی
سے اس مواد کو پس دیکھ سکا۔ بہت تھکا، طبعینان ضرور ہے کہ موضوع کی مناسبت سے کار کے
حالات جمع ہو گئے ہیں۔ اہل علم حضرات کہیں سقم کی نشان دہی فرمائیں گے تو سند و ایڈیشن
میں اس کی تصحیح کر دی جائے گی۔ ان شاء اللہ تعالیٰ

وہ ائمہ حضرات جو غیر عام ہیں ان کی خدمت میں گزارش ہے کہ وہ اس کتاب سے
بھر پور فائدہ اٹھائیں اس کو بار بار پڑھیں اور جہاں کہیں کوئی بات قابل فہم ہو تو قریبی
درالافتاء و اہل علم سے سمجھ لیں خود کو اچھی مستند کتب کے مطالعہ کا عادی بنائیں۔

اس سے خود آپ کو بھی فائدہ ہوگا اور آپ کے مقتدی حضرات بھی آپ کے بارے
میں مطمئن رہیں گے۔ دس سے دعا ہے کہ اللہ تعالیٰ اسے اپنی بارگاہ میں قبول فرمائے
اور ذخیرہ آخرت بنائے۔ آمین سید المرسلین صلی اللہ علیہ وسلم

محمد عنایت الکریم

مدرس جامعہ دارالعلوم رحیمیہ ملتان

۲۲ جمادی الاول ۱۴۴۱ھ بمطابق ۱۹ جنوری ۲۰۲۰ء

فہرست عنوانات

ائمہ کرام کے اوصاف و دینی سرگرمیاں	
28	امام کے اوصاف
30	امام کو ہدایت
31	امام کے لئے مزید شرطیں
32	امت کے لئے جھگڑا کرنا منع ہے
32	امامت کی اجرت
35	ائمہ کرام کی صفات
35	①... معاف کر دینا
38	②... اطاعت
40	③... بقا امت
40	زندگی کا معیار کیسے رکھنا چاہئے؟
46	④... اتباع ملت
47	مسلمہ کو بہت سے جائز کام بھی چھوڑنے پڑتے ہیں
49	⑤... استفتاء
50	دنیا کی طرف میان قبیلوں سے چنا چاہئے

52	⑤ ... ستر محبوب
53	مسجد کی امامت کے اوق کون؟
54	بہترین امام کون؟
56	آداب امامت
57	تراویح اور حفاظ
57	حفاظ اور ائمہ کا فرض
58	امامت سے متعلق کچھ اہم ہدایات
62	مسجد کی آباد کاری میں ائمہ کرام کا کردار
62	مسجد کو تعلیم و تقلم کے حلقوں کے ذریعے آباد کرنا
64	مسجد کی آبادی کے فضائل
65	مسجد کے آباد ہونے سے گھروں اور عصری اداروں میں بھی دیں آئے گا
66	مقتدیوں سے بحث مباحثہ اور غیر ضروری سوالات میں اکابر کا طرز عمل
73	خواب کے بجائے بیداری کی فکر کروائیں
75	مقتدیوں کے بس کی اصلاح
78	سما کی زندگی عوام سے ممتاز ہونی چاہئے
81	ائمہ حضرات خواہ کو مطالعہ کا عادی بنائیں
82	مطالعہ اس طرح کریں
84	سلف صالحین پر اعتقاد
86	جمہور اہل سنت کا امن کبھی نہ چھوڑنا
87	مخدوم نہیں... خادم بننے

89	دین سیکھے، کبھی بھی پیر و کار نہیں ہوتا
90	اہل علم و ائمہ مساجد کی خدمت میں
92	ریا کاروں کیلئے سخت تنبیہ
93	حضرت لاہوری رحمہ اللہ کا زاہدانہ طرز حیات
95	اہل علم اور ائمہ حضرات کیلئے اہم نصیحت
95	قوت عمل کی ضرورت
97	قابلیت اور قبولیت
99	ادب کی تعلیم
100	راعی حق کا طریقہ
101	ہمارے اکابر کا طرز عمل
104	دینی کام کرنے والوں کیلئے ہدایات
105	قرآن کریم کو تجوید کے مطابق سیکھنا فرض ہے
ائمہ حضرات کیلئے نماز کے چند اہم ابتدائی امور	
110	بنیادی احکام و مسائل جن کا علم ائمہ کرام کیلئے نہایت ضروری ہے
110	نماز سنت کے مطابق پڑھائیں
111	حضرت عمر رضی اللہ تعالیٰ عنہ کا خط
111	نمازوں میں مسنون قراوت
113	قراوت فجر کی مقدار
113	جمعہ کے دن فجر میں سورۃ سجدہ کی تلاوت

114	سورتوں کی تعیین
115	اوقات نماز کے متعلق ضروری مسائل
116	ردِ سرہ کی ضروری اصطلاحات اور اس کی تشریح
118	اسلامی عقائد کے ماخذ
118	ضروریات دین
119	اکابر اور نماز کا خشوع
121	نماز میں ہماری غفٹیں
121	انداز تبلیغ
121	صفوں کا درست رکھنا
122	نماز کے مسائل سے لاطمی
123	وضو نہ ٹھہرنا
123	نماز میں خیالات کا آنا
124	نماز میں ہاتھ ہلانا
124	نماز کے متعلق ④ ہم مسائل
124	①... نماز میں صفوں کی درنگی
124	②... نماز میں صف کے خلا کو پُر کرنا
125	③ بعد میں آنی والا رکوع میں کیسے شامل ہو
125	④ یک رکعت میں کتنی بار حرکت کر سکتے ہیں
126	مستحبات..... محبت والی عبادت
127	دو رکعت نماز بھی اسمِ اعظم ہے

129	فرض... واجب... سنت... مستحب
129	فرض نمازیں
130	واجب نمازیں
130	سنت نمازیں
131	مستحب نمازیں
133	سجدہ تلاوت... طریقہ اور مسائل
133	طریقہ سجدہ تلاوت
134	مسائل سجدہ تلاوت
135	نماز کے دس آداب
137	مسائل سجدہ سو
137	سجدہ سو کیوں شروع ہے؟
137	سجدہ سو کے وجوب کے اسباب
138	سجدہ سو کا طریقہ
138	نماز میں جان بوجھ کر غلطی کی تلافی سجدہ سو سے نہیں ہو سکتی
138	سورۃ فاتحہ پڑھنا بھول گیا
138	سورۃ فاتحہ کی کوئی ایک آیت چھوڑنا بھی موجب سجدہ سو ہے
139	سورۃ فاتحہ کے بجائے بھول سے کوئی اور سورت شروع کر دی
139	سورۃ فاتحہ کا تکرار
139	مہم سورت کے بعد سورۃ فاتحہ کا دوبارہ پڑھنا

139	سورت طہ میں رکوع میں چھ رکعات کیا کرے؟
139	توہ اور حصہ میں حصہ باری سے جہدہ سہو کا جواب
140	کسی رکعت کا بھول ہوا ایک جہدہ نگلی رکعت میں ادا کیا
140	قعدہ میں تشہد سے پہلے ہاتھ اور پڑھنا
140	قعدہ اولیٰ میں تشہد کے بعد درود پڑھ لینا
140	تشہد کا کچھ حصہ چھوڑ دینا
140	قعدہ اولیٰ میں تشہد کا تکرار
140	قعدہ اخیرہ میں تشہد کا تکرار
141	قعدہ اولیٰ کا سہو ترک کر دینا
141	سری نمازوں میں کتنی آیتوں کو جہر پڑھنا موجب سہو ہے؟
141	جہری نمازوں میں آہستہ قرأت
141	اگر تشہد یا ثناء جہر پڑھ لی تو سجدہ سہو واجب نہیں
141	وتر میں دعائے قنوت کی تکبیر چھوڑ دی
142	وتر میں دعائے قنوت بھول کر رکوع میں چد گیا
142	سجدہ سہو سے پہلے ایک سلام پھیرنا
142	قعدہ اخیرہ کے وقت بھول سے کھڑا ہو گیا
142	آخری قعدہ میں سلام پھیرنے کے بجائے کھڑا ہو گیا
143	کب تک سجدہ سہو کر سکتا ہے؟
143	قعدہ اولیٰ پر غلطی سے سلام پھیرنا
143	نماز عید اور جمعہ وغیرہ میں سہو کا پیش آنا

143	رکعتوں کی تعداد میں شک ہونا
144	نہار کے دوران سوچتے رہ جانا
144	نہار کی رکعتوں کے بارے میں امام اور مقتدیوں میں اختلاف
144	وتر کی رکعتوں میں شک
ائمہ انتظامیہ اور نمازیوں کی اہم ارشادات	
145	مکرہ کرام متوں اور مقتدی حضرات کیلئے
146	قرآنی حرف کا صحیح تلفظ
146	صحیح تلاوت قرآن
147	دین میں کمال حاصل کرنے کی ضرورت
147	دعوت سے نفع کا اثر
147	اصلاح برائے واعظین
148	انداز بیان
148	مواعظ و ملفوظات حکیم امت
148	اصلاح مبلغین
148	علم دین کی ضرورت
149	نصیحت میں دوام کی ضرورت
150	علماء واعظین کو نصیحت
150	مختصر وعظ بھی نافع ہے
150	نماز میں خشوع کی مثال
151	دعوت اور دعوت کے اجتماع کی رسم

151	تجوید قرآن کی اہمیت
152	ترویجِ حُسن
152	گہری کاسٹرن صرف
152	صدر برک و اعظمی
152	نہار سلیمے
157	نہار کو گھوڑوں کے نندک بنائے
157	بچپن سے ہی دین سیکھنے کی ضرورت
154	مسجد کے متعلق سنتیں

اذان... فضیلت و احکام

157	اذان فضیلت و احکام
157	موذن کا مقام
157	آوازِ مؤذن
158	فضیلت اور کاراز
159	موذن و رہائے دین قیسی باقی
160	سنت کے مطابق اذان
161	اسلام میں اذان کا آغاز
161	ذان و قامت کے بنیادی اصول
162	خوش نصیب انسان
163	حق علیٰ انداز
164	اذان کا احترام اور ہماری غفلت

166	شریعت میں امام و مآذین کا مقام
168	اذان اور اس کی فضیلت
171	اذان کے ضروری مسائل
171	کن صورتوں میں اذان کا جواب نہ دینے کی اجازت ہے؟
172	موذن کا مقام و مرتبہ
172	اذان کا جواب دینے کی فضیلت
172	جمعہ کی پہلی اذان کے بعد کاروبار وغیرہ کا حکم
174	موذن حضرات کی خدمت میں
امامت کے چند ضروری مسائل و احکام	
177	چار شرعی دلائل
177	قرآن حدیث اجماع قیاس
177	شریعت اسلامیہ میں کل چار دلیلیں ہوتی ہیں
180	صحیح بخاری پر غیر قادر کی امامت
180	فرض پڑھ چکے کے بعد پھر فرض کی امامت
181	سنت مؤکدہ نہ پڑھنے والے کی امامت
181	مستقل امام کا حق
182	موجودہ امام کی جازت ضرورت ہے
182	ڈاڑھی کٹانے والے کی امامت
183	ڈاڑھی کٹوانے سے نائب کی امامت
184	تعویذ گنڈا کرنے والے کی امامت

184	معذور کی امامت
184	امامت کیلئے صحت مند ہونے کی شرط
185	مرتبہ کبار کی امامت
185	بدنوثی و غلامہ والے کی امامت
186	جنس کی امامت
186	جہل چور کی امامت
186	یشن پرست کی امامت
187	ذوق کی امامت
187	بچے کی امامت
188	امامت کا مستحق
189	امت میں شیخ و سید کی تخصیص نہیں
189	جس امام سے بعض مقتدی ناراض ہوں اس کی امامت
189	غیر صالح اولاد والے کی امامت
189	جس امام کی بیوی ساڑھی باندھتی ہو اس کی امامت
190	لڑکی کی شادی پر روپیہ لینے والے کی امامت
190	مسجد کا مال اپنی ذات پر خرچ کرنے والے کی امامت
190	شیعہ کی امامت
190	سوجی، ہسپتال اور نو مسلم کی امامت
191	غیر مقلد کی امامت
191	منکر بن حدیث کی امامت

191	گناہ سے بچنے والی سے شہادت کی امامت
192	نامحرموں سے پردہ نہ کرنے والی سے شہادت کی امامت
193	میں کی عورت سے پردہ نہ کرنے والی سے شہادت کی امامت
193	بیس امامت کی شہادتیں بے پردہ ہوں اس کی امامت
194	خدا میں طلاق دینے والے کی امامت
194	رجوع و جہاد جلدی کرنے والے کی امامت
195	بدعتی کی امامت
195	مردود کی عقائد رکھنے والے کی امامت
195	خدا ب گمانے والے کی امامت
196	سینہ دیکھنے والے کی امامت
196	ٹیلی ویژن دیکھنے والے کی امامت
196	جس کے یہاں شرعی پردہ نہ ہو اس کی امامت
197	وہم کی وجہ سے امامت چھوڑے یا نہیں؟
197	غیر معزز کی امامت
198	گناہ پاک حالت میں نماز پڑھادی تو کیا حکم ہے
199	عصہ دراز تک امامت کے بعد اقرار کفر
199	احمد کے بعد امام کے کافر ہونے کا حکم
199	نیا ترقی پڑھانا امام کی ذمہ داری ہے؟
200	ترقی میں امامت کا حق
200	ترقی میں معاوضہ کی شرعی حیثیت

201	امامت سے پہلے کے امام کا شمار ہے
201	محدث و جامعین امامت
201	امامت کے طوائف کا بیان
204	قرأت کے دل بعد سکوت
204	تبیح میں جلدی نہ کرے
204	امام نماز سے قبل مقتدیوں کو تنبیہ کرے
205	امام کا دل اور زبان سے نیت کرنا
205	آنحضرت صلی اللہ علیہ وسلم کا طریقہ
206	سیدہ کرام کا معمول
207	خطبہ پڑھنے کا طریقہ
208	کیا خطبہ میں جہر شرط ہے؟
208	خطبی پر خطیب کو قہر دینا
208	کیا تکبیر کے لئے امام کی اجازت ضروری ہے
208	عید کا خطبہ کسی نے دیا اور نماز کسی اور نے پڑھائی
209	کیا امام دو جگہ عید کی امامت کر سکتا ہے
209	اگر امام تکبیرات عیدین بھول جائے؟
209	جمعہ و عیدین میں سجدہ کبھی
210	عیدین میں دو کس وقت کی جائے؟
210	نقش و نگار والے مصلے پر نماز پڑھانا
211	امام کا درمیان محراب سے ہٹ کر کھڑا ہونا

212	امام کا محراب کے مدبر کھڑا ہونا
212	نہریوں کی کثرت کی وجہ سے امام کا دھار میں کھڑا ہونا
212	گرام کے ساتھ ایک کھجور ہو
213	صرف عورت یا بچہ مقتدی ہو تو کہاں کھڑا ہو
213	مقتدی ایک مرد یا ایک بچہ ہو تو کیسے کھڑے ہوں
214	اقتداء کے شرعی حدود
215	مقتدی کے امام سے آگے بڑھ جانے کا حکم
215	نماز کے اوقات کون مقرر کرے؟
215	مقررہ وقت سے پہلے نماز پڑھنا
215	کیا امام پر متعین وقت کا اہتمام ضروری ہے
217	نماز شروع کرنے میں امام متونی کا پابند نہیں
218	امام کا کسی فرد کیسے جماعت میں تاخیر کرنا
218	کیا امام کیسے عیہ ضروری ہے؟
219	عیہ اور شہد کی لسانی کی حد
220	امام پر مقتدی کی رعایت
220	امام کیلئے تسبیحات کی تعداد
221	مقتدی نہ آئیں تو امام تنہا نماز پڑھ سکتا ہے؟
221	امام کیلئے معین آدمی کا انتظار
221	امام کے پیچھے کیسے دُک کھڑے ہوں؟
222	امام کے پیچھے مؤذن کی جگہ متعین کرنا

222	امام کا تکبیر کے وقت مصیبت پر ہونا
223	تکبیر کے بعد امام کا ہاتھ رکعت میں نیت کا ہونا
223	امام نے بھی تکبیر کے سماعت شروع کی تو کیا علم ہے؟
223	امام کے غماز باندھتے وقت اقامت تم ہوئی تو کیا علم ہے؟
224	امام کے قدم اقامت اُصلوۃ پر ہاتھ باندھتے کا حکم
224	امام کس طرح نیت کرے؟
225	نہار کی نیت کس زبان میں ضروری ہے؟
225	تکبیر تحریر کا طریقہ
227	امام کو تکبیرات کس طرح کہنی چاہئیں
228	تحریر میں عام غلطی
229	تکبیر میں جہر کی مقدار
230	قرأت میں جہر کی مقدار
231	امام قوام اور جلسہ اطمینان سے کرے
234	واجب قراءت کی مقدار
235	سَمِعَ اللّٰهُ لَمَنْ حَمَدَهُ کی صحیح ادائیگی
235	ضالین کو دالیں پڑھنا
236	مذاہ کے بارے میں مولانا مفتی محمد شفیع صاحب رحمہ اللہ کا فتویٰ
236	نہار میں کسی کو خلیفہ بنانا
237	خلیفہ بنانے کے اسباب
238	نماز میں خلیفہ بنانے کے مسائل

239	ماہر کا وضو ٹوٹ جائے تو کیا حکم ہے؟
240	خفیہ بنانے کے شرط اور اس کا طریقہ
241	صحت بناؤ کی شرائط
243	اہم کو اگر خفیہ بنانا اُشوار ہو تو کیا حکم ہے؟
243	اہم کا محاسن بعد وضو ٹوٹ جانا
244	سورت پڑھتے ہوئے وضو ٹوٹ جانے کا حکم
244	مقبوق خلیفہ نماز کیسے پوری کرے؟
245	آداب صف بندی، مسائل اور کوتاہیاں
ائمہ کرام کیلئے خطبہ جمعہ اور وعظ و درس کیلئے اکابر کے گراں قدر ارشادات	
251	پیغمبرانہ دعوت کی روح
254	تردید میں طعن و تشنیع کا انداز
256	دین کی بات سمجھانے میں مخاطب کو شرمندگی سے بچانا چاہئے
258	صبر کا فائدہ
259	درس اور تقریر میں آسان اور عام فہم انداز اختیار کرنا چاہئے
262	بات مثبت انداز سے سمجھائی جائے
264	علماء و خطباء کی ذمہ داریاں
264	اکابر کے طرز عمل کی چند مثالیں
266	معدنات اور اختاریات پر بھی وعظ کی ضرورت
266	معدنات کے احکام سے غفلت کا نتیجہ
267	عورتوں پر معاشرتی مظالم

268	وراہت میں زبانی معافی کا اعتبار نہیں!
269	اتارے وعظ سے ٹکیوں؟
271	مقررین کیلئے مواہظہ عظیم الامت ایک عمدہ جہانہ
272	کلام میں اثر کیسے ہوتا ہے؟
274	حق فلاحوں میں ملحق کا انداز بصیرت
276	حجرت دینی غفلت میں اللہ تعالیٰ کا خوف
277	ہر خطیب اور عالم کیلئے اہم گزارش
280	سب دلچسپ اور الفاظ کی تاثیر
282	اکابر کا مثبت انداز تبلیغ
284	ایک مؤمن دوسرے مؤمن کا آئینہ ہے
287	ائمہ کرام کو ہجری تاریخ کا اہتمام کرنا چاہئے
مسجد کی انتظامی کمیٹی کیلئے اہم ہدایات	
290	مسجد کی انتظامیہ اور متولی حضرات کی خدمت میں
291	محقق!
292	متولی کی صفات
293	منصب امامت
296	امام کے فرائض منہجی
296	پیش امام کا رتبہ
296	کیا امام اپنا نائب مقرر کر سکتا ہے؟
296	

297	امام کے عمل و حسب کا حق
297	ائمہ مساجد کی کچھ اور شرعی امور اور اس
298	امامت کی اجرت
299	کیا امام کو بخشی کا حق حاصل ہے
299	کیا غیر ضروری کے زمانے کی نحوہ اسے ملتا ہے؟
299	امام کی غیر ضروری کا حکم
300	امام کے احاطہ مسجد میں رہنے کا حکم
300	کیا امام احاطہ مسجد میں اپنا کام کر سکتا ہے؟
300	کیا امام چوبیس گھنٹے کا پابند ہے؟
301	ایک وقت میں دو جگہ امامت
301	ایک امام کا دو جگہ امامت کرنا
301	ایک مسجد میں دو اماموں کی امامت
301	کیا ایک شخص امامت وادان انجام دے سکتا ہے؟
302	امام متوفی کے یتیم بچوں کی امداد
302	کیا امامت میں ذات کا لحاظ ہے؟
303	امام کی تقرری کا حق
304	کیا امامت میں وراثت ہے؟
304	امام کی تقرری میں اگر اختلاف ہو جائے؟
305	کیا عداوت امم مقرر کر سکتی ہے؟
305	امامت کا دعویٰ اور مقتدیوں کا انکار

306	اگر یہ مقرر ہے تو کیسی شہادت یا ظلم ہے؟
306	مسجد میں بے وقاحتی
308	در ابراہیم مسجد اور آیت کرمات متعلقہ
310	لہذا پیکر کا طہارت ستاروں
311	کذا پیکر درندہ کی پروگرام
311	ایک ذاتی واقعہ
312	دعوت فکر
312	چند نکات
313	اسلامی معاشرت کی وضاحت
314	ایک سوال کا متفقہ جواب
315	احرام رمضان
316	انتظامیہ کیلئے توجہ طلب امور
316	1 مسجد میں ملحق استنجہ خانے
316	2. ٹوپیاں
317	3. گم شدہ اشیاء کی تلاش
317	4. مسجد میں سونا
317	5... وقف کا ناجائز استعمال
318	مسجد کے پندرہ آداب
متولی حضرات کیلئے چند گراں قدر ارشادات	
320	دین کی بے وقعتی کی ایک مثال

320	مساجد کی ریت اور سنت کیلئے ضروری مواد
321	مساجد کے ستونوں و اتعامیہ قاعدہ فرما میں
322	ستونوں و مقتدی حضرات کی خدمت میں اہم گزشتہ
325	یک اور اہم گزارش
مقتدی حضرات کیلئے اہم ہدایات	
328	مقتدی حضرت کی خدمت میں
329	امام اور مقتدی حضرات
329	ہام مقتدیوں سے کیسے برتاؤ کریں
329	مقتدی حضرات کیلئے چند ضروری آداب
331	مقتدیوں کو گھروں میں مسجد بنانے کی ترغیب
333	گھر میں مسجد بنانے کے فائدے
334	ضروری وضاحت
ائمہ کرام کو اکابر کی نصیحتیں	
335	اکابر و مشائخ رحمہم اللہ کی ائمہ کرام کو نصیحتیں
336	شیخ بن میراج حاج رحمہم اللہ کی نصیحتیں
337	ہمیں اپنا احتساب کرتے رہنا چاہئے
338	اماموں لوگوں کے ساتھ بے تکلفی نقصان دہ ہے
340	حضرت مولانا محمد یوسف لدھیانوی رحمہم اللہ کی نصیحتیں
344	حضرت مفتی محمود شرف عثمانی مدظلہ کی نصیحتیں

346	مقصود کا استحضار رکھیں
348	رزق کو حلال طیب کیا جائے
350	ماحقوں کے ساتھ شفقت
351	مظلوم کی بددعا سے بچو
353	مولانا ابن الحسن عباسی صاحب کی نصیحتیں
خطبہ جمعہ عیدین	
357	جمعہ کیسے پڑھائیں؟
361	پہلا خطبہ جمعہ
362	دوسرا خطبہ
364	خطبہ عید الفطر
365	خطبہ عید الاضحیٰ
367	خطبہ نکاح
367	دُعائے عقیقہ
368	دری مسائل معلوم کرنے کیلئے مفتیان کرام کے نام اور نمبرز



ائمہ کرام کے اوصاف اور دستور العمل

علامہ ابو یوسف کے علوم کا پارسا
دینی و علمی کتابوں کا عظیم مرکز نیٹیکرام چینل

حنفی کتب خانہ محمد معاذ خان

درس نظامی کیلئے ایک مفید ترین
نیٹیکرام چینل

امامت کے لیے اہم ہدایات آداب اور اُن حمیدہ صفات کا بیان جو
ائمہ کرام کے لیے نہایت ضروری ہیں۔ نیز مسجد کی آباد کاری کے لیے ائمہ
کرام کس طرح اپنا کردار ادا کر کے دینی خدمات سرانجام دے سکتے ہیں۔

امام کے اوصاف

امام میں مندرجہ ذیل اوصاف کا پایہ جانا ضروری ہے

① اس شخص میں خود امامت کی خواہش نہ ہو، لیکن یہ اس صورت میں ہے کہ دوسری اس منصب کو انجام دینے والا موجود ہو (اگر دوسرا کوئی شخص یہ اہلیت نہ رکھتا ہو تو پھر خواہش کرنا درست ہے)۔

② جب اس سے افضل شخص امامت کیسے موجود نہ ہو تو بھی خود آگے نہ بڑھے۔

③... حضور صلی اللہ علیہ وسلم نے ارشاد فرمایا: ”لوگوں کی امامت کوئی شخص کرے اور اس سے افضل شخص اس کے پیچھے موجود ہو تو ایسے لوگ ہمیشہ ہستی میں رہیں گے۔“ حضرت عمر رضی اللہ عنہ فرماتے ہیں کہ اگر میری گردن مار دی جائے تو میری نظر میں اس بات سے بہتر ہے کہ میں ایسی جماعت کی امامت کروں جس میں حضرت ابوبکر صدیق رضی اللہ عنہ موجود ہوں۔

④... امام قاری ہو۔ دین کی باتیں سمجھتا ہو، سنت سے خوب آگاہ ہو، حدیث شریف میں ہے کہ اپنا دینی معاملہ تم اپنے فقہیوں کے سپرد کرو اور قاریوں کو اپنا امام بناؤ۔ ایک دوسری حدیث اس سلسلے میں ہے کہ رسول اللہ صلی اللہ علیہ وسلم نے فرمایا تمہاری امامت وہ لوگ کریں جو تم میں بہتر ہوں وہ اللہ کی بارگاہ میں تمہارے نمائندے ہیں۔

حضور صلی اللہ علیہ وسلم نے یہ تخصیص اس لئے فرمائی ہے کہ دیندار امام اور علم و فضل رکھنے والے لوگ اللہ کو جاننے اور اس سے ڈرنے والے ہوتے ہیں۔ وہ اپنی نماز اور مقتدیوں کی نماز کو سمجھتے ہیں اور نماز کو خراب کرنے والی باتوں سے گریز کرتے ہیں۔

”قاری قرآن“ سے حضور صلی اللہ علیہ وسلم کی مراد سے عمل کی نہیں بلکہ باعمل کا وہ ہے، حدیث شریف میں ہے کہ اس قرأت کا ریاہ حق اور وہ توحائے عمل کا ہے، اگر وہ اس کو پڑھتا نہ ہو مگر سرے سے حائف و قری نہ ہو یہ وہ حق کی توحائے عمل کا عمل کرنے والا اور حد و دالہ کی پروہ کرنے والا نہ ہو، اور نہ وہ بتائی کے فاعل پر عمل کرتا ہو ورنہ اس کی ممنوعات سے احتراز واجب کرنا ہو و نہ بھی ایسے شخص کی پروہ نہیں کرتا اور نہ ایسا شخص کسی عزت و تکریم کا مستحق ہے۔

نبی کریم صلی اللہ علیہ وسلم کا ارشاد گرامی ہے کہ جس نے قرآن کی حرام راہ چنی، کو حد و جناہ قرآن پر ایمان نہیں رکھتا، لوگوں کو جہیز نہیں کہ ایسے شخص کو امام بنا میں۔
امت کا تقویٰ ہے جو سب سے زیادہ عالم ہونے کے ساتھ اس پر عمل بھی کرے اور اس کو خدا کا خوف بھی ہو۔

۵۔ امام لوگوں کی عیب جوئی اور غیبت سے اپنی زبان کو روکے۔ اور دوسروں کو نیکی کا حکم دے۔ اور خود بھی اس پر عمل کرے۔ دوسروں کو برائی سے منع کرے، در خود بھی باز رہے، نیکی اور نیک لوگوں سے محبت رکھے۔ بدی اور بدوں سے نفرت کرے۔ اوقات نماز سے واقف ہو، حرام باتوں سے اجتناب کرتا ہو، فعل حرام سے اپنے ہاتھوں کو روکنے والا اور اللہ تعالیٰ کی خوشنودی طلب کرنے والا ہو۔

دنیا کی حرص و طمع اس میں نہ ہو نیز حلیم و صبر اور شرف و فساد سے کوسوں دور رہنے والا ہو، لوگ اگر اس پر نکتہ چینی کریں تو صبر کرے اور خدا کا شکر ادا کرے، نہ دے کاموں سے آنکھوں کو بند رکھے، ہر کام حلیم اور نہ دہاری سے انجام دے، شرم گاہ دیکھنے سے اپنی آنکھیں بند رکھے۔ اگر کوئی جاہل اس کے ساتھ برائی سے پیش آئے تو برداشت کرے اور کہہ دے کہ ”اللہم سلا ما“۔ لوگ اس کی طرف سے امن و سلامتی پائیں۔ (لوگوں کو اس سے تکلیف نہ پہنچتی ہو) لیکن خود اپنے نفس کی طرف سے بے چمن ہو، نفسانی خواہشات سے اپنی آزادی کا خواہاں ہو، اور ان سے اپنے

انفس کو رہا کرنے کی کوشش کرتا سو، وہ ہمیشہ اس بات پر محسوس کرتا ہو کہ امامت جیسے عظیم المرتبت کام کو اس کے سپرد کر کے اس کی ترغیب کی گئی ہے، امامت کا درجہ بہت بلند و بالا ہے، امام کے پیش نظر ہمیشہ امت کی عظمت اور امت زنی چاہئے۔

امام کو ہدایت

امام کو لازم ہے کہ بیکار و متکون نہ کرے، امام کی حالت دوسرے لوگوں کی حالت سے بالکل جُدا، گانا نہ ہے جب وہ محراب میں کھڑا ہو تو اس وقت اس کو سمجھنا چاہئے کہ میں انبیاء علیہم السلام اور رسول اللہ صلی اللہ علیہ وسلم کے خلیفہ کے مقام پر کھڑا ہوں اور رب العالمین سے کلام کر رہا ہوں۔

نماز کے ارکان پورے پورے ادا کرنے کی دل سے کوشش کرے اور جن لوگوں نے امامت کی یہ رسی اس کے گلے میں ڈالی ہے یعنی اس کو امام بنایا ہے ان کی نماز کی تکمیل کی بھی کوشش کرے، نماز مختصر پڑھائے۔ اس طرح کہ تمام ارکان پورے ادا ہوں۔ جو لوگ اس کے پیچھے کھڑے ہیں ان کا خیال کرے کہ ان میں کمزور اور ضعیف لوگ بھی شامل ہیں۔ اس لئے اپنے کو کمزور و ناتواں لوگوں میں شمار کرے۔

اللہ تعالیٰ امام سے خود اس کے بارے میں اور مقتدیوں کے متعلق باز پرس فرمائے گا۔ اپنی امامت کی ذمہ داری پر افسوس کرے، سابقہ خطاؤں، گناہوں اور ضائع کردہ اوقات پر ندامت کا اظہار کرے، اپنے آپ کو مقتدیوں سے برتر نہ سمجھے۔ کوئی شخص اس کی برائی کرے تو اسے بُرا نہ سمجھے۔ اگر اس کی غلطی ظاہر کرے تو نفسانی خواہش کے پیش نظر ہٹ دھرمی اور ضد نہ کرے۔ اس بات کو پسند نہ کرے کہ لوگ اس کی تعریف کریں، تعریف اور خدمت دونوں کو برابر سمجھے، امام کا لباس صاف ستھرا اور خوراک پاک ہو اس کے لباس سے اترا ہٹ اور بڑائی ظاہر نہ ہوتی ہو۔ اور اس کی نشست میں غرور کی جھلک نہ ہو، کسی جرم کی سزا میں اس پر اسلامی حد جاری نہ کی گئی ہو، یعنی سزا یافتہ ہو لوگوں کی نظر میں متہم نہ ہو، حکام سے کسی کی بگاڑی بجھائی نہ کرتا ہو۔

لوگوں کے رازوں کی حفاظت کرے (پردہ ذری نہ کرے) کسی سے کیم نہ رکھے، امانت، تجارت، اور مستعار چیزوں میں خیانت کا ارتکاب نہ کرتا ہو۔

خصیث کمائی ۱۹۔ امامت کا اہل نہیں ہے، جس کے دس میں حسد، مینہ اور بغض ہو اس کو بھی امام نہ بنایا جائے، دوسروں کے عیب کی تلاش کرنے والے لوگوں کو فریب دینے والے، مغلوب الغضب، نفس پرست اور فتنہ و فساد پیدا کرنے والے فہم کو بھی امام نہیں بنانا چاہئے۔ (حدیث اللیس، ص ۸۵۸)

امام کے لئے مزید شرطیں

امام کے لئے ضروری ہے کہ فتنہ پیدا کرنے کی کوشش نہ کرے نہ فتنہ کو قوت پہنچائے بلکہ باطل پرستوں کے خلاف اہل حق کی مدد کرے، ہاتھ سے ممکن نہ ہو تو زبان سے، اگر زبان سے بھی ممکن نہ ہو تو دل سے ان کی مدد کا خواہاں ہو، اللہ کے معاملہ میں کسی بُرا کہنے والے کے بُرا کہنے کا خیال نہ کرے، اپنی تعریف کو پسند نہ کرے، نہ اپنی مذمت کا بُرا مانے، دُعا میں اپنے لئے تخصیص نہ کرے، بلکہ جب دُعا کرے تو اپنے لئے اور تمام لوگوں کے لئے عام طور پر دُعا کرے اگر تنہا اپنے لئے دُعا کرے گا تو دوسروں کے ساتھ خیانت ہوگی۔

اہل علم کے سوا کسی کو کسی پر ترجیح نہ دے، رسول اللہ صلی اللہ علیہ وسلم کا ارشاد ہے کہ ”نماز میں مجھ سے قریب اہل علم اور ذی فہم لوگ کھڑے ہوں“۔ اس طرح امام سے پیچھے یعنی اگلی صف میں ایسے ہی لوگوں کو ہونا چاہئے دولت مند کو، اپنے قریب اور غریب کو حقیر جان کر ڈور کھڑا نہ کرے۔ ایسے لوگوں کی امامت نہ کرے جو اس کی امامت کو پسند نہیں کرتے۔ اگر مقتدیوں میں کچھ لوگ اس کی امامت کو پسند اور کچھ ناپسند کرتے ہوں تو ناپسند کرنے والوں کی تعداد اگر زیادہ ہے تو امام کو بخراب چھوڑ دینی چاہئے (یعنی نماز نہ پڑھائے) لیکن شرط یہ ہے کہ مقتدیوں کی ناگواری اور ناپسندیدگی کی وجہ حقانیت اور علم و آگہی پر ہو اگر ناگواری کا باعث جہالت اور باطل پرستی ہو یا وہ فرقہ وارانہ تعصب

اور کھلی خواہش پائی ہو تو پھر مقتدیوں کی ناکواری کی پروا نہ ہے۔ اور نہ ان کی ہیرے مار پھانسا کر رکھے، اور قوم میں اس کا وہ پتہ نہ ملے گا جو اسے پائے نہ دے کہ روٹن ہو جائے اور محراب کو چھوڑ دے اور اس وقت تک خواب سے پاس نہ جائے جب تک ٹوٹ ٹپس میں صلے نہ کر لیں اور ان کی امامت پر راضی نہ ہو جائیں۔

امام جھگڑنے والا، زیادہ قسمیں کھانے والا اور سنت رکنے والا نہ ہو، امام برائی کی جگہ ورتہ امت کے مقام پر جانا مناسب نہیں اس کو چاہئے کہ ایک آدمی سے ملے وہ کسی سے میل ملاپ نہ رکھے۔ امام کو لازم ہے کہ فتنہ فساد اٹھانے والوں، گمراہ اور گھمراہوں نیز سرداری اور سرداروں سے محبت نہ کرے، اگر لوگ اسے بغیر پسپائی تو صبر کرے۔ اور اس کے عوض ان سے محبت کرے اور ان کی بھدلی کا طاب ہو اور خیر خواہی کی کوشش کرتا رہے۔

امامت کے لئے جھگڑا کرنا منع ہے

امامت کے لئے جھگڑا نہیں کرنا چاہئے اگر کوئی دوسرا شخص اس بار کو اس کی جگہ اٹھانا چاہتا ہے تو اس سے اس معاملے میں نہ جھگڑے، اکابر ملت اور سلف صالحین کے بارے میں منقول ہے کہ انہوں نے امام بننے سے گریز کیا اور اپنے بجائے ایسے لوگوں کو امامت کے لئے بڑھا دیا جو بزرگی اور تقویٰ میں ان کے برابر نہیں تھے۔ اس طرز عمل سے ان کا مذہب عاید تھا کہ خود ان کا بوجھ ہلکا ہو جائے وہ اس بات سے ڈرتے تھے کہ کہیں امامت میں ان سے کوئی قصور اور کوتاہی نہ ہو جائے۔ (حیۃ نظامین، ص ۸۶۵)

امامت کی اجرت

امامت کی اجرت کے بارے میں شروع ہی سے اختلافی مسئلہ چلا آ رہا ہے۔ امام شافعی رحمہ اللہ و امام احمد بن حنبل رحمہ اللہ اور ایک جماعت کا مذہب یہ ہے کہ انکی طاعت پر جو اجیر کے ذمہ متعین نہ ہو۔ عقیدہ چارہ منعقد کرنا اور اجرت لینا دینا جائز ہے جیسے تعلیم قرآن، اذان و امامت وغیرہ۔

امام اعظم ابوحنیفہ زہری اور قاضی شریح رحمہم لہ اور ایک جماعت اس کی قائل ہے کہ طاعت پر اجارہ ناجائز ہے۔ متقدمین حنفیہ کا یہی مسلک تھا کہ طاعت پر اجرت پیدا کرنا ناجائز ہے اور قدمائے حنفیہ اسی کے موافق فتویٰ دیتے اور عمل کرتے رہے۔

علم دین پڑھانے والوں، اذان کہنے والوں اور امامت کرنے والوں کے وظائف بیت المال سے مقرر ہوتے تھے اور یہ لوگ نہایت اطمینان و فراغ ارباب سے پنا کام انجام دیتے رہتے تھے۔ کچھ عرصہ بعد اسلامی سلطنت نے رہنے یا بیت المال کے مصارف میں بعض مسلمان بادشاہوں کے شرعی حدود سے تجاوز کر جانے کی وجہ سے ان علماء اور مؤذنین و ائمہ کے وظائف بند ہو گئے اور تعلیم علوم دینیہ یا اذان و امامت کی انجام دہی میں جو فراغت قلبی انہیں حاصل تھی وہ جاتی رہی چونکہ یہ لوگ بھی سخر انسان تھے وہ انسانی ضروریات معاش ان کی زندگی کے لوازمات میں بھی داخل تھیں، اس لئے ان کو مجبوراً مال حاصل کرنے کے ذرائع کی طرف متوجہ ہونا پڑا، جس کے ذریعہ اپنی اور اپنی اولاد و متعلقین کی گذر بسر ہو سکے۔

ذرائع معاش چونکہ مختلف اقسام کے ہیں، کسی نے کوئی طریقہ اختیار کیا کسی نے کوئی کسی نے تجارت، کسی نے زراعت، کسی نے ملازمت اور کسی نے صنعت و دست کاری اختیار کی۔ اسی طرح ضرورتیں بھی کم و بیش مختلف تھیں، اس لئے رات دن کے چومیس گھنٹوں میں ایک بڑا حصہ کسب معاش میں خرچ کر دینے کے باوجود بھی بعض افراد کی ضرورتیں پوری نہ ہوئیں۔ ان حالات کی وجہ سے مجبوراً بہت سے علماء، مؤذن اور امام، تعلیم علوم دینیہ یا اذان و امامت کی خدمت کو بالکل تہ امتناع کر گئے ورنہ خزانہ خدمات کو چھوڑنا پڑا۔

لیکن تعلیم چھوڑنے سے یہ نقصان تھا کہ علم دین کا سلسلہ منقطع ہو جائے گا کیونکہ جب پڑھانے والوں کو اپنی ضروریات معاش میں مشغول ہونے کی وجہ سے کئی فرصت نہ ملتی کہ طلباء کو پڑھاسکیں تو علوم دین کی زندگی اور بقاء کی کیا صورت تھی؟

ادان چھوڑ دینے سے یہ تفصیل تھا کہ نماز کے اوقات کا انضباط جو معین
مردوں نے کی صورت میں ہو سکتا ہے درہم برہم ہو جاتا چونکہ اس زمانہ میں
بڑے بڑے شہروں میں بلکہ بعض قصبوں میں بھی اکثر غریب مسکین
کارخانوں اور کمپنیوں اور مملوں میں مزدوری پر کام کرتے ہیں اور اپنے
افسروں کی خوشامد کر کے نماز اور جماعت کی اجازت حاصل کرتے ہیں ایسے
لوگوں کو اس بات کی زیادہ ضرورت ہے کہ اذان اور نماز کا وقت معین ہو کہ اس
کے موافق وہ کارخانوں سے ٹھیک وقت پر آجایا کریں اور جماعت سے نماز
پڑھ کر اپنے کام پر چلے جائیں۔ اگر اذان و جماعت کے اوقات معین نہ ہوں
تو ان لوگوں کو یا تو جماعت چھوڑنی پڑے گی یا اپنے کام میں زیادہ دیر تک غیر
حاضر رہنے کی وجہ سے افسروں کی ناراضگی پیش آئے گی اور اپنے ذرائع
معاش کو کھونا پڑے گا۔ امام معین نہ ہونے کی صورت میں جماعت کا انتظام
درست نہیں رہ سکتا اور پورے انضباط سے نماز نہیں ہو سکتی۔

پس متاخرین فقہاء حنفیہ نے اس ضرورت شرعیہ کی وجہ سے حضرت امام
شافعی رحمۃ اللہ علیہ کے قول کے موافق یہ فتویٰ دے دیا کہ مواقع ضرورت میں
طااعت پر اجرت لینا جائز ہے اور قرآن شریف و حدیث و فقہ کی تعلیم اور اذان
وامامت پر اجرت لینے کے جواز کی تصریح کر دی۔ کیونکہ یہ چیزیں ایسی ہیں
کہ ان کے باقی نہ رہنے سے اسلامی حقیقت کا باقی رہنا بھی مشکل ہے۔

(دینی خدمات اور معاوضہ ص ۱۷۲)



ائمہ کرام کی صفات

ذیل میں چند ”صفات“ اور خوبیوں کا تذکرہ کیا جاتا ہے یہ صفات اور خوبیاں اگرچہ باہموم ہر مسلمان میں ہونی چاہئیں، چاہے وہ عالم ہو یا عام مسلمان، پڑھا لکھا ہو یا آن پڑھا، البتہ امامت جیسے اعلیٰ اور ممتاز منصب پر فائز ہونے والے صاحب نصیب شخص چوں کہ عام لوگوں سے زیادہ رابطہ میں ہوتا ہے۔ اس لئے بطور مذاکرہ و یاد دہانی کے ان صفات میں چند صفات کا تذکرہ کیا جاتا ہے۔

①... معاف کر دینا

حضرات انبیاء کرام علیہم الصلوٰۃ والسلام کے تابعین کو چاہئے کہ وہ معاف کرنے والے بنیں، لوگوں کی باتوں کو دل پر نہ لیں۔ اگر کوئی مقتدی یا کمیٹی کا کوئی رکن کسی غلطی پر معذرت کرے تو اس کی معذرت کو قبول کرنا چاہئے۔

اسی طرح اپنے مقتدیوں، شاگردوں، ماتحتوں اور گھروالوں کو معاف کر دینا کریں، تاکہ انبیاء علیہم الصلوٰۃ والسلام کی مکمل اتباع نصیب ہو، اللہ تعالیٰ کا ارشاد ہے، ”خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ“ (سورۃ اعراف ۱۹۹) ترجمہ ”آپ درگزر کو اختیار کریں، نیک کام کی تعلیم دیں اور جاہلوں سے ایک کنارہ ہو جائیں۔“

حضرت مفتی محمد شفیع صاحب رحمہ اللہ تعالیٰ اس آیت کی تفسیر میں فرماتے ہیں ”عفو“ کے، ایک معنی ”معافی اور درگزر کرنے“ کے بھی آتے ہیں۔“

عہد تفسیر کی ایک جماعت نے اس جگہ یہی معنی مراد لے کر اس جملہ کا یہ مطلب

قرار دیا ہے کہ آپ گناہ گاروں، خط کاروں کے ساتھ قصور و معاف فرمادیں۔
تفسر اس آیت میں ہے کہ جب یہ آیت نازل ہوئی تو حضور ﷺ نے حضرت جبریل علیہ السلام سے فرمایا کہ اس آیت میں آپ کو یہ حکم دیا گیا ہے
”ان الله امرک ان تغفر لعمّن ظلمک و تعطي من حرمک

و نصل من قطعک“ (تفسر اس آیت ۵۶۱ اور ۵۶۲)

ترجمہ ”جو شخص آپ پر ظلم کرے آپ اس کو معاف فرمادیں اور جو آپ کو قطع کرے آپ اس سے بھی مل جائیں۔“

حضرت مولانا محمد یوسف ہوری رحمہ اللہ تعالیٰ فرماتے ہیں

ایک مرتبہ دارالعلوم دیوبند کے طلبہ میں اور بستی والوں میں فساد کی صورت پیدا ہو گئی،
طلبہ مظلوم تھے، اس لئے ان کو انتقام کی فکر تھی، جذبات اتنے مشتعل تھے کہ ان پر قابو پانا
طاقت سے باہر تھا۔ حضرت مولانا شبیر احمد عثمانی رحمہ اللہ تعالیٰ کی صدارت میں اساتذہ اور
طلبہ کا ایک اجتماع ہوا۔ اس موقع پر حضرت (مولانا حسین احمد مدنی رحمہ اللہ تعالیٰ) نے
تقریر فرمائی۔ واقفیت رکھنے والے حضرات جانتے ہیں کہ حضرت صرف خطابت کی حیثیت
سے ایسے ممتاز خطیب نہ تھے کہ صرف زور خطابت سے مجمع پر قابو پالیتے، لیکن قدرت نے
جو روحانی طاقت دی تھی اس موقع پر اس کا ظہور ہوا۔ حضرت نے ایسے مؤثر انداز میں تقریر
فرمائی کہ آج پندرہ سال کے بعد بھی اس کی آواز میرے سامعہ میں گونج رہی ہے۔

موضوع تقریر تھا ”مظلوم بننا کتنا مفید ہے اور انتقام اگر چہ بحق ہو، لیکن اس حق کو
چھوڑنا اللہ تعالیٰ کی کن کن رحمتوں کا ذریعہ بنتا ہے۔“ میں نے دسیوں تقریریں حضرت
کی سنی تھیں، لیکن زندگی میں پہلی مرتبہ مشکل ترین وقت میں جہاں کہ لوگوں کے حوصلے
ختم ہو چکے تھے ایسی مؤثر تقریر فرمائی کہ یوں محسوس ہوتا تھا کہ جیسے آسمان سے آگ پر
پانی برس رہا ہے۔ ایک گھنٹہ کی تقریر میں سارے مشتعل جذبات ایسے سرد پڑ گئے کہ گویا

ایک شیطانی طلسم تھا، فرشتوں کے ظہور سے ایک آن میں ٹوٹ گیا، ہر طرف سکون ہی سکون تھا۔ (مولانا حسین احمد مدنی واقعات و کرامات کی روایتی میں ص ۳۰۱۲)

امیر سر کے جس کوچہ میں مسجد نور واقع تھی اس کوچہ میں مکانوں کی پشت لگتی تھی، ان تمام مکانوں کے پرٹالے اسی کوچہ میں گرتے تھے۔ پرٹالے بھی اتنے بڑے بڑے اور کھلے تھے کہ دُور سے کوئی خود رسالہ بچہ اس میں گر پڑے تو آسانی کے ساتھ نیچے جاوے۔ یہ مکانات سب کے سب تاجرانِ حرم کے تھے جو بڑے امیر آدمی تھے، ان کی خاکیاں گھریاں تمام کوڑا کرکٹ اور غلاطت ان پرٹالوں کے ذریعے نیچے پھینک دیتی تھیں۔

ایک مرتبہ حسب معمول حضرت مولانا مفتی محمد حسن صاحب مدنی رحمہ اللہ تعالیٰ درس کے لئے مسجد نور آ رہے تھے کہ ایک پرٹالے سے گندا پانی گرا اور سب کا سب آپ کے اوپر گرا۔ تمام کپڑے خراب ہو گئے۔

مبارک شاہ حضرت وال کا خادم چوں کہ چٹان تھا، اس لئے بہت سچا ہوا۔ کہنے لگا میں ابھی اوپر جا کر اس خادمہ کے جوتے لگواتا ہوں۔ حضرت والا نے فرمایا خاموش رہو بالکل کچھ نہ کہنا۔ پھر حضرت والا نے اسی وقت غسل کیا، کپڑے بدلے، اپنے منہ غل پورے کئے اور معمول کے مطابق درس دیا۔ جب دھوئی کو گندے کپڑے دھونے کے لئے دیئے تو دیگر خدام کو پتہ چلا کہ یہ واقعہ ہوا ہے۔

ایک صاحب نے ان مکان والوں کو سارا واقعہ سنا کر متنبہ کیا اور ان پرٹالوں کا ایسا بندوبست کیا کہ کسی غمزدی پر گندی چھینٹ تک نہ پڑے۔

پھر ایک خادم نے پوچھا کہ آپ نے مبارک شاہ کو تنبیہ کرنے کی اجازت کیوں نہ دی تھی؟ فرمایا یہ ہمارے پیغمبر صلی اللہ علیہ وسلم کی سنت ہے کہ آپ صلی اللہ علیہ وسلم پر بارہا گندا کوڑا مارا گیا اور آپ نے صبر اختیار فرمایا، حارس کہ وہ فعل تو جان بوجھ کر کیا جاتا تھا جب کہ یہ بے خبری سے ہوا ہے اس لئے یہاں صبر ہی بہتر تھا۔

چوں کہ اس واقعہ کی خبر تاجرانِ حرم کو ہو چکی تھی، اس لئے انہوں نے حضرت وال کے

پاس آکر معافی مانگی اور معذرت چاہی اور ان میں سے کئی ایک تو حضرت والہ کے برتاؤ سے اتنے متاثر ہوئے کہ وہ نہ صرف درس اور بیچ وقتہ نماز کے لئے مسجد میں آنے لگے بلکہ اپنی ساری خرافات سے تائب ہو کر دل سے یاد رکھی میں مصروف ہو گئے۔ (حسن السورج ص ۳۶)

ان مذکورہ تمام واقعات سے اصل مقصد یہی ہے کہ ”معاف کر دینے“ والی سنت اور ہمارے اسلاف خیر القرون کی یہ عمدہ اور امتیازی صفت اللہ تعالیٰ ہمیں بھی نصیب فرمادے اور یہ یقینی بات ہے کہ فطری طور پر معاف کروینا اگرچہ ایک صبرِ رما اور مشکل کام ضرور ہے لیکن بایں ہمہ اللہ تعالیٰ کو پسند بھی یہی ہے نبی کریم صلی اللہ علیہ وسلم نے ہمیں اسی کی تعلیم دی ہے اور ہمارے اسلاف کا عملی نمونہ بھی ہمارے لئے مزید تاکید بات ہے۔ بحیثیت امام ہونے کے چوں کہ عام لوگوں سے واسطہ بہت زیادہ ہوتا ہے اس لئے ایسے موقع پر ”معاف کر دینے“ کی خوبی کا ہونا بھی نہایت ناگزیر ہے۔

اور یہ طے شدہ بات ہے کہ ثمرات اور فوائد و برکات کے لحاظ سے معاف کروینا بہ نسبت انتقام لینے کے بہت ہی زیادہ اچھا اور مطلوب امر ہے۔ اور اکثر و بیشتر اللہ تعالیٰ معاف کر دینے کے فوائد کا مشاہدہ بھی کر دیتے ہیں۔ اس لئے تمام ائمہ کرام سے درخواست ہے کہ وہ ضرور عملاً اس کی مشق فرمائیں جبکہ اگر گرانی ہو تو تہجد کی دعاؤں میں اللہ تعالیٰ سے خوب خوب صفت کو مانگا جائے۔ وما دالک علی اللہ بعزیز

②... اطاعت

حاکم وقت محمد بن سلیمان جب امام حماد رحمہ اللہ تعالیٰ سے ملنے آئے تو پوچھا ”کیا وجہ ہے کہ میں آپ کی طرف دیکھ نہیں سکتا، جب بھی میں آپ کو دیکھتا ہوں ایب زعب چھا جاتا ہے کہ آنکھیں اٹھ نہیں سکتی؟“

امام حماد رحمہ اللہ تعالیٰ نے فرمایا کہ رسول اللہ صلی اللہ علیہ وسلم کا ارشاد ہے ”الْعَالَمُ إِذَا أَرَادَ بِعَلْمِهِ وَخَه اللَّهُ هَابَهُ كُلُّ شَيْءٍ وَإِذَا أَرَادَ أَنْ يَكْثُرَ بِهِ الْكُفْرُ، هَابَ مِنْ كُلِّ شَيْءٍ“ (بستان الدارین امام لودوی ص ۹۵)

ترجمہ "حسب آدمی کا علم حاصل کرے سے اللہ تعالیٰ کی رضا و خوشنودی نصیب ہوتی ہے اور جس سے ہرچہ ناری سے اور جس کا قصور و طمع حاصل رہے اس سے اس کی کثرت اور زیادتی ہوتی ہے اور ہرچہ سے نارتا ہے"

چنانچہ امام احمد رحمہ اللہ تعالیٰ کا یہ قول یاد کیا ہے

امام احمد رحمہ اللہ تعالیٰ ایک مرتبہ مسجد میں بیٹھے تھے، اس شانہ میں غلام تاملی کی طرف سے ایک آدمی آیا اور اس سے کہنے لگا

امیر المؤمنین کے گھر میں ایک لڑکی ہے، جس پر جن کا شائبہ تو نہیں ہے مجھے آپ کی طرف بھیجا ہے کہ آپ اس کے لئے عافیت کی دعا کریں۔ امام احمد رحمہ اللہ تعالیٰ نے اس کو لکڑی کے بنے ہوئے جوتے دے دیئے اور اس سے فرمایا کہ یہ جوتے امیر المؤمنین کے گھر لے جاؤ اور اس لڑکی کے سر ہانے بیٹھ کر جن سے کہو

"يَقُولُ لَكَ أَخَذْتُ أَيُّهَا أَحَبُّ إِلَيْكَ تَخْرُجُ مِنْ هَذِهِ لِعَارِبَةٍ وَ أضعُ الْآخِرَ بِهَذِهِ الْعُلَى" کہ تجھے احمد کہتا ہے دو چیزوں میں سے ایک چیز پسند کر لو، یا اس لڑکی کو تکلیف دینا چھوڑ دو اور نکل جاؤ۔ ورنہ دوسری صورت میں میرے جوتے کھانے کے لئے تیار ہو جاؤ تو وہ آدمی جوتے لے کر لڑکی کے پاس چل گیا اور اس کے سر ہانے بیٹھ کر جن سے اسی طرح مخاطب ہوا جس طرح امام احمد رحمہ اللہ تعالیٰ نے فرمایا تھا تو جن نے لڑکی کی زبان میں کہا۔

"السَّمْعَ وَالطَّاعَةَ لَوْ أَمَرْنَا أَنْ لَا نُقِيمَ فِي الْعِرَاقِ مَا أَقْنَاهُ

إِنَّهُ أَطَاعَ اللَّهَ وَمَنْ أَطَاعَ اللَّهَ أَطَاعَهُ كُلُّ شَيْءٍ"

کہ میں احمد کی بات مانا اور ان کی فرمان برداری کرتا ہوں۔ اگر وہ ہمیں حکم دیں کہ اس پورے عراق سے نکل جاؤ تو ہم عراق سے بھی نکل جائیں گے، اس لئے کہ وہ اللہ کی اطاعت کرتے ہیں اور جو اللہ کی اطاعت کرتا ہے تو پھر ہر چیز اس کی اطاعت کرتی ہے۔ (محدث احادیث ۲۲۲۱ رقم ۳۲۳)

③... قناعت

حضرت مفتی رشید احمد صاحب رحمہ اللہ تعالیٰ فرماتے ہیں کہ حضرت شیخ سعدی رحمہ اللہ تعالیٰ بہت ہی بڑے عارف گزرے ہیں، آپ نے فرمایا

”وہ درویشے در گھیمے می خسپند و دو پادشاہ در اقلیمے نمی گنجند“

”دس درویش ایک کبل میں سما سکتے ہیں، مگر دو بادشاہ پورے ملک میں نہیں سما سکتے۔“

درویش سے پوچھیں تو کہے گا کہ یہ کبل بہت بڑا ہے دس اور بھی آجائیں تو بھی

اس میں سما جائیں گے اور بادشاہ سے پوچھیں تو وہ کہے گا کہ یہ ملک تو بہت ہی چھوٹا ہے

ایسی ہزاروں دنیا اور بھی پیدا ہو جائیں تو وہ بھی میرے لئے کم ہیں، معلوم ہوا کہ اصل

بات لوگوں کی ہوس اور قناعت کی ہے۔ کسی میں ہوس ہو تو ہزاروں دنیا بھی اس کے

لئے کم ہیں اور کسی میں قناعت ہے تو رسول اللہ صلی اللہ علیہ وسلم کے ارشاد

”وَإِذْ ضَرَبْنَا النَّاسَ لَكَ تَكُنْ أَغْنَى النَّاسِ“

(جامع الترمذی، الترہیب، باب من الفی المحارم لہو اعباد الناس، رقم ۲۳۰۵)

کے مطابق وہ خود کو پوری دنیا سے زیادہ مال دار سمجھے گا، بات تو اپنے اپنے ظرف

کی ہے کہ کسے ضرورت سمجھتے ہیں کسے نہیں۔

زندگی کا معیار کیسا رکھنا چاہئے؟

حضرت مفتی رشید احمد رحمہ اللہ تعالیٰ یہ بھی فرماتے ہیں۔

”ضرورت پوری ہو جانے کے بعد اپنی زندگی کا معیار کیسے رکھے، اس کا قانون یہ

ہے کہ اپنے مصارف (چھپات) آمدن کے تحت رکھے، اس سے کہ آمدن (یعنی تنخواہ

وغیرہ) تو غیر اختیاری ہے اور مصارف پر ضابطہ رکھنا اپنے اختیار میں ہے، ایسا نہ ہو کہ آمدن

ہے نہیں اور خرچ زیادہ کرنے لگے پھر کس سے بھیک مانگنا پڑے یا قرض لینا پڑے۔ لہذا

جتنی آمدن ہو اپنے مصارف کو اس کے نیچے رکھے، زندگی کا معیار اونچا کرنے کے لئے

آدم کی ہوس بڑھا کر کوئی ناجائز طریقہ اختیار نہ کرے۔“ (علاء کا مقدمہ: ۱۱ تا ۱۳)
 اللہ تعالیٰ ہمیں اللہ سے الگ اپنے رہنے سہنے، کھانے پینے اور زندگی گزارنے
 میں اس کالی نظر رکھے کہ کہیں دنیا کی ہوس پیدا نہ ہو جائے، آدم بڑھانے سے ہوس ختم
 نہیں ہوتی بلکہ اور زیادہ بڑھتی ہے۔

حضرت مفتی رشید احمد صاحب رحمہ اللہ تعالیٰ فرماتے ہیں
 ”علاء دنیا داروں کو رکن نہ بنائیں اور ان کی کوئی رائے قبول نہ کریں، یہ اسی
 صورت میں ہو سکتا ہے کہ اپنے اندر قناعت پیدا کریں اور خُبت دنیا کا علاج کریں،
 جس میں قناعت نہیں ہوتی، مالی قناعت بھی نہیں اور جاہ کی قناعت بھی نہیں، وہ ہر وقت
 یہی سوچتا رہتا ہے کہ عام لوگ تو کجا بڑے بڑے لوگ بھی اس کا بہت اعزاز و اکرام
 کریں اور اس کے پاس پیسہ بھی بہت رہے، ایسا شخص تو دنیا داروں سے کبھی بھی
 استغناء نہیں کر سکتا۔ اسی لیے میں نے یہ شعر پڑھا تھا۔

لَقُلُّ الصُّخْرُ مِنْ قُلُلِ الْجِبَالِ أَحَبُّ إِلَيَّ مِنْ حَسَنِ الزَّحَالِ
 ترجمہ ”پہاڑوں کی چوٹیوں سے پتھر ڈھوڑھو کر گزراوقات کروں یہ میرے
 لئے اس سے بہتر ہے کہ لوگوں کی منت سماجت کروں۔“

اہل ثروت سے استغناء اسی صورت میں پیدا ہو سکتا ہے کہ اپنے مصارف کم سے
 کم رکھیں اور کم سے کم مصارف رکھنے پر اپنے نفس کی تفسیر (یعنی قلیل پر اکتفاء کرنے
 کی مشق) کریں جیسے گھوڑوں کی تفسیر کرتے تھے تاکہ وہ تیز تیز بھاگیں اسی طرح اپنے
 نفس کی تفسیر کریں تاکہ اس کو قلیل پر اکتفاء کرنے کی عادت پڑے۔

حضرت نانوتوی رحمہ اللہ تعالیٰ کے اشعار ہیں

آفریں تجھ پہ ہمت کوتاہ طالب جاہ ہوں نہ طالب ماں
 ماں اتنا کہ جس سے ہو خورد و نوش جاہ یہ کہ خلق کا نہ ہوں پامل
 ”مال تو اتنا بھی کافی ہے جس سے دو وقت پنے چبا کر گزارہ ہو جائے۔ ویسے تو

اللہ تعالیٰ کسی کو زیادہ دے دیں تو ٹھیک ہے ورنہ "اپنی احتیاج دنیا داروں کے سامنے پیش کرنے سے بہتر تو یہی ہے کہ انسان چنے چبانے پر گزارہ کر لے۔"

کتنی بڑی مشقت برداشت کرنی پڑے مگر کسی کے سامنے زبان اور ہاتھ نہ کھلیں حتیٰ کہ زاویہ قلب بھی غیر اللہ کی طرف مائل نہ ہو جو تعلق رہے اللہ تعالیٰ سے رہے، جو انہیں اللہ تعالیٰ سے مانگیں۔

رسول اللہ صلی اللہ علیہ وسلم کے یہ ارشادات ہر وقت سامنے رہیں

"وَإِذَا سَأَلْتُمْ فَسْأَلِ اللَّهَ وَإِذَا سَأَلْتُمْ فَاسْتَعِزَّ بِاللَّهِ"

(جامع الترمذی، ابواب حدیث القیمة، باب حدیث حطیۃ، رقم ۶۵۶)

ترجمہ "مانگو تو اللہ سے مانگو اور مدد طلب کرو تو اللہ سے کرو۔"

"وَمَنْ يَسْتَغْفِرْ يُعْفَهِ اللَّهُ وَمَنْ يَسْتَغْنِ يُغْنِهِ اللَّهُ"

(صحیح البخاری، الزکوٰۃ، باب لا صدقة لاف من ظہر غنی ۱۱۲۱)

ترجمہ "اور جو غیر اللہ کے سامنے ہاتھ پھیلانے سے بچنا چاہے گا اللہ اسے بچائے گا اور جو غیر اللہ سے مستغنی رہنا چاہے گا اللہ اسے مستغنی رکھے گا۔"

یہ اللہ تعالیٰ کے وعدے ہیں، اللہ تعالیٰ کے وعدوں پر یقین رکھیں، جتنا زیادہ صبر کریں گے اور نفس کو قلیل پر اکتفاء کرنے کی عادت ڈالیں گے اسی قدر یہ عادت اتم ترین اور یہ مشق غیر اللہ سے مستغنی رہنے میں معین ثابت ہوگی۔

غیر اللہ سے استغناء کے بغیر کام میں اخلاص اور پورے طور پر تلمیہت پیدا نہیں ہو گی۔ مشقتیں اٹھانا پڑیں تو اس پر پریشان ہونے کے بجائے اور زیادہ خوش ہونا چاہئے کہ اللہ کی خاطر، اپنی آخرت بنانے کی خاطر یہ مشقتیں برداشت کر رہے ہیں، جب تک ایسی ایسی قناعت اور مشقت برداشت کرنے کا جذبہ پیدا نہیں ہوگا غیر اللہ سے استغناء تو ہی نہیں سکتا۔ (علامہ کا مقام ص ۳۰ تا ۳۲)

یہاں یہ بات یاد رکھیں کہ اگر کوئی عالم درس و تدریس یا دین کا کوئی کام اس نے

کرتا ہے کہ اگرچہ دنیوی ذہندوں میں پیسہ زیادہ ملتا ہے، مگر وہ دھندے اسے مشکل لگتے ہیں کہ کون گدھے پر بوجھ اٹھائے، کون تعاری اٹھائے، کون مزدوری کرے، مگر بی بھی اور بوجھ بھی کون یہ سب چیزیں برداشت کرے۔

لہذا آسان سی صورت یہ ہے کہ کسی مدرسے میں داخلہ لے میں، آرام سے بیٹھے رہیں گے، اچھا کھانا، پنکھوں کی ٹھنڈی ہوا، کولر کا ٹھنڈا پانی سب کچھ ملتا رہے گا، مزے ہی مزے ہوں گے، محنت و مشقت سے بھی بچ جائیں گے۔

تو ایسا مولوی اللہ تعالیٰ کا بندہ نہیں، بلکہ وہ تو اس قابل بھی نہیں کہ اسے "مولوی" کہا جائے، وہ تو پکا دنیا دار ہے۔ میں (یعنی مفتی رشید احمد لدھیانوی رحمہ اللہ تعالیٰ) جن علماء کے بارے میں کہہ رہا ہوں کہ وہ متروک الدنیا نہیں تارک الدنیا ہوتے ہیں اس سے مراد وہ علماء ہیں، جن کا مقصد یہ ہوتا ہے کہ اگرچہ دنیا کے دوسرے کام کرنے میں منافع زیادہ ہیں، مگر اللہ تعالیٰ نے مجھے اپنے کام کے لئے پیدا فرمایا ہے، ردھی سوکھی کھا کر، آدھا پیٹ کھا کر گزارہ کر لیں گے، مگر صرف اور صرف اللہ تعالیٰ کا کام کریں گے دنیا کا کوئی کام نہیں کریں گے۔ ایسے علماء کے بارے میں کہہ رہا ہوں کہ وہ متروک الدنیا نہیں ہوتے، تارک الدنیا ہوتے ہیں۔

دنیوی کام کرنے والوں کی تنخواہیں بہت زیادہ ہوتی ہیں۔ مثلاً بھنگی جتنا کھاتے ہیں بڑے بڑے علماء کی تنخواہیں اتنی زیادہ نہیں ہو سکتیں۔

جب میں دارالعلوم کورنگی میں تھا تو ایک بار حضرت مفتی محمد شفیع صاحب رحمہ اللہ تعالیٰ نے علماء و طلبہ کے ایک اجتماع سے خطاب کرتے ہوئے فرمایا "دارالعلوم میں کام کرنے والے نیک کی اجرت یہاں کے سب سے اونچے درجہ کے استاذ کے وظیفہ سے بھی زیادہ ہے۔" (اس زمانے میں دارالعلوم میں جو زمین خالی پڑی ہوئی تھی اس میں بنریاں وغیرہ کاشت کرنے کے لئے ایک کاشت کار رکھا ہوا تھا جو اس میں مل چلا تا تھا) نیک چلانے والے کی بات تو اہم رہی نیک کی تنخواہ سب سے بڑے استاد کے وظیفے

سے بھی زیادہ تھی۔ اس ارشاد کے ذریعہ آپ اس طرف متوجہ فرما رہے تھے کہ ”اگر مولوی اپنی نیت صحیح نہیں کرتے اور اخلاص پیدا نہیں کرتے تو انہیں چاہئے کہ بل چلانا شروع کر دیں یا نکل اور گدھے بن جائیں تو زیادہ کمائیں گے۔“ علماء پر لازم ہے کہ یہ جو دنیوی دھندوں کو چھوڑ کر کم پر قناعت کر رہے ہیں، اس میں اپنی نیت درست کریں، مہر سے کام لیں اور اللہ تعالیٰ کا شکر ادا کریں کہ اس نے اپنے کام میں بگاڑ رکھا ہے۔

شکر خدای کن کہ موفق شدی بخیر زاندام و فضل او نہ معطل ز مشقت
منت منہ کہ خدمت سلطان امی کنی منت شناسی اردو کہ بخدمت بد مشقت
دارالعلوم دیوبند کتنا بڑا ادارہ ہے، مگر اس میں صرف دارالحدیث میں چٹکے تھے، اس کے سوا کسی بھی درس گاہ میں چٹکے نہیں تھے۔ بڑے بڑے اساتذہ ایسے ہی پڑھاتے تھے۔ جب درس گاہوں میں چٹکے نہیں تھے تو اساتذہ کے گھروں میں کہاں ہوں گے۔

حضرت مولانا محمد اعجاز علی رحمہ اللہ تعالیٰ کو دارالعلوم کے احاطے میں دارالعلوم کی طرف سے جو کرا ملا ہوا تھا اس میں بجلی کا پنکھا نہیں تھا۔ میں وہاں حاضر ہوا کرتا تو ان کے پاس دستی پنکھا ہوتا اسی کو جھلتے رہتے اور ساتھ ہی ساتھ تصنیف و تالیف اور کتب بنی فرماتے رہتے۔

حضرت مفتی محمد شفیع صاحب رحمہ اللہ تعالیٰ نے فرمایا کہ جب وہ دارالعلوم دیوبند میں استاذ تھے، استاذ بھی حدیث کے۔ میں نے طحاوی آپ ہی سے پڑھی ہے، استاذ حدیث بھی اور ساتھ ہی ساتھ مفتی اعظم، اتنا بڑا مقام، اس زمانے کی بات بتاتے ہیں کہ ”جس مکان میں ہم رہتے تھے وہ اتنا تنگ اتنا چھوٹا تھا کہ کھانا پکانے کے لئے سوختے کی جہ لکڑی استعمال ہوتی تھیں انہیں رکھنے کی کوئی جگہ نہیں تھی، وہ لکڑیاں اپنی چارپائی کے نیچے رکھتے تھے۔“

خانقاہ تھانہ بھون میں بجلی نہیں تھی، نہ بلب تھے نہ چٹکے۔ حضرت حکیم امامت رحمہ اللہ تعالیٰ روشنی کے لئے لائین جھا کر اور ہوا کے لئے ہاتھ میں پنکھا لے کر کام کرتے

رہے۔ جب زیادہ گرمی ہوتی تو کرتا اُتار کر کام کرتے تھے، اس پر اللہ تعالیٰ نے ان سے کتنا بڑا کام لیا۔ جب تک غیر اللہ سے استغناء پیدا نہیں ہوگا اس وقت تک دین کے کام میں اخلاص و التزمیت پیدا نہیں ہوگی۔ (علاء کا مقام ص ۴۳۴-۴۳۵)

ام ابو حازم رحمہ اللہ تعالیٰ بہت بڑے عالم، فقیہ اور مدینہ کے قاضی تھے، ان سے ایک مرتبہ وقت کے امیر المؤمنین سلیمان بن عبدالملک نے کہا:

”إِزْلَعِ إِلَيْنَا حَاجَتَكَ يَا أَبَا حَازِمٍ نَقْضُهَا لَكَ فَهَمَّا كَانَتْ“

”ابو حازم! اپنی کوئی ضرورت ہمیں بتاؤ ہم اسے پورا کرنے کی کوشش کریں گے۔“

حضرت ابو حازم رحمہ اللہ تعالیٰ نے جواب میں فرمایا:

”حَاجَتِي أَنْ تُثَقِّلَنِي مِنَ النَّارِ، وَ تُدْخِلَنِي الْجَنَّةَ“

ترجمہ: ”میری ضرورت یہ ہے کہ آپ مجھے جہنم سے بچالیں اور جنت میں

داخل کر دیں۔“ (مدرسہ حیات القرآن ص ۱۹۰)

ایک مرتبہ امیر المؤمنین نے حضرت ابو حازم رحمہ اللہ تعالیٰ کے لئے دیناروں سے بھری ہوئی ایک تھیلی بھیجی اور ساتھ ہی یہ لکھ کر بھیجا۔

”ابو حازم! یہ رقم آپ کے خرچہ کے لئے ہے آپ اس کو خرچ کیجئے میرے پاس آپ کے لئے اور بھی بہت سارا مال ہے بعد میں بھیجوں گا۔“

حضرت ابو حازم رحمہ اللہ تعالیٰ نے وہ تھیلی واپس بھیج دی اور ساتھ ہی یہ تحریر لکھ کر بھیجی، ہمیں چاہئے کہ اس کو بار بار پڑھیں اور اس پر غور کریں، فرمایا:

”يَا أَمِيرَ الْمُؤْمِنِينَ! أَعُوذُ بِاللَّهِ أَنْ يَكُونَ سُؤْالُكَ إِلَيَّ هَزْلاً،

وَزِدِّي عَلَيْكَ بَاطِلاً، قَوْلَ اللَّهِ مَا أَرْضَى ذَلِكَ يَا أَمِيرَ الْمُؤْمِنِينَ

لَكَ... فَكَيْفَ أَرْضَاهُ لِنَفْسِي؟

يَا أَمِيرَ الْمُؤْمِنِينَ! إِنْ كَانَتْ هَذِهِ التَّنْذِيرُ لِقَاءِ حَلِيشِي الَّتِي

خَدَّتْكَ بِهَا، فَالْمَيِّتَةُ وَلَحْمُ الْخِنْزِيرِ فِي حَالِ الْإِضْطِرَارِ أَحَلُّ مِنْهَا.....

وَإِنْ كَانَتْ حَقٌّ لِي فِي بَيْتِ مَالِ الْمُسْلِمِينَ فَهَلْ مَوْنَتْ بَيْنِي
وَبَيْنَ النَّاسِ جَمِيعًا فَبِيْ هَذَا الْحَقِّ ؟“ (مورس حیات النبیین: ۱۹۳)

ترجمہ: ”امیر المؤمنین! میں اللہ کے حضور پناہ مانگتا ہوں اس بات سے کہ
آپ کے سوالات جو آپ نے مجھ سے کئے وہ مذاق بن جائیں اور میرا جواب دینا
باطل اور بے کار ہو جائے، اے امیر المؤمنین! اللہ کی قسم میں یہ مال تو آپ کے
لئے پسند نہیں کرتا اپنے لئے کیسے پسند کر سکتا ہوں۔“

امیر المؤمنین! اگر یہ دینار میری اس دینی گفتگو کے عوض دیئے گئے ہیں جو
میں نے آپ سے کی ہے، تو میں اضطراری حالت میں مردار اور خنزیر کا گوشت اس
سے کہیں زیادہ بہتر سمجھتا ہوں اور اگر آپ نے بیت المال سے میرے حق کے طور
پر مجھے دیا ہے تو جتنا مجھے دیا ہے اتنا دوسرے مسلمانوں کو بھی برابر دیا ہے؟“

④... اتباع سنت

اگر کرام کو چاہئے کہ ان کا ہر کام سنت کے مطابق ہو، کوئی کام خلاف شرع
یا خلاف سنت نہ ہو، ورنہ مقتدی اس کو دلیل و حجت بنا کر پیش کریں گے کہ ہم جو کام
کرتے ہیں، یہ تو ہمارے امام صاحب یا قلاں مولوی صاحب بھی کرتے ہیں، لہذا اگر
کرام کو بہت احتیاط کی ضرورت ہے۔

حضرت مفتی محمد شفیع صاحب رحمہ اللہ تعالیٰ فرماتے ہیں: حضرت ابن عطاء اللہ
اسکندری کا ایک ملفوظ ہے۔ فرمایا: ”جب تم رسول کریم صلی اللہ علیہ وسلم کی اتباع کرو گے تو
اتنا ہی بھلائی کی طرف چلو گے اور جتنا اتباع سے دوری ہوگی، اتنی ہی ہلاکت ہوگی۔“

فرمایا: ”اللہ تعالیٰ کے نزدیک آج قبولیت کے دروازے بند ہیں، بجز اتباع نبی
کریم صلی اللہ علیہ وسلم کے اور آج کوئی نجات نہیں پاسکتا بغیر کامل اتباع کے۔“

فرمایا: ”اللہ نے ساری نیکیاں ایک مکان میں جمع کر دیں اور اس کی کنجی اتباع
رسول اللہ صلی اللہ علیہ وسلم ہے۔“

فرمایا: ”یقین کیجئے کہ عبادت کا جو طریقہ رسول کریم صلی اللہ علیہ وسلم اور صحابہ کرام رضی اللہ تعالیٰ عنہم نے اختیار نہیں کیا وہ دیکھنے میں کتنا ہی دل کش اور بہتر نظر آئے، وہ اللہ اور اس کے رسول صلی اللہ علیہ وسلم کے نزدیک اچھا نہیں۔“

فرمایا: ”سنت کے موافق نکاح میں نورانیت ضرور ہوتی ہے اور یہ بھی بات ہے کہ جتنی سہولت ہوتی ہے اتنی ہی نورانیت قلب میں ہوتی ہے، کیوں کہ جھگڑا کھینچا ہوتا نہیں۔ اس لئے انشراح رہتا ہے اور جہاں طوالت اور جھگڑے ہوتے ہیں وہاں ضرور قلب میں کدورت اور ظلمت ہوتی ہے۔“ (جہاں مفتی اعظم: ۷۹، ۸۰، ۸۱، ۸۲، ۸۳، ۸۴، ۸۵)

علماء کو بہت سے جائز کام بھی چھوڑنے پڑتے ہیں

حضرت مفتی محمد شفیع صاحب رحمہ اللہ تعالیٰ فرماتے ہیں:

میں اپنے دوستوں سے اور علماء و طلبہ سے یہی بات کہا کرتا ہوں کہ تم اپنے آپ کو عوام کی طرح سمجھ کر یہ مت کہو کہ یہ کام جائز تھا، اس لئے ہم نے کر لیا۔ بل کہ علماء کو بہت سے جائز کاموں سے بھی اس لئے رکنا پڑتا ہے، تا کہ عوام گمراہ نہ ہوں۔

علماء کو بہت سے ایسے جائز کام چھوڑنے پڑتے ہیں جن میں خطرہ یہ ہو کہ عوام کو کوئی مغالطہ لگ جائے گا۔ ایسے کاموں سے بھی علماء کو بچنا چاہئے۔

اس واسطے کہ تم اپنی ظاہری وضع قطع سے دعویٰ کر رہے ہو کہ ہم اللہ والے ہیں اور اللہ والوں کا جو طرز عمل ہے اہل علم کو اس کے خلاف نہیں کرنا چاہئے۔ چاہے وہ حقیقت میں جائز ہی ہو۔ (جہاں مفتی اعظم: ۲۰۰)

امام ابو شامہ نے اپنی کتاب ”الباعث“ میں لکھا ہے کہ عالم کو ایسا کام نہیں کرنا چاہئے جس سے عوام کسی مخالف شریعت امر کے بارے میں غلط فہمی کا شکار ہو جائیں۔

حضرت عمر رضی اللہ تعالیٰ عنہ نے ایک مرتبہ حضرت طلحہ رضی اللہ عنہ کے ایک کام پر ناپسندیدگی کا اظہار کیا تھا، جس کی ظاہری شکل سے جا مل عوام کے دھوکے میں پڑنے کا

اندیشہ تھا، چنانچہ ”موطا امام مالک“ میں حضرت نافع رحمہ اللہ تعالیٰ سے مروی ہے کہ حضرت عمر رضی اللہ تعالیٰ عنہ نے حضرت طلحہ رضی اللہ تعالیٰ عنہ کو احرام کی حالت میں رنگین کپڑا پہنے ہوئے دیکھا، تو پوچھا کہ طلحہ یہ کیا ہے؟

حضرت طلحہ رضی اللہ تعالیٰ عنہ نے جواب دیا: ”امیر المؤمنین ایہ مٹی سے رنگا ہوا ہے۔“ حضرت عمر رضی اللہ تعالیٰ عنہ نے فرمایا: لوگوں کے تم امام ہو، لوگ تمہاری اقتداء کریں گے، اگر کوئی جاہل اس کپڑے کو دیکھے گا تو ضرور یہ کہے گا کہ طلحہ احرام کی حالت میں رنگین کپڑا پہنے ہوئے تھے۔ اس لئے تم یہ رنگین کپڑے مت پہنو۔“

(موطا الامام مالک، الحج، باب لبس الثياب المصبغة في الاحرام: ۲۳۲)

اس واقعہ سے یہ بات واضح ہوگئی کہ ایک ہی کام کا شرعی دلیلوں کی رو سے کرنا اور چھوڑنا دونوں بمقتضائے مصلحت مستحب ہوتا ہے۔ مسلمان کبھی مستحب کام کو اس لئے چھوڑ دیتا ہے کہ اس کے کرنے میں فساد کا اندیشہ ہوتا ہے، جس طرح نبی کریم صلی اللہ علیہ وسلم نے بناء ابراہیم علیہ الصلوٰۃ والسلام پر بیت اللہ کی تعمیر نہیں کی اور ام المؤمنین حضرت سیدہ عائشہ صدیقہ رضی اللہ عنہا سے فرمایا: **يَجَاهِلِيَّةٌ لَّا مَرُوثٌ**

”لَوْلَا اَنْ قَوْمَكَ حَدِيْثٌ عَهْدٌ يَّجَاهِلِيَّةٌ لَّا مَرُوثٌ بِاَلْبَيْتِ فَهَدِمَ فَاَدْخَلْتُ فِيْهِ مَا اَخْرَجَ مِنْهُ وَالرَّقْعَةُ بِالْاَرْضِ وَجَعَلْتُ لَهٗ بَا بَيْنَ، بَابَا شَرْقِيًّا وَبَابَا غَرْبِيًّا.“ (سنن النسائي، الناسك، باب بناء الكعبة: ۲/۳۳، ۳۴)

ترجمہ: ”اگر تمہاری قوم نئی نئی مسلمان نہ ہوئی ہوتی، تو میں کعبہ کے گرانے کا حکم دیتا اور اس میں وہ حصہ داخل کرتا جو اس میں سے نکال دیا گیا ہے اور اس کے دو دروازے بنا کر زمین کے ساتھ برابر کرتا ایک دروازہ مشرق کی طرف ہوتا اور دوسرا دروازہ مغرب کی طرف۔“..... یہاں پر نبی کریم صلی اللہ علیہ وسلم نے مصلیہ لوگوں کو متفرق نہیں کیا اور افضل کام کو ترک کر دیا۔ (اصلاح المساجد: ۲۸، ۳۶، ۳۵)

⑤... استغناء

مولانا محمد منظور نعمانی رحمہ اللہ تعالیٰ اپنی کتاب ”ملفوظات مولانا الیاس“ میں لکھتے ہیں کہ مولانا محمد الیاس رحمہ اللہ تعالیٰ نے ایک موقع پر فرمایا:

”بعض اہل دین اور اصحابِ علم کو استغناء کے باب میں بڑا سخت مغالطہ ہے، وہ سمجھتے ہیں کہ استغناء کا مقتضی یہ ہے کہ اغنیاء اور اہل ثروت سے مطلقاً ملائی نہ جائے اور ان کے اختلاط سے کھل پرہیز کیا جائے، حالانکہ استغناء کا فناء صرف یہ ہے کہ ہم ان کی دولت کے حاجت مند بن کر ان کے پاس نہ جائیں اور طلبِ جاہ و مال کے لئے ان سے نہ ملیں، لیکن ان کی اصلاح کے لئے اور دینی مقاصد کے لئے ان سے ملنا اور اختلاط رکھنا ہرگز استغناء کے منافی نہیں، بل کہ یہ تو اپنے درجہ میں ضروری ہے، ہاں اس چیز سے بہت ہوشیار رہنا چاہئے کہ ان کے اس اختلاط سے ہمارے اندر رُحبتِ مال و رُحبتِ جاہ اور دولت کی حرص پیدا نہ ہو جائے۔“ (ملفوظات مولانا الیاس ۱۴)

لہذا ہم سب کو چاہئے کہ ہم نیت کر لیں کہ حتی الامکان اپنی ذاتی ضروریات یا مسجد، مدرسہ کی اجتماعی ضرورت کا ذکر اللہ تعالیٰ کے غیر سے نہیں کریں گے، بل کہ ہر حال میں ہر ضرورت کو اللہ ہی کے سامنے پیش کریں گے، اساتذہ اور طلبہ سے کہیں گے، روزہ رکھ کر، احکامات کر کے، صلاۃ الحاجت پڑھ کر دُعا مانگو۔

اس بارے میں حضرت مفتی رشید احمد صاحب رحمہ اللہ تعالیٰ نے ایک استغناء ”چندہ مانگنے کا مروجہ طریقہ“ کے جواب میں جو ارشاد فرمایا ہے ہم سب کو چاہئے کہ خوب توجہ اور زیادہ دھیان سے ان کے الفاظ پڑھ کر دُعا مانگیں کہ اللہ تعالیٰ اس نقیہ العصر، ولی کامل اور جید عالم باعمل کے قلم مبارک سے لکھے ہوئے الفاظ کو ہمارا حقیقی حال بنادے۔ آمین۔

صِبَاۃُ الْعُلَمَاءِ عَنِ الدَّلّٰی عِنْدَ الْأَغْنِيَاءِ

حضرت مفتی صاحب رحمہ اللہ تعالیٰ فرماتے ہیں:

”اس دور میں دینی اقدار کے سقوط کا ایک نہایت ہی دردناک سانحہ یہ بھی ہے

کہ دینی کاموں بالخصوص دینی مدارس کے لئے چندہ کرنے کا عام دستور یوں چل پڑا ہے کہ مدارس کے سفیر اہل ثروت کی دکانوں اور مکانوں پر جا جا کر خوشامد، تملق اور الحاح و اصرار کے ساتھ دست سوال دراز کرتے ہیں، اہل ثروت ان کو ذلت کی نظر سے دیکھتے ہیں، بل کہ بسا اوقات ان کے لئے نازیبا الفاظ استعمال کر کے ان کی تذلیل کرتے ہیں، جو درحقیقت دین اسلام کی تذلیل ہے۔

یہ اتنا بڑا اَلَمیہ ہے کہ اس کے تصور سے بھی شرم سے آنکھیں جھک جاتی ہیں اور دل پر آرے چلنے لگتے ہیں، دین اور صلہ دین کی اس تذلیل و توہین میں اہل مدارس اور اہل ثروت دونوں برابر کے مجرم ہیں۔ اللہ کرے کہ ایک عاجز (حضرت مفتی رشید احمد صاحب رحمہ اللہ تعالیٰ) کی درد میں ڈوبی ہوئی آواز کسی دل میں اتر جائے، اللہ تعالیٰ ہم سب کو فکر آخرت عطا فرمائیں۔ آمین

دنیا کی طرف میلان قلبی سے بچنا چاہئے

دنیا میں کفار و فجار کی عیش و عشرت اور دولت و حشمت ہمیشہ ہی سے ہر شخص کے لئے یہ سوال بنتی رہی ہے کہ جب یہ لوگ اللہ تعالیٰ کے نزدیک مبغوض اور ذلیل ہیں تو ان کے پاس یہ نعمتیں کیسی اور کیوں ہیں اور اطاعت شعار مومنین کے لئے غربت و افلاس کیوں؟ یہاں تک کہ حضرت فاروق اعظم رضی اللہ تعالیٰ عنہ جیسے عالی قدر بزرگ کو اس سوال نے متاثر کیا، جس وقت وہ رسول اللہ صلی اللہ علیہ وسلم کے پاس آپ کے خاص حجرہ میں داخل ہوئے، جس میں آپ صلی اللہ علیہ وسلم خلوت گزریں تھے اور یہ دیکھا کہ آپ صلی اللہ علیہ وسلم ایک موٹی موٹی تیلیوں کے بورے پر لیٹے ہوئے ہیں، ان تیلیوں کے نشانات آپ صلی اللہ علیہ وسلم کے بدن مبارک پر پڑ گئے ہیں تو بے اختیار رو پڑے اور عرض کیا یا رسول اللہ! یہ کسریٰ و قیصر اور ان کے امراء کیسی نعمتوں اور راحتوں میں ہیں اور آپ ساری مخلوق میں اللہ تعالیٰ کے منتخب رسول اور محبوب ہیں اور آپ کی معیشت کا یہ حال ہے۔

رسول اللہ صلی اللہ علیہ وسلم نے فرمایا: ”اے ابن خطاب! کیا تم اب تک شک و شبہ میں مبتلا ہو؟ یہ لوگ تو وہ ہیں جن کی لذات و مجبوبات اللہ تعالیٰ نے اسی دنیا میں ان کو دے دی ہیں، آخرت میں ان کا کوئی حصہ نہیں“ (وہاں عذاب ہی عذاب ہے اور مؤمنین کا معاملہ برعکس ہے)۔۔۔ (صحیح البخاری، المظاہم، باب العرفۃ والعلمیۃ المشرفۃ)

یہی وجہ ہے کہ رسول اللہ صلی اللہ علیہ وسلم دنیا کی زینت اور راحت طلبی سے بالکل بے نیاز اور بے تعلق زندگی کو پسند فرماتے ہیں۔ باوجود یہ کہ آپ صلی اللہ علیہ وسلم کو پوری قدرت حاصل تھی کہ اپنے لئے بہتر سے بہتر راحت کا سامان جمع کر لیں۔ اور جب کبھی دنیا کی دولت آپ کے پاس بغیر کسی محنت مشقت اور سعی و طلب کے آ بھی جاتی تھی تو فوراً اللہ تعالیٰ کی راہ میں غرباء فقراء پر اس کو خرچ کر ڈالتے تھے اور اپنے واسطے کل کے لئے بھی کچھ باقی نہ چھوڑتے تھے۔

ابن حاتم نے بروایت ابوسعید خدری رضی اللہ تعالیٰ عنہ نقل کیا ہے کہ رسول اللہ صلی اللہ علیہ وسلم نے فرمایا:

”أَخَوْفُ مَا أَخَافُ عَلَيْكُمْ مَا يُخْرِجُ اللَّهُ لَكُمْ مِنْ زَهْرَةِ الدُّنْيَا.“

(صحیح مسلم بالرقاع، باب التعلیل من الاعتزاز بزينة الدنيا، الرقم: ۱۰۵۲)

ترجمہ: ”مجھے تم لوگوں کے بارے میں جس چیز کا سب سے زیادہ خوف اور خطرہ ہے وہ دولت و زینت دنیا ہے جو تم پر کھول دی جائیگی۔“

اور حضرت علامہ قشیری رحمہ اللہ تعالیٰ فرماتے ہیں:

”مَنْ تَبَاعَدَ مِنَ الدُّنْيَا فَتَقَارَبَ إِلَى اللَّهِ وَفِي بَعْضِ الْكُتُبِ

أَنَّ أَهْوَىٰ مَا أَصْنَعُ بِالْعَالَمِ إِذَا مَالَ إِلَى الدُّنْيَا فَأُسْلِبُهُ

خَلَاوَةً مُنَاجَاتِي“ (اسماء الحسنی للقسیری: ۲۱۴)

ترجمہ: ”جس شخص نے دنیا سے دُوری اور صلح کی اختیار کی تو وہ اللہ تعالیٰ کے قریب ہوا اور بعض روایات میں ہے کہ اللہ تعالیٰ فرماتے ہیں کہ سب سے

بلکہ مصیبت کسی عالم کی یہ ہے کہ وہ دنیا کی طرف مائل ہو تو پھر میں اس سے
دُعاؤں کی لذت چھین لیتا ہوں۔“

⑥... ستر عیوب

امام کو اس صفت میں بھی امتیازی درجہ حاصل ہونا چاہئے کہ وہ لوگوں کے عیوب
پر پردہ ڈالے، جس طرح اسلاف مسلمانوں کو شرمندگی سے بچانے کے لئے قربانیاں
دیتے تھے اور خود اپنے اوپر سہہ لیتے تھے، تاکہ کسی مسلمان کو شرمندگی نہ اُٹھانی پڑے،
ہمیں بھی چاہئے کہ اس صفت سے بھی وافر حصہ اپنائیں اور اس حدیث مبارکہ میں جو
فضیلت بیان کی گئی ہے اس کو حاصل کرنے والے بنیں۔

رسول اللہ صلی اللہ علیہ وسلم نے ارشاد فرمایا:

”مَنْ وَسَّعَ عَلَى مَكْرُوبٍ كُتِبَتْ لَهُ الدُّنْيَا وَسَّعَ اللَّهُ عَلَيْهِ ثَوْبَةً فِي
الْآخِرَةِ، وَمَنْ سَتَرَ عَوْرَةَ مُسْلِمٍ فِي الدُّنْيَا سَتَرَ اللَّهُ عَوْرَتَهُ فِي الْآخِرَةِ، وَاللَّهُ
فِي عَوْنِ الْمَرْءِ مَا تَكَانَ الْمَرْءُ فِي عَوْنِ أَخِيهِ.“ (مسند احمد ۲/۲۷۴، رقم ۷۶۴۳)

ترجمہ: جو شخص دنیا میں کسی پریشان حال کی پریشانی کو دور کرتا ہے اللہ تعالیٰ
اس کی آخرت کی پریشانی دور فرمائیں گے اور جو شخص دنیا میں کسی مسلمان کے عیب
پر پردہ ڈالتا ہے اللہ تعالیٰ آخرت میں اس کے عیب پر پردہ ڈالیں گے۔ جب تک
آدمی اپنے بھائی کی مدد کرتا رہتا ہے اللہ تعالیٰ اس کی مدد فرماتے رہتے ہیں۔“



مسجد کی امامت کے لائق کون؟

یہ پہلو بھی بہت زیادہ قابل توجہ اور لائق اصلاح ہے۔ اس سلسلہ میں مولوی سید عبدالعزیز مرحوم نے اپنی مشہور کتاب ”مسلمان کی ڈائری“ میں اپنے جذبات کا اظہار اس طرح کیا ہے: مسجد کا امام عالم باعمل بزرگ ہونا چاہئے۔ اگر ایسا نہ ملے تو جسے قرآن زیادہ یاد ہو اور اچھا پڑھتا ہو ایسا امام رکھا جائے۔ آج کل ایسے امام ملنا چنداں مشکل نہیں۔ لیکن اب ایسے امام کی تلاش زیادہ ہے جو متولی کے اشاروں پر چلے اور متولی ایسے ہوتے ہیں جو کسی طرح مسجد کے اہتمام کے اہل نہیں۔

آخر یہ کیا بات ہے کہ ہمیں اپنے معمولی سے کام کے لئے ملازم کی تلاش ہوتی ہے تو ہم بڑی احتیاط برتتے ہیں اور ہر طرح دیکھ بھل کر اپنی پسند کا ملازم رکھتے ہیں، لیکن جب مسجد کے لئے امام کی ضرورت و تلاش ہوتی ہے تب ہم مسجد کے لائق نہیں، بلکہ اپنے مطلب کا امام ڈھونڈتے ہیں۔ اس وقت نہ یہ دیکھا جاتا ہے کہ امام سند یافتہ عالم نہ کسی ضروری مسائل سے واقف بھی ہے یا نہیں، قاری اور حافظہ نہ کسی لیکن کم از کم قرآن بھی صحیح پڑھتا ہے یا نہیں، کس عقیدہ کا پیرو ہے اور کون سے مسلک کا حامی ہے۔ مقلد بھی ہے یا شریعہ مہار۔ نہ تحقیق ہے نہ تفتیش۔ نتیجہ یہ کہ جو مؤذن بنانے کا اہل نہیں وہ امام بن جاتا ہے اور جو دنیا میں کسی مصروف کا نہ ہو وہ مؤذن بنتا ہے۔

جب متولی مسجد کی ذمہ داری اٹھانے کا اہل نہیں ہوگا تو ظاہر ہے کہ وہ اپنی مرضی کا نااہل امام ہی تلاش کرے، گا گھوم پھر کر دیکھ لیجئے تو نااہل متولی اور نااہل امام کی جوڑی آپ کو اکثر جگہ نظر آئے گی۔ (مسلمان کی ڈائری، ص ۱۵۱)

اسلام میں مساجد کی بہت ہی اہمیت اور بہت ہی عظیم حیثیت ہے۔ مساجد مراکز اسلام اور شعائر اسلام ہیں۔ مساجد روئے زمین پر سب سے مقدس، سب سے پاکیزہ اور سب سے بہترین جگہیں ہیں۔ اللہ تعالیٰ کو سب سے زیادہ محبوب ہیں۔ دنیا میں جنت کے باغ ہیں۔ اسلام کے قلعے اور اہل اسلام کے اجتماعی نظام کے لئے مرکز ہیں۔ لہذا مساجد کا نظام جس قدر بہتر ہوگا مسلمانوں کی انفرادی و اجتماعی زندگی پر اس کے اسی قدر خوش نما اثرات مرتب ہوں گے۔ مسلمانوں کا معاشرہ پاکیزہ بنے گا اور اسلام کی روح ان کی زندگیوں میں جلوہ گر نظر آئے گی۔

مساجد کا نظام اور آبادی صرف اس کی ظاہری تعمیر و تزئین، اس کے نقش و نگار اور اس کے فلک بوس میناروں سے نہیں۔ اس کی صحیح آبادی عبادت الہی، ذکر الہی اور اعمال مساجد سے ہے۔ ان امور کے پیش نظر مساجد کا صحیح نظام خدا ترس امام، صالح مؤذن اور باصلاحیت و اہل متولیوں پر ہے۔

بہترین امام کون؟

امام حقیقت میں پورے محلہ، پوری بستی اور پوری قوم کا پیشوا ہوتا ہے۔ لہذا امام بہترین عالم باعمل، مسائل و احکام نماز سے خوب واقف ہو۔ قرآن مجید ہاتھ پر اور صحیح پڑھنے والا، خوش الحان، سب سے زیادہ شفیق، پرہیزگار، خدا ترس، خوش اخلاق اور ملین سار ہونا چاہئے۔ امام ایسا ہو کہ اس کے اندر دین کا درد اور امت کا غم ہو، اپنی اور قوم کی اصلاح کی فکر ہو اور اپنے دل سوز بیانات، مواعظ حسنة اور تعلیم و تبلیغ کے ذریعہ مسلمانوں میں دین کا شوق، خوفِ خدا، انابت الی اللہ، عبادت کا ذوق و شوق اور عبادت صحیح و سنت طریقہ کے مطابق ادا کرنے کا جذبہ، دنیا کی بے ثباتی اور فکر آخرت، حقوق اللہ اور حقوق العباد ادا کرنے کی فکر پیدا کر دے۔ بلا خوف لومۃ لائم معروف (نیکی) کا حکم کرے اور نواہی و منکرات (برائی) پر نکیر کرے۔

پریشانی کا موقع ہو یا خوشی کی تقریبات ہر موقع پر قوم کی صحیح رہنمائی اور اسلامی تعلیمات سے واقف کرے۔ بدعات اور رسومات کی نشاندہی اور برہم طہان پر روک ٹوٹ کرے۔ خود بھی اسلامی احکامات اور حضور اقدس صلی اللہ علیہ وسلم کی مبارک اور نورانی سنتوں پر سختی سے عمل کرے اور مسلمانوں کو بھی عمل کرنے کا عادی بنائے۔

مسلمانوں اور لوگوں کے ساتھ ایسی ہمدردی اور خوش اخلاقی سے پیش آئے کہ چھوٹے بڑے، مرد عورتیں، اپنے اور پرانے سب اس کے دلدادہ اور دل و جان سے اس پر قربان ہو جائیں۔ حتیٰ کہ اپنے نجی معاملات میں بھی اس سے مشورہ اور رہنمائی حاصل کر کے اس کے مطابق عمل کرنے لگیں۔ اپنے اعمال و اقوال سے لوگوں میں اسلام کی محبت اور دین کی ایسی عظمت پیدا کر دے کہ ان کو اپنی اور اپنے اہل و عیال اور مسلمانوں کے اصلاح کی فکر پیدا ہو جائے۔ خود بھی دینی علم حاصل کرنے اور اس پر عمل کرنے کی فکر کریں اور اپنی اولاد کو بھی دینی تعلیم و تربیت سے آراستہ و پیراستہ کرنے کا شوق اور جذبہ پیدا ہو جائے اور قوم کے بچے بچیوں کی بھی دینی تعلیم کی فکر پیدا ہو اور اس کا انتظام کریں۔ خواتین میں بھی دین پر عمل کرنے، نماز، قرآن کی تلاوت اور عبادت کا شوق اور پردہ کی اہمیت پیدا ہو جائے اور ہر مسلمان اپنے گھر سے برائیوں، ناج گانے، ٹی وی (کیبل، سی ڈی) اور وی سی آر کی محسوس کو ختم اور دور کرنے کی فکر اور کوشش کرنے لگے۔ غرض کہ امام کو اپنی ذمہ داری کا پورا احساس ہونا چاہئے اور اپنی ذمہ داری سمجھ کر محض رضائے الہی کے لئے (نہ کہ دنیا کے بے حیثیت چند ٹکڑوں کے لئے) ان تمام خدمات کو انجام دے۔

فقہاء کرام رحمہم اللہ تعالیٰ نے ضرورت کی وجہ سے امت وغیرہ پر اجرت (تخواہ) لینے کے جواز کا اگرچہ فتویٰ دیا ہے، مگر اخلاص کا تقاضا یہ ہے کہ اجرت اور تخواہ کو ہرگز مقصود نہ بنائیں، صرف اللہ تعالیٰ کی رضا مندی مقصود ہو اور حضور اقدس صلی اللہ علیہ وسلم کی سیرت حبیبہ اور سلف صالحین کے طرز عمل کو ہمیشہ اپنے پیش نظر رکھیں۔

آداب امامت

حدیث شریف میں قصہ آیا ہے کہ حضرت معاذ بن جبل رضی اللہ عنہ ایک مسجد میں امام تھے ایک مرتبہ عشاء کی نماز پڑھانے کیلئے گئے تو سورۃ بقرہ شروع کر دی۔ ایک محلہ دار غریب دن بھر کی محنت مشقت سے تھکے ہوئے تھے وہ جماعت سے علیحدہ ہو کر اپنی نماز پڑھ کر چلے گئے۔ اس وقت میں جماعت کیساتھ شریک نہ ہونا نفاق منافقت کی علامت سمجھا جاتا تھا۔ حضرت معاذ بن جبل رضی اللہ عنہ نے ان کو برا بھلا کہا۔ صبح کو یہ مقدمہ آپ صلی اللہ علیہ وسلم کے حضور میں پیش ہوا۔

ان صحابی نے حضرت معاذ کی شکایت کی کہ یا رسول اللہ ہم مزدور پیشہ لوگ ہیں دن بھر تو مزدوری محنت کرتے ہیں اور رات کو یہ سورۃ بقرہ شروع کر دیتے ہیں حضور صلی اللہ علیہ وسلم نے حضرت معاذ رضی اللہ عنہ پر عتاب فرمایا اور فرمایا۔ یعنی اے معاذ کیا تم لوگوں کو فتنہ میں ڈالنے والے ہو۔ والشمس، واللیل، والتین پڑھا کر دے۔ یعنی مقتدیوں میں ضعیف، بیمار، کاروبار والے آدمی ہوتے ہیں۔

اس زمانہ میں ہم نے امام بہت دیکھے ہیں لیکن حضرت گنگوہی رحمہ اللہ تعالیٰ کے برابر ہلکی اور پھر تمام ارکان کو کمال کے ساتھ نماز پڑھانے والا نہیں دیکھا۔

حضرت قرآن شریف ایسا پڑھتے تھے کہ سننے والے کو تاب نہ ہوتی تھی اور جی چاہتا تھا کہ سنتے جائیں۔ مگر عادت حضرت کی یہ تھی کہ فجر کی نماز میں سورۃ ہود والطارق یا اذا الشمس کورت واذا السماء انفطرت پڑھتے تھے پس اس قدر تاخیر نماز میں کرنا یا قرات اتنی لمبی پڑھنا جس سے نمازی بھاگ جائیں جائز نہیں ہے۔

تراویح اور حفاظ

بلکہ فقہاء نے تو یہاں تک لکھا ہے کہ اگر کسی جگہ رمضان میں نمازی ایک قرآن ہی سننے سے اکتاتے ہوں تو وہاں تراویح الم تو کیف سے پڑھ لیں۔ بعض حفاظ ایسا تم ڈھاتے ہیں کہ پانچ پانچ پارے پڑھ جاتے ہیں۔ ان حفاظ کو مسائل جاننے کی سخت ضرورت ہے بعض حفاظ بہت جاہل ہوتے ہیں عجب نہیں بلکہ غالب ہے کہ مجدد سہو کے مسائل کی بھی ان کو خبر نہ ہو۔ امام یا تو عالم ہو یا علماء کا صحبت یافتہ ہونا چاہیے۔ اور اگر یہ دونوں امر نہ ہوں تو وہ ضرور نماز کو خراب کریگا۔ مجھے خود ایسا موقع پیش آیا ہے گرمیوں کے رمضان تھے۔ میں اور ایک میرا سامع تھا۔ ہم دونوں ایک مسجد میں قرآن سننے کیلئے گئے۔ ان حافظ صاحب نے ایک رکعت میں آدھا پارہ کھیٹا۔ ان کو یاد تو رہا نہیں کہ ایک رکعت ہوئی یا دو وہ ایک ہی رکعت پر بیٹھ گئے۔ مقتدی بچارے تھکے ہوئے تھے انہوں نے غنیمت سمجھایا یاد نہ رہا ہو۔ کسی نے نہ بتلایا۔ میں نے اپنے سامع سے کہا کہ تم شریک ہو کر بتلا دو لیکن انہوں نے جلدی سے سلام پھیر دیا۔ میں نے پکار کر کہا کہ حضرت ایک رکعت ہوئی ہے اعادہ کرو اور یہ قرآن جو تم نے پڑھا ہے اس کا بھی اعادہ کر لو۔ اس وقت امام اور مقتدیوں میں خوب جھج جھج ہوئی۔

اب تو یہ حالت ہے کہ ایک جگہ شبینہ ہو رہا تھا۔ ایک حافظ چار پائی پر لیٹے ہوئے ہٹلا رہے تھے۔ سب کی نماز تباہ ہو رہی تھی۔ کسی کی ہمت ہو خود پڑھو۔ لوگوں کو کیوں وق کرتے ہو۔ آج کل لوگ اس کا بالکل خیال نہیں کرتے۔

حفاظ اور ائمہ کا فرض

اے حفاظ اور اے ائمہ! اپنے مقتدیوں کو دیکھ لو کہ کیسے ہیں۔ اگر واقعی ان کو قرآن سننے کا شوق ہو تو سبحان اللہ! قرآن زیادہ پڑھو۔ قرآن تو جس قدر بھی زیادہ ہو باعث نورانیت ہے اور اگر دیکھو کہ شوق نہیں تو مقتدیوں کی رعایت کرو۔

(در خطبات حکیم الامت جلد ۱۰ شمارہ ۹۵)

امامت سے متعلق کچھ اہم ہدایات

حضرت مولانا فضل الرحمن اعظمی صاحب لکھتے ہیں:

امامت بہت بڑی ذمہ داری کا کام ہے۔ اس کے لئے صلاحیت کے ساتھ ساتھ بہت زیادہ احتیاط کی بھی ضرورت ہے۔ حضور صلی اللہ علیہ وسلم نے فرمایا:

”الْإِمَامُ ضَامِنٌ“ امام ذمہ دار ہے۔ (جامع الترمذی، ۵۱/۱)

امام کی نماز اگر فاسد ہوئی تو مقتدیوں کی نماز بھی فاسد ہوگی، امام کی نماز اگر واجب یا سنت چھوڑنے کی وجہ سے مکروہ ہوئی تو تمام مقتدیوں کی نماز بھی مکروہ ہوگی۔ سنن و مستحبات کے ترک کی وجہ سے ثواب میں کمی ہوئی تو اس کا وبال بھی امام کے سر پر ہوگا، حضور صلی اللہ علیہ وسلم نے ارشاد فرمایا:

”تُصَلُّونَ لَكُمْ فَإِنْ أَصَابُوا فَلَكُمْ وَإِنْ أَخْطَأُوا فَلَكُمْ وَعَلَيْهِمْ“ (صحیح البخاری)

”ائمہ تم کو نماز پڑھاتے ہیں۔ اگر ٹھیک اور درست پڑھائی تو تم کو اور ان کو پورا ثواب ملے گا اور اگر انہوں نے غلطی کی تو تمہیں پھر بھی پورا ثواب ملے گا اور وبال ائمہ کے سر پر رہے گا۔“

اس لئے ذیل میں چند خاص باتیں بطور یاد دہانی کے لکھی جاتی ہیں، ان کا خاص اہتمام کیا جائے: (۱) غسل اور وضو مسنون طریقہ پر کیا جائے۔ اس کے لئے مسائل کی کتابوں کا مطالعہ کیا جائے۔ (۲) پاکی اور صفائی کا بھی اہتمام کیا جائے، کپڑے اور بدن وغیرہ غیر مشکوک طریقے پر پاک ہوں۔ (یعنی پاکی کا ایسا اہتمام ہو کہ شک و شبہ بھی نہ ہو) (۳) پانچامہ اور ننگی کو خوب اچھی طرح نشننے سے اوپر رکھا جائے۔ اسی طرح بے

کرتے کو بھی، اس میں بہت کوتاہی ہوتی ہے، اس سے نماز مکروہ ہو جاتی ہے۔

(۳) جماعت کا وقت ہونے سے قبل امام کو مسجد میں حاضر ہونا چاہئے۔ سنن و نوافل سے فارغ ہو جانا چاہئے۔ (۵) سورۃ فاتحہ کے ختم ہونے پر سرا آمین کہنا چاہئے۔ رسول پاک صلی اللہ علیہ وسلم ٹھہر کر آمین کہتے تھے۔ اس موقع پر تھوڑی دیر کے لئے سکتہ معلوم ہوتا تھا۔ (جامع الترمذی، الصلوۃ باب ما جاء فی السکون: ۵۹/۱)

(۶) سورۃ فاتحہ اور سورت کے درمیان ”بِسْمِ اللّٰهِ الرَّحْمٰنِ الرَّحِیْمِ“ پڑھ لینا چاہئے، بہتر ہے۔ ”اِنْ مَسَّیْ بَیْنَ الْقَابِیَحَةِ وَالشُّوْرَةِ الْمَقْرُوْرَةِ بِرَاَوْ جَهْرًا كَانَ حَسَنًا عِنْدَ اَبِیْ حَبِیْبَةَ“ (شامی: ۴۳۲/۱، کتب خانہ شہید کوئٹہ)

اور ہر رکعت کے شروع میں بھی بسم اللہ پڑھنی چاہئے۔ (معارف السنن، باب ما جاء فی ترک الجهر..... بقیۃ بحث الجهر بالبسملة: ۴/۲۷۷)

سورۃ فاتحہ کے شروع میں بسم اللہ پڑھنا سنت ہے۔ (معارف السنن)

(۷) سورۃ فاتحہ کے بعد سورت کی قرأت میں سنت کا خیال رکھنا چاہئے۔ اس بارے میں کوتاہی دیکھی جاتی ہے۔ سنت یہ ہے کہ فجر اور ظہر میں طوال مفصل یعنی ”سورۃ حجرات سے سورۃ بروج“ تک کی سورتوں میں سے کوئی سورت پڑھی جائے۔ ظہر میں ایک روایت کے مطابق اوساط مفصل کی بھی گنجائش ہے۔ عصر اور عشاء میں اوساط مفصل یعنی سورۃ ”ہروج“ سے ”البینۃ“ تک کوئی سورت پڑھی جائے اور مغرب میں قصار مفصل یعنی البینۃ سے آخر قرآن تک کی قرأت کی جائے۔

(البحر الرائق، الصلاة، فصل ما یفعله من اراد الدخول.....: ۳۳۰/۱)

(۸) اور سنت یہ ہے کہ ہر رکعت میں پوری سورت پڑھی جائے۔ (الحکام، کتاب الصلاة)

(۹) یہ طریقہ مکروہ تنزیہی ہے کہ ایک رکعت میں کسی سورت کا آخری حصہ اور دوسری رکعت میں کسی دوسری سورت کا آخری حصہ پڑھے۔ اسی طرح یہ عادت کرنا بھی ٹھیک نہیں کہ ایک رکعت میں کسی سورت کے اول یا درمیان سے پڑھے اور دوسری رکعت

میں دوسری سورت کے درمیان سے یا اول سے پڑھے ایسا کرنے سے اگرچہ نماز صحیح رہتی ہے لیکن یہ خلاف اولیٰ۔ (ردالمحتار، کتاب الصلاة، باب صفة الصلاة: ۵۴/۱)

اگر کبھی کبھی ایسا ہو تو ایک درجہ مسنون ہے۔ (امداد الفتاویٰ، باب القراءۃ: ۲۱۷/۱)

(۱۰) سنت کے مطابق قرأت کرتے ہوئے اختصار اور تخفیف کا لحاظ رکھنا بھی ضروری ہے۔ احادیث میں ائمہ کو تخفیف، صلوة کا تاکید حکم دیا گیا ہے۔ اس کا مطلب علماء اور فقہاء کے یہاں یہ ہے کہ سنت کے دائرے میں رہتے ہوئے اختصار سے کام لے۔ اس کی صورت یہ ہوگی کہ مسنون سورتوں میں سے مختصر کو پڑھے اور تجوید کی پوری رعایت کرتے ہوئے تیزی سے پڑھے، آج کل یہ عادت ہو گئی ہے کہ تقنی کی خاطر دیر لگائی جاتی ہے جس سے گرانی بھی ہوتی ہے اور مسنون قرأت نہیں ہو پاتی مفتی محمد تقی عثمانی مدظلہ نے لکھا ہے کہ قرأت میں تقنی کی خاطر دیر لگانا تخفیف کے خلاف ہے۔ (تقریر تدریسی، مفتی محمد تقی عثمانی، ۳۹۴/۱)

”الْجُمْلَةُ لِيَهِيَ لِلْإِمَامِ أَنْ يَقْرَأَ مُقْتَضِرًا مَا يَخْفُفُ عَلَى الْقَوْمِ وَلَا يَنْقُصُ عَلَيْهِمْ بَعْدَ أَنْ يَكُونُوا عَلَى السَّامِعِ“ (ردالمحتار، باب صفة الصلاة: ۵۴/۱)

(۱۱) جن سورتوں کو نماز میں پڑھنا ہو اس کی تجوید خصوصی طور پر صحیح کر لینی چاہئے۔ بعض غلطیوں سے نماز فاسد ہو سکتی ہے۔

(۱۲) جمعہ کے دن فجر کی نماز میں سورہ ”الم سجدة“ اور سورہ ”وہر“ اکثر پڑھنی چاہئے، کبھی کبھی چھوڑ دینی چاہئے، تاکہ لوگ واجب نہ سمجھیں، آں حضرت صلی اللہ علیہ وسلم ان سورتوں کو پڑھا کرتے تھے، بعض روایتوں سے معلوم ہوتا ہے کہ ہمیشہ پڑھتے تھے۔ (فتح الباری لابن رجب، الصلاة: ۶/۱۷۱)۔ (۱۳) جن نمازوں کے بعد سنتیں ہیں، ان نمازوں میں سلام کے بعد مختصر اذکار لیتی چاہئے۔

حدیث میں آیا ہے کہ آں حضرت صلی اللہ علیہ وسلم صرف اتنی دیر بیٹھتے تھے جتنی دیر میں ”اللَّهُمَّ أَنْتَ السَّلَامُ وَمِنْكَ السَّلَامُ تَبَارَكْتَ يَا ذَا الْجَلَالِ وَالْإِكْرَامِ“ پڑھیں۔ (صحیح مسلم، کتاب المساجد، باب استحباب الذكر بعد الصلوة: ۲۱۸/۱)

اس حدیث میں ہمارے فقہاء نے ان نمازوں پر محمول کیا ہے جن کے بعد سنتیں ہیں، جیسے ظہر، مغرب، عشاء، اس لئے مذکورہ دُعا سے زیادہ سنتوں میں دیر نہیں کرنی چاہئے اور علامہ شامی رحمہ اللہ تعالیٰ نے فرمایا کہ "اللَّهُمَّ اَنْتَ السَّلَامُ" سے مراد خاص وہی ذکر نہیں بلکہ یہ یا اس کے قریب کوئی ذکر مراد ہے، اس لئے صحیحین میں یہ ذکر بھی آیا ہے:

"لَا اِلهَ اِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ اللَّهُمَّ لَا مَانِعَ لِمَا أَعْطَيْتَ وَلَا مُغْطِي لِمَا مَنَعْتَ وَلَا يَنْفَعُ ذَا الْجَنَّةِ مِنْكَ الْجَدُّ" (شامی، آداب الصلوة، مطلب، هل يفارق المكلان ۵۳۰/۱)

جمعہ بھی ان نمازوں میں داخل ہے جن کے بعد سنتیں ہیں۔

(۱۴) جن نمازوں کے بعد سنتیں نہیں ہیں ان میں سلام پھیرنے کے بعد قوم کی طرف متوجہ ہو کر یا دائیں طرف یا بائیں طرف مڑ کر بیٹھے اور تسبیحات و اذکار کے بعد دُعا کرے۔ (شامی، آداب الصلوة، مطلب: هل يفارق المكلان: ۵۳۰/۱، فرض نمازوں کے بعد استحباب دعاء رفع الايدي پر تفصیلات کے لئے "الصحفة المطلوبة في استحباب رفع اليدين في الدعاء بعد المَكْرُوبَةِ" (مؤلف: میرزا ادوہ مفتی شمس الدین نور) دیکھیں۔)

(۱۵) نماز میں خشوع و خضوع پیدا کرنے کی کوشش کی جائے جس کا طریقہ یہ ہے کہ جو کچھ پڑھا جائے اس کی طرف توجہ کی جائے اور ہر لفظ کو محض یاد سے نہیں بلکہ مشتعل ارادہ سے نکالے۔ (اصلاح انقلاب حضرت قاضی: ص ۱۱۳)

(۱۶) نماز کے مقدمات و مکروہات نیز سجدہ و سہو واجب کرنے والے امور کو نقد کی کتابوں میں غور سے پڑھنا چاہئے۔

حدیث شریف میں آتا ہے جو امام اس طرح نماز پڑھائے کہ قوم راضی ہو اس کو قیامت کے دن مشک کا ٹیلہ نصیب ہوگا۔ (جامع الترمذی، صفة الجنة، ۸۴/۲)

اور آن حضرت صلی اللہ علیہ وسلم نے ایسے ائمہ کے لئے یوں دُعا فرمائی ہے:

"اللَّهُمَّ ارْشِدِ الْاَئِمَّةَ" (جامع الترمذی، الصلوة، باب ما جاء ان الامام صلوات اللہ علیہ) ترجمہ: "اے اللہ! ائمہ کو رُشد و ہدایت عطا فرما۔" (آمین ثم آمین)

(ماخوذ از: قمر اور جلسہ میں الطہیتان کا وجوب اور ان میں اذکار کا ثبوت: ۳۶، ۳۸، ۳۵، ۳۳)

مساجد کی آباد کاری میں ائمہ کرام کا کردار

مسجد کو تعلیم و تعلم کے حلقوں کے ذریعے آباد کرنا

اگر ہم مساجد کی تاریخ اور مساجد کا اصلاح معاشرہ میں کردار اور مساجد کے ذریعے ہر مرد و عورت (چاہے وہ عمر کی کسی بھی منزل میں ہو) تک علم دین کس طرح پہنچا اس پر غور کریں تو یہ بات ہم پر واضح ہو جائے گی کہ قرونِ اولیٰ میں مساجد حجرے لے کر عشاء تک تعلیمی حلقوں سے آباد تھیں۔

محلے کا ہر فرد جس طرح کھانا پینا اپنے ذمے سمجھتا تھا اسی طرح مسجد سے اپنی روحانی غذا ان تعلیمی حلقوں میں بیٹھ کر حاصل کرنا ضروری سمجھتا تھا جس کے نتیجے میں اس اُمت کا ہر فرد شرک کے گناہ سے بچتا تھا اس لئے کہ تعلیمی حلقوں کے ذریعے اس کے عقائد کی اتنی اصلاح ہو جاتی تھی کہ وہ قبر پرستی، شخصیت پرستی، باطل کے تمام حربوں اور چالوں سے بچنے کے لئے ان تعلیمی حلقوں کے ذریعے اپنی حفاظت کر لیتا تھا۔

آرزو اور تمنا ہے اور دُعا بھی ہے کہ! ائمہ حضرات دوبارہ اپنی اپنی مساجد میں ایسی ترتیب بنالیں کہ محلے کا ہر شخص ان تعلیمی حلقوں میں بیٹھے اور ہماری مسجدیں دوبارہ ان تعلیمی حلقوں سے آباد ہو جائیں اور مساجد پر کسی وقت بھی تالانہ لگے۔

لہذا ائمہ کرام کی خدمت میں نہایت ہی ادب سے عاجزانہ گزارش ہے کہ وہ اپنی مساجد میں صبح تا شام تعلیمی حلقے قائم کریں۔ مساجد میں تعلیمی حلقے قائم کرنے سے معاشرے کی بہت سی برائیاں ختم ہو جائیں گی۔

① آپ کے محلے میں امن و امان قائم ہوگا۔ ② رحمت و برکت کی فضا قائم ہوگی۔

③ آپس میں تعاون، اخوت (بھائی چارہ) قائم ہوگا۔

احادیث سے مساجد کے اندر تعلیم و تعلم کے حلقے قائم کرنے کی اہمیت واضح ہوتی ہے اور آپ صلی اللہ علیہ وسلم اہتمام سے ان حلقوں کو قائم فرمائے، اس میں بیٹھنے اور بٹھانے کے فضائل ارشاد فرمائے۔ نہ بیٹھنے والوں اور نہ سیکھنے والوں اور نہ سکھانے والوں کے لئے وعیدیں ارشاد فرمائیں۔ اس سلسلے میں اہل علم نے آپ صلی اللہ علیہ وسلم کے زمانے کی مساجد اور صحابہ رضی اللہ تعالیٰ عنہم و تابعین کے زمانے کی مساجد میں تعلیم و تعلم کے حلقوں کے قیام کی اہمیت پر کتابیں لکھی ہیں جن میں اس بات کے دلائل، اس کے فوائد لکھے ہیں اور مساجد کو نمازوں کے بعد تالے لگوانا یا ان میں علمی حلقے نہ لگوانا اس کے نقصانات اور اس پر وعیدیں جمع کی ہیں۔

عہد نبوی اور بعد میں بھی دین کے سیکھنے اور سکھانے کا مرکز مسجدیں تھیں۔ یہ مسجد میں سیکھنے اور سکھانے کا سلسلہ صحابہ رضی اللہ تعالیٰ عنہم، تابعین اور تبع تابعین رحمہم اللہ تعالیٰ کے زمانے میں یہاں اسی طرح بعد کے زمانے میں بھی رہا۔ چنانچہ احادیث میں وارد ہے کہ:

①... رسول اللہ صلی اللہ علیہ وسلم نماز فجر کے بعد ستون اکبولہ کے پاس تشریف لاتے تھے اور صحابہ کرام رضی اللہ تعالیٰ عنہم اس طرح حلقہ باندھ کر بیٹھ جاتے تھے کہ سب کا چہرہ رسول اللہ صلی اللہ علیہ وسلم کے چہرہ مبارک کی طرف ہوتا تھا، صحابہ کرام رضی اللہ تعالیٰ عنہم کی مجلس اور حلقہ کا بھی یہی طریقہ تھا اور وہ مسجد کے ستونوں کے پاس عام طور سے بیٹھتے تھے اور ہر ستون کے پاس حلقہ قائم ہوتا تھا۔

②... مسجد نبوی میں مجلسوں اور حلقوں کا ذکر بڑے فصیح و بلیغ اور والہانہ انداز میں حضرت عبداللہ بن مسعود رضی اللہ تعالیٰ عنہ کے ایک شاگرد نے یوں کیا ہے:

"عَنْهُدَىٰ بِهَذَا الْمَسْجِدِ وَأَنَّ كَمِثْلِ الرُّؤْيَةِ اخْتَرْتُ مِنْهَا حَوْثٌ حَيْثُ"

(المحدث الفاضل، باب فضل الطالب لسنة ۱۸۰۰)

ترجمہ: "اس مسجد میں میرا وہ دور گزرا ہے جب یہ باغیچہ کے مانند تھی تم اس کے جس حصہ میں چاہو بیٹھ جاؤ۔"

مسجد کی آبادی کے فضائل

ائمہ حضرات کو چاہئے کہ مقتدیوں کو مسجد کے درج ذیل فضائل بتلائیں، تاکہ ان میں مسجد کو آباد کرنے کا جذبہ پیدا ہو۔

①... حضرت ابوسعید خدری رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا جب تم کسی کو دیکھو کہ وہ مسجد کا عادی بن گیا ہے (جب کام سے چھوٹتا ہے مسجد کا رخ کرتا ہے) تو اس کے مؤمن ہونے کی شہادت دو کیوں کہ اللہ تعالیٰ نے فرمایا ہے:

”إِنَّمَا يَتَعَمَّدُ مُسْجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ“ (الحِمران: ۱۸)

②... حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا: ”جو شخص صبح یا شام کو مسجد جاتا ہے جتنی مرتبہ بھی جائے اللہ تعالیٰ (ہر مرتبہ جانے کے بدلے میں) اس کے لئے جنت میں مہمانی کا سامان تیار کر دیتا ہے۔“ (مسند احمد، ابوسعید خدری: ۳/۷۶، الرقم: ۱۱۳۲۰)

③... حضرت ابو ہریرہ رضی اللہ تعالیٰ عنہ سے یہ بھی روایت ہے کہ رسول اللہ صلی اللہ علیہ وسلم نے فرمایا: ”جس روز اللہ کے سایہ کے سوا کوئی سایہ نہ ہوگا اس دن سات آدمیوں کو اللہ تعالیٰ اپنے سایہ میں لے لے گا“ ان سات میں رسول اللہ صلی اللہ علیہ وسلم نے اس آدمی کا شمار بھی کیا کہ جب وہ مسجد سے نکلتا ہے تو واپس مسجد میں آنے تک ”اس کا دل مسجد میں ہی انکار ہوتا ہے۔“ (صحیح البخاری، الزکوۃ، باب الصدقۃ بالیمین: ۱/۱۹۱)

④... حضرت سلمان رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا جو شخص گھر میں اچھی طرح وضو کرنے کے بعد مسجد کو جاتا ہے، وہ اللہ کی ملاقات کو آنے والا (یعنی اللہ کا مہمان) ہو جاتا ہے اور میزبان پر حق ہے کہ وہ اپنے مہمان کی عزت کرے۔ (مجمع الزوائد، الصلاة، باب المشی والی الساجد: ۳/۱۱۳، الرقم: ۲۰۸۷)

⑤... حضرت عمرو بن میمون رحمہ اللہ تعالیٰ کا بیان ہے کہ رسول اللہ صلی اللہ علیہ

وسلم کے صحابہ رضی اللہ تعالیٰ عنہم فرماتے تھے: ”زمین پر مسجدیں اللہ کے گھر ہیں جو ان مسجدوں میں اللہ کی ملاقات کو آئے اللہ پر حق ہے کہ وہ ان کا اکرام کرے۔“

(شعب الایمان للبخاری، فضل المشی الی المساجد ۳/۱۳۷۸، رقم ۲۶۸۲)

⑥... حدیث میں ہے مسجدوں کو آباد کرنے والے اللہ والے ہیں۔

(شعب الایمان للبخاری، رقم ۲۶۸۳)

⑦... حدیث میں ہے کہ اللہ تعالیٰ ان مسجد والوں پر نظریں ڈال کر اپنا عذاب پوری

قوم پر سے ہٹا لیتا ہے۔ (کنز العمال، الصلاة، الفضل الی فی فضائل الصلاة، رقم ۱۸۸۹۳)

⑧... حدیث میں اللہ عزوجل فرماتے ہیں کہ میں زمین والوں کو عذاب دینا

چاہتا ہوں لیکن اپنے گھروں کے آباد کرنے والوں اور اپنی راہ میں آپس میں محبت رکھنے والوں اور صبح سحری کے وقت استغفار کرنے والوں پر نظریں ڈال کر اپنے عذاب کو ہٹا لیتا ہوں۔ (الجامع للعب الایمان، فضل المشی الی المساجد ۳/۱۳۷۹، رقم ۲۶۸۵)

⑨... حدیث شریف میں ہے کہ شیطان انسان کا بھیڑیا ہے۔ جیسے بکریوں کا

بھیڑیا ہوتا ہے کہ وہ الگ تھلگ پڑی ہوئی ادھر ادھر کی بکری کو پکڑ کے لے جاتا ہے پس تم پھوٹ اور اختلاف سے بچو جماعت، عوام اور مسجدوں کو لازم پکڑے رہو۔

(مسند احمد، معاذ بن جبل ۵/۱۲۳۳، رقم ۵۵۳۳)

مسجد کے آباد ہونے سے گھروں

اور عصری اداروں میں بھی دین آئے گا

حضرت مفتی زین العابدین صاحب رحمہ اللہ تعالیٰ فرماتے تھے کہ اگر تم سارے

مرد حضرت حسن بصری رحمہ اللہ تعالیٰ کی طرح بھی بن جاؤ پھر بھی دین زندہ نہیں ہوگا

جب تک عورتوں کے اندر دین زندہ نہ ہو۔

اور عورتیں ساری رابعہ بصریہ کی طرح بن جائیں پھر بھی دین زندہ نہیں ہوگا جب

تک بچوں میں دین زندہ نہ ہو۔ اسی لئے رسول کریم صلی اللہ علیہ وسلم نے جو محنت فرمائی اس سے مردوں میں حضرت ابوبکر صدیق رضی اللہ تعالیٰ عنہ تو عورتوں میں ام المومنین حضرت سیدہ خدیجہ رضی اللہ تعالیٰ عنہا، بچوں میں حضرت علی رضی اللہ تعالیٰ عنہ اور غلاموں میں سیدنا حضرت بلال رضی اللہ تعالیٰ عنہ مسلمان ہوئے۔ جب ان چاروں طبقوں میں ہماری طرف سے محنت ہوئی تو دین تمام شعبوں میں زندہ ہوگا۔ لہذا ہمیں چاہئے کہ ہم مساجد کو اس طرح آباد کریں کہ اس کا اثر محلہ کے سکولوں، یونیورسٹیوں، کالجوں تک بھی پہنچے۔

جس کالج، یونیورسٹی، مدرسہ، سکول میں اگر معمولی دین داری بھی ہے تو وہ مسجد کے ذریعہ سے آئی ہوئی ہوگی، جو کسی نہ کسی امام مسجد نے سکول کے پرنسپل، اساتذہ وغیرہ کو مسجد کے تعلیمی حلقوں میں بٹھایا ہوگا، ان کے اندر اس بات کا جذبہ بڑھا ہوگا کہ اپنے کام سے پہلے مسجد کے تعلیمی حلقہ سے ایمانی نور حاصل کر کے جائیں۔

مقتدیوں سے بحث مباحثہ اور

غیر ضروری سوالات میں اکابر کا طرزِ عمل

بے کار سوالات اور غیر ضروری باتوں کا نتیجہ بالآخر یہ نکلتا ہے کہ آہستہ آہستہ افراد اور جماعتوں کی قوتیں متحمل اور سلب ہوتی چلی جاتی ہیں اور لوگ مفلوج ہو کر رہ جاتے ہیں، جن لوگوں میں عمل کی قوتیں بیدار ہوتی ہیں وہ باتونی نہیں ہوا کرتے، بلکہ ہا عمل اور فعال ہوا کرتے ہیں۔

رسول اللہ صلی اللہ علیہ وسلم کا ارشاد ہے:

”پچھلے لوگ اس لئے تباہ ہوئے کہ انہوں نے پیغمبروں سے بے جا اور بے موقع

سوالات کیے اور ان کے بتلائے ہوئے طریقے پر نہیں چلے۔“ (صحیح البخاری، کتاب الاعتصام)
اور پھر اس پر وقت ضائع ہوتا ہے لوگوں میں سمجھنے کی صلاحیت ہوتی نہیں اور علماء

سے بحث و مباحثہ کرنا شروع کر دیتے ہیں جس سے سوائے دینی نقصان اور مزید پریشانی کے کچھ حاصل نہیں ہوتا۔ ایک بزرگ کسی سے ملاقات کرنے کے لئے گئے، وہ نہ ملے تو پوچھا۔ ”کہاں گئے ہیں؟“ بعد میں یہ بزرگ آخر عمر تک اس بات پر روتے تھے کہ میں نے یہ فضول بات کیوں پوچھی کہ وہ کہاں گئے ہیں؟ یہ تھی ہمارے کاہن کی احتیاط۔

حضرت حکیم الامت تھانوی رحمہ اللہ تعالیٰ کا معمول تھا کہ مکمل فضول سوالات اور بے فائدہ باتوں پر بہت سخت تنبیہ فرماتے تھے، یہاں پر حضرت رحمہ اللہ تعالیٰ کے چند واقعات و ارشادات مقتدیوں کی اصلاح کی نیت سے نقل کئے جاتے ہیں۔

حضرت حکیم الامت رحمہ اللہ تعالیٰ فرماتے ہیں:

آج کل ایسے فضول سوالات بہت کئے جاتے ہیں جن پر دن کا کوئی مقصود موقوف نہیں۔ مثلاً یہ سوال کیا جاتا ہے کہ: ”فلاں کام بڑا گناہ ہے یا چھوٹا گناہ ہے۔“ میں جواب دیا کرتا ہوں کہ اگر چھوٹا گناہ ہوا تو کیا اربکاب کا قصد ہے؟ اگر کہے۔ ”ہاں!“ تو میں کہتا ہوں کہ: ”کیا کبھی اپنے چہرے میں چنگاری لگانے کے متعلق بھی یہ سوال کیا ہے کہ یہ چنگاری چھوٹی ہے یا بڑا انگارہ ہے اور اگر یہ معلوم ہو کہ چھوٹی چنگاری ہے تو کیا اس کو چہرے میں لگانے کی جرأت کرو گے؟“

اگر کہو: ”نہیں کیوں کہ ذرا سی چنگاری بھی کبھی بڑھ جاتی ہے۔“ میں کہتا ہوں کہ: ”اسی پر چھوٹے گناہ کو قیاس کر لو جو شخص چھوٹے گناہ پر جرأت کرتا ہے وہ کل بڑے پر بھی جرأت کرے گا۔“ اسی طرح یہ سوال کیا جاتا ہے کہ: ”چند مردوں کو ثواب بخشا جائے تو تقسیم ہو کر پہنچے گا یا بلا تقسیم کے سب کو برابر پہنچے گا؟ اگر تقسیم ہو کر پہنچتا ہے تو ابا جان کو بہت کم ملے گا۔“ میں کہتا ہوں کہ: ”تم اس فکر میں کیوں پڑے، اگر تقسیم ہو کر بھی ثواب پہنچا تو اللہ تعالیٰ کو بڑھانا بھی تو آتا ہے۔ حدیث میں آیا ہے کہ ”اللہ تعالیٰ ایک چھوڑے کے

صدقے کو اتنا بڑھاتے ہیں کہ جبل احد سے بھی بڑھ جاتا ہے۔“ (صحیح مسلم، الرقم: ۱۰۱۳)

اب تلاحظہ کہ پہاڑ میں کتنے ارب چھوڑے ہوں گے اور اتنے ارب میں تقسیم

جاری ہو تو کیا حرج ہے۔“ ارے میاں! اللہ تعالیٰ کے یہاں تو ذرا ساعمل بھی قبول ہو جائے تو بہت ہے پھر تم کس فکر میں پڑے ہو؟

مگر اب علماء بھی ان مسائل کی تحقیق کے درپے ہو جاتے ہیں اور ہم نے بھی لڑکپن میں ایسی تحقیق کی ہے، مگر اب معلوم ہوا کہ یہ مشغلہ فضول تھا پس عوام کو یہ چاہئے کہ فضولیات کی تحقیق نہ کریں اور ”علماء کو چاہئے کہ ان فضولیات کا جواب نہ دیں۔“

حضرت مولانا محمد نعیم صاحب لکھنؤی رحمہ اللہ تعالیٰ سے ایک شخص نے حضرت علی اور حضرت معاویہ رضی اللہ تعالیٰ عنہما کے متعلق سوال کیا۔ مولانا نے سائل سے پوچھا: ”یہ سوال کس کا ہے اور وہ اور تم کیا کام کرتے ہو؟“

کہا: ”سوال فلاں حافظ صاحب کا ہے اور وہ رنگریز ہیں اور میں درزی ہوں۔“ فرمایا: ”تم کپڑے سیٹے رہو اور ان حافظ صاحب سے کہہ دو کہ کپڑے رنگنے رہیں۔ علی رضی اللہ تعالیٰ عنہ جانیں اور معاویہ رضی اللہ تعالیٰ عنہ جانیں۔ تم سے اُن کے معاملہ کا کیا تعلق؟ میں اطمینان دلاتا ہوں کہ قیامت کے دن اُن کا مقدمہ تمہارے اجلاس میں نہ آئے گا۔“ اسی طرح ایک شخص نے میرٹھ میں ایک عالم سے سوال کیا کہ ”حضور صلی اللہ علیہ وسلم کے والدین شریفین مؤمن تھے یا نہیں؟“

عالم نے کہا: ”آپ نماز پڑھتے ہیں یا نہیں؟“ کہا: ”ہاں! پڑھتا ہوں۔“

کہا: ”اچھا تلاؤ نماز کے اندر کتنے فرض ہیں؟“

اب وہ خاموش ہیں فرمایا: ”جاؤ! تم کو نماز کے فرائض کی خبر نہیں جس کا سب سے اوّل قیامت میں حساب ہوگا اور زائد باتوں کی تحقیق کے درپے ہو۔“

ان فضولیات کی تحقیق میں نفس کا کید یہ ہے کہ فرائض و واجبات کی تحقیق میں تو عمل کرنا پڑتا ہے اور عمل دشوار ہے اور فضولیات کے سوال میں لوگ تو اس کو دین دار سمجھیں گے کہ ایسے ایسے باریک سوال کرتے ہیں اور کرنا کچھ پڑتا نہیں۔ اس لئے عام طور سے لوگ فضول سوال کر کے دین دار مشہور ہونا چاہتے ہیں۔ خیر عوام تو

جامل ہیں، مگر بعض علماء کو کیا ہو گیا کہ وہ بھی ایسے سوالات کا جواب دیتے ہیں، میں ایسا روگ نہیں پاؤں۔ (فتاویٰ مبرورہ: ۳۲۹۲۳۸)

ایک خط میں کاتب نے بعض لوگوں کی نسبت تعریضاً یہ لکھا کہ۔

”جو لوگ حرام کھاتے ہیں ان کا حشر کیا ہوگا؟“

فرمایا: ”مجھ کو فضول سوال سے گرائی ہوئی ہے انسان پہلے اپنی فکر کرے، کیوں کہ بعض لوگوں کی عادت ہے کہ ایسے مضمون سے نصیحت کرنا منظور نہیں ہوتا، بلکہ محض دوسرے کو چڑانا (مقصود ہوتا ہے)۔“

ایک شخص حضرت حاجی امداد اللہ مہاجر کی رحمہ اللہ تعالیٰ کی خدمت میں آیا کہ نکال شخص نکال کام شرک کا کر رہا ہے اور اس پر منظر تحقیر کیا تھا۔

حضرت نے فرمایا: ”میاں بیٹھ بھی، جس وقت اپنی حقیقت کھلے گی تو سب بھول جاؤ گے اور اپنے کو کافر سے بھی بدتر سمجھو گے۔ دوسروں کے عیوب کی طرف نظریں نہ دوگی۔“

حضرت تھانوی رحمہ اللہ تعالیٰ نے ایک موقع پر فرمایا:

”ایک شخص نے کہا: یزید پر لعنت کرنا کیسا ہے؟“ میں نے کہا: ”ہاں اس شخص کو

جائز ہے جس کو یقین ہو جائے کہ میں اس سے بہتر ہو کر مروں گا۔“

اس نے کہا: ”یہ مرنے سے پہلے کیسے ہو سکتا ہے؟“

میں نے کہا: ”بس مرنے کے بعد جائز ہوگا۔“

ایک اور موقع پر فرمایا: ”شاہ عبدالعزیز صاحب رحمہ اللہ تعالیٰ سے کسی نے

دریافت کیا کہ ہندوستان میں جمعہ کی نماز پڑھنا کیسا ہے؟“

فرمایا: ”جیسے جمعرات کی نماز پڑھنا۔“ کسی اور نے یہ پوچھا: ”فاحشہ عورت کا جنازہ

پڑھنا کیسا جائز ہے؟“ فرمایا: ”اس کے آشنائوں کے جنازے کیسے جائز سمجھتے ہو۔“

ایک عا می نے حضرت سے پوچھا: ”ضاد (ض) کیسے پڑھا جائے؟“

آپ نے فرمایا: ”جیسے قرآن میں لکھا ہے۔“

حضرت تھانوی رحمہ اللہ تعالیٰ ایک مرتبہ مولانا خلیل احمد سہارن پوری رحمہ اللہ تعالیٰ کے پاس تشریف لے گئے۔ حضرت سہارن پوری رحمہ اللہ تعالیٰ نے حضرت سے فرمایا: ”ایک شخص ہے بہشتی زیور کے ایک مسئلہ پر بہت اعتراض کرتا ہے۔“ حضرت رحمہ اللہ تعالیٰ نے فرمایا: ”اس کو میرے پاس بھیجو۔“ جب وہ سامنے آیا تو حضرت رحمہ اللہ تعالیٰ نے فرمایا: ”جہیں“ نفس مسئلہ سمجھ نہیں آیا یا اس کی علت؟“ اب وہ عامی شخص تو اس بات کو سمجھ ہی نہ سکا اور چپ چاپ واپس آ گیا۔

ایک شخص نے کہا: ”حضرت! لوگ آپ پر اعتراض کرتے ہیں، اس لئے ایک جلسہ منعقد کیا جائے جس میں اعتراضات کے جوابات دیئے جائیں۔“ اس پر آپ نے فرمایا: ”لوگ تو اللہ تعالیٰ واحد لا شریک پر بھی اعتراض کرتے ہیں، پہلے اس جلسہ قائم ہو، اس کے بعد حضور صلی اللہ علیہ وسلم پر بھی، کیوں کہ ان پر اعتراض کئے جاتے ہیں، اس کے بعد قرآن پاک پر کیوں کہ اس پر بھی اعتراض کئے جاتے ہیں۔ اسی طرح تمام عظیم ہستیوں پر جلسے کرا کر اعتراضات کے جوابات دیئے جائیں ہر جب میرا نمبر آئے گا تو میں جلسہ کراؤں گا اور جوابات دوں گا۔“

ایک شخص نے کہا: ”نمازیں پانچ کیوں فرض کی گئیں؟“ حضرت نے جواب دیا: ”تمہاری ناک کمر پر کیوں نہ لگائی؟“ اس نے کہا: ”میری لگتی“ تو حضرت نے فرمایا: ”سب کی ہوتی تو میری کیسی لگتی۔“

ایک شخص نے پوچھا: ”دیہات میں جمعہ کیوں نہیں ہوتا؟“

حضرت رحمہ اللہ تعالیٰ نے فرمایا: ”بمبئی میں حج کیوں نہیں ہوتا؟“

حضرت تھانوی رحمہ اللہ تعالیٰ کو اللہ تعالیٰ نے حکمت کا خزانہ عطا فرمایا تھا۔

حضرت رحمہ اللہ تعالیٰ نے عوام کی اصلاح کی خاطر بہت سی اصلاحی تصانیف لکھیں جو

انتہائی اہم ہیں۔ حضرت مفتی تقی عثمانی صاحب دامت برکاتہم ارشاد فرماتے ہیں:

”علماء کو چاہئے کہ وہ حضرت حکیم الامت مولانا تھانوی رحمہ اللہ تعالیٰ کے موافق

کو معمولات یومیہ میں جگہ دیں اور اس سے روزانہ کچھ صفحات مطالعہ کریں، اس سے بہت فائدہ ہوگا۔" اللہ تعالیٰ ہمیں عمل کی توفیق عطا فرمائیں اور حقیقت یہ ہے کہ ان کے مطالعہ سے نہ صرف دینی طور پر بلکہ دنیاوی طور پر بھی ذہن وسیع ہوتا ہے۔

حضرت مولانا مفتی محمد شفیع صاحب رحمہ اللہ تعالیٰ کو اس بات کا بڑا اہتمام تھا کہ جن سوالات پر دنیا و آخرت کا کوئی عملی فائدہ مرتب نہ ہو ان کی اہمیت ٹکنی کی جائے۔ حضرت مفتی صاحب رحمہ اللہ تعالیٰ ایسے سوالات کے جواب میں فتویٰ لکھنے کے بجائے نصیحت فرماتے تھے جس سے عمل کا دھیان اور آخرت کی فکر پیدا ہو۔

مثلاً ایک مرتبہ کسی نے سوال کیا: "یزید کی مغفرت ہوگی یا نہیں؟" آپ نے جواب دیا: "یزید سے پہلے اپنی مغفرت کی فکر کرنا چاہئے۔"

ایک مرتبہ ایک شخص نے حضرت عبداللہ بن عمر رضی اللہ تعالیٰ عنہما سے مسئلہ معلوم کیا اور حضرت عبداللہ بن عمر رضی اللہ تعالیٰ عنہما سر نیچا کئے خاموش بیٹھے رہے۔ سائل نے دوبارہ معلوم کیا اور کہا: آپ نے میرا سوال نہیں سنا؟

حضرت عبداللہ بن عمر رضی اللہ تعالیٰ عنہما نے فرمایا: "ہاں سنا، تم لوگ گویا سمجھتے ہو کہ جو باتیں ہم سے معلوم کرتے ہو، ان کے بارے میں اللہ تعالیٰ ہم سے سوال نہیں کرے گا، اتنا موقع تو دو کہ ہم تمہارے مسئلہ میں غور کر لیں، اگر ہمارے نزدیک جواب ہوگا تو بتا دیں گے ورنہ تم سے کہہ دیں گے کہ ہم کو اس کا علم نہیں ہے۔"

(خیر القرآن کی حدیثیں: ۲۰۱)

حضرت مسلم بن عقبہ رحمہ اللہ تعالیٰ کا بیان ہے کہ میں چونتیس سال تک حضرت عبداللہ بن عمر رضی اللہ تعالیٰ عنہما کی مجلس میں بیٹھا ہوں، بسا اوقات لوگ ان سے مسائل دریافت کرتے تو وہ جواب میں "لَا أَذْرِي" کہتے اور میری طرف متوجہ ہو کر فرماتے: "یہ لوگ کیا چاہتے ہیں؟ یہی چاہتے ہیں کہ ہماری پشت کو جہنم کا پل بنا لیں" اور ان لوگوں سے کہتے: "تم لوگ ہماری پشت کو جہنم کا پل بنا کر کہنا چاہتے ہو کہ ابن

عمر نے یہ فتویٰ دیا ہے۔“ (خیر القرون کی درسا ہیں: ۲۰۲، ۲۰۱)

اسی طرح بعض اوقات امام مسجد کو ایسے لوگوں کے ساتھ واسطہ پڑ جاتا ہے جو یا تو جاہل ہوتے ہیں، یا ہوتے تو وہ عالم ہیں، لیکن جاہلانہ کام کرتے ہیں۔۔۔ یا مقابلہ میں آکر جاہلانہ باتیں کرتے ہیں کوئی ایسی بحث شروع کر دیں گے جس کے ذریعے امام کو تنگ کرنا مقصود ہوتا ہے۔۔۔ یا امام کے ذریعے اپنے دوسرے ساتھیوں کو ذلیل کروانا مقصود ہوتا ہے یا آپس کے نمازیوں میں تفرق پیدا کرنے کی کوشش ہوتی ہے۔

اس وقت امام کو چاہئے کہ اس صفت سے متصف ہو جائے جو صفت اللہ تعالیٰ نے قرآن مجید میں رحمن کے بندوں کی بیان فرمائی ہے کہ:

”وَإِذَا خَاطَبَهُمُ الْجَاهِلُونَ قَالُوا سَلَامًا“ (الفرقان: آیت ۶۳)

”اور جب بے علم لوگ ان سے باتیں کرنے لگتے ہیں تو وہ کہہ دیتے ہیں کہ سلام ہے۔“
حضرت علامہ شبیر احمد عثمانی صاحب رحمہ اللہ تعالیٰ اس آیت کی تفسیر میں فرماتے ہیں: ”یعنی کم عقل اور بے ادب لوگوں کی بات کا جواب غصہ و خروش سے دیتے ہیں جب کوئی جہالت کی گفتگو کرے تو ملائم بات اور صاحب سلامت کہہ کر الگ ہو جاتے ہیں۔ ایسوں سے منہ نہیں لگتے۔ زبان میں شامل ہوں زبان سے لڑیں۔“ (تفسیر عثمانی، ۲۸۷، حاشیہ ۹)

حضرت مفتی محمد شفیع صاحب رحمہ اللہ تعالیٰ اس آیت کی تفسیر میں لکھتے ہیں: ”یعنی جب جہالت والے ان سے خطاب کرتے ہیں تو وہ کہتے ہیں سلام۔ یہاں جاہلوں کا ترجمہ جہالت والوں سے کر کے یہ بات واضح کر دی گئی ہے کہ مراد اس سے بے علم آدمی نہیں بلکہ وہ (فحش) جہالت کے کام یا جاہلانہ باتیں کرے خواہ واقع میں ذی علم بھی ہو اور لفظ سلام سے مراد یہاں ہر فی سلام نہیں بلکہ سلامتی کی بات ہے۔“ (معارف القرآن، ۵۰۳/۶)

امام قرطبی رحمہ اللہ تعالیٰ نے حضرت نحاس رحمہ اللہ تعالیٰ سے نقل کیا ہے کہ اس جگہ سلام ”تسلیم“ سے مشتق نہیں بلکہ ”تسلم“ سے مشتق ہے جس کے معنی ہیں ”سلامت رہنا“۔ (تفسیر قرطبی، ۵۵/۷، الفرقان: ۶۳)

مراد یہ ہے کہ جاہلوں کے جواب میں وہ سلامتی کی بات کہتے ہیں جس سے دوسروں کو ایذا نہ پہنچے اور یہ گناہ گار نہ ہو۔ حاصل یہ ہے کہ بے وقوف جاہلانہ باتیں کرنے والوں سے یہ حضرات انتقامی معاملہ نہیں کرتے بلکہ ان سے درگزر کرتے ہیں۔

لہذا ہماری جماعت (ائمہ کرام) کو چاہئے کہ ایسے جاہل لوگوں کی باتوں کا جواب نہ دیں۔ ان سے منہ نہ لگیں۔ اگرچہ وہ ذی علم ہی کہلاتے ہوں۔ کیوں کہ بسا اوقات شیطان ان ہی کی زبان سے ایسی باتیں کہلاتا ہے جس سے امام صاحب کو غصہ آئے اور وہ تردید میں کچھ جواب دیں۔ پھر محلے میں یہ مشہور ہو جائے امام صاحب نے یوں کہا۔۔۔ یوں کہا۔۔۔ پھر دونوں اہل علم لڑتے رہیں اور محلے کے بے دین عوام خوش ہوتے رہیں۔۔۔ اور شیطان کی خوشی کا تو کیا ہی کہتا۔۔۔ لہذا ایسے اوقات میں بہت ہی حکمت سے کام لیتے ہوئے اور اللہ جل جلالہ سے خوب مدد مانگتے ہوئے شیطان اور اس کے حواریین کے جال سے بچنے کی پوری پوری کوشش کرے۔

یا تو اس مجلس سے چلا جائے۔۔۔ یا کہہ دے کہ کسی دارالافتاء سے اس مسئلہ میں رجوع فرمائیں۔۔۔ یا صاف کہہ دے یہ مسئلہ منبر و محراب پر بیان کرنے کا نہیں ہے جس کو جس قدر ضرورت ہو وہ کتابوں سے رجوع کر لے۔ یا کوئی صاحب بے جا غصہ کر رہے ہیں تو صبر و ضبط کرتے ہوئے ان کو سمجھائیں، یا کہہ دے کہ اس مسئلہ کے متعلق بعد میں بات کر لیں گے۔

خواب کے بجائے بیداری کی فکر کروائیں

اکثر مقتدی احباب ائمہ حضرات کے پاس خواب کی تعبیر پوچھنے آتے ہیں۔ ان میں سے بعض تو برے خواب دیکھ کر بہت پریشان ہو جاتے ہیں اور بعض اچھے خواب دیکھ کر بہت مطمئن ہو جاتے ہیں۔ خوابوں کے پیچھے بہت زیادہ پڑنا مطلوب اور مقصود نہیں، البتہ اچھا خواب اللہ تعالیٰ کی نعمت ہے۔ لیکن اس پر نجات کا مدار نہیں کیوں کہ غیر

اختیاری معاملہ ہے۔ ہمارے طبقے میں ایک بڑی تعداد ہے جو خوابوں ہی کے پیچھے پڑی ہے۔ دن رات یہی فکر ہے کہ کوئی اچھا خواب آجائے۔ اسی کو منجہاد مقصود سمجھا ہوا ہے۔ حالاں کہ یہ بات درست نہیں۔ اس لئے کہ پھر یہ ہوتا ہے کہ جب کبھی کوئی اچھا خواب اپنے بارے میں دیکھ لیا تو بس یہ سمجھا کہ اب میں کہیں سے کہیں پہنچ گیا ہوں۔ خوب سمجھ لیں کہ خواب اپنی ذات میں نہ تو کسی کا درجہ بلند کرتا ہے اور نہ آجرو ثواب کا موجب ہوتا ہے، بلکہ اصل عمار بیداری کے اعمال پر ہے۔ یہ دیکھو کہ تم بیداری میں کیا عمل کر رہے ہو۔ لہذا اگر کوئی اچھا خواب دیکھے۔

مثلاً اپنے بارے میں کوئی دینی یا دنیوی ترقی دیکھے، تو اس صورت میں اپنے جاننے والے اور اپنے محبت کرنے والوں کے سامنے اس خواب کا تذکرہ کرے، دوسروں کو نہ بتائے، کیوں کہ بعض اوقات ایک آدمی وہ خواب سن کر اس کی الٹی سیدھی تعبیر بیان کر دیتا ہے، جس کی وجہ سے اس اچھے خواب کی تعبیر اس کے مطابق ہو جاتی ہے، اس لئے اپنے محبت کرنے والوں کو وہ خواب بتائے اور اس پر اللہ تعالیٰ کا شکر ادا کرے۔ (صحیح البخاری، باب رویا من اللہ)

اور اگر کوئی شخص برا خواب دیکھے تو کسی سے بیان نہ کرے کیوں کہ

رسول اللہ صلی اللہ علیہ وسلم کا ارشاد ہے:

”لَإِذَا رَأَى أَحَدُكُمْ رُؤْيَا يَكْرَهُهَا فَلَا يُخْبِرْ بِهَا

أَحَدًا وَلْيَقُمْ فَلْيُصَلِّ“ (جامع الترمذی، ابواب الریاء، ۵۵۲)

ترجمہ: تم میں سے کوئی برا خواب دیکھے تو کسی سے بیان نہ کرے (بلکہ)

چاہئے کہ وہ کھڑا ہو جائے اور (نفل) نماز پڑھے۔“

لہذا ائمہ کو چاہئے کہ لوگوں کو بتلائیں کہ خواب کے معاملہ میں وہ درمیانی راستہ موقع مناسبت دیکھ کر اختیار کریں جو ہمیں شریعت نے بتلایا ہے۔



مقتدیوں کے لباس کی اصلاح

اگر مقتدی حضرات روزمرہ زندگی میں شرعی لباس کی رعایت نہیں کرتے اور یہ عادت ان کی اتنی پختہ ہو جاتی ہے کہ نماز میں بھی شرعی لباس کی رعایت کا اہتمام اور اس کا خیال تک نہیں آتا، لہذا امام صاحب کی یہ ذمہ داری ہے کہ (حکمت اور پیار محبت کے ساتھ) وہ مقتدیوں کو اس کی باقاعدگی سے پابند کرائیں اور بتائیں کہ:

”نماز میں ستر عورت تو شرط ہی ہے، ستر عورت کے بعد بھی کچھ چیزوں کی رعایت ضروری ہے۔ مردوں کا کپڑا ریشمی نہ ہو۔ جان دار کی تصویر والا نہ ہو اتنا چست نہ ہو کہ اعضاء کی ساخت نمایاں ہو۔ کرتا یا پاجامہ یا تنگی ٹخنے سے نیچے نہیں ہونا چاہئے۔ کوئی کپڑا اگر ٹخنے سے نیچے ہوا تو نماز مکروہ ہوگی۔“

حضرت ابو ہریرہ رضی اللہ تعالیٰ عنہ سے روایت ہے کہ ایک مرتبہ ایک صحابی نے نماز پڑھی ان کا پاجامہ یا تنگی ٹخنے سے نیچے تھے حضور صلی اللہ علیہ وسلم نے ان کو نماز اور افسوسوں کے لوٹانے کا حکم دیا۔ پوچھا گیا: ”حضرت آپ نے وضو لوٹانے کا حکم کیوں دیا؟“ فرمایا: ”اس نے تنگی نیچے کر کے نماز پڑھی اور جو آیا کرتا ہے اس کی نماز قبول نہیں ہوتی۔“ (سنن ابی داؤد، المصنوع، باب الاسہال فی الصلاۃ، الرقم ۶۳۸)

معلوم ہوتا ہے کہ وضو لوٹانے کا حکم بطور سزا کے دیا، تاکہ پھر ایسی غلطی نہ کریں۔ نماز کے لوٹانے کا حکم تو ظاہر ہے کہ اس لئے دیا کہ ایسی نماز مکروہ ہوتی ہے، بارگاہ الہی میں قبول نہیں ہوتی۔ اور یہ مضمون تو بہت سی حدیثوں میں آیا ہے کہ حضرت ابو ہریرہ رضی اللہ تعالیٰ عنہ سے روایت ہے جو تکبر کے ساتھ تنگی پانجامہ ٹخنے سے نیچے کرتا ہے

اللہ تعالیٰ قیامت کے دن اس کی طرف (ناراضگی کی وجہ سے نظرِ رحمت سے) نہیں دیکھیں گے۔ (صحیح البخاری، الملہاس، باب من جرثومہ من الخطا، الرقم ۵۷۸۸)

بعض لوگ کہہ دیتے ہیں کہ ہم تکبر کی وجہ سے ایسا نہیں کرتے۔

اگر بالفرض مان لیا جائے کہ یہ لوگ ایسا تکبر کی وجہ سے نہیں کرتے تو کم از کم متکبرین کے ساتھ مشابہت تو پائی جاتی ہے۔ یہی کیا کم ہے؟

حدیث شریف میں یہ بھی تو آیا ہے: "مَنْ تَشَبَهَ بِقَوْمٍ فَهُوَ مِنْهُمْ" (سنن ابی داؤد)
کیا متکبرین سے مشابہت اچھی بات ہے؟

حقیقت یہ ہے کہ یہ عمل تکبر کی وجہ سے ہوتا ہے اور آدمی کو اس بیماری کا احساس بھی نہیں ہوتا۔ ایک حدیث میں آیا ہے ایک صحابی سے آں حضرت صلی اللہ علیہ وسلم نے فرمایا: "وَلَيْتَاكَ وَ إِيْمَانُكَ الْإِزَارُ فَإِنَّهَا مِنَ الْمَخِيْلَةِ وَ إِنْ اللّٰهَ لَا يُحِبُّ الْمَخِيْلَةَ" (سنن ابی داؤد، الملہاس، باب ما جاء فی، سہل الازار، الرقم ۳۰۸۳)

یعنی لنگی نیچی کرنے سے پرہیز کرو اس لئے کہ یہ تکبر کی وجہ سے ہے اور اللہ تعالیٰ تکبر کو پسند نہیں فرماتے۔ ایک اور حدیث میں ہے "مَا أَسْفَلَ مِنَ الْكُفَّينِ مِنَ الْإِزَارِ لِي النَّارِ" (صحیح البخاری، الملہاس، باب ما أسفل من الکفین، الرقم ۵۷۸۷)
یعنی جو کپڑا ٹخنے سے نیچے ہے وہ جہنم میں جائے گا۔ کپڑا تو دنیا ہی میں اتار لیا جاتا ہے مطلب یہ کہ کپڑے والا جہنم میں جائے گا۔

حدیث شریف میں آیا ہے: "لَا يَدْخُلُ الْجَنَّةَ مَنْ كَانَ فِي قَلْبِهِ مِثْقَالُ ذَرَّةٍ مِنْ كِبَرٍ" (جامع الترمذی، البر والفضل، باب ما جاء فی الکبر، ۲۰/۳)

جس کے دل میں ذرہ برابر بھی کبر ہوگا وہ جنت میں نہیں جاسکتا۔ اس کی طرف بہت توجہ کی ضرورت ہے اس میں عام طور سے غفلت برتی جاتی ہے۔

یہ ممانعت مطلقاً ہے۔ نماز کے اندر بھی اور باہر بھی، جب یہ حالت اللہ تعالیٰ کو پسند نہیں تو ایسی حالت میں نماز کیسے قبول ہوگی بہت سے لوگ ایسے

دیکھے جاتے ہیں کہ نماز کے وقت تو پانچواں یا پینٹ موڑ لیتے ہیں۔ پھر جب نماز سے فارغ ہوتے ہیں تو نیچے کر لیتے ہیں۔ یا کام کرنے کے وقت نیچے سے نیچے رکھتے ہیں۔ ائمہ کرام ایسے لوگوں کو سمجھائیں کہ یہ طریقہ اللہ تعالیٰ کو ہر وقت ناپسند ہے۔ پھر ہم نماز کے باہر بھی اللہ تعالیٰ کی ناراضگی کیوں مول لیتے ہیں۔ اسی حال میں موت آ جائے تو کیا ہوگا۔ "اللّٰهُمَّ احْفَظْنَا مِنْهُمْ"

(نماز کی پابندی اور اس کی حفاظت: ۳۳۲)

بعض ائمہ کرام کا بھی بے احتیاطی سے پانچواں ٹخنوں سے نیچے ہوتا ہے۔ بعض میں وضع قطع کے اعتبار سے کی پائی جا رہی ہوتی ہے، تو بعض ائمہ کرام نماز سکون و اطمینان سے نہیں پڑھتے۔

اور یہ ایسی عادات ہیں کہ جن کو مقتدی ائمہ کے حق میں کسی حال میں بھی برداشت کرنے کے لئے تیار نہیں ہوتے، کیوں کہ ہر مقتدی یہ چاہتا ہے کہ میں جس امام صاحب کے پیچھے نماز پڑھوں اس کا لباس، اخلاق، نماز، وضع قطع غرض ہر کام شریعت اور سنت کے عین مطابق ہو۔ لہذا ائمہ کرام سے مؤدبانہ گزارش ہے کہ وہ ایسی صفات ہرگز اختیار نہ کریں جن کو دیکھ کر مقتدی غلط تاثر لیں اور مقتدیوں کے دلوں میں امام کے لئے نفرتیں پیدا ہوں۔



علماء کی زندگی عوام سے ممتاز ہونی چاہئے

حضرت مولانا ابوالحسن علی ندوی رحمہ اللہ تعالیٰ فرماتے ہیں:

”ہماری زندگی عوام کی زندگی سے ممتاز ہو، دیکھنے والا کھلی آنکھوں دیکھے کہ یہ دنیا کے طالب نہیں ہیں، ان کے یہاں مال و دولت معیار نہیں۔ ہمارے کام زیادہ تر حسبہ اللہ ہوں، جیسا کہ ہمارے اسلاف کا طریقہ رہا ہے، جب تک ہمارے طبقہ علماء میں یہ اخلاقی احتیاز نہ ہوگا، ایثار کا مادہ نہ ہوگا، ان کی شخصیت موثر اور قابل احترام نہیں ہوگی، دل و دماغ میں دین کا گہرا اثر و وقار نہیں ہوگا۔ علماء کا وقار اس سے نہیں بڑھے گا کہ یہ مدرسہ بنا بڑا ہے، وہ مدرسہ اتنا بڑا ہے، وہاں اتنے طالب علم پڑھتے ہیں اور وہاں کے جلسے اتنے کامیاب ہوتے ہیں۔ اس سے علماء کا وقار نہیں قائم ہوگا۔ علماء کا وقار قائم ہونا ہے ذاتی نمونے سے، عوام جب دیکھتے ہیں کہ یہ چیز ایسی ہے کہ اس پر جان دے دی جائے لیکن علماء اس کو ہاتھ لگانا بھی گناہ سمجھتے ہیں، وہ اس کو خاطر میں نہیں لاتے، ہم نے سمجھا ہے کہ دولت سب سے بڑی چیز ہے، ان کے یہاں دولت کی کوئی حقیقت نہیں ہے۔

جیسا کہ حکیم الامت حضرت تھانوی رحمہ اللہ تعالیٰ نے نواب صاحب ڈھاکہ کو جواب دیا تھا۔ نواب صاحب نے کہلوا یا: ”آپ مجھ سے مل لیں“ حضرت نے کہلوا یا: ”نواب صاحب سے کہنا کہ آپ کے پاس جو چیز ”دولت“ ہے وہ میرے پاس بقدر ضرورت موجود ہے، لیکن میرے پاس جو چیز (علم دین) ہے وہ آپ کے پاس بقدر ضرورت بھی نہیں ہے۔ اس لئے آپ کو آنا چاہئے، مجھے آنے کی ضرورت نہیں۔“

شیخ سعید طبری رحمہ اللہ تعالیٰ ایک بزرگ عالم تھے، ایک دن دمشق کی ایک مسجد

میں سبق پڑھا رہے تھے، اس دن ان کے پاؤں میں کچھ تکلیف تھی (یہ واقعہ اگرچہ میرا منہ اس قابل نہیں کہ سنائے، لیکن واقعات کے بغیر کام نہیں چلتا، چھوٹا آدمی بھی اگر یہ واقعہ سنائے تو اس کا کچھ نہ کچھ اثر ہوتا ہے) ہاں تو شیخ سعید درس دے رہے تھے۔ آپ جانتے ہیں کہ مسجد میں جب درس دیا جاتا ہے تو پشت قبلہ کی طرف ہوتی ہے اور سامنے طالب علم ہوتے ہیں، تو سامنے سے جو آتا ہے، استاذ تو دیکھتا ہے طالب علم نہیں دیکھتے، ابراہیم پاشا جو محمد علی خدیو، بانی سلطنت خدیو کا فرزند تھا اور بڑا باجبروت حاکم وہ سپہ سالار تھا، جس کی دھاک بیٹھی ہوئی تھی اور جس سے لوگ کانپتے تھے۔

وہ دروازہ کی طرف سے مسجد میں داخل ہوا۔ حضرت کے پاؤں میں تکلیف تھی اس لئے دروازہ کی طرف پاؤں پھیلانے ہوئے تھے۔ جب وہ قریب آیا تو طالب علموں نے دیکھا کہ وہ ہے اور اس کے ساتھ حفاظتی دستہ بھی ہے، جلا اور پہرہ دار بھی ہیں۔ طالب علم سمجھے کہ حضرت کو ہزار تکلیف ہو، پاؤں سمیٹ لیں گے، حاکم کا بھی ادب ہوتا ہے، شیخ نے بالکل جنبش نہیں کی، پاؤں پھیلانے رہے وہ سامنے آیا اور کھڑا ہو گیا۔ مؤرخ نے لکھا ہے کہ طالب علموں نے اپنے کپڑے سمیٹ لئے کہ اب جلد کو حکم ہوگا استاذ کا قاطبی احترام خون ہمارے کپڑوں پر نہ پڑے، وہ دیر تک کھڑا رہا۔

اس پر ایسا جلال طاری ہوا کہ کچھ بولا نہیں، سبق سنتا رہا اور پھر چلا گیا، بعد میں شیخ سعید علی کے لئے اشرفیوں کا ایک توڑا بھیجا۔ اہل اللہ کا اثر ایسا ہی ہوتا ہے۔ سلام کہلویا اور کہا یہ قول فرمائیے، جو جملہ انہوں نے جواب میں کہا وہ جملہ سننے کے قابل ہے، میں تو کہتا ہوں کہ ایسے ایک جملے پر غزلوں کے دس دیوان قربان کئے جاسکتے ہیں۔ انہوں نے کہا: ”اپنے ولی نعمت سے میرا سلام کہنا اور کہنا کہ جو پاؤں پھیلاتا ہے وہ ہاتھ نہیں پھیلاتا“ ”الَّذِي يَخْلُ لَا يَخْلُ يَذُ“ یہ جملہ اسی طرح نقل ہوا ہے اگر مجھے ہاتھ پھیلانے ہوتے تو میں اس وقت پاؤں نہ پھیلاتا پاؤں سمیٹ لیتا، لیکن یہ علامت ہے کہ میں ہاتھ پھیلانے والا نہیں تھا، جو پاؤں پھیلاتا ہے ہاتھ نہیں پھیلاتا۔“

یہ جو ہر علماء میں، دین کے خادموں میں دسویں درجے میں، پچاسویں درجہ میں سہی، ہونا چاہئے۔ اگر یہ جو ہر نہیں ہے تو میں صاف کہتا ہوں کہ آپ کی ساری علمی قابلیت اور آپ کی ساری خطابت جس میں آپ ممتاز ہیں (سیاسی جماعتوں میں بھی ایسے خطیب ہوں گے) سب بے اثر ہے۔ جب تک کہ آپ کا عملی نمونہ نہ ہو، ال اقتدار یہ نہ سمجھیں کہ علماء خریدے جاسکتے ہیں، علماء پیسے کے غلام اور دولت کے بندہ نہیں ہیں، علماء ضمیر کے خلاف کوئی کام نہیں کر سکتے، علماء کی زندگی ہم سے زیادہ سدا ہے، علماء ہم سے کم درجے کے مکانوں میں رہتے، کم درجے کا کھانا کھاتے ہیں، اس کا اظہار ہونا چاہئے، ہمارے اسلاف نے اس کا اظہار کیا ہے۔

میں اپنے اساتذہ ہی کے واقعات سناتا ہوں کہ میں مدرسہ قاسم العلوم لاہور میں پڑھتا تھا اور وہاں ہم لوگوں کے لئے کبھی کبھی پُر تکلف کھانے پکتے تھے اور چوں کہ میرا قریبی تعلق تھا، مدرسے کے پیچھے حضرت مولانا احمد علی صاحب رحمہ اللہ تعالیٰ کا قیام تھا، ان کے صاحب زادے مولانا حبیب اللہ صاحب مرحوم سے میرا قریبی تعلق تھا، ہمارے دوست تھے، مجھے معلوم ہوتا رہتا تھا کہ آج وہاں فاقہ ہے اور یہاں پلاڈیا ہے، کیا بچال کہ چاول کی ایک کھیل وہاں پہنچ جائے۔

اس وقت اللہ تعالیٰ نے ہماری جماعت سے دین کی خدمت کا جو کام لیا ہے، ان ہی صفات کا نتیجہ ہے، زہد، ایثار، قربانی کا جذبہ، تواضع اور اپنے خلاف بات سن کر ضبط کر لینا، دوسرے کو اپنے سے بہتر اور افضل سمجھنا۔ ہماری جماعت کا یہ شعار کبھی نہیں رہا ہے کہ ”ہم چوں من دیگر نیست“ بل کہ ہم نے بڑے سے بڑوں کو دیکھا ہے کہ وہ اپنے آپ کو ہیچ سمجھتے تھے۔ مولانا مدنی (شیخ العرب والہند حضرت مولانا حسین احمد مدنی رحمہ اللہ تعالیٰ مراد ہیں) سے جب کوئی بیعت کے لئے کہتا تو میں نے حضرت کو بعض اوقات یہ شعر پڑھتے سنا ہے

نہ گلم نہ برگ بہرزم نہ درخت سایہ دارم در حیرتم کہ وہقاں بچہ کارکش مارا

نہ پھول ہوں، نہ گھاس نہ میں سبز ہوں، مجھے حیرت ہے کہ وہقان نے مجھے کس کام کے لئے پیدا کیا، ہمیں ایسا معلوم ہوتا ہے کہ حضرت اپنے سے شرمندہ ہیں، یہ بڑے سے بڑے اولیاء اللہ کا شعار رہا ہے۔ (خطبات علیؑ ص ۸۳/۸۶)

ائمہ حضرات خود کو مطالعہ کا عادی بنائیں

ہر امام کو چاہئے کہ کتاب دوست بننے کی کوشش کرے، کتابوں سے بے پناہ انس اور لگاؤ ہو، کتاب پڑھیں تو آسانی سے نیند آ جائے، طبیعت ایسی بن جائے کہ مطالعہ کے بغیر نیند نہ آئے۔ خوش بختی کے اسباب میں سے یہ چیزیں بھی ہیں کہ آدمی کو مطالعہ کے لئے یک سوئی، پڑھنے کا اہتمام اور اس کے ذریعے حاصل ہونے والے فائدوں سے دانش مندی حاصل ہو جائے۔

امام جاحظ رحمہ اللہ تعالیٰ (جو کہ عربی ادب کی مشہور و معروف شخصیت ہیں) غم و پریشانی دور کرنے کے لئے کتابیں پڑھنے کی تاکید کرتے ہوئے کتاب کی خصوصیات اور فوائد پر اس طرح روشنی ڈالتے ہیں: ”کتاب ایسی چیز ہے کہ نہ (حد سے زیادہ تعریف کر کے) خوش فہمی میں ڈالتی ہے... نہ کبھی دھوکا دیتی ہے... نہ کبھی آدمی اس سے بے زار ہوتا ہے... ایسی سخت ہے کہ اپنے پڑھنے والے سے کچھ نہیں چاہتی... کبھی نال مثل سے کام نہیں لیتی... چالوسی اور خوشامد نہیں کرتی... کہ مجھے کچھ (بال وغیرہ) مل جائے... نہ کبھی جھوٹ یا دوغلے پن سے پیش آتی ہے... کتاب کبھی سوئی نہیں اور نہ ہی جاگنے سے تھکتی ہے... کتاب ایسی معطم ہے کہ آپ جب فائدہ اٹھانا چاہیں یہ حاضر ہوگی... کتاب کے ہوتے ہوئے کسی کی ضرورت نہیں اور کتاب کی موجودگی کی وجہ سے تنہائی کی وحشت دور ہو جاتی ہے... آدمی تنہائی سے جان چھڑا کر بُدی صحبت کے عذاب میں گرفتار ہونے سے بچ جاتا ہے۔“

اس کے علاوہ کتابیں پڑھنے کے یہ فائدے ہیں:

- ①... صلاحیتوں میں اضافہ ہو جاتا ہے۔ ②... ذہن تیز ہو جاتا ہے۔
 - ③... زبان کمال جاتی ہے (یعنی لوگوں کو سمجھانا آ جاتا ہے) ④... ذخیرۃ القلم بڑھ جاتا ہے۔ ⑤... مزاج معتدل اور خوش گوار ہو جاتا ہے۔ ⑥... سینہ مختلف علم سے بھر جاتا ہے۔ ⑦... انسان عام لوگوں کی عزت کرنا اور بڑوں سے ہجی بات کہہ سیکھ جاتا ہے۔ ⑧... بعض چیزیں اور باتیں جو عام لوگوں کے ساتھ رہ کر بڑے علم میں سیکھی جاتیں ہیں تو وہ انسان صرف چند دنوں میں مطالعہ سے حاصل کر لیتا ہے۔
- لہذا زیادہ سے زیادہ وقت کتب خانہ میں گزاریں، اخبارات پڑھنے کے بجائے اہل و اسلاف کی سوانح مطالعہ کرنے کی عادت ڈالیں۔ اکثر اخبارات غیبت اور جھوٹ کا مجموعہ ہوتے ہیں۔ اخبار پڑھنے کا ایک نقصان یہ بھی ہوتا ہے کہ انسان پڑھنے کے بعد جب تک دوسروں کو نہ بتائے چھین نہیں آتا تو غیبت اور جھوٹ پھیلانے کا گناہ الگ سر پر ہوتا ہے۔

مطالعہ اس طرح کریں

- سفر و حضر میں بہترین رفیق اچھی کتابیں ہیں جن کے مطالعہ سے آدمی بہت کم حاصل کرتا ہے۔ ذیل میں مطالعہ کے سلسلہ ایسے رہنما اصول و تدابیر ذکر کی جاتی ہیں جن کی روشنی میں آپ بہتر انداز میں مطالعہ کر کے اپنے وقت کو قیمتی بنا سکتے ہیں۔
- ①... مطالعہ کیلئے ایک جگہ مخصوص کر لیں... ②... مطالعہ کرتے وقت آپ کی نشست آرام دہ ہونی چاہئے... توجہ کے بغیر مطالعہ ناممکن ہے...
 - ③... مطالعہ کی جگہ روشنی کا مناسب انتظام ہو... روشنی ہمیشہ آپ کی بائیں طرف سے آئے... کمرے میں تازہ ہوا آنے کا انتظام ہو... ④... مطالعہ کا آغاز ہمیشہ آسان اور پسندیدہ مضمون سے کریں... بعد ازاں مشکل مضامین کا مطالعہ کریں...
 - ⑤... مطالعہ ہمیشہ ایک ٹائم ٹیبل کے مطابق کیا جائے۔ ⑥... مطالعہ میں اہم ترین اصول یہ ہیں کہ پڑھتے وقت آپ کی توجہ صرف اور صرف پڑھائی کی طرف ہو۔

اس کیسے ضروری ہے کہ بیرونی مداخلتوں مثلاً شور و غل وغیرہ کو کنٹرول کیا جائے...

۷... کسی بھی کتاب یا مضمون کو پڑھنے سے قبل ایک بار اس کا سرسری جائزہ لیں... کوئی کتاب پڑھ رہے ہیں۔ تو اصل کتاب شروع کرنے سے پہلے دیباچہ اور عنوانات کی فہرست پڑھ لیں... ۸... پڑھنے کا کوئی نہ کوئی مقصد ہونا چاہئے... مقصد جتنا اعلیٰ ہوگا کام کی اہمیت اتنی بڑھ جائے گی... اپنے مقصد کو ہمیشہ سامنے رکھیں...

۹... مسلسل ایک ہی جگہ کام کرنے سے انسان تھک جاتا ہے اور تھکاوٹ توجہ کو منتشر کر دیتی ہے... تھکنے سے پہلے اپنے جسم اور ذہن کو آرام پہنچائیں... چنانچہ ہر ایک محنت مطالعہ کرنے کے بعد دس منٹ کا وقفہ کر لیں... ۱۰... مطالعہ کرتے ہوئے خاص نکات کے نوٹس تیار کر لیجئے... اپنی کتاب میں خاص نکات کے نیچے رنگین پنسل سے نشان لگائیں نوٹس تیار کرنے کے بعد ان پر تبصرہ کیجئے...

۱۱... اگر کسی کتاب یا باب کا خلاصہ دیا ہوا ہو تو اصل کتاب یا مضمون کو پڑھنے سے پہلے خلاصہ کو پڑھیں... اصل مواد کو بعد میں پڑھیں... اصل مضمون کو پڑھنے کے بعد خلاصہ کو ایک بار پھر پڑھ لیں کہ اس طرح مضمون کا مرکزی نقطہ ذہن نشین ہو جائے گا... ۱۲... جب بھی موقع ملے... اپنے حاصل شدہ علم کو استعمال میں لائیں... جو بھی بات پڑھیں اس پر عمل شروع کر دیں دوسروں کو بتائیں... اس طرح وہ علم آپ کی زندگی کا حصہ بن جائے گا... ۱۳... جب بھی عمومی مطالعہ کرنے لگیں تو سوچیں کہ آپ نے اس مواد کو یاد رکھنا ہے اس چینی روپیہ سے آپ مواد کو بہتر طور پر مطالعہ کر کے یاد رکھ سکیں گے...

۱۴... دینی کتب کے مطالعہ میں ہمیشہ اس بات کو پیش نظر رکھیں کہ کوئی بھی کتاب علماء کے مشورہ کے بغیر نہ پڑھیں... کیونکہ مشاہدہ میں آیا ہے کہ آزادی کے ساتھ بعض دینی کتب کا مطالعہ بھی شکوک و شبہات میں مبتلا کر دیتا ہے اور انسان کی عملی قوت بُری طرح متاثر ہوتی ہے اسی سے آپ اندازہ لگائیں کہ جب بعض دینی کتب کے بارہ میں اہل علم علماء کی مشاورت ضروری ہے تو دیگر لٹریچر میں کس حد تک یہ مشاورت ضروری ہوگی...

سلف صالحین پر اعتماد

حضور نبی کریم صلی اللہ علیہ وسلم کا ارشاد ہے:

"البرکۃ مع اکابرکم" (صحیح ابن حبان، بیہقی)

"کہ برکت تمہارے بڑوں کے ساتھ ہے۔" اس برفتن دور میں دین و ایمان کی

محتاج عزیز بچانے کا واحد ذریعہ یہ ہے کہ انسان ان اکابر سے جڑ جائے جو اللہ والے ہیں جن کا دین و ایمان، تقویٰ و طہارت، فہم دین، اصلاح و ارشاد مسلم ہے۔

اللہ تعالیٰ نے جس طرح انسان کی ظاہری شکلوں و صورتوں میں بہت فرق رکھا ہے کسی انسان کی شکل و صورت مکمل طور پر دوسرے انسان سے نہیں ملتی۔ اسی طرح صورت کے اندر جو مانغ رکھا ہے اس میں بھی بہت فرق ہے ہر شخص کی زکاوت و لیاقت۔

"قوت اخذ و فہم" دوسرے سے جدا ہے اس لیے دنیا کا فطری و عقلی اصول ہے کہ کسی بھی شعبہ میں کچھ لوگ ماہر فن ہوتے ہیں باقی ساری دنیا کے لوگ اس شعبہ میں ان کے تابع ہوتے ہیں۔ ہر شخص بیک وقت ماہر ڈاکٹر، ماہر قانون دان، ماہر انجینئر، بہترین تاجر نہیں ہوتا۔ دین کا معاملہ بھی اسی طرح ہے۔

اور حضرات صحابہ کرام رضوان اللہ تعالیٰ علیہم اجمعین کے زمانہ سے معاملہ جو نکلا چلا آ رہا ہے کہ ہر زمانہ میں ہر علاقہ میں کچھ لوگ دین کے ماہر اور تفہیم و ارشاد کے منصب، قارئین ہوتے ہیں۔ باقی لوگ ان کی دیانت و امانت پر اعتماد کر کے (کہ یہ قرآن و سنت کے مطابق رہنمائی کرتے ہیں) عمل کرتے چلے آئے ہیں یہ ایک محفوظ طریقہ عمل ہے۔

امین ملت حضرت مولانا محمد امین صفدر اوکاڑوی رحمہ اللہ (سابق صدر شعبہ

دعوت والا ارشاد خیر المدارس (ملتان) فرماتے ہیں کہ امام الاولیاء حضرت مولانا احمد علی لاہوری رحمہ اللہ کے طویل تعلق و صحبت سے میں نے دو باتیں حاصل کی ہیں۔

①... لگ کر آخرت کہ ہمیشہ آدمی فکر آخرت کو تمام دنیوی تفرات پر غالب رکھے۔

②... اعتماد علی السلف صالحین کی دینی تحقیقات و تشریحات پر اعتماد رکھے۔

ہمارے اُستاذ الاساتذہ حضرت مولانا عبد المجید لدھیانوی رحمہ اللہ (سابق شیخ الحدیث باب العلوم کبر وڑپکا) کا اپنے اکابر پر اعتماد و انقیاد کا یہ عالم تھا کہ فرماتے تھے کہ اگر اللہ تعالیٰ کے ہاں اجمالی ایمان مقبول ہے تو میرے وہی عقائد و نظریات ہیں جو امام اہلسنت مولانا سر فراز خان صفدر رحمہ اللہ اور مولانا قاضی مظہر حسین رحمہ اللہ کے ہیں۔ (بحوالہ حکیم العصر رحمہ اللہ نمبر ماہنامہ لولک)

اس سلسلہ میں نرمی و ہانت اور نکتہ رسی کافی نہیں ہوتی بلکہ وہ مومنانہ فراست اور صفائے باطنی مطلوب ہوتی ہے جو تقویٰ و طہارت اور کسی اللہ والے کی طویل صحبت کے نتیجہ میں حاصل ہوتی ہے۔

شہید اسلام حضرت مولانا محمد یوسف لدھیانوی رحمہ اللہ تعالیٰ تحریر فرماتے ہیں:

اصغر کا کام اکابر کی اتباع و تقلید اور ان کے نقش قدم پر چلنا ہے نہ کہ ان کی اصلاح! یہ ناکارہ اپنے اکابر کا کترین نام لیا ہے اور اپنے اکابر کو اباب قوت قدسیہ سمجھتا ہے۔ دوسرے لوگ برسوں کی جھک مارنے کے بعد جس نتیجہ پر پہنچیں گے میرے یہ اکابر اپنی فراست اور قوت قدسیہ کی برکت سے پہلے دن اُس نتیجہ پر پہنچ چکے تھے۔

(بحوالہ ماہنامہ دیات شہید اسلام نمبر)

جامعہ رشیدیہ ساہیوال کے سابق شیخ الحدیث حضرت مولانا محمد عبد اللہ رائے پوری رحمہ اللہ تعالیٰ (تلمیذ خاص: مولانا خیر محمد جالندھری رحمہ اللہ و خلیفہ مجاز مولانا شاہ عبدالقادر رائے پوری رحمہ اللہ) شیخ الحدیث حضرت مولانا محمد زکریا کاندھلوی ناظم المدنی نور اللہ مرقدہ کی طرف سے موصول ہونے والے ایک عتاب نامہ کے جواب میں حضرت شیخ کو تحریر فرماتے ہیں کہ ہمارا ارشاد تو آپ حضرات سے ہی ہے

ہمارا اسلام ہمارا مسلک ہمارا اعتقاد واللہ العظیم بالکل تقلیدی ہے۔ آپ حضرات کے مسلک سے الگ ہو کر ہمارا کہاں ٹھکانہ ہوگا۔ ہم اُمید کرتے ہیں کہ آنکھوں ہماری کوتاہیوں پر ہم کو متنبہ فرماتے رہیں گے۔

اس پر حضرت مولانا محمد یوسف لدھیانوی نور اللہ تعالیٰ مرقدہ تحریر فرماتے ہیں: حضرت الاستاذ رحمہ اللہ (مولانا عبد اللہ رائے پوری رحمہ اللہ) کا یہ فقرہ کہ "ہمارا اسلام ہمارا مسلک ہمارا اعتقاد واللہ العظیم بالکل تقلیدی ہے" اس کی شرح ایک مبسوط مقالے کا موضوع ہے۔ مختصر یہ کہ علم کی آفات میں سے ایک مہلک آفت اعجاب بالرائے (اپنی رائے کو حرفِ آخر اور اچھا سمجھنا) اور علمی پندار ہے اور اس دور میں ناپختہ علم کے ساتھ خود راہی و خود روی کا جو مرض عام ہوتا جا رہا ہے۔

وہ اسی اعجاب بالرائے کی پیداوار ہے جس کے نشہ میں مست ہو کر اپنے اکابر و سلف صالحین پر تنقید کی جاتی ہے اور اپنے علم و فہم اور وسعت معلومات کے مقابلہ میں اکابر کے علم و فہم کو ہیچ سمجھا جاتا ہے اور جو مسائل اکابر کے زمانے میں طے کر دیئے گئے تھے ان پر از سر نو طبع آزمائی کی ضرورت سمجھی جاتی ہے۔

اسی اعجاب بالرائے کے نتیجے میں اُمت نئے نئے فتنوں اور نئے نئے نظریات کی آماجگاہ بنی ہوئی ہے۔ حضرت الاستاذ رحمہ اللہ اکابر کے مقابلے میں جدید تحقیقات کو خطرۂ ایمان تصور فرماتے تھے اور تمام امور میں سلف صالحین اور اکابر اُمت کی اتباع و تقلید کو سلامتی کا راستہ سمجھتے تھے۔ (شخصیات و اثارات ص 275 ج 1)

اللہ تعالیٰ ہمیں علمائے حق سے وابستہ رکھیں آمین۔

جمہور اہل سنت کا دامن کبھی نہ چھوڑنا

امام اہل سنت حضرت مولانا محمد سرفراز خان صفدر رحمہ اللہ فرماتے ہیں میں نے تقریباً پچاس سال تک مختلف فکری و اعتقادی اور فقہی و اجتہادی مسائل پر تحقیق کی اور

تحقیق کے دوران بعض علمی و لقمی ایسے مسائل بھی میرے سامنے آئے جن کے بارے میں ذاتی تحقیق و مطالعہ کی بنا پر میری ذہنی رائے اکابرین اہل سنت کی تحقیقی رائے سے مختلف رہی... لیکن میں نے تقریری و تحریری طور پر کبھی بھی پبلک کے سامنے اپنی ان ذہنی آراء کا اظہار نہیں کیا... اس لئے کہ خود کو اکابر و اسلاف کی علمی و تحقیقی سطح کے برابر لانے کا تصور بھی دل میں پیدا نہیں ہوا... ہمیشہ یہی سوچا کہ میری اس ذہنی رائے کے پیچھے تحقیق میں کوئی نہ کوئی کمی موجود ہے.. اسی سوچ و فکر کے تحت ہمیشہ اپنے اکابر و اسلاف کی تحقیقی آراء کو ہی زیادہ صحیح سمجھا... انہی کو دل و جان سے قابل قبول جانا اور انہی کی اتباع و پیروی کو اپنے لئے باعث ہدایت و نجات سمجھا بلکہ ان میں سے بعض مسائل ایسے بھی تھے جن کے بارے میں طویل مدت کے بعد تحقیقی طور پر بھی یہ منکشف ہو گیا کہ اس مسئلہ میں بھی اکابر کی تحقیق و رائے ہی مدلل و محقق تھی...

میں نے جن دلائل پر اپنی رائے قائم کی تھی وہ توریت کا گھروندا تھے... اس لئے میں اپنے عزیز علماء کرام اور طلباء سے درخواست کرتا ہوں... ان کو نصیحت کرتا ہوں کہ اپنے اکابر و اسلاف کی اجماعی و اتفاقی تحقیقات و تعلیمات سے کبھی انکار و انحراف نہ کرنا اور نہ ہی کبھی جمہور اہل سنت کا دامن چھوڑنا کیونکہ ہمارے علم و فن اور دیانت و امانت کا انتہا بھی ان کے علم و حکمت کی ابجد کو نہیں چھوسکتا انہی پر اعتماد میں ہماری نجات ہے اور اسی میں ہمارے لئے خیر و برکت ہے... (ماہنامہ انشیرید)

مخدوم نہیں.... خادم بنئے

معاشرہ میں کرنے والے کاموں میں سے ایک اہم کام یہ بھی ہے کہ مخدومیت کے مزاج کو توڑا جائے، ہم میں سے ہر ایک کی یہ خواہش ہوتی ہے کہ کوئی ہمارے چھوٹے چھوٹے بہت سے کام کر دے، کوئی پانی لا دے، کوئی چائے لا دے، کوئی تیل بجنے پر دروازہ کھول دے، کوئی دسترخوان پر سالن کا برتن پکڑے کھڑا رہے، کوئی گرم گرم روٹیاں لا

لا کر دیتا رہے، کوئی ٹی وی کار میوٹ ڈھونڈ دے، کوئی موبائل چار جنگ پر لگا دے، کوئی گاڑی پارک کروا دے، کوئی کپڑے استری کر دے، کوئی ہاتھ روم تیار کر دے، کوئی پابن وبادے، کوئی سرکی مالش کر دے۔ اپنے بڑے پاک یا مقدس ہونے کا گھمنڈ اور یہ روش آدمی کی دین دنیا تباہ کر دیتی ہے، مخدومیت کے بت کو توڑیے۔

نبی کریم صلی اللہ علیہ وسلم کا طریقہ کیا تھا؟ اپنا کام خود کرنا یہی تقویٰ ہے اور یہی سنت نبوی ہے۔ آپ کی رائے آخر میں پوچھی جائے، کھانا سب سے پہلے آپ کو پیش کیا جائے، آپ روٹی کے کنارے چھوڑ دیں، آپ بوتل میں تھوڑا سا مشروب چھوڑ دیں، چائے کی آدمی پیالی بچا کر ضائع کر دیں۔ یہ تکبر نہیں تو اور کیا ہے؟

اپنے خیالی پلاؤ، جھوٹی تمناؤں اور من گھڑت پاکیزگی کی بنا پر لوگوں کو حقیر سمجھا کہاں کا انصاف ہے۔ ان آہوں سے ڈریں جو رات کی تاریکی میں آسمانوں کی طرف سفر کرتی ہیں۔ وہ نظر نہیں آتیں لیکن منکبوروں کا بیڑہ ضرور غرق کر دیتی ہیں۔

یاد رکھیں! کسی کی آہ آپ کی دعاؤں کو روک دیتی ہے، کسی دن کوئی صاحب مال آپ کی تیز طرار زبان کے نیچے آ گیا تو آہوں کے حصار میں دعائیں راکھ کر دے گا۔

اپنی نیکیوں، شہرت، کارناموں کو ایسے چھپائیں جیسے کوئی اپنی بُرائی چھپاتا ہے، انسان کو انسان سمجھیں، لوکروں، مالیوں، ڈرائیوروں اور خاص و عام کا یکساں خیال رکھیں، کسی کو گالی مت دیں، آپ کو کام پسند نہیں تو کوری سے نکال دیں لیکن گالی دینا حقیر و تذلیل کرنا کب روا ہے۔ کبھی ایسے شخص کو کچھ نہیں کہنا چاہیے جس کا اللہ کے سوا کوئی نہ ہو۔ چار ٹائروں سے زیادہ چار آدمیوں کا خیال رہے (جو آپ کا جنازہ لے کر چلیں گے) تو آدمی کبھی اپنی گاڑیوں کا تذکرہ نہیں کرتا۔

مخدومیت کا مزاج آرام سے نہیں ٹوٹتا، کسی ایسی جگہ جائیں جہاں نفس پر جھوٹ پڑے، مزید تعریفیں نہ ہوں، تعریف و تذلیل سے بچنا صلاحیتوں کو زنگ لگا دیتی ہے۔ آئیے! وعدہ کریں کہ اپنے کام اپنے ہاتھوں سے کریں کہ آدمی ایسے ہی بڑا ہوتا ہے۔

دین سیکھنے والا کبھی بھی بیروزگار نہیں ہوتا

عظیم الامت حضرت تھانوی رحمہ اللہ فرماتے ہیں کہ آج کل لوگ انگریزی کے بہت دلدادہ ہیں اور سمجھتے ہیں کہ بدوں انگریزی حاصل کئے روٹیاں ملنا مشکل ہے، اب ہزاروں لاکھوں بی۔ اے، ایف۔ اے جوتیاں چٹاتے پھرتے ہیں کوئی دھیلے کو بھی نہیں پوچھتا، اکثر انگریزی خوانوں کے میرے پاس خطوط آتے ہیں جن میں پریشانیاں لکھی ہوتی ہیں۔ علم دین اور علم دنیا کا اگر تقابل کیا جائے تب معلوم ہو کہ دنیا بھی دین ہی میں سہولت سے ملتی ہے۔

دیکھئے! علم دنیا کا تو نصاب خاص ہے اس سے قبل محض ناکارہ جس سے دنیا بھی نہیں ملتی اور علم دین کا کوئی نصاب نہیں وہ قلیل بھی دنیا ملنے کیلئے کارآمد ہے۔

دیکھئے! ادنیٰ درجہ تعلیم دین کا "اذان" ہے جو پانچ منٹ میں یاد ہو سکتی ہے اور پھر ساری عمر خود اپنی اور اپنے کنبہ کی گزر کیلئے کافی ہے یہ شخص کسی گاؤں یا قصبہ میں جا پہنچے اور کسی خالی مسجد میں وقت پر اذان دینا شروع کر دے کسی سے نہ کچھ کہے نہ سنے دو چار روز میں بستی والوں یا محلہ والوں کو خود رحم آئے گا کہ بھائی بھائی نیک آدمی معلوم ہوتے ہیں انہیں کو مسجد میں رکھ لو۔ لیجئے ہو گیا تقرر اور اگر ان کو ذرا سی بھی عقل ہے تو سارا گاؤں اطاعت کرنے لگے اور کوئی کام بدوں میاں جی سے پوچھے نہ کریں گے چلو اچھی خاصی حکومت بھی ہاتھ آگئی۔

ایک مولوی صاحب بڑے دلیر ہیں، ایک انگریز یعنی لیفٹیننٹ گورنر کے پاس پہنچے ملاقات ہوئی کہا کہ کیا مولویوں کا آپ کے یہاں کوئی حق نہیں۔ کیا یہ آپ کی رعیت نہیں۔ لیفٹیننٹ گورنر نے کہا کہ حق ہے، حق کیوں نہ ہوتا آپ فرمائیے کیا بات ہے۔ کہا کہ کوئی نوکری دلوائیے، کہا کہ نوکری بہت مگر میں آپ کو ایک نیک اور مفید مشورہ دیتا ہوں کہ آپ عالم ہیں۔ آپ کو اللہ نے علم دین عطا فرمایا ہے آپ اس کے بھروسہ

پر مسجد میں بیٹھ کر درس دیجئے گا آپ کی شان کیلئے یہی شایان ہے۔ ہمارے یہاں کی فوکرے آپ کی شان علم کے خلاف ہے اللہ آپ کے کفیل ہونگے۔

اس کے بعد اپنے خدمت گار کو اشارہ کیا وہ پچاس روپیہ لے کر حاضر ہوا۔ لیفٹیننٹ گورنر نے وہ اپنے ہاتھ میں لے کر احترام اور ادب سے ان مولوی صاحب کے سامنے پیش کئے اور کہا یہ قبول فرمالیجئے۔

انہوں نے کہا کہ میں آپ کے مشورہ پر عمل کرنے کی نیت کر چکا ہوں کہ اب تو اللہ ہی دے گا تو لوں گا۔ اس مشورہ پر یہیں سے عمل شروع کرتا ہوں۔ اس لئے یہ نہ لوں گا کس قدر حوصلہ کی بات ہے۔ میں نے سن کر کہا کہ اتنی ہی کمی نکلی میں اگر ہوتا لے لیتا اس لئے کہ دین پر نیت کر لیتے ہی کی غلوں کی برکت تھی کہ اللہ نے وہیں سے کفالت شروع کر دی وہ بھی تو اللہ ہی دلوار ہے تھے وہ بیچارہ کیا دیتا۔

یہ ہیں حضرت حکیم الامت تھانوی رحمہ اللہ علیہ کے ملفوظات جن کا ہر ہر فقرہ حقائق و معانی سے لبریز اور ہر جملہ اصلاح نفس و اخلاق کا خزینہ ہے۔

اہل علم اور ائمہ مساجد کی خدمت میں

اللہ تعالیٰ کی بے شمار نعمتوں میں سے دو عظیم نعمتیں ”رزق اور امن“ ہیں جن کا تذکرہ سورۃ قریش میں فرمایا گیا ہے۔ امن کا دائرہ گھر کی چار دیواری سے لے کر پوری دنیا تک وسیع ہے۔ ایمان امن سے ہے۔ ہر مومن نہ صرف خود پر امن رہنے کا پابند ہے بلکہ اپنے گھر، علاقہ، شہر اور ملک میں امن کا نمائندہ ہے۔ اللہ تعالیٰ نے جس کو جس قدر حلقہ عطا فرمایا ہے وہ اس میں امن رائج کرنے اور ہر قسم کی بد امنی کو ختم کرنے کا پابند ہے۔

دینی امتیازات میں اہل علم اور ائمہ مساجد کا مقام و مرتبہ کسی بھی مسلمان سے مخفی نہیں۔ معاشرہ میں امن کی ترویج میں ان کا کردار نہایت اہم ہے اور یہ کام تب ہی ممکن ہے جب یہ حضرات ہر قسم کے مادی مفادات سے لاتعلقی ہو کر محض اللہ تعالیٰ کی رضا کو نظر رکھیں۔

آج کے پُر فتن دور میں بڑی ضرورت ہے کہ اہل علم اور ائمہ مساجد حسب وسائل

دین کی خدمت کے لیے کمر بستہ رہیں اور پوری بیدار مغزی کا مظاہرہ کریں۔ بعض اوقات دین کی وسیع تر خدمت کے لالچ میں آدمی اغیار کا آلہ کار بن کر رہ جاتا ہے اور ساری عمر یہ راز آشکارا ہی نہیں ہوتا کہ اس قدر دینی خدمات کی ابتدا اور انتہا کیا تھی۔

ہمارے اکابر اس سلسلہ میں بڑے محتاط تھے وہ نہ خود کسی حکومتی مداخلت کو پسند فرماتے اور نہ کسی کی مستقل معاونت کے زیر بار ہوتے۔ وہ اپنے تلامذہ اور متعلقین کو سادہ طرز زندگی اپنانے کی دعوت دیتے اور مساجد و مدارس کی خدمت کے عوض جو قابل گزارہ حق اللہ مت ملتا اسی پر قناعت کیے رہنے کی دعوت دیتے۔

ہمارے اکابر میں سے حضرت مولانا محمد قاسم نانوتوی، علامہ انور شاہ کشمیری اور مولانا حسین احمد مدنی رحمہم اللہ یہ سب حضرات علم و فضل اور بزرگی میں کمال رکھتے تھے جنہیں مختلف جامعات سے بڑی بڑی رقوم کی آفر ہوئیں کہ آپ ہمارے ہاں تدریس کریں۔ یہ ہمارے اکابر کی فراست تھی کہ انہوں نے پوریائشیں رہ کر ایسے ایسے علمی و عملی کارنامے سرانجام دیئے کہ آج بھی دنیا حیرت میں ہے۔

شیخ الحدیث مولانا ذریا احمد صاحب رحمہ اللہ (فیصل آباد) اپنے طلباء کو یہ قیمتی نصیحت بکثرت فرمایا کرتے تھے کہ زمانہ طالب علمی میں قناعت اختیار کیے رہو اور جو کچھ میسر ہے اسی پر راضی رہو۔ اگر اس زمانہ طالب علمی میں فضول خرچی کی عادت پڑ گئی تو پھر بعد میں مسجد کی امامت اور مدرسہ میں تدریس پر تمہارا گزارہ مشکل ہوگا، پھر تم سرکاری نوکری یا کسی غیر اسلامی این جی اوز میں دینی خدمات کا جو ہر دکھانے کی کوشش کرو گے اور پھر خود بھی دین سے دور ہو کر رہ جاؤ گے۔

آج کے پُرفتن دور میں دین و ملک کے دشمن سادہ لوح لوگوں کے ذریعے ہی اپنے مقاصد حاصل کرتے ہیں اور ہمارے بعض اہل علم اور ائمہ مساجد مال و شہرت کے لالچ میں ان کے آلہ کار بن جاتے ہیں جن کا انہیں ساری زندگی علم ہی نہیں ہوتا۔ کہتے ہیں کلہاڑی سے اس وقت تک درخت نہیں کاٹا جاتا جب تک اس میں لکڑی ہی کا

دستہ نہ ڈالا جائے۔ اسلامی تاریخ گواہ ہے کہ دشمن نے خود مسلمانوں ہی کی صفوں سے ان افراد سے غداری کا کام لیا جو مال و دولت اور شہرت کے دلدادہ تھے۔

ارباب علم اور ائمہ مساجد! خدا را بیدار رہنے اور اپنی عقل کو سلامت رکھئے، آپ کی معمولی غفلت دین و ملک کے لیے بڑے بڑے مسائل پیدا کر سکتی ہے۔ دشمن بڑا عیار ہے وہ ایسے طریقوں سے آدمی کو شیشہ میں اُتارتا ہے کہ بندہ کو پتہ بھی نہیں چلتا اور وہ نہ چاہتے ہوئے بھی ان کے مقاصد و مقادرات کیلئے سہولت کار ثابت ہوتا ہے۔

اپنی مجالس تقریر و تحریر اور خطبات میں باہمی محبت و اخوت اور ملکی سلامتی و امن کے پیش نظر ہر قسم کی مذہبی، لسانی، علاقائی منافرت کو کم کرنے کی کوشش کریں۔ شہرت حاصل ہوں، مال و دولت کی محبت، یہ تو وہ چیزیں ہیں جو ایک مسلمان کو زیبا نہیں۔ موجودہ حالات کے پیش نظر ملک اور فوج کی طرف سے بھی اہل علم اور ائمہ مساجد کی خدمت میں مدد و رائل کی گئی ہے کہ خدا را! ہوشیار رہیں اور دشمن اور اس کے طریقہ واردات پر پوری بیداری کے ساتھ نظر رکھیں۔ اللہ تعالیٰ نے دین کی خدمت کا جو ذریعہ اور حلقہ بنایا ہوا ہے اور جو روزی مقدر ہو چکی ہے اس پر قناعت اور سادگی کے ساتھ گزر بسر کریں۔

اللہ تعالیٰ ہم سب کو تمام شرور و فتن سے اپنی پناہ میں رکھے۔ جب و جال کا ظہور ہو گا تو اس کے حیرت ناک کرتب دیکھ کر بڑے بڑے عقل مندوں کی عقلیں مسخ ہو جائیں گی۔ خدا ہم سب کو اپنی حفاظت میں رکھے اور دین و ملک کا سچا خادم اور وفادار بن کر رہنے کی توفیق عطا فرمائے آمین۔

ریا کاروں کیلئے سخت تنبیہ

نبی کریم صلی اللہ علیہ وسلم نے ارشاد فرمایا:

آخری زمانہ میں کچھ ایسے مکار لوگ پیدا ہوں گے جو دین کی آڑ میں دنیا کا شکار کریں گے، وہ لوگوں پر اپنی درویشی اور مسکینی ظاہر کرنے اور ان کو متاثر کرنے کے لئے بھیڑوں کی کھال کا لباس پہنیں گے اور ان کی زبانیں شکر سے زیادہ میٹھی ہوں گی

مگر ان کے سینوں میں بھٹیروں کے سے دل ہوں گے۔

اللہ تعالیٰ کا (ان کے بارے میں) فرمان ہے: کیا یہ لوگ میرے ڈھیل دینے سے دھوکہ کھا رہے ہیں یا مجھ سے غرر ہو کر میرے مقابلے میں جرأت کر رہے ہیں؟ پس مجھے اپنی قسم ہے کہ میں ان مکاروں پر انہی میں سے ایک فتنہ کھڑا کروں گا جو ان میں سے عقل مندوں اور دانائوں کو بھی حیران بنا کے چھوڑے گا۔ (جامع ترمذی)

مناہدہ: اس حدیث سے معلوم ہوا کہ ریاکاری کی یہ خاص قسم کہ عابدوں، زاہدوں کی صورت بنا کر اور اپنے اندرونی حال کے بالکل برعکس ان خاصانِ خدا کی سی نرم و شیریں باتیں کر کے اللہ کے سادہ لوح بندوں کو اپنی عقیدت کے جال میں پھانسا جائے اور ان سے دنیا کمائی جائے بدترین قسم کی ریاکاری ہے اور ایسے لوگوں کو اللہ تعالیٰ کی تنبیہ ہے کہ وہ مرنے سے پہلے اس دنیا میں بھی سخت فتنوں میں مبتلا کئے جائیں گے۔ (معارف الحدیث جلد ۲ صفحہ ۳۳۳)

حضرت لاہوری رحمہ اللہ کا زاہدانہ طرزِ حیات

شیخ التفسیر حضرت مولانا احمد علی لاہوری رحمہ اللہ کے پوتے مولانا میاں اجمل قادری مدظلہ نے فرمایا کہ حضرت مولانا سید محمد یوسف بنوری رحمہ اللہ جو ہمارے علماء کے سرخیل تھے... بہت بڑے محدث تھے... مجھے انہوں نے ایک بڑا عجیب واقعہ سنایا... فرمانے لگے کہ ”بھائی! میں نے آج تک بھلا اللہ اپنے دامن کو حسد سے پاک رکھا ہے... ہمیشہ لوگوں پر رشک کیا ہے... لیکن تمہارے دادا جان رحمہ اللہ سے میں نے ایک دن کا کچھ حصہ حسد کیا...“ میں نے عرض کیا کہ ”حضرت! وہ کیسے؟“

فرمایا کہ حضرت لاہوری رحمہ اللہ عمرے پر جا رہے تھے، ان کے سفر عمرہ کی اطلاع لگتا تھا کراچی کے ہر فرد کو الگ الگ ملی ہے... ابھی مدرسے کے مطبخ کا ناظم آ کر کہتا ہے: ”حضرت معلوم ہے“ حضرت لاہوری خیر میل سے آرہے ہیں دو گھنٹے کی چھٹی چاہیے...“ تو اگلے لمحے طلباء یکے بعد دیگرے آ کر یہی بات کہتے ہیں

ابھی وہ گئے ہیں تو مختلف مدرس آ کے درخواست پیش کر رہے ہیں کہ ”حضرت لاہوری تشریف لارہے ہیں... ہمیں دو گھنٹے کی چھٹی چاہیے...“

مفتی محمد شفیع صاحب مفتی اعظم پاکستان کا فون آتا ہے کہ حضرت! آپ کو معلوم ہے کہ حضرت لاہوری تشریف لارہے ہیں کیا آپ اسٹیشن میرے ساتھ چلیں گے؟ حضرت مولانا احتشام الحق تھانوی کا فون آتا ہے کہ حضرت! میں اسٹیشن جا رہا ہوں آپ کا کیا پروگرام ہے؟ جب اتنے لوگوں نے احمد علی، احمد علی، احمد علی کہا تو مجھے چڑ ہو گئی کہ یہ کیا بات ہے کہ ہر شخص یہی کہہ رہا ہے کہ حضرت لاہوری رحمہ اللہ آ رہے ہیں اور ہم جا رہے ہیں... گویا کہ کراچی والوں کو کوئی اور کام ہی نہیں...

ہر کام پس پشت ڈال دیا اور مولانا احمد علی ہر چیز پر حاوی ہو گئے... ہر چیز چھا گئے تو میرے اندر کا پٹھان جاگ اٹھا اور میں نے کہا کہ میں اس بات کو تسلیم نہیں کرتا... لیکن جب سب علماء تشریف لے گئے تو میں بھی چلا گیا

جیسے ہی حضرت اسٹیشن پر اترے میں نے ان کا بازو پکڑا اور ایک طرف لے گیا اللہ میں نے کہا ”یا تو مجھے بھی وہ نسخہ بتاؤ جس سے لوگوں میں تم اتنے مقبول ہو یا اپنی مقبولیت کے اس بھیس اور دھوکے کو ختم کر دو۔“ میں نے سمجھا کہ یہ حضرت رحمہ اللہ کا کوئی تعریف ہے۔ انہوں نے کوئی عمل کیا ہوا ہے کہ ہر کسی پہ چھا گئے۔ حضرت لاہوری نے فرمایا:

”اچھا میں نسخہ آپ کو بھی بتا دیتا ہوں...“ میں ہمد تن متوجہ ہو گیا تو فرمایا ”مورا میں نے دین کی خدمت کر کے آج تک معاوضہ نہیں لیا... جہاں جاتا ہوں کرایہ ہوتا ہے تو چلا جاتا ہوں... نہیں ہوتا تو نہیں جاتا... وہاں کھانا اور پانی بھی قبول نہیں کرتا“

حضرت علامہ محمد یوسف بنوری رحمہ اللہ نے فرمایا کہ:

میں نے مدرسے پہنچتے ہی پشاور میں مولوی ایوب جان کو فون کیا کہ وہ جولاہی خاندانی جائیداد سے میرا اس میں جو حصہ ہے... اس کی قیمت جلد بھجواؤ۔ اس نے جلدی قیمت بھیج دی جس سے میں نے بیس برسوں میں مدرسے سے جتنی تنخواہ وصول کی تھی سب کی سب داخل مدرسہ کرا دی۔ (خدام الدین، ج ۱۹، جولائی ۱۹۹۹ء)

اہل علم اور ائمہ حضرات کیلئے اہم نصیحت

حضرت مولانا منظور احمد چنیوٹی رحمہ اللہ نے لکھا ہے کہ حضرت مولانا بدر عالم مہاجر مدنی رحمہ اللہ اپنے طلباء اور علماء کو دورانِ درس بہت نصائح فرمایا کرتے تھے۔۔۔ خصوصاً حالاتِ حاضرہ کے مطابق ضروری اور اہم پیش آمدہ مسائل کی اور فراغت کے بعد جن فتنوں سے واسطہ پڑنے والا تھا۔۔۔ ان کے متعلق ضروری معلومات اور ہدایت فرماتے۔۔۔ آپ کی بیش قیمت نصائح میں سے صرف ایک نصیحت دی جاتی ہے۔ (مدیر) میری نصیحت ہے کہ جو دینی علوم حاصل کیے ہیں جا کر پڑھانے کی کوشش کرنا اور تنخواہ لے کر پڑھانا کہ کہیں شیطان یہ دھوکہ نہ دے کہ دین پڑھانے کیلئے اجرت لینا جائز نہیں۔ دین تو مفت پڑھائیں گے اور پیٹ پالنے کیلئے کوئی دنیاوی دھندہ کریں گے۔ یہ شیطانی دھوسہ ہے دین سے ہٹانے کا۔۔۔ وہ براہِ راست تو دین کے کام سے نہیں ہٹا سکتا وہ دین کے رنگ میں دین سے دور کریگا۔ جب آپ اپنے بچوں کیلئے کوئی دنیاوی مشغل شروع کریں گے تو آہستہ آہستہ اسی میں گھس جائیں گے اور دین پڑھانا بھوٹ جائے گا۔ فرمایا کہ حضرت شیخ الہند صاحب رحمہ اللہ بھی تنخواہ لیتے تھے اور حضرت سید الورشاد صاحب کشمیری رحمہ اللہ بھی تنخواہ لیتے تھے اور روتے بھی تھے ہم بھی تنخواہ لیتے ہیں اب آپ سے بھی کہتے ہیں کہ تنخواہ ضرور لیں اور اچھی تنخواہ لیں تاکہ مطمئن ہو کر دین کی خدمت کر سکیں۔ آج جو علماء فارغ ہوتے ہیں ان میں تدریس والے بہت کم ہی نکلتے ہیں جو تنخواہ لیں اور دین پڑھائیں۔۔۔ حضرت کی اس نصیحت کو پچاس سال سے زیادہ عرصہ گزر چکا ہے۔۔۔ آج ان کی حکیمانہ باتوں کی زمانہ تصدیق کر رہا ہے۔

قوتِ عمل کی ضرورت

ڈاکٹر مصطفیٰ سعید الحق نے مفکر اسلام سید ابوالحسن مولانا علی ندوی رحمہ اللہ کا تعارف کراتے ہوئے لکھا ہے کہ مولانا موصوف جب ۱۹۵۶ء میں دمشق یونیورسٹی کی

دعوت پر دمشق تشریف لائے تو یونورشی کی طرف سے ایک نہایت شاندار ہوٹل میں آپ کے قیام کا نظم کیا گیا۔ مگر آپ نے یونورشی کی اس پیشکش کو قبول نہیں کیا بلکہ سادگی اور تواضع کے ساتھ ایک مسجد کے حجرہ میں قیام پسند فرمایا تا کہ عبادت والا ماحول میسر رہے اور پھر اس شان سے مقالات پیش کئے کہ پورے ملک میں دھوم مچ گئی۔ ان مقالات کی کامیابی میں مولانا مرحوم کی اثابت الی اللہ کو بڑا دخل تھا۔

شام کے مشہور ترین داعی اور مصلح قوم شیخ علی الدقر رحمہ اللہ علیہ کا واقعہ لکھا ہے کہ شیخ موصوف روزانہ صبح کو نماز فجر کے بعد ایک مسجد میں درس دیتے تھے۔ یہ مسجد اگرچہ زیادہ بڑی نہیں تھی لیکن حاضرین سے کچھ کھینچ بھر جاتی تھی۔ لوگ صبح صبح دور دراز سے آپ کا درس سننے آتے تھے اور جب مسجد تنگ پڑ جاتی تو سڑکوں پر چٹائیاں بچھا کر درس سنا کرتے تھے اور اگرچہ دور تک شیخ کی آواز نہ پہنچ پاتی پھر بھی لوگ صرف شیخ کی زیارت کرنے ہی کو باعث سعادت سمجھتے تھے اور درس کی تاثیر کا عالم یہ ہوتا تھا کہ شرکاء مجلس کی آنکھوں سے آنسوؤں کا سیلاب شدت تاثر سے رواں رہتا۔

ایک مرتبہ ایک شاگرد نے شیخ سے اس درس کی تاثیر کے متعلق پوچھا تو شیخ نے فرمایا: ”پیارے بیٹے! آج ضرورت نہ ہوتی تو میں کبھی اس راز کو نہ کھولتا۔ بات یہ ہے کہ یہ درس جو تم روز سننے ہو اس کی پشت پر قرآن کریم کے ان دس پاروں کی طاقت ہے جو روزانہ فجر کی نماز سے پہلے میں اس ارادہ اور نیت سے تلاوت کرتا ہوں کہ اللہ تعالیٰ محض اپنے فضل و کرم سے اس درس کو مسلمانوں کیلئے نفع بخش بنادے اور میری زبان میں اثر پیدا کر دے۔“

اس واقعہ سے یہ حقیقت آشکار ہوتی ہے کہ اصلاح امت کیلئے مصلح کے اندر عمل کی بھرپور طاقت اور خلق خدا کی خدمت کا سچا جذبہ ہونا ضروری ہے۔ تاریخ پڑھنے سے یہ بات بخوبی عیاں ہوتی ہے کہ ایسے مصلحین کی زبان سے نکلنے والے چھ سادے اور بے ربط کلمات بھی ایسا اثر رکھتے ہیں کہ بڑے بڑے فصحاء اور بلغاء کی لہجہ

لمبی لچھے دار تقریروں میں بھی وہ تاثیر نہیں ہوتی...

امام ربانی قطب عالم حضرت مولانا رشید احمد گنگوہی رحمہ اللہ نے دیوبند کی جامع مسجد میں ایک معمولی سی کتاب لے کر تقریر شروع کر دی اور درمیان میں کسی مناسبت سے ”اللہ“ ایسے سوز و گداز سے کہا کہ پورا مجمع بے قابو ہو گیا اور درود پوارڈ کر خداوندی سے گونج گئے۔

الاسلام حضرت مولانا سید حسین احمد مدنی رحمہ اللہ کے درس حدیث کے شرکاء بتاتے ہیں کہ جس وقت آپ مسند حدیث پر تشریف فرما ہوتے تو روحانیت کا ایک سیلاب ہوتا تھا کہ الفاظ اس کیفیت کو بیان کرنے سے قاصر ہیں...

یاد رکھنا چاہئے کہ محض مضامین بیان کرنا، نادر و نایاب علوم اور نوادرات کی بارش کر دینا، یا لطائف و قصص کے ذریعہ سامعین کے دلوں کو مودہ لینا اور انہیں داء واد پر مجبور کر دینا کوئی بڑی بات نہیں ہے... بڑی بات یہ ہے کہ قوت عمل اور ذوق عبادت کی بنا پر اللہ تعالیٰ سے اتنا قوی اور مضبوط تعلق ہو کہ اس کی طرف سے تاثیر اور حکمت کے دروازے کھل جائیں اور ہماری ذات سے اللہ تعالیٰ دین کی اشاعت و حفاظت کا کام لے لیں... اس لئے اس ضروری اور اہم نکتہ کی طرف پوری توجہ اور سنجیدگی کے ساتھ دھیان دینے کی ضرورت ہے...

قابلیت اور قبولیت

حضرت مولانا مشتاق صاحب چنیوٹی رحمہ اللہ اپنے ایک مضمون میں تحریر فرماتے ہیں:

دنوی معاملات میں قابلیت کا سکہ چلتا ہے، اگر قابلیت کے ساتھ ساتھ مسائل بھی میسر ہوں تو سونے پہ سہا کہ ہے لیکن اللہ جل شانہ کے ہاں معاملہ اس کے برعکس ہے، ہار گاہ الہی میں قابلیت کی جگہ قبولیت کا اصول کار فرما ہے اس کی طرف حضور علیہ السلام نے ارشاد فرمایا کہ ”اللہ تعالیٰ تمہاری صورتوں اور مال و دولت کو نہیں دیکھتے بلکہ تمہارے اخلاص اور اعمال کو دیکھتے ہیں“ جس شخص میں جتنا

زیادہ اخلاص ہوگا اللہ تعالیٰ کے نزدیک وہ اتنا ہی معتبر ہوگا...

تاریخ عالم پر نظر دوڑانے سے معلوم ہوتا ہے کہ فرعون، ہامان، قارون، شداد وغیرہ قابلیت اور مال و زر میں ایک نمایاں مقام رکھتے تھے لیکن چونکہ ان میں ایمان و اخلاص نہ تھا اس لئے بارگاہ الہی میں قبولیت نہ پاسکے اور اپنی آخرت تباہ کر بیٹھے، ان لوگوں کو اپنے علمی و عملی کمالات پر کمال درجہ تاز تھا،

نبی کریم صلی اللہ علیہ وسلم کے زمانہ میں ابولہب علم و دانش میں کسی سے کم نہ تھا، ابو جہل کی کنیت ہی ابوالحکم تھی لیکن ان کی دانش، ان کا مال دولت ان کے کسی کام نہ آیا

دور حاضر کی علمی دنیا کا جائزہ لیا جائے تو بھی ہماری بات کی تائید ہوتی ہے... غلام احمد پر بڑا نیاز فتح پوری، اسلم جیراج پوری، حکیم نور الدین، بھیروی جیسے لوگ علم میں اکثر لوگوں سے کم نہیں تھے لیکن چونکہ دین کو اپنی اغراض فاسدہ کے تحت سمجھنا اور سمجھانا چاہتے تھے اس لئے پہلے تینوں منکر حدیث بنے اور احادیث کا انکار کر کے راہ ضلالت اختیار کی اور ہزاروں افراد کی گمراہی کا باعث بنے...

حکیم نور الدین، بھیروی بھی آزاد خیال شخص تھا... اس لئے بڑی فاضل شخصیات کا شکر گرد ہونے کے باوجود مرزا قادیانی کو نبی تسلیم کیا اور مرتد ہونے کی حالت میں اس کا خاتمہ ہوا... یہی وجہ ہے کہ ہمارے اسلاف کی تاریخ ایسے واقعات سے بھری پڑی ہے کہ وہ ہمیشہ اللہ تعالیٰ کی بارگاہ میں قبولیت کیلئے کوشاں رہے...

حضرات خلفائے راشدین کو اگرچہ جنت کی بشارت دنیا میں ہی مل چکی تھی لیکن ان پر خوف خدا کا اتنا غلبہ تھا کہ حضرت ابوبکر رضی اللہ عنہ فرماتے تھے کہ کاش میں کوئی درخت ہوتا جو کاٹ دیا جاتا...

حضرت عمر رضی اللہ عنہ بسا اوقات ایک تنکا ہاتھ میں لیتے اور فرماتے کہ کاش میں یہ تنکا ہوتا کبھی فرماتے کاش مجھے میری ماں نے جنا ہی نہ ہوتا ایک مرتبہ صبح کی نماز میں سورہ یوسف پڑھ رہے تھے "الما اشکو بشی و حزنی الی اللہ" پر پہنچے تو روتے روتے

تو ان کی تہجد کی نماز میں بعض مرتبہ دوتے دوتے گر جاتے اور بیمار ہو جاتے تھے۔

اس طرح حضرات صحابہ کرامؓ تابعینؓ تبع تابعینؓ اور اولیائے امت کے واقعات سے سیر و تاریخ کی کتابیں بھری ہوئی ہیں۔ وہ شخص عقلمند بھی ہے اور کامیاب بھی ہے جو ہر گاہ الہیہ میں قبولیت کی فکر میں رہتا ہے۔ دل میں خوف خدا رکھتا ہے

اللہ تعالیٰ کے ہاں قبولیت پانے کا طریقہ کیا ہے؟ وہ بھی قرآن مجید میں مذکور ہے "الما یفعل اللہ من المتقین" بے شک اللہ تعالیٰ متقین سے ہی قبول کرتے ہیں انسان تقویٰ اختیار کرے جلوت و خلوت میں معاشرتی و کاروباری امور میں خوف خدا کو ملحوظ رکھے جائز ناجائز حلال و حرام کا خیال رکھے تو وہ یقیناً بارگاہ الہیہ میں قبولیت اور اس کے نتیجہ میں نجات پائے گا۔

اللہ تعالیٰ ہم سب کو عمل کی توفیق سے نوازیں آمین۔ (بشکریہ لمرء العلوم)

ادب کی تعلیم

... حضرت مولانا زاہد الراشدی مدظلہ اپنے والد گرامی حضرت مولانا سرفراز خان مندر رحمہ اللہ کے متعلق اپنے ایک مضمون میں تحریر فرماتے ہیں۔

صدر محمد ایوب خان مرحوم کے دور میں ایک بار رویت ہلال میں شہادت کے مسئلہ پر علماء کرام میں اختلاف پیدا ہو گیا اور اخبارات و رسائل میں مضامین و بیانات شائع ہونے لگے۔ مولانا حافظ عبد القادر روپڑی اہل حدیث مکتب فکر کے بڑے علماء میں سے تھے۔ اس زمانہ میں ان کا ایک مضمون شائع ہوا جو ہمارے موقوف کے برعکس تھا۔

میں نے اپنے طور پر اس کا جواب لکھا اور صحیح کیلئے والد صاحب کو دکھایا جس پر مجھے ان کی سخت ڈانٹ کا سامنا کرنا پڑا اور یوں یاد پڑتا ہے کہ انہوں نے مجھے تھپڑ مارنے کیلئے ہاتھ بھی اٹھایا مگر بات صرف ہاتھ اٹھانے تک رہ گئی۔ میں نے اس جوابی مضمون میں مولانا حافظ عبد القادر روپڑی صاحب کے مضمون کا ایک جملہ اس انداز

میں لکھا تھا کہ حافظ عبدالقادر لکھتا ہے والد صاحب نے اس پر سخت ناراضگی کا اظہار کیا اور کہا کہ وہ تمہارا چھوٹا بھائی ہے؟ ہو سکتا ہے عمر میں تمہارے باپ سے بھی بڑا ہو۔ اس لیے اس طرح لکھو کہ مولانا حافظ عبدالقادر روپڑی یوں لکھتے ہیں مگر مجھے ان کی اس بات سے اختلاف ہے۔ (تذکار رفقاں، ص 288)

داعی حق کا طریقہ

... شیخ الاسلام مولانا مفتی محمد تقی عثمانی صاحب مدظلہ نے اپنے خطبات میں اپنا ایک ذاتی واقعہ بیان فرمایا ہے جسے یہاں مختصر نقل کیا جا رہا ہے۔

ایوب خان مرحوم کے دور میں جو عائلی قوانین نافذ ہوئے تھے۔ میں نے ان کے خلاف ایک کتاب لکھی۔ جن لوگوں نے ان قوانین کی حمایت کی تھی ان کا ذکر کرتے ہوئے ان کے دلائل کا جواب دیتے ہوئے اس کتاب میں جگہ جگہ طنز کا انداز اختیار کیا تھا۔ اس وقت مضمون نگاری کا شوق تھا۔ اس شوق میں طنزیہ جملے اور فقرے لکھے۔ جب وہ کتاب مکمل ہو گئی تو میں نے وہ کتاب حضرت والد ماجد مفتی محمد شفیع صاحب رحمہ اللہ کو سنائی۔ تقریباً دو سو صفحات کی کتاب تھی۔

جب والد صاحب وہ کتاب سن چکے تو فرمایا یہ بتاؤ کہ تم نے یہ کتاب کس مقصد کیلئے لکھی ہے؟ اگر اس مقصد سے لکھی ہے کہ جو لوگ پہلے سے ہم خیال ہیں وہ اس کتاب کی تعریف کریں کہ کیسا دانا انسان لیکن جواب دیا ہے اور تعریف کریں کہ مضمون نگاری اور انشاء و بلاغت کے اعتبار سے بہت اعلیٰ درجے کی کتاب لکھی ہے۔

اگر اس کتاب کے لکھنے کا یہ منشاء ہے تو تمہاری یہ کتاب بہترین ہے۔ لیکن اس صورت میں یہ دیکھ لیں کہ اس کتاب کی اللہ تعالیٰ کے ہاں کیا قیمت ہوگی؟ اور اگر کتاب لکھنے کا مقصد یہ ہے کہ جو آدمی غلطی پر ہے اس کی اصلاح ہو جائے تو یاد رکھو تمہاری اس کتاب کے پڑھنے سے ایسے آدمی کی اصلاح نہیں ہوگی

بات کو دل میں اور ضد پیدا ہوگی۔ اگر اللہ کے واسطے لکھی ہے تو پھر اس کتاب سے اس طرز کو نکالنا ہوگا اور طرز تحریر بدلنا ہوگا۔

جب والد صاحب نے یہ بات ارشاد فرمائی تو ایسا محسوس ہوا جیسے کسی نے سر پر پہاڑ توڑ دیا کیونکہ دو اڑھائی سو صفحات کی کتاب لکھنے کے بعد اس کو از سر نو ادھیڑنا بڑا بھاری معلوم ہوتا ہے۔ خاص طور پر اس وقت جب کہ مضمون نگاری کا بھی شوق تھا اور اس کتاب میں بڑے مزیدار فقرے بھی تھے۔ ان فقروں کو نکالتے بھی دل کنتا تھا لیکن یہ حضرت والد صاحب رحمہ اللہ کا فیض تھا کہ اللہ تعالیٰ نے اس کی توفیق عطا فرمائی اور میں نے پھر پوری کتاب کو ادھیڑا اور از سر نو اس کو لکھا۔ پھر وہ کتاب ”ہمارے عالمی قوانین“ کے نام سے چھپی لیکن وہ دن اور آج کا دن ہے الحمد للہ! یہ بات دل میں بیٹھ گئی کہ یک داعی حق کیلئے طرز اور طعنہ دینے کا طریقہ اختیار کرنا درست نہیں۔

یہ انبیاء علیہم السلام کا طریقہ نہیں ہے۔ انبیاء علیہم السلام کا طریقہ یہ ہے کہ وہ اہل دین کے وقت طعنہ نہیں دیتے، حتیٰ کہ اگر کوئی سامنے والا شخص طعنہ بھی دے تو جواب میں یہ حضرات طعنہ نہیں دیتے۔ (املائی خطبات، جلد ۱۱، ص ۹۷)

ہمارے اکابر کا طرزِ عمل

۴... ایک مرتبہ حضرت شاہ اسماعیل شہید صاحب رحمہ اللہ وعظ کہنے کے بعد جامع مسجد کی سیڑھیوں سے اتر رہے تھے کہ اتنے میں مخالفین میں سے کوئی شخص سامنے آ گیا اور اس نے مولانا کی تحقیر و تذلیل کی غرض سے کہا مولانا! میں نے سنا ہے کہ آپ حرام کھاتے ہیں۔ بے نفی کی انتہا دیکھئے کہ حضرت شاہ صاحب رحمہ اللہ نے جواب نہ فرمایا: جناب! آپ کو ”اے غلط خبر پہنچائی۔“

پھر والدہ کے نکاح کے گواہ تو اب تک دہلی میں موجود ہیں۔ اس طرح حضرت نے معترض کے اس فقرے کو جو صرف گالی دینے کیلئے بولا گیا تھا ایک مسئلہ بنا کر سنجیدگی

سے اس کا جواب دیدیا۔ لیکن وہ طرز عمل تھا جس نے سنگدل سے سنگدل انسانوں کو ہم

کیا اور جس کی بنا پر دعوت حق کی فضا ہموار ہوئی۔ (میرے والد میرے شیخ جس: ۱۱۰)

◀ شیخ الاسلام مفتی محمد تقی عثمانی صاحب زید محمد ہم لکھتے ہیں: ”میرے والد ماجد حضرت مولانا مفتی محمد شفیع رحمۃ اللہ علیہ جب پاکستان تشریف لائے تو اس وقت حکومت نے دستور ساز اسمبلی کے ساتھ ایک ”تعلیمات اسلامی بورڈ“ بنایا تھا۔

حضرت والا رحمۃ اللہ علیہ کو بھی اس کا ممبر بنایا گیا۔ یہ بورڈ حکومت ہی کا ایک شعبہ تھا، ایک مرتبہ حکومت نے کوئی کام گڑبڑ کر دیا تو حضرت والا رحمۃ اللہ علیہ نے اخبار میں حکومت کے خلاف بیان دے دیا کہ حکومت نے یہ کام غلط کیا ہے۔

بعد میں حکومت کے کچھ لوگوں سے ملاقات ہوئی تو انہوں نے والد رحمۃ اللہ سے کہا ”حضرت آپ تو حکومت کا حصہ ہیں، آپ نے حکومت کے خلاف یہ بیان دے دیا؟ حالاں کہ آپ ”تعلیمات اسلامی بورڈ“ کے رکن ہیں اور یہ بورڈ ”دستور ساز اسمبلی کا حصہ ہے، حکومت کے خلاف آپ کا یہ بیان دینا مناسب بات نہیں ہے۔“

جواب میں حضرت والا رحمۃ اللہ نے فرمایا: ”میں نے یہ رکنیت کسی اور مقام کے لئے قبول نہیں کی تھی، صرف دین کی خاطر قبول کی تھی اور دین کے ایک خادم کی حیثیت سے میرا یہ فرض ہے کہ جو بات میں حق سمجھوں وہ کہہ دوں، چاہے وہ بات حکومت کے موافق پڑے یا مخالف، میں اس کا مکلف نہیں، بس اللہ تعالیٰ کے نزدیک جو بات حق ہے وہ واضح کر دوں کہ

یہ نغمہ فصل گل و لالہ کا نہیں پابند بہار ہو کہ خزاں لا الہ الا اللہ
رہا رکنیت کا مسئلہ! سورکنیت کا معاملہ میری ملازمت نہیں ہے، آپ حکومت کے خلاف بات کہتے ہوئے ڈریں کیوں کہ آپ حکومت کے ایک ملازم افسر ہیں، آپ کی محفواہ دو ہزار روپے ہے، اگر یہ ملازمت چھوٹ گئی تو پھر آپ نے زندگی گزارنے کا جو نظام بنارکھا ہے وہ نہیں چل سکے گا، میرا یہ حال ہے کہ جس دن میں نے رکنیت قبول کی تھی

ای دن استغنیٰ لکھ کر جیب میں ڈال لیا تھا کہ جب کبھی موقع آئے گا پیش کر دوں گا۔

جہاں تک ملازمت کا معاملہ ہے تو مجھ میں اور آپ میں یہ فرق ہے کہ میرا سر سے پاؤں تک زندگی کا جو خرچہ ہے وہ دو روپے سے زیادہ نہیں ہے اس لئے اللہ کے فضل و کرم سے میں اس تنخواہ اور اس الاؤنس کا محتاج نہیں ہوں، یہ دو روپے اگر یہاں سے نہیں ملیں گے تو کہیں بھی مزدوری کر کے کمالوں گا اور اپنے ان دو روپے کا خرچہ پورا کر لوں گا اور آپ نے اپنی زندگی کو ایسا بنایا ہے کہ دو سو روپے سے کم میں آپ کا سوٹ نہیں بنتا۔ اس وجہ سے آپ حکومت سے ڈرتے ہیں کہ کہیں ملازمت نہ چھوٹ جائے، مجھے الحمد للہ اس کا کوئی ڈر نہیں ہے۔“

کہاں سے اے اقبال تو نے سیکھی ہے یہ درویشی

کہ چرچا بادشاہوں میں ہے تیری بے نیازی کا

(اصلاحی خطبات: ج ۸ ص ۹۲، ۹۳)

◀ شیخ الاسلام مفتی محمد تقی عثمانی صاحب مدظلہ اپنے والد ماجد حضرت مولانا مفتی محمد شفیع صاحب رحمہ اللہ کے حالات پوٹنی اپنی کتاب ”میرے والد میرے شیخ“ میں لکھتے ہیں:

حضرت والد صاحب رحمہ اللہ فرماتے تھے کہ میں آغاز شباب میں دوسروں کی تردید کیلئے بڑی شوخ اور چلبلی تحریر لکھنے کا عادی تھا اور تحریری مناظروں میں میرا طرز تحریر طرز تعریف سے بھرپور ہوتا تھا۔ کتاب ”ختم نبوت“ میں نے اسی زمانہ میں لکھی تھی۔ لیکن اس کے شائع ہونے کے بعد ایک ایسا واقعہ پیش آیا جس نے میرے انداز تحریر کا رخ بدل دیا۔ وہ یہ کہ میرے پاس ایک قادیانی کا خط آیا جس میں اس نے لکھا تھا کہ آپ نے اپنی کتاب ”ختم نبوت“ میں جو دلائل پیش کیے ہیں بنظر انصاف پڑھنے کے بعد وہ مجھے بہت مضبوط معلوم ہوتے ہیں۔ اس کا تقاضا یہ تھا کہ میں مرزا صاحب کی افہام سے تابع ہو جاؤں لیکن آپ نے اس کتاب میں جو اسلوب بیان اختیار کیا ہے وہ مجھے اس اقدام سے روکتا ہے۔ میں سوچتا ہوں کہ جو لوگ حق پر ہوتے ہیں وہ دلائل پر

اکتفا کرتے ہیں، طعن و تشنیع سے کام نہیں لیتے، اس لیے میں اب تک اپنے مذہب پر قائم ہوں اور آپ کے طعن و تشنیع نے دل میں کچھ ضد بھی پیدا کر دی ہے۔

حضرت والد صاحب رحمہ اللہ فرماتے تھے کہ یہ تو معلوم نہیں کہ ان صاحب نے یہ بات کہاں تک درست لکھی تھی لیکن اس واقعہ سے مجھے یہ تنبیہ ضرور ہوا کہ طعن و تشنیع کا یہ انداز مفید کم ہے اور مضر زیادہ۔ چنانچہ اس کے بعد میں نے کتاب ”ختم نبوت“ پر اس نقطہ نظر سے نظر ثانی کی اور اس میں ایسے حصے حذف کر دیئے جن کا مصبرف دل آزاری کے سوا کچھ نہ تھا اور اس کے بعد کی تحریروں میں دل آزار اسلوب سے مکمل پرہیز شروع کر دیا۔ (میرے والد صبر سے شیخ ص: ۱۰۹)

دینی کام کرنے والوں کیلئے ہدایات

- 1... دین کے مختلف شعبوں میں اخلاص کیساتھ دین کی حفاظت اور بقاء کیلئے محنت کرتے رہنا بڑے ثواب کا کام ہے... اس کیلئے کسی مصلح کامل کیساتھ باضابطہ اسلامی تعلق قائم کریں... اخلاص پیدا کرانے کا اصل طریقہ یہی ہے...
- 2... جس شخص سے اللہ تعالیٰ دین کا بہت زیادہ کام لے رہے ہوں... اُسے ہر وقت ہوشیار رہنا چاہیے... کہیں ایسا تو نہیں کہ اللہ تعالیٰ کے یہاں یہ خدمت قبول نہ ہو مگر ڈھیل دے دی ہو... لہذا ہر وقت ڈرتے رہنا چاہیے اور استغفار و دعا کرتے رہنا چاہیے...
- 3... جو شخص دوسروں تک دین پہنچا رہا ہو... اس کا اصل مذاق یہ ہو کہ خلوت (تنہائی) میں اللہ تعالیٰ کی یاد کیلئے دل بے چین رہتا ہو... کیونکہ حضور اکرم صلی اللہ علیہ وسلم کی طبیعت اور اصل مذاق یہ تھا... ”اللہ تعالیٰ نے آپ کے لئے خلوت کو محبوب بنا دیا تھا“...
- 4... جو لوگ اللہ تعالیٰ کے دین کی خدمت میں لگے ہوئے ہیں اگر وہ قوانین (احکام) کی پابندی کرتے ہوئے دین کا کام کرتے ہیں تو ان کی دینی خدمات قبول ہیں اور اگر اپنے دل میں جو کچھ آیا اسکے مطابق کر لیا... قوانین (احکام) کی رعایت

نہیں کرتے تو وہ اپنے نفس کے بندے ہیں... اللہ کے بندے نہیں...

5... امیر بالمعروف اور نہی عن المنکر کی تبلیغ کر کے دیندار بنانے اور فکر آخرت پیدا کرنے کی جتنی فکر اور کوشش آپ دوسروں کیلئے کرتے ہیں... اس سے زیادہ فکر اور کوشش اپنے اور اپنے قریبی رشتہ داروں کو دیندار بنانے پر کرنا زیادہ اہم اور زیادہ ضروری ہے۔

لوگوں کو تو امیر بالمعروف اور نہی عن المنکر بہت کرنا لیکن خود ان باتوں پر کتنا عمل ہے؟ معمولی معمولی مصلحتوں کی خاطر گناہوں کی مجالس میں شریک ہو جاتے ہیں... اللہ تعالیٰ کے عذاب سے بچانے کی جتنی فکر دوسروں کیلئے ہے... اپنے لئے یہ فکر نہیہ زیادہ ہو... خود بھی بنیں اور دوسروں کو بھی بنائیں... مگر اپنی فکر زیادہ ہو...

6... ایک دعا کا معمول ہے... آپ حضرات بھی یہ دعا مانگا کریں...

”یا اللہ تیرا کوئی بھی بندہ دنیا کے کسی بھی کوئے میں، تیرے دین کی کوئی بھی خدمت کر رہا ہو، تو اسے اخلاص عطا فرما، اپنی رضا کے مطابق کام کرنے کی توفیق عطا فرما... اس کی خدمت کو قبول فرما، اس میں برکت عطا فرما۔

یا اللہ! پوری دنیا میں دین کے کام کرنے والوں کو خواہ وہ دنیا میں کہیں بھی دین کی کوئی بھی خدمت کر رہے ہوں، ان سب کو آپس میں محبت، اُلفت، تعاون و تناصر کی نعمت و سعادت عطا فرما... آپس میں بغض، نفرت، حسد کے عذاب سے حفاظت فرما... اللہ تعالیٰ ہمیں شرعی حدود کے تحت تبلیغ و دعوت کی ذمہ داری ادا کرنے کی توفیق عطا فرمائے آمین۔

قرآن کریم کو تجوید کے مطابق سیکھنا فرض ہے

حضرت قاری احسان اللہ نقشبندی مدظلہ فرماتے ہیں:

قرآن کریم اللہ تعالیٰ کی مقدس کتاب ہے جس کے ہم مسلمانوں پر کئی طرح کے حقوق و آداب ہیں قرآن کریم کو صحیح تلاوت کرنا بھی اس کا بنیادی حق ہے...

اس کی تلاوت جب تک اس طرح نہ کی جائے جس طرح نبی کریم صلی اللہ علیہ

والہ وسلم نے کی اور امت کو سکھائی اس وقت تک اس پر اجر و ثواب حاصل نہیں ہوتا...
اس مقدس کتاب کو صحیح پڑھنے کیلئے ایک مستقل علم ہے جسے علم تجوید کہتے ہیں جس کا
سیکنا ہر مسلمان پر فرض ہے... اس کی کیا فضیلت ہے؟

سنئے اگر کسی شخص کے بارے میں معلوم ہو کہ وہ روزانہ سور کعات نفل پڑھتا ہے
تو ہم اسے ولی اللہ کہہ دیتے ہیں اور کہتے ہیں کہ اس سے دعا کرو کہ یہ تو ہر وقت نفل
پڑھتا رہتا ہے لیکن اس سے بھی بڑا ولی اللہ کون ہے؟

حضور اقدس صلی اللہ علیہ وآلہ وسلم فرماتے ہیں کہ قرآن کریم کی ایک آیت سیکھنا
سو نفل پڑھنے سے بہتر ہے کس قدر بہتر ہے اس کا علم اللہ تعالیٰ کو ہے...

امام ابو حنیفہ رحمہ اللہ نے ایک مجلس میں فرمایا کہ حفاظ و قراء اولیاء اللہ میں
سے ہیں کسی نے کہا کہ ہم نے تو کبھی انکی کوئی کرامات وغیرہ نہیں دیکھیں۔ تو آپ
نے فرمایا کہ اگر یہ حضرات اولیاء اللہ نہیں تو پھر روئے زمین پر کوئی اللہ کا ولی نہیں
یہ حفاظ کرام کا مقام ہے... قرآن کے ذریعے دنیا میں عزت و اکرام یہ ہے کہ امیر
ترین آدمی بھی دعا کرانے کیلئے حفاظ کی خدمت میں آتا ہے۔

لیکن کوئی حافظ دعا کرانے رئیس کے دروازے پر نہیں گیا... آخرت کا پہلا اعزاز
یہ ہے کہ حافظ قرآن پر جیسے ہی موت طاری ہوتی ہے... اللہ تعالیٰ زمین کو حکم فرماتے
ہیں کہ اس حافظ کے جسم کو نہیں کھانا زمین عرض کرتی ہے کہ میں اس کے جسم کو کیسے کھا
سکتی ہوں اس حال میں کہ اس کے سینہ میں تیرا قرآن ہے...

آج دنیا میں بڑا آدمی (سیٹھ) اس کو سمجھا جاتا ہے جس کی بڑی حویلی اور بڑی اونچی
عمارات ہوں... تو آخرت میں حفاظ کو جو مقام ملے گا اس کے اعتبار سے یہ حضرات جنت
کے سیٹھ ہوں گے اور دنیا میں بھی یہی لوگ وی آئی پی ہیں... حدیث پاک میں ہے...

أَشْرَافُ أُمَّتِي حَمَلَةُ الْقُرْآنِ

میری امت کے معزز ترین (VIP) لوگ حاملین قرآن ہیں...

حضرت قاری محمد طاہر رحیمی رحمہ اللہ نے ایک حدیث نقل فرمائی ہے کہ جنت میں حافظ قرآن کے مقام سے اونچا کسی امتی کا مقام نہ ہوگا...

آخرت کے دن حفاظ کرام کے بارے میں اللہ تعالیٰ اعلان فرمائیں گے جیسے تو دنیا میں تجوید اور وقف کی رعایت سے پڑھتا تھا اسی طرح تجوید اور وقف کی رعایت کے ساتھ پڑھ... بس جہاں قرآن کا آخری لفظ ختم ہو وہی تیرا مقام ہے... یہ تو ایک سارہ حافظ کا اعزاز ہے لیکن جو حفاظ سب سے مشہور کے قاری بھی ہیں...

اگر وہ تمام روایات و قراءات میں تلاوت کریں تو کم از کم دس قرآن پاک تو ہو ہی جاتے ہیں اسی طرح وقف کرنے کے بہت سے طریقے ہیں تو اندازہ فرمائیں کہ دس قراءات متواترہ اور وقف کی اقسام پر مہارت رکھنے والا قاری جنت کے درجات کی کس بلندی پر ہوگا... یہ تمام فضائل اسی صورت میں ہیں جبکہ قرآن کی صحیح تلاوت کی جائے اور ایسے ماہر استاد سے مشق کی جائے جس کی سند حضور صلی اللہ علیہ وآلہ وسلم تک جا ملتی ہے... آج ہم دنیاوی تعلیم کیلئے تو اچھے اور مہنگے ترین استاد کو تلاش کرتے ہیں لیکن قرآن کے بارے میں ہلکے سے ہلکے اور سستے بلکہ ملتے کو تلاش کرتے ہیں اور اہل علم پر یہ بات واضح ہے کہ بغیر سند کے کوئی بھی علم معتبر نہیں... بغیر سند کے نہ حدیث معتبر ہے اور نہ قرآن کی تلاوت...

آج قرآن کریم صحیح پڑھنے کے سلسلہ میں اس قدر غفلت ہے کہ عوام الناس تو کچا بڑے بڑے اہل علم کا انداز تلاوت علم تجوید کے مطابق نہیں... اس طرح بعض خطیب حضرات اپنی تقاریر میں جو قرآنی آیات پڑھتے ہیں وہ علم تجوید کے مطابق نہیں ہوتیں بلکہ گانے کی طرز پر ہوتی ہیں اور لوگ سبحان اللہ سبحان اللہ کہہ کر داد دیتے ہیں...

یاد رکھئے اقرآن کریم کی وہ تلاوت جو علم تجوید کے خلاف ہو اور گانے کی طرز پر ہو اہل علم کا یہی فتویٰ ہے کہ ایسی تلاوت کرنا حرام منہاجرام اور اس پر سبحان اللہ کہنا بھی حرام ہے کیونکہ قرآن کے حروف جیسے اللہ کی طرف سے نازل شدہ ہیں بالکل اسی

طرح انکا انداز تلاوت اور ادائیگی بھی اللہ کی طرف سے نازل شدہ ہے...

قرآن پاک کے کسی نسخے میں ایک حرف کی جگہ دوسرا حرف لکھ دیا جائے جیسے قل کی بجائے کل لکھ دیا جائے تو ہر صاحب علم اس پر گرفت کرے گا کہ یہ قرآن پاک میں تحریف ہے اور اس سے قرآن کے معانی بدل جائیں گے...

اب ایک طالب علم ہونے کی حیثیت سے صاحب علم لوگوں سے میں سوال کرتا ہوں کہ اگر قرآن کی چھپائی یا لکھائی میں ایک حرف کی جگہ دوسرا حرف لکھنے سے معانی بدلتے ہیں تو قرآن پاک کی پڑھائی میں ایک حرف کی جگہ دوسرا حرف پڑھنے سے معانی کیوں نہیں بدلتے؟ جس طرح چھپائی میں ایک حرف کے بدلنے سے قرآن میں تحریف ہے تو پڑھائی میں بھی ایک حرف کو دوسرے حرف سے بدلنے سے تحریف قرآن کیوں نہیں ہے... اگر یہ بھی تحریف ہے تو پھر اس سے غفلت کیوں؟

صحابہ کرام رضی اللہ عنہم کو بھی قرآن کے حروف کی ادائیگی اپنی مرضی سے کرنے کی اجازت نہیں تھی بلکہ حضور صلی اللہ علیہ وآلہ وسلم نے ایک ایک حرف ادا کر کے صحابہ کو سکھایا۔ صحابہ میں سے ایسے ممتاز قراء تیار کئے جنہوں نے حضور اکرم صلی اللہ علیہ وآلہ وسلم کی قرأت کو سو فیصد حفاظت کے ساتھ بغیر کسی تبدیلی کے امت کی طرف منتقل فرمایا اور اس سلسلہ میں کسی گنجائش و رعایت کو بھی برداشت نہیں کیا بلکہ حضور صلی اللہ علیہ وآلہ وسلم کی کیفیت ادا کو بھی محفوظ رکھا... اس پر بہت سی احادیث گواہ ہیں... اس لئے ہمارے کا ہر جہم اللہ اپنے مریدین کو تجوید سکھنے کی سخت تاکید فرماتے تھے...

اللہ تعالیٰ ہم سب کو قرآن کے اس حق کو مکمل طور پر پورا کرنے کی توفیق

عطا فرمائے آمین۔ (ماہنامہ محاسن اسلام ملتان)



ائمہ کرام کیلئے نماز کے چند اہم بنیادی احکام و مسائل

آئندہ صفحات میں ائمہ کرام کیلئے نماز کے وہ بنیادی احکام و معلومات
ہیں جن کا علم ہر امام کیلئے ناگزیر ہے۔ نمازوں میں قراءت کی مستنون مقدار
.... بجود تلاوت اور سجود سہو کے احکام و مسائل وغیرہ

ائمہ حضرات کیلئے نماز کے چند اہم ابتدائی امور

نماز سنت کے مطابق پڑھائیں

حضور صلی اللہ علیہ وسلم نے فرمایا: ”صَلُّوا كَمَا رَأَيْتُمُوْنِيْ اُصَلِّي“

(صحیح البخاری، کتاب انصاب من مال لیوذن فی السفر: ۱/۸۸)

مجھے جس طرح نماز پڑھتے ہوئے دیکھتے ہو اسی طرح نماز پڑھو۔

نیز فرمایا: قیامت کے دن آدمی کے اعمال میں سب سے پہلے نماز کا حساب ہوگا۔ (سنن ابی داؤد)۔۔۔۔۔ اگر نماز ٹھیک نکلے تو وہ آدمی کامیاب اور ہامراؤ ہوگا اور اگر نماز خراب نکلے تو وہ آدمی نامراد اور ناکام ہوگا۔ (فیض القدیر: ۳/۹۶)

حضرت مولانا رفعت قاسمی صاحب فرماتے ہیں:

”نماز پڑھانے والوں کو اس کا بہت اہتمام کرنا چاہئے کہ نماز سنت کے مطابق پڑھائیں۔ اس لئے کہ قبولیت کے لئے اولین شرط سنت کے ساتھ مطابقت ہے۔ اسی طرح ائمہ کرام معتدلوں کو نماز کے مسائل سمجھائیں اور ان سے کہیں کہ ایک آدمی نماز پڑھے، محنت کرے، وقت بھی خرچ کرے۔

لیکن وہ نماز قاسد ہو یا اس میں واجب چھوٹ رہا ہو یا سنت ادا نہ ہو رہی ہو، جس کی وجہ سے غیر مقبول ہو تو یہ بڑے خسارہ کی بات ہے۔ مذکورہ بالا حدیث میں خسارہ اور ناکامی کی امید نماز نہ پڑھنے پر نہیں ہے، بلکہ نماز کے درست اور ٹھیک نہ ہونے پر ہے۔ اس لئے نمازیوں کو اس کا خیال رکھنے کی ضرورت ہے کہ ان کی نماز رسول اللہ صلی اللہ علیہ وسلم کے طریقہ کے مطابق ہے یا نہیں۔“ (ماخذ از: مسائل امامت ص: ۱۶۸، ۱۶۹)

حضرت عمر رضی اللہ تعالیٰ عنہ کا خط

صحابہ کرام رضی اللہ تعالیٰ عنہم کے یہاں نماز کا کیسا اہتمام تھا اس کا کچھ اندازہ حضرت عمر رضی اللہ تعالیٰ عنہ کے اس خط سے ہوتا ہے۔ آپ رضی اللہ تعالیٰ عنہ اپنے گورنروں کے نام خطوط لکھوائے اور ان میں لکھوایا۔

”تمہارا سب سے اہم کام میرے نزدیک نماز ہے۔ جس نے نماز کی حفاظت کی اور اس کی پابندی کی اس نے اپنے دین کی حفاظت کی اور جس نے ان کو ضائع کیا وہ دین کے دوسرے احکام کو اس سے زیادہ ضائع کرے گا“ (موطا امام مالک، باب وقت الصلوۃ: ۵)

اب سوچئے نماز کو ضائع کر کے دین کی حفاظت کیسے ہوگی۔ اب جس مسجد میں آپ امام ہیں اس محلہ میں دین کتنا محفوظ ہے نمازیوں کے تناسب سے سوچ لیجئے۔ ؟

حضرت عمر رضی اللہ تعالیٰ عنہ کا یہ خط اپنی میز پر لکھ کر لگا لیجئے اور اس کے لئے محنت بھی خوب کیجئے اور رات کو تہجد میں اٹھ کر دُعا بھی رو رو کر مانگئے کہ اے اللہ! میرے محلہ میں کوئی بے نمازی نہ رہے، ہر نمازی کو اتنا سمجھائیں کہ وہ دوسروں کو نمازی بتا سیکھ لے اور یقین رکھے کہ آپ کے محلہ کا ہر رہنے والا شخص نمازی بن گیا۔

نمازوں میں مسنون قراءت

”عَنْ جَابِرِ بْنِ سَمُرَةَ قَالَ كَانَ النَّبِيُّ صَلَّى اللَّهُ عَلَيْهِ وَسَلَّمَ يَقْرَأُ فِي الْفَجْرِ بِقِي وَالْقُرْآنِ الْمَجِيدِ وَنَحْوَهَا وَكَانَتْ صَلَوَاتُهُ بَعْدَ تَخْفِيفٍ“

ترجمہ: حضرت جابر بن سمرہ رضی اللہ عنہ سے روایت ہے کہ رسول اللہ صلی اللہ علیہ وسلم فجر کی نماز میں سورہ ق اور اس جیسی دوسری سورتیں پڑھا کرتے تھے اور بعد میں آپ کی نماز ہلکی ہوتی تھی۔ (صحیح مسلم شریف)

تفسیر: شارحین نے آخری خط کشیدہ فقرے کے دو مطلب بیان کئے ہیں۔ ایک یہ کہ فجر کے بعد کی آپ کی نمازیں یعنی ظہر، عصر، مغرب، عشاء یہ سب بہ نسبت

فجر کے بلکی ہوتی تھیں اور ان میں بہ نسبت فجر کے آپ قراءت کم فرماتے تھے۔

دوسرا مطلب اس فقرے کا یہ بیان کیا گیا ہے کہ ابتدائی دور میں جب صحابہ کرام کی تعداد کم تھی اور آپ صلی اللہ علیہ وسلم کے پیچھے جماعت میں ساتھین اولین ہی سب ہوتے تھے، آپ کی نمازیں عموماً طویل ہوتی تھیں اور بعد کے دور میں جب ساتھ میں نماز پڑھنے والوں کی تعداد زیادہ ہو گئی تھی اور ان میں دوم، سوم درجہ والے اہل ایمان بھی ہوتے تھے تو آپ صلی اللہ علیہ وسلم نماز میں نسبتاً بلکی پڑھنے لگے، کیونکہ جماعت میں نمازیوں کی تعداد زیادہ ہونے کی صورت میں اس کا امکان زیادہ ہوتا تھا کہ کچھ لوگ مریض یا کمزور یا کم ہمت یا زیادہ بوڑھے ہوں جن کے لئے طویل نماز باعث زحمت ہو جائے۔ (معارف الحدیث، ص ۳/۲۳۵)

”فجر کی نماز میں رسول اللہ صلی اللہ علیہ وسلم کی قراءت سے متعلق جو حدیثیں درج کی گئیں اور کتب حدیث میں ان کے علاوہ جو روایات اس سلسلہ میں ملتی ہیں ان سب کو پیش نظر رکھنے سے ایسا معلوم ہوتا ہے کہ آنحضرت صلی اللہ علیہ وسلم کی قرأت فجر کی نماز میں بہ نسبت دوسری نمازوں کے اکثر و بیشتر کسی قدر طویل ہوتی تھیں، لیکن کبھی کبھی (غالباً کسی خاص داعیہ سے) آپ (صلی اللہ علیہ وسلم) فجر کی نماز بھی قل یا ایہا الکافرون اور قل هو اللہ احد اور قل اعوذ برب الفلق اور قل اعوذ برب الناس جیسی چھوٹی سورتوں سے پڑھ دیتے تھے۔

اسی طرح ان حدیثوں سے یہ بھی معلوم ہوا کہ آپ صلی اللہ علیہ وسلم کا عام معمول نماز کی رکعتوں میں مستقل سورتیں پڑھنے کا تھا لیکن کبھی کبھی ایسا بھی ہوتا تھا کہ کسی سورت میں سے کچھ آیات پڑھ دیتے تھے۔ اسی طرح کبھی ایسا بھی ہوا ہے کہ آپ صلی اللہ علیہ وسلم نے دونوں رکعتوں میں ایک ہی سورت کی قرأت فرمائی ہے۔

جمعہ کی فجر میں سورہ ”آلہ تنزیل السجدہ“ اور ”سورہ الدھر“ پڑھنے کا حکمت حضرت شاہ ولی اللہ رحمۃ اللہ علیہ نے یہ بیان فرمائی ہے کہ ان دونوں سورتوں

میں قیامت اور جزاء سزاء کا بیان بہت مؤثر انداز میں کیا گیا ہے اور قیامت جیسا کہ احادیث و صحیحہ میں بتایا گیا ہے کہ جمعہ ہی کے دن قائم ہونے والی ہے۔

اس لئے غالباً آپ اس کی تذکیر اور یاد دہانی کے لئے جمعہ کی فجر میں یہ دونوں سورتیں پڑھنا پسند فرماتے تھے۔ واللہ اعلم۔ (معارف اللہ ص ۳۳۹)

قراءت فجر کی مقدار

سوال: امام صاحب سورہ ملک، سورہ یٰسین حفظ ہونے کے باوجود فجر کی نماز میں (۱) والضحیٰ واللیل (۲) اَلَمْ لَشُوح (۳) والتین اور (۴) سورہ جمعہ کا آخری رکوع پڑھتے ہیں جس کی وجہ سے بعض نمازیوں کی سُخیں فوت ہو جانے کا خوف رہتا ہے تو اس کے لئے شرعی حکم کیا ہے؟

جواب: صبح کی نماز میں امام کو اتنی مختصر قراءت کی عادت بنالینا خلاف سنت اور مکروہ ہے۔ کوئی خاص عذر نہ ہو تو امام اور ایسے ہی منفرد (تنہا پڑھنے والا) صبح کی نماز میں طویل مفضل یعنی سورہ حجرات سے لے کر سورہ مدون تک کی سورتوں میں سے ایک ایک سورت ایک ایک رکعت میں پڑھے۔ یہ مستنون اور مستحب ہے یا کسی اور جگہ سے درمیانی وجہ کی کم سے کم چالیس آیتیں پڑھے۔ یہ کم سے کم ہے۔ اور متوسط درجہ یہ ہے کہ پچاس آیتوں سے ساٹھ تک اور اس سے بہتر یہ ہے کہ ۱۰۰ آیتوں تک پڑھے۔

اس سلسلہ میں امام اور مقتدیوں کی ہمت اور شوق کا لحاظ رکھنا چاہئے۔ البتہ وقت کی تنگی یا کسی اور ضرورت اور عذر کی بناء پر قراءت مختصر کرنی پڑے تو مضائقہ نہیں ہے، جائز ہے۔ (فتاویٰ رضویہ ج ۱ ص ۱۵۵، بحوالہ شامی ج ۱ ص ۵۰۴، کبیری ص ۳۰۲)

جمعہ کے دن فجر میں سورہ سجدہ کی تلاوت

سوال: زید کہتا ہے کہ جمعہ کے دن فجر کی نماز میں پہلی رکعت میں سورہ سجدہ اور دوسری رکعت میں سورہ الدھر پڑھنا مستحب ہے، کیا یہ صحیح ہے؟

جواب: فجر کی نماز میں جمعہ کے دن پہلی رکعت میں سورۃ سجدہ اور دوسری میں سورۃ دھر پڑھنا فی نفسہ مستحب ہے۔ لیکن اس پر مدامت (پابندی) مکروہ ہے، تاکہ عوام اس کو واجب نہ سمجھنے لگیں۔ آج کل ائمہ مساجد نے اس مستحب امر کو بالکل ہی ترک کر رکھا ہے۔ یہ غفلت ہے اور اس کی اصلاح لازم ہے۔ (احسن الفتاویٰ، ج ۳، ص ۸۱)

احادیث میں بے شک ایسا آیا ہے لیکن حنفیہ اس کو بعض اوقات پر محمول کرتے ہیں اور اس کی مستقل طور پر پابندی پسند نہیں کرتے۔ کیونکہ وہ تعین سورۃ کو کسی بھی نماز کے لئے منع کرتے ہیں، لہذا کبھی کبھی ایسا کرے تو حرج نہیں ودام اس پر نہ کرے۔

(فتاویٰ دارالعلوم ج ۲، ص ۶۷)

سورتوں کی تعین

رسول اللہ صلی اللہ علیہ وسلم نماز جمعہ کی دونوں رکعتوں میں علی الترتیب اکثر دیشتر سورۃ جمعہ اور سورۃ منافقون یا سورۃ اعلیٰ و سورۃ غاشیہ پڑھا کرتے تھے اور عیدین کی نماز میں بھی یا تو یہی دونوں آخری سورتیں سورۃ اعلیٰ و غاشیہ پڑھا کرتے تھے یا سورۃ فی القرآن المجید اور اقرب الساعۃ۔ نماز پنجگانہ اور جمعہ و عیدین کی نمازوں میں قراءت سے متعلق جو حدیثیں لکھی گئی ہیں اس سے دو باتیں سمجھ میں آتی ہیں۔

①... آپ صلی اللہ علیہ وسلم کا اکثر معمول یہ تھا کہ فجر میں قراءت طویل فرماتے تھے اور زیادہ تر طوالت مفصل پڑھتے تھے۔ ظہر میں کسی قدر طویل قراءت فرماتے تھے، عصر مختصر اور ہلکی پڑھتے تھے، اور اسی طرح مغرب میں بھی، عشاء میں اوسط مفصل پڑھنا پسند فرماتے تھے۔ لیکن کبھی کبھی اس کے خلاف بھی ہوتا تھا۔

②... کسی نماز میں ہمیشہ کسی خاص سورت کے پڑھنے کا نہ آپ صلی اللہ علیہ وسلم نے حکم دیا اور نہ عملاً ایسا کیا، ہاں بعض نمازوں میں اکثر و بیشتر بعض خاص سورتیں پڑھنا آپ صلی اللہ علیہ وسلم سے ثابت ہے۔ (معارف الحدیث ص ۲۶۱)

اوقات نماز کے متعلق ضروری مسائل

① صبح کی نماز صبح صادق سے طلوع آفتاب سے پہلے پہلے تک پڑھی جاسکتی ہے۔ البتہ نماز فجر کی ادائیگی کیلئے صبح صادق سے پانچ دس منٹ تک انتظار کرنا بہتر ہے۔
 ② صبح صادق سے طلوع آفتاب تک اور کوئی نفل نماز پڑھنا منع ہے۔ البتہ قضاء نماز، نماز جنازہ اور سجدہ تلاوت ادا کیا جاسکتا ہے۔ ③ سورج نکلنے کے پندرہ منٹ بعد تک مکروہ وقت ہوتا ہے۔ کوئی نماز وغیرہ نہیں پڑھنی چاہیے۔

④ سورج نکلنے کے پندرہ منٹ بعد اشراق اور دوسرے لوافل پڑھ سکتے ہیں۔ اشراق کے دو یا چار رکعت کا پڑھنا بہت اجر کا باعث ہے۔ اشراق کی نماز ڈیڑھ دو گھنٹے تک پڑھ سکتے ہیں۔ ⑤ چاشت کی نماز اشراق کے لوافل کے بعد بھی پڑھی جاسکتی ہے۔ البتہ دن کے ۱۰ بجے پڑھنا افضل ہے۔ اس وقت دو نفل سے لے کر بارہ رکعت لال تک جتنی چاہیں رکعات پڑھ سکتے ہیں۔

⑥ نقشے میں زوال آفتاب کا جو وقت لکھا ہوتا ہے۔ اُس وقت سے دس منٹ پہلے اور دس منٹ بعد کوئی نماز پڑھنا منع ہے۔ زوال سے پندرہ منٹ بعد ظہر کی نماز کا وقت شروع ہو جاتا ہے۔ ظہر کی نماز کا آخری وقت مثل ثانی تک رہتا ہے۔ یعنی عصر کا وقت شروع ہونے سے پہلے پڑھی گئی ظہر نماز ادا ہو جاتی ہے لیکن اتنی دیر کرنا مناسب نہیں۔ نمازوں کو اپنے اصل وقت میں پڑھنا افضل ہے۔

⑦ اسی طرح عصر کی نماز بھی مغرب کی اذانوں سے پہلے پڑھی گئی ادا ہو جائیگی۔ لیکن اتنی دیر کرنا گناہ ہے۔ ⑧ عصر کی نماز کے بعد اب نفل نماز پڑھنا منع ہے۔ البتہ قضاء نماز، نماز جنازہ اور سجدہ تلاوت ادا کیا جاسکتا ہے۔

⑨ مغرب کی نماز کا انتہائی وقت مختلف موسموں میں بدلتا رہتا ہے تاہم نماز مغرب، مغرب کی اذان سے ایک گھنٹہ تک بالاتفاق پڑھی جاسکتی ہے۔ تھوڑا سا اندھیرا آنے پر لوگ نماز مغرب چھوڑ دیتے ہیں جو کہ درست نہیں۔ مغرب کے بعد چھ

رکعت اذانین کا بہت ثواب ہے۔ ⑩ سفر کی جلدی یا کسی بیماری کی وجہ سے عشاء کی نماز اذان مغرب کے ایک گھنٹہ بیس منٹ بعد پڑھی جاسکتی ہے۔ البتہ ڈیڑھ گھنٹہ بعد پڑھنا افضل ہے۔ عشاء کی نماز صبح صادق سے پہلے پڑھی جاسکتی ہے۔ البتہ آدھی رات کے بعد نماز مکروہ ہو جاتی ہے۔ تاہم نماز ادا ہو جاتی ہے۔

⑪ تہجد کی نماز عشاء کی نماز کے فوراً بعد پڑھی جاسکتی ہے۔ تاہم وتر کی نماز سے پہلے نوافل پڑھ لینے چاہئیں۔ البتہ سوکراٹھنے کے بعد رات کے آخری پہر تہجد پڑھنا افضل ہے۔ تہجد کی نماز صبح صادق سے پہلے پڑھی جاسکتی ہے۔ تہجد کم از کم چار رکعت پڑھ لینا چاہیے۔ تاہم آٹھ رکعت پڑھنا افضل ہے۔

⑫ بالغ ہونے کے بعد اب تک جتنی نمازیں قضاء ہوئی ہیں ان کا حساب کر کے جلد از جلد ادا کر لینی چاہئیں۔ زندگی اور موت کا کوئی اعتبار نہیں۔ قضاء صرف فرض اور واجب (وتر) کی ہوتی ہے۔ قضاء دن رات میں کسی وقت ادا کر سکتے ہیں۔ البتہ عین طلوع آفتاب، زوال آفتاب، اور غروب آفتاب کے وقت نہ پڑھیں۔

⑬ نماز فرض ہے، اس کے مسائل اور اس کے اوقات سے واقفیت بھی فرض ہے۔

روزمرہ کی ضروری اصطلاحات اور ان کی تشریح

سوال: فرض، واجب، سنت، نفل کے کہتے ہیں اور ان میں کیا کیا فرق ہیں؟
جواب: فرض اسے کہتے ہیں جو قطعی دلیل سے ثابت ہو یعنی اسکے ثبوت میں کوئی شبہ نہ ہو اسکی فرضیت کا انکار کرنا کافر ہو جاتا ہے اور بلا عذر چھوڑنے والا فاسق اور عذاب کا مستحق ہوتا ہے۔ واجب وہ ہے جو ظنی دلیل سے ثابت ہو۔ اس کا انکار کرنے والا کافر نہیں ہوتا، ہاں بلا عذر چھوڑنے والا فاسق اور عذاب کا مستحق ہوتا ہے۔

سنت اس کام کو کہتے ہیں جس کو رسول اللہ صلی اللہ علیہ وسلم نے یا صحابہ کرام نے کیا ہو یا کرنے کا حکم فرمایا ہو۔ نفل ان کاموں کو کہتے ہیں جن کی فضیلت شریعت میں ثابت ہو ان کے کرنے میں ثواب ہو اور چھوڑنے میں عذاب نہ ہو اسے مستحب ا

منکوب اور نطوع بھی کہتے ہیں۔

سوال: فرض کی کتنی قسمیں ہیں؟

جواب: دو قسمیں ہیں (۱) فرض عین اور (۲) فرض کفایہ۔

فرض عین اس فرض کو کہتے ہیں جس کا ادا کرنا ہر شخص پر ضروری ہو اور بلا عذر چھوڑنے والا فاسق اور گنہگار ہو اور فرض کفایہ وہ فرض ہے جو ایک دو آدمیوں کے ادا کر لینے سے سب کے گناہ سے تر جائے۔ اور کوئی بھی ادا نہ کرے تو سب کے سب گنہگار ہوں۔

سوال: سنت کی کتنی قسمیں ہیں؟

جواب: دو قسمیں ہیں: (۱) سنت مؤکدہ (۲) سنت غیر مؤکدہ۔

سنت مؤکدہ اس کام کو کہتے ہیں جسے حضور رسول کریم صلی اللہ علیہ وسلم نے ہمیشہ کیا ہو یا کرنے کے لئے فرمایا ہو اور ہمیشہ کیا گیا ہو یعنی بغیر عذر کبھی نہ چھوڑا ہو ایسی سنتوں کو بغیر عذر چھوڑ دینا گناہ ہے۔ اور چھوڑنے کی عادت کر لینا سخت گناہ ہے۔
سنت غیر مؤکدہ اسے کہتے ہیں جسے حضور صلی اللہ علیہ وسلم نے اکثر کیا ہو لیکن کبھی بغیر عذر چھوڑ بھی دیا ہو ان سنتوں کے کرنے میں مستحب سے زیادہ ثواب ہے۔ اور چھوڑنے میں گناہ نہیں۔ ان سنتوں کو سنن زوائد بھی کہتے ہیں۔

سوال: حرام اور مکروہ تحریمی اور مکروہ تنزیہی سے کیا مراد ہے؟

جواب: حرام اس کام کو کہتے ہیں جس کی ممانعت دلیل قطعی سے ثابت ہو اور ال کا کرنے والا فاسق اور عذاب کا مستحق ہو۔ اور اس کا منکر کافر ہو۔ اور مکروہ تحریمی اس کام کو کہتے ہیں جس کی ممانعت دلیل ظنی سے ثابت ہو۔ اس کا منکر کافر نہیں مگر کسے والا اس کا بھی گنہگار ہوتا ہے۔ مکروہ تنزیہی اس کام کو کہتے ہیں جس کے چھوڑنے میں ثواب ہے اور کرنے میں عذاب تو نہیں لیکن ایک قسم کی برائی ہے۔

سوال: مباح کسے کہتے ہیں؟

جواب: مباح اس کام کو کہتے ہیں جس کے کرنے میں ثواب نہ ہو اور نہ کرنے

میں گناہ اور عذاب نہ ہو۔۔۔۔۔ اسلام: خود کو کسی کے سپرد کر دینا، فرمانبردار ہو جانا
 نفس اور عقل کو اللہ کے حکم کے تابع کر دینا۔۔۔۔۔ دین: انسانوں کا طریقہ زندگی
 دین اسلام: وہ مکمل طریقہ زندگی جو انسان کے خالق و مالک نے انبیاء علیہم
 السلام کے ذریعہ عطا فرمایا۔

عقیدہ: عقیدے سے ہے جم جانا۔ گرہ لگانا۔ عقیدہ جما ہوا، مضبوط کیا ہوا۔ عقیدہ پختہ
 خیال کو کہتے ہیں اس کی جمع عقائد ہے اس سے مراد وہ پختہ خیالات ہیں جن کا تعلق دین
 سے ہو۔ جیسے فرشتوں پر ایمان۔ توحید۔ رسالت۔ عذاب قبر۔ جنت، جہنم وغیرہ۔

اسلامی عقائد کے ماخذ

یعنی وہ دلائل جن سے عقیدہ ثابت ہوتا ہے:

- ① قرآن مجید ② حدیث متواتر یعنی حضور صلی اللہ علیہ وسلم کا وہ قول جسے
 اسنے لوگوں نے بیان کیا ہو کہ اتنی کثیر تعداد کو جھوٹا نہ کہہ سکیں۔ ③ اجماع یعنی متفق
 ہونا۔ جس بات پر صحابہ کرام اور غیور القوون کے اہل علم متفق ہوں۔
- اسلامی اعمال کے ماخذ: ① قرآن مجید ② سنت رسول صلی اللہ علیہ وسلم
- ③ اجماع ④ قیاس۔ قیاس یہ ہے کہ کسی مسئلہ کی غیر واضح صورت کا قرآن
 سنت میں موجود قطعی اشارہ سے کسی ماہر شریعت کا معلوم کرنا۔

ضروریات دین

دین کی وہ باتیں جو تواتر سے ثابت ہوں اور انکا دین ہونا واضح ہو۔ جیسے قرآن
 حضرت محمد صلی اللہ علیہ وسلم کا رسول ہونا۔

ایمان: کسی کی بات کو کسی کے اعتماد پر دل کے اطمینان کے ساتھ سچ ماننا اور
 ضروریات دین کو عقل کی بجائے حضور اکرم صلی اللہ علیہ وسلم کے اعتماد پر صحابہ رضی اللہ
 تعالیٰ عنہم کے طریقہ سے دل کی تصدیق اور زبان کے اقرار کے ساتھ ماننا۔

کفر: ضروریات دین میں سے کسی چیز کا انکار کرنا یا مذاق اڑانا۔
 کافر: کفر والا (نفاق) ایمان لائے بغیر ایمان والا ظاہر کرنا۔
 منافق: نفاق رکھنے والا۔ (الحاد) ضروریات دین کے کسی اجماعی مفہوم کو چھوڑ
 کر دوسرا مفہوم اختیار کرنا۔ ارتداد: اسلام سے پھر جانا۔
 مرتد: اسلام سے پھر جانے والا۔ (فسق) اسلامی احکام کو ماننے کے باوجود
 اس کے خلاف کرنا۔.... فاسق: اسلامی احکام کو سستی سے نہ کرنے والا۔
 مجبور: کمل یا فرمانی۔ قاجر: اعلانیہ گناہ کرنے والا.... جزئیہ: اسلامی حکومت غیر
 فدوی کفار کی جان و مال کی حفاظت کے بدلہ میں جو ٹیکس وصول کرے۔

اکابر اور نماز کا خشوع

حضرت مولانا فضل الرحمن دھرم کوئی مدظلہ تحریر فرماتے ہیں:
 ہمارے شیخ حضرت مولانا محمد یوسف بنوری رحمہ اللہ نماز فجر کی امامت کراتے تھے
 تو ایسے سوز و ساز اور درد مندی سے قرأت کرتے تھے کہ خود بھی رو پڑتے تھے اور
 مقتدیوں کو بھی رُلا دیتے تھے... پچھلی صفوں تک کی آواز اری سنی جاسکتی تھی جس سے ہر
 مقتدی متاثر ہوتا تھا جو آیات وہ نماز میں پڑھتے لہجہ اور سوز سے جا مل مقتدی بھی اس کو
 کسی حد تک سمجھ جاتے تھے اور ایسے جم کر کھڑے ہوتے تھے جیسے ان کے قدم زمین میں
 گاڑ دیئے گئے ہوں... بہت سے لوگ ان کے اسی وصف خشوع کی وجہ سے ان کے پیچھے
 نماز پڑھنے آتے تھے... ان کے تقویٰ و طہارت کے اثرات مسجد و مدرسہ کی عمارت پر بھی
 نمایاں تھے... ہمارے ہی بزرگوں میں سے ایک بزرگ پیر جی عبداللطیف تھے... چونچہ
 وطن میں ان کی رہائش تھی، تجوید القرآن مدرسہ بھی چلا رہے تھے، وہ محض ان پڑھ تھے
 لیکن نماز ایسا پڑھتے تھے کہ دیکھنے والوں کو سرور آ جاتا تھا... یہ حضرت شاہ عبدالقادر
 ماسٹری پوری رحمہ اللہ کے خلیفہ اور مولانا عبدالعزیز رائے پور گوجراں کے چھوٹے بھائی

تھے... حضرت رائے پوری رحمہ اللہ، گھوڑاگلی نزد مری میں تشریف فرما تھے... آپ کے سب احباب و مریدین بھی وہاں حاضر تھے... برف باری کی وجہ سے پائپوں میں پانی جم گیا اور سپلائی بند ہو گئی... ہم سب ساتھی پائپوں کو کھولنے اور سپلائی جاری کرنے کے لیے بروہی چشمہ کے پاس گئے... نوجوان لوگ تو پائپوں کی اصلاح میں لگ گئے اور پیر جی رحمۃ اللہ علیہ وہیں کھڑے ہو کر نماز پڑھنے لگے، پہاڑی کے اوپر نقل و حرکت کی وجہ سے ایک بڑی چٹان لڑھک کر نیچے کو آتی دکھائی دی، لوگ گھبرا کر ادھر ادھر بھاگنے لگے، ہٹو بچو کی آوازیں بلند ہو گئیں... مگر پیر جی رحمہ اللہ پورے سکون کے ساتھ کھڑے نماز پڑھتے رہے... وہ چٹان سیدھی ادھر ہی کو آ رہی تھی...

جدھر پیر جی صاحب رحمہ اللہ کھڑے ہو نماز تھے... سب لوگ تو پریشان تھے کہ دیکھو کیا ہوتا ہے مگر اللہ کا کرنا ایسا ہوا کہ وہ بھاری چٹان پیر جی رحمہ اللہ کے بالکل قریب آ کر رُک گئی... لوگوں نے سکھ کا سانس لیا کہ الحمد للہ! پیر جی رحمہ اللہ بچ گئے، وہ نماز سے فارغ ہوئے تو ان سے پوچھا گیا کہ اوپر سے اتنی وزنی چٹان آ رہی تھی... سب لوگ جان بچانے کی خاطر ادھر ادھر ہو گئے... آپ کیوں نہیں بھاگے؟ تو فرمایا: مجھے تو اس ہنگامے کا پتا ہی نہیں چلا... سبحان اللہ! ایسی شاندار نماز اللہ ہر کسی کو نصیب فرمائے...

ہمارے والد محترم مولانا محمد عبداللہ دھرم کوئی اشراق کی نماز پڑھ رہے ہوتے تھے تو ہم ان کے لیے چائے لے کر آتے، ہم ان کے پاس آ کر بیٹھ جاتے، چائے کے برتن کھڑکاتے کہ نماز جلدی ختم کریں مگر وہ ادھر سے بے نیاز محو نماز رہتے... جب سلام پھیرتے اور چائے دانی کو ہاتھ لگا کر دیکھتے وہ ٹھنڈی محسوس ہوتی تو فرماتے... ٹالا کُٹا! ٹھنڈی چائے لے کر آ گئے ہیں... اس طرح کئی کئی بار ہمیں چائے گرم کر کے لانی پڑتی... رات کو جب بھی ہماری آنکھ کھلتی تو انہیں نماز میں یا ذکر میں دیکھتے... ذکر ایسی بے خودی سے کرتے کہ سونے والے بھی اٹھنے اور سننے پر مجبور ہو جاتے...

اللہ پاک ہمیں بھی ایسی کیفیات عطا فرمادیں آمین۔

نماز میں ہماری غفلتیں

اندازِ تبلیغ

حضرت مولانا مفتی رشید احمد لدھیانوی رحمہ اللہ اپنے وعظ میں فرماتے ہیں:

نئے لوگوں میں اور ناواقف لوگوں میں دین کی بات کہنے کے دو طریقے ہیں۔ ایک تو یہ کہ بغیر کسی قسم کے خاص تعارف کے اور اثر و رسوخ کے ایسی بات کہہ دی جس کا علم عام مسلمانوں کو نہیں تو لوگ لڑیں گے کہ یہ کیا کہہ دیا۔ قاعدہ کی بجائے نقصان ہوگا۔ دوسری صورت یہ ہے کہ بالکل خاموش بھی نہ رہیں کہ کچھ ہی نہ کہو۔ گوگلے شیطان ہی بنے رہوں۔ کہنا ہی چھوڑ دیں۔ ایسے بھی نہیں ایسے ذرا سی چلتی سی بات کہہ دیا کریں۔ جسے کہتے ہیں کہ ایسے ہی شوشہ چھوڑ دیا۔ پھر اگر وہ کہے کہ نہیں ایسے نہیں تو آپ زیادہ نہ بولیں۔ بحث و مباحثہ نہ کریں۔ بس اتنا کہہ دیں کہ بھائی علماء سے پوچھ لو۔ دوسری بار کہہ دیں کہ علماء سے پوچھ لو۔ تیسرا جملہ بالکل نہ بولیں۔ پھر کان دبا کر وہاں بیٹھے رہیں گویا کتاب سن رہے ہیں۔ اس کا اثر یہ ہوگا کہ وہ آپ کے سامنے قبول نہ کرے شاید بعد میں سوچنے کی توفیق ہو جائے اور اسے ہدایت ہو جائے۔ اسی طرح نماز میں مردوں کی جو غفلتیں پائی جاتی ہیں ان کو آگے چلاتے رہیں۔

صفوں کا درست رکھنا

پہلی صف میں امام کے قریب علماء پھر صلحاء یا کم از کم جس کی صورت اللہ کے حبیب صلی اللہ علیہ وسلم کی صورت جیسی ہو۔ حضرت اقدس مولانا ابرار الحق صاحب ہردوئی دامت برکاتہم نے یہاں دارالافتاء سے یہی مسئلہ پوچھا تو دلائل سے اس کا

جواب دینے میں پانچ دن لگ گئے کہ امام کے قریب صف اول میں علماء کا حق ہے۔ یہاں اس مسجد میں اس کا اہتمام کیا جاتا ہے کہ ایسے مفتیس بنائیں۔ جب کبھی سفر سے واپس آتا ہوں پھر مجھے بتانا پڑتا ہے۔ صاحبزادو! مفتیس درست کرو۔ اگر کوئی یہ مسئلہ بیان کرے گا تو کہیں گے ارے یہ مسئلہ تو پہلی بار سنا ہے یہ کہاں سے نکال لیا۔ بات یہ ہے کہ بتانے والے بتاتے نہیں۔ پوچھنے والے پوچھتے نہیں تو مسئلے کا علم کیسے ہو؟ اگر کوئی مسئلہ کسی کو بتایا جاتا ہے تو اتنے تعجب سے کہتے ہیں کہ ہم نے تو کبھی سنا ہی نہیں۔ یوں لگتا ہے کہ جیسے اللہ کے بندے کا خاندان بیس پشتوں سے علماء کا خاندان ہو۔ ایسے کہہ دیتے ہیں گویا بہت بڑے علماء میں رہا ہو۔ ایسے لوگوں کے بارے میں کسی نے کیا خوب کہا ہے:

انہوں نے دین کب سیکھا ہے رہ کر شیخ کے گھر میں
پلے کالج کے چکر میں مرے صاحب کے دفتر میں

نماز کے مسائل سے لاعلمی

آج کے مسلمان شریعت کے ایک ایک حکم سے غفلت برداشتے ہیں حتیٰ کہ اسلام کے بنیادی ارکان سے متعلق مسائل کا بھی علم نہیں۔ نماز جو دن میں پانچ بار پڑھی جاتی ہے مسلمانوں کو یہ معلوم نہیں کہ اس کا طریقہ کیا ہے۔ کتنی نمازیں غلط طریقے سے پڑھ کر پھر آخر میں کہہ دیتے ہیں کہ ہم نے تو ساٹھ سال تک نمازیں ایسے ہی پڑھی ہیں اب کیا کریں؟ بس اب قضا کریں اور کیا کریں جو نماز پڑھتے ہی نہیں تو ان کا قصہ ہی الگ ہے لیکن جو نمازی ہیں نماز پڑھتے ہیں اور نمازیں نہیں ہو رہی ہیں۔

کسی نے بتایا کہ ہم فرض نماز میں سورہ فاتحہ پڑھتے رہتے ہیں۔ دوسری سورت نہیں ملائے۔ معلوم نہیں کتنی مدت گزر گئی۔ ارے یہ جو نمازی لوگ ہیں ان کا حال یہ ہے کسی نے بتایا کہ وہ التحیات کے بارے میں نہیں جانتے تھے کہ عہدہ و رسولؐ تک پڑھا جائے۔ ورنہ اس سے پہلے والہ علیہ السلام تک پڑھتا تھا۔ خوب یاد رکھیں جہالت غدار نہیں۔ کوئی ساٹھ سال تک پڑھے یا سو سال تک۔ ساری عمر اگر (غلط) پڑھتا رہے تو

اس کی ایک نماز بھی نہیں ہوگی۔ سب نمازیں لوٹائے۔ (نماز کے ضروری مسائل سے واقفیت کے لئے بہشتی زیور حصہ دوم کا پڑھنا ضروری ہے)

وضو نہ ٹھہرنا

ٹیلی فون پر جو لوگ مسائل پوچھتے ہیں تو اس میں ایک بات بہت زیادہ پوچھی جاتی ہے کہ وضو نہیں ٹھہرنا۔ آج کل مسلمان کھائے بغیر تو رہتا نہیں۔ بار بار کھانا رہتا ہے۔ خاص طور پر آکس کریم اور کیک وغیرہ یہ چیزیں تو معدے کو بہت نقصان پہنچاتی ہیں۔ وضو نہ ٹھہرنے کی تین وجوہات ہیں۔ ضرورت سے زیادہ کھاتے پیتے ہیں۔ دوسرے دو خوراکیوں کے درمیان وقفہ بہت کم رکھتے ہیں۔ تیسری بات یہ ہے کہ مرغن غذائیں کھاتے ہیں۔ دوسری شکایت ٹیلی فون پر لوگ یہ کرتے ہیں کہ قطرہ نکل جاتا ہے۔ اس کی وجہ بے پردگی (نظروں کی حفاظت نہ کرنا) ہے۔

ایک تو لوگ اپنی عورتوں کو پردہ نہیں کراتے دوسرے جو ہیں وہ دیکھنے سے باز نہیں آتے۔ (اس وجہ سے قطرہ نکلنے کی شکایت عام ہے)

نماز میں خیالات کا آنا

نماز میں جب کھڑے ہوتے ہیں تو خیالات بہت آتے ہیں۔ اول تو یہ سوچیں کہ آپ کس کے سامنے کھڑے ہیں۔ دوسرے حدیث شریف میں آتا ہے کہ ایسی توجہ سے نماز پڑھیں کہ جیسے یہ آخری نماز ہے۔ نماز میں توجہ قائم رکھنے کے لئے تین طریقے ہیں۔ اول بتنا اللہ تعالیٰ سے تعلق بڑھے گا۔ اور یہ تعلق گناہوں کو چھوڑنے سے حاصل ہوتا ہے تو نماز میں توجہ ہوگی۔ دوسرے ایک ایک لفظ کو صحیح صحیح کر کے پڑھیں۔ ہر لفظ ہر جملے سے پہلے یہ سوچیں کہ کیا کر رہے ہیں۔ کس کے دربار میں حاضر ہو رہے ہیں اور ہر لفظ تجوید کے مطابق پڑھیں۔

تیسری چیز کہ جب کھڑے ہوں تو نگاہ بجدے کی جگہ رکوع میں بیروں پر بجدے میں ناک پر اور التحیات میں گود پر نظر رہے تو اس سے یکسوئی حاصل ہوتی ہے۔

نماز میں ہاتھ ہلانا

لوگ نماز میں ہاتھ بہت ہلاتے ہیں۔ ایک صاحب کو میں نے کہا کہ نماز میں ہاتھ نہ ہلایا کریں۔ آپ لوگ نماز میں ہاتھ کیوں ہلاتے ہیں؟ فرمایا بس جب انسان نماز میں کھڑا ہوتا ہے۔ شیطان اس کی نماز خراب کرتا ہے۔

نماز میں ہاتھ پاؤں ہلانا اس کی دلیل ہے کہ دل میں خشوع نہیں۔ میں نے انہیں یوں تبلیغ کی کہ آپ لوگوں کو روکا کریں کہ نماز میں ہاتھ نہ ہلائیں۔ مقصد یہ تھا کہ جب دوسروں کو روکیں گے تو خود بھی سوچیں گے۔ اللہ تعالیٰ ہمیں نمازوں میں خشوع و خضوع نصیب فرمائے آمین۔ (بلسلا لوارا رشید)

نماز کے متعلق ۴ اہم مسائل

۱۔ نماز میں صفوں کی درستگی

حضور صلی اللہ علیہ وسلم نے اس بات کی تاکید فرمائی ہے کہ دوران نماز صفیں درست ہوں کوئی شخص ایک انچ نہ آگے ہو اور نہ پیچھے۔ پہلے اگلی صف پوری کر لی جائے اسکے بعد پیچھے کی صف شروع کی جائے۔ چھوٹے بچے پیچھے کھڑے ہوں۔ ایک مرتبہ رسول اللہ صلی اللہ علیہ وسلم نے بڑے جلال کے انداز میں ارشاد فرمایا میں تم کو آگاہ کرتا ہوں کہ اگر صفوں کو سیدھا اور برابر کرنے میں تم بے پروائی اور کوتاہی کرو گے تو اللہ تعالیٰ اسکی سزا میں تمہارے رخ ایک دوسرے سے مختلف کر دیگا۔

۲۔ نماز میں صف کے خلا کو پُر کرنا

جماعت میں شامل ہوتے وقت اہتمام سے خلا پُر کرنا چاہیے۔ اگر کبھی غفلت سے نیت ہاندھ لی اور نیت ہاندھنے کے بعد معلوم ہوا کہ درمیان میں کچھ فاصلہ دگیا ہے تو نیت ہاندھے کھسک کر فاصلہ پُر کر لینا چاہیے اور قرعہ نمازی کے کندھے سے کندھا لے لینا چاہیے۔ صفوں میں خلا چھوڑ کر کھڑے ہونے کا مرض بہت عام ہے۔

۵... بعد میں آنی والا رکوع میں کیسے شامل ہو

دوران نماز جب امام رکوع میں ہوتے ہیں تو نئے آنے والے کس طرح نماز میں شامل ہوں۔ اس بارہ میں حکم یہ ہے کہ بعد میں آنے والا شخص کھڑا ہونے کی حالت میں تکبیر تحریمہ کہہ کر رکوع میں چلا جائے، تکبیر کے بعد قیام کی حالت میں ٹھہرنا کوئی ضروری نہیں، پھر اگر امام کو عین رکوع کی حالت میں جا ملا تو رکعت مل گئی، خواہ اس کے رکوع میں جانے کے بعد امام فوراً ہی اٹھ جائے اور اس کو رکوع کی تسبیح پڑھنے کا بھی موقع نہ ملے اور اگر ایسا ہوا کہ اسکے رکوع میں پہنچنے سے پہلے امام رکوع سے اٹھ گیا تو رکعت نہیں ملی۔ (آپ کے مسائل اور ان کا حل جلد دوم صفحہ 35)

۶... ایک رکن میں کتنی بار حرکت کر سکتے ہیں

نماز کے ایک رکن میں تین مرتبہ عمل قلیل کیساتھ حرکت کی جاسکتی ہے لیکن شرط یہ ہے کہ یہ تینوں حرکات پے در پے نہ ہوں۔ یعنی تین بار سبحان ربی الاعلیٰ کہنے کے برابر یا اس سے کم وقت میں تینوں حرکات واقع نہ ہوں کیونکہ اگر اس طرح پے در پے آتے تھے مختصر وقت میں تین حرکات واقع ہو گئیں تو یہ عمل کثیر ہو جائیگا اور اس سے نماز فاسد ہو جائیگی۔ (حسن الفتاویٰ)

اسی مسئلہ کی مزید وضاحت اس سے بھی ہو جاتی ہے کہ بعض لوگ نماز جلدی میں پڑھتے ہیں بعض رکوع سے سیدھے کھڑے ہی نہیں ہوتے اور سجدہ میں چلے جاتے ہیں بعض سجدے میں جانے سے پہلے چند لمحوں تک اکڑوں بیٹھنے کے انداز میں قائم رہتے ہیں۔ غرضیکہ ان کی نماز ایک بالکل ہی مختلف اور عجیب تاثر دیتی ہے۔ ایسے لوگوں کے بارہ میں حکم یہ ہے کہ ایسے حضرات کی نماز بعض صورتوں میں تو ہوتی ہی نہیں اور بعض صورتوں میں مکروہ ہوتی ہے، چنانچہ رکوع کے بعد سیدھے کھڑے نہ ہونا اور اولوں سجدوں کے درمیان اطمینان سے نہ بیٹھنا ترک واجب ہے اور ایسی نماز واجب الاعادہ ہے اور ہاتھوں کو غیر ضروری حرکت دینا اور سجدے کو جاتے ہوئے درمیان میں غیر ضروری توقف کرنا مکروہ ہے۔ (آپ کے مسائل اور ان کا حل جلد دوم)

مستحبات..... محبت والی عبادت

عارف باللہ حضرت ڈاکٹر عبدالحی عارفی رحمہ اللہ فرماتے ہیں کہ ”مستحب“ لفظ ”حُب“ سے بنا ہے جس کے معنی محبت کے ہیں لہذا مستحب وہ عمل ہوگا جس پر پابندی کے ساتھ عمل کرنے سے بندہ اللہ کا محبوب ہو جائیگا۔ اور محبت کی خاصیت یہ ہے کہ وہ دونوں جانب سے ہوتی ہے۔ اس لیے بندہ محبت بھی ہو جائے گا۔۔۔

گویا مستحبات پر عمل کرنے والے کو اللہ تعالیٰ کی محبت اور محبوبیت دونوں حاصل ہو جائیں گے۔ اور جس کو اللہ کی محبت حاصل ہو جائے۔۔۔ اور وہ خود بھی اللہ کا محبوب بندہ بن جائے۔۔۔ تو اس سے بڑا اعزاز عالم امکان میں کسی کو حاصل نہیں ہو سکتا۔۔۔

فرمایا کہ کسی بھی مستحب کو چھوڑنا نہ چاہیے۔۔۔ کہ اس سے محرومی کا اندیشہ ہے۔۔۔ خصوصاً مستحب کو ادنیٰ اور معمولی بات سمجھ کر چھوڑ دینا تو بڑی خطرناک بات ہے۔۔۔ اگر مستحب پر عمل کرنے سے کوئی عذر معقول پیش آجائے۔ تو جس قدر بھی آسانی سے ممکن ہو اتنا ہی عمل کر لیا جائے۔۔۔ چھوڑنا نہ جائے۔۔۔ فرمایا کہ بزرگوں کا قول ہے کہ مستحبات ترک کرنے والا رفتہ رفتہ سنتوں کو ترک کر بیٹھتا ہے۔۔۔ اور سنتوں کو چھوڑ دینا واجب کے چھوڑ دینے کا پیش خیمہ ہے۔۔۔ اور واجبات کو چھوڑنے والا کسی نہ کسی وقت فرائض کو چھوڑ بیٹھے گا۔۔۔ جو اس کیلئے دنیا و آخرت میں ہلاکت کا سبب ہے۔۔۔

فرمایا کہ فرائض و واجبات کی ادائیگی تو ہر مسلمان کے ذمے لازم ہی ہے۔۔۔ اور وہ حق عبادت ہے۔۔۔ لیکن لو اقل و مستحبات حق محبت ہیں۔ اور ان کی کبھی ناقدری نہیں کرنی چاہیے۔۔۔ بلکہ حتیٰ الوسع ان کی انجام دہی کا اہتمام کرنا چاہیے۔۔۔

فرمایا کہ بعض لوگ مستحبات کو اس لیے چھوڑ دیتے ہیں کہ یہ فرض و واجب نہیں۔۔۔ میں کہتا ہوں فرض و واجب نہیں مستحب تو ہیں تو مستحبات کرنے کیلئے ہوتے ہیں یا چھوڑنے کیلئے؟ یہ آپ سے کس نے کہہ دیا کہ مستحبات چھوڑنے کیلئے ہوتے

ہیں؟ یہ مستحبات تو اللہ تعالیٰ کا بہت بڑا عطیہ ہیں... دیکھیے یہ لفظ ”مستحب“ ”حب“ سے بنا ہے... جس چیز کا مادہ اشتقاق ہی ”حب“ ہو وہ معمولی چیز کیسے ہو سکتی ہے؟ فرمایا کہ فرائض و واجبات کی ادائیگی اللہ تعالیٰ کی عنایت کا حق ہے اور مستحبات پر عمل کرنا... اللہ تعالیٰ کی محبت کا حق ہے... مستحبات کو معمولی چیز سمجھ کر ان میں سستی نہ کرنی چاہیے.. مثلاً تحیۃ المسجد اور ماثورہ دُعائیں وغیرہ... جب تک ان امور کا اہتمام نہ ہوگا آپ نہ سائل ہو سکتے ہیں نہ صوفی... (ملفوظات ماری)

دو رکعت نماز بھی اسم اعظم ہے

اللہ تعالیٰ کے ”قرب“ کو پانے کا بہترین طریقہ... دو رکعت نماز... اللہ تعالیٰ کی ”محبت“ پانے کا آسان ذریعہ... دو رکعت نماز... اللہ تعالیٰ سے اپنی حاجات پوری کرانے کا موثر راستہ... دو رکعت نماز... اللہ تعالیٰ سے اپنے گناہ معاف کرانے کا شاندار نسخہ... دو رکعت نماز... اللہ تعالیٰ کی جنت کو پانے کا مضبوط وسیلہ... دو رکعت نماز کئی لوگ ”اسم اعظم“ کی تلاش میں رہتے ہیں۔ یعنی اللہ تعالیٰ کا وہ نام جس کے ذریعے جو دُعائیں مانگی جائے وہ قبول ہو جاتی ہے۔ ”اسم اعظم“ کے بارے میں طرح طرح کے اقوال ہیں۔ اور طرح طرح کے ذوق۔ سچی بات یہ ہے کہ اللہ تعالیٰ کا ہر نام ہی ”اسم اعظم“ ہے۔ بس دل کے ایمان، دل کے اخلاص اور دل کی محبت کو ساتھ ملانا ضروری ہوتا ہے۔ اور اس میں بھی شک نہیں کہ بعض کلمات، بعض اسماء اور بعض دعاؤں میں بڑی زوردار تاثیر ہوتی ہے۔ اور یہ بھی غور کرنے کی بات ہے کہ حضور صلی اللہ علیہ وسلم نے ”دو رکعت“ نماز کے جو فضائل ارشاد فرمائے ہیں۔ اور جس طرح سے آپ صلی اللہ علیہ وسلم نے ”دو رکعت“ کا ذوق اپنی اُمت میں ابھارا ہے اور جس طرح سے حضرات صحابہ کرام رضی اللہ عنہم نے دو رکعت کے فوائد حاصل فرمائے ہیں۔ اسے دیکھ کر یہ کہا جاسکتا ہے کہ اللہ تعالیٰ کی خالص رضا کیلئے دو رکعت نماز ادا کرنا بھی ”اسم اعظم“ کی تاثیر رکھتا ہے۔

بہر حال ”اسم اعظم“ کی بحث بہت طویل اور بہت لذیذ ہے۔

دو رکعت پر کبھی غور فرمائیں کہ اس میں کتنے بڑے بڑے خزانے چھپے ہیں۔ چار سجدے، سبحان اللہ۔ دو رکوع، سبحان اللہ، دو قیام، سبحان اللہ۔ دو بار سورۃ فاتحہ، سبحان اللہ۔ دو بار قرآن مجید کی تلاوت، سبحان اللہ۔

ایک شہد، ایک درود شریف۔ پانچ سلام۔ تکبیر تحریمہ، اللہ اکبر سے لے کر آخر تک بار بار ”اللہ اکبر، اللہ اکبر“۔ کئی بار تسبیح، کئی بار تحمید، ثناء، آخر کی دعاء اور التحیات کے والہانہ کلمات ”الْحَيَاةُ وَالصَّلَاةُ وَالطَّيِّبَاتُ“ یا اللہ میرا سب کچھ آپ کا ہے۔ قوی عبادت بھی آپ کے لئے فعلی عبادت بھی آپ کے لئے۔ مال عبادت بھی آپ کیلئے۔ انسان اگر دو رکعت نماز پر اللہ اکبر سے سلام تک بارہ کی سے غور کرے تو پھر وہ ان دو رکعتوں کا اسی طرح دیوانہ عاشق ہو جائے جس طرح حضرات صحابہ کرام رضی اللہ عنہم اور ہمارے اسلاف تھے۔

حضور اقدس صلی اللہ علیہ وسلم نے جنت کی سیر کے دوران وہاں حضرت سیدنا بلال رضی اللہ عنہ کے قدموں کی چاپ سنی۔ واپس تشریف لا کر پوچھا کہ کونسا ایسا عمل کرتے ہو کہ اتنی اونچی پرواز ہے؟ عرض کیا ہر وضو کے بعد دو رکعت۔ اللہ، اللہ، اللہ۔ ہم مسلمان صرف اسی ایک ہجی ہجی روایت پر غور کریں تو ”دو رکعت“ کی بلندی کو سمجھ لیں۔

حضور اقدس صلی اللہ علیہ وسلم نے ارشاد فرمایا:

جو مسلمان وضو کرے اور وضو اچھی طرح کرے پھر کھڑے ہو کر دو رکعت نماز ادا کرے ان دو رکعتوں میں اپنا دل متوجہ رکھے (یعنی اللہ تعالیٰ کی طرف توجہ کے ساتھ ادا کرے) تو اس کیلئے جنت واجب ہو جاتی ہے۔ (صحیح مسلم)

یہ دو رکعت نفل کا مقام ہے اور دو رکعت نفل کی عظیم الشان قیمت۔ جنت کا واجب ہونا۔ اور گناہوں کا معاف ہونا یہ دو بہت بھاری نعمتیں ہیں۔ معلوم ہوا کہ دو رکعت نماز بہت طاقتور عمل ہے۔ جب یہ انسان کو جنت تک پہنچا سکتا ہے تو پھر باقی

حاجت تو بہت چھوٹی اور بہت قریب کی ہیں۔ اسی لئے حضرات صحابہ کرام رضوان اللہ تعالیٰ علیہم اجمعین اور ہمارے اسلاف دو رکعت نماز کی طرف یوں لپکتے تھے جس طرح شیر خوار بچہ بھوک کے وقت دودھ کی طرف لپکتا ہے۔

مسجد میں داخل ہوئے تو دو رکعت۔ وضو کیا تو دو رکعت۔ کسی کے ہاں مہمان بنے تو دو رکعت۔ راہ چلتے مسجد نظر آگئی تو سفر روک کر دو رکعت۔ جہاد پر جانے لگے تو دو رکعت۔ واپس لوٹ کر آئے تو گھر جانے سے پہلے دو رکعت۔ کوئی مومن پیش آیا تو دو رکعت۔ موسم کے تیور بگڑے تو دو رکعت۔ چاند و سورج پر گرہن آیا تو دو رکعت۔ کوئی خوشی ملی تو دو رکعت۔ کوئی صدمہ پہنچا تو دو رکعت۔ کوئی نعمت آئی تو دو رکعت۔ کوئی مصیبت آئی تو دو رکعت۔ کوئی حاجت پیش آئی تو دو رکعت۔ کوئی تردد آیا تو دو رکعت۔ دراصل یہ حضرات اللہ تعالیٰ کی محبت اور یاری میں ڈوبے ہوئے تھے۔ اور ”دو رکعت“ نماز ان کی ان کے محبوب سے ملاقات اور بات چیت کراتی تھی۔

اسی لئے وہ ”دو رکعت“ کے عاشق بن چکے تھے۔ یا اللہ! ہمیں بھی اس سچا اور پاکیزہ تعلق کا ایک مقبول قطرہ نصیب فرما آمین۔

فرض... واجب... سنت... مستحب

فرض نمازیں

دن رات میں پانچ نمازوں کی کل سترہ رکعتیں فرض ہیں جمعہ کے دن کے علاوہ جمعہ کے دن ۵ رکعات فرض ہیں۔ کیونکہ جمعہ کی نماز کے دو فرض ہیں اگر جماعت سے پڑھیں اگر دیہات یا سفر کی وجہ سے نماز جمعہ ادا نہ کر سکیں تو ظہر کی چار رکعت ہی ادا کریں گے۔ سترہ رکعتوں کی تفصیل یہ ہے کہ ①... دو فرض فجر ②... چار فرض ظہر

③... چار فرض عصر ④... تین فرض مغرب ⑤... چار فرض عشاء

⑥... فرض نماز کی قضاء فرض ہے ⑦... جمعہ کی نماز اپنی شرائط کیساتھ۔

واجب نمازیں

- ① وتر کی نماز واجب ہے۔ ② عید الفطر کی نماز بھی واجب ہے۔
- ③ عید الاضحیٰ کی نماز بھی واجب ہے۔ ④ نذر کی نماز پڑھنا اور اس سے اپنی ذر پوری کرنا بھی واجب ہے۔ ⑤ طواف کے بعد دو نفل پڑھنا (مسجد حرام میں کہیں بھی) واجب ہے۔ ⑥ جو سنت نمازیں پڑھنا شروع کر دی جائیں انکا پورا کرنا واجب ہے۔
- ⑦ جو بھی نفل نماز شروع کی جائے اس کو پورا کرنا واجب ہے۔

سنت نمازیں

- ①... روزانہ کی فرض نمازوں کے ساتھ والی سنت مؤکدہ ۱۲ رکعتیں ہیں۔ ۲ رکعت سنت مؤکدہ قبل از فجر ۴ رکعت قبل از ظہر ۴ رکعتیں بعد از ظہر اور دو بعد از مغرب اور دو بعد از عشاء۔
- ②... تراویح کی بیس عدد رکعات سنت مؤکدہ ہیں۔ ③... تہجد کی نماز ادا کرنا بھی تاکید سنت ہے۔ تہجد کی کم از کم دو درمیانہ چار اور زیادہ سے زیادہ آٹھ رکعات ہیں۔ بالخصوص جو حضرات نماز تہجد شروع کر لیں پابندی کریں تو ان کو پابندی رکھنا سنت مؤکدہ کے درجہ میں ہے کیونکہ فقہاء کرام تہجد کی نماز پابندی سے شروع کر کے چھوڑنے کو مکروہ فرماتے ہیں۔ ④... تحیۃ المسجد کی دو رکعت نماز مسجد میں پہنچ کر بیٹھنے سے پہلے پڑھنا تاکید سنت ہے۔ صورت اس کی بہت آسان ہے وہ یہ کہ جب مسجد میں داخل ہیں وقت کم بھی ہو مثلاً صرف ظہر کی چار سنتیں پڑھنے کا وقت ہو تو انہیں چار رکعتوں میں نیت تحیۃ المسجد کی بھی شامل کر لی جائے حتیٰ کہ عصر یا رب وغیرہ نماز پڑھنے جائیں اور جاتے ہی فرض شروع کر دیں جبکہ نیت تحیۃ المسجد کی بھی ہو تو بھی اس کا ثواب مل جاتا ہے۔ اگر مسجد میں داخل ہوتے وقت نماز کے حساب سے وقت مکروہ ہو تو صرف چار مرتبہ ان کلمات کو کہہ لے سبحان اللہ والحمد للہ ولا الہ الا اللہ اور اس کے بعد کوئی درود شریف پڑھ لے تو بھی تحیۃ المسجد کے قائم مقام ہو جائے گا۔ (درعی۔ مراقی الفلاح)
- ⑤... نماز کسوف یعنی سورج گرہن کے وقت نماز پڑھنا مردوں کے لئے بڑے

اہام صاحب کے پیچھے پڑھنا تا کیدی سنت ہے۔ ⑥... نماز خسوف یعنی چاند گرہن کے وقت بغیر جماعت کے دو رکعت نماز پڑھنا مسنون ہے۔ ⑦... نماز احرام یعنی جب بندہ حج یا عمرے کا احرام باندھے تو دو رکعت نماز پڑھنا تا کیدی سنت ہے۔

مستحب نمازیں

①... تحیۃ الوضو یعنی وضو کے بعد جسم خشک ہونے سے پہلے دو رکعت نفل نماز پڑھنا مستحب ہے۔ (مراقی الفلاح).... عورتیں بھی تحیۃ الوضو پڑھ سکتی ہیں۔ اگر چار رکعتیں پڑھی جائیں تب بھی کچھ حرج نہیں اور کوئی سنت یا فرض وغیرہ نماز پڑھ لی جائے تب بھی ثواب مل جائیگا۔ (علم للہ ج ۲ ص ۴۵)

②... وتر کے بعد دو رکعت نماز نفل پڑھنا مستحب ہے (بیٹھ کر پڑھنا ثابت ہے)۔
③... نماز سفر جب کوئی شخص اپنے گھر سے سفر کرنے لگے تو اس کے لئے مستحب ہے کہ دو رکعت نماز گھر میں پڑھ کر سفر کرے اور جب سفر سے واپس آئے تو مستحب ہے کہ پہلے مسجد میں جا کر دو رکعت نفل نماز پڑھ لے اس کے بعد اپنے گھر جائے۔ (در مختار)
جناب رسول اللہ صلی اللہ تعالیٰ علیہ وعلیٰ آلہ وسلم نے فرمایا کہ کوئی شخص اپنے گھر میں ان دو رکعتوں سے بہتر کوئی چیز نہیں چھوڑتا جو سفر کرتے وقت پڑھی جاتی ہیں۔ (لمبرلی)
اور جناب رسول اللہ صلی اللہ تعالیٰ علیہ وعلیٰ آلہ وسلم جب سفر سے تشریف لاتے تو پہلے مسجد میں جا کر دو رکعت نفل نماز پڑھ لیتے تھے۔ (صحیح مسلم)

④... نماز استحارہ جب کسی کو کوئی کام درپیش ہو اور اس کے کرنے یا نہ کرنے میں تردد ہو یا اس بات میں شک ہو کہ وہ کام کس وقت یا کس دن کیا جائے تو وہ رات کو سونے سے پہلے نماز استحارہ کی نیت سے دو رکعت نفل پڑھے اور دعائے استحارہ (جو بہشتی زیور اور نماز کی کتابوں میں مل جاتی ہے) پڑھ کر با وضو دائیں کرٹ پر سو جائے۔

⑤... نماز اشراق یعنی فجر کی نماز پڑھ کر وہیں بیٹھا رہے اور سورج نکلنے کے تقریباً چند منٹ بعد دوا چار رکعت نفل نماز پڑھے اس کو ایک قبول شدہ حج اور ایک قبول

شدہ عمرے کا ثواب ملتا ہے۔ یہ سب سے اعلیٰ طریقہ ہے درمیانہ طریقہ یہ ہے کہ بندہ مسجد میں کہیں بھی (اور عورت گھر میں کہیں بھی) سورج نکلنے کے پندرہ بیس منٹ بعد چلتے پھرتے اپنا کام مکمل کر کے کہیں بھی پڑھ لے تیسرا اور سب سے کم درجہ یہ ہے کہ فجر کے بعد اپنے کاموں میں بے شک مشغول ہو جائیں اور سورج نکلنے کے بعد تقریباً ڈیڑھ گھنٹے کے اندر اندر کہیں بھی دو یا چار رکعت نفل پڑھ لے۔

⑥ نماز چاشت یعنی سورج اچھی طرح نکل آئے اور بلند ہو جانے کے بعد (سورج نکلنے سے تقریباً ڈیڑھ گھنٹہ بعد) سے زوال تک چار یا چھ رکعت نفل نماز پڑھ لے۔ تو اس کا بھی بڑا ثواب آیا ہے۔

حدیث قدسی میں اللہ تعالیٰ کا ارشاد ہے کہ آدم کی اولاد تو دن کے ابتدائی حصے میں چار رکعتیں میرے لئے پڑھا کر میں دن کے آخری حصے تک تجھے کفایت کر دے گا۔ (ترمذی) اور مسلم شریف کی حدیث کے مطابق آدمی کے جسم کے ہر جوڑ کا شکر یہ ادا کرنے کے لئے وہ دو رکعتیں کافی ہیں جو آدمی چاشت کے وقت پڑھے۔

⑦ .. صلوٰۃ الاوابین یعنی مغرب کے فرض اور سنتوں کے بعد کم سے کم چھ رکعتیں اور زیادہ سے زیادہ بیس رکعتیں پڑھے تو بارہ سال کی نفل عبادت کے برابر ثواب دیا جاتا ہے۔ (جامع صغیر)

⑧ .. صلوٰۃ النحر یعنی چار رکعت نفل نماز کی نیت سے اپنے معروف و مشہور طریقے پر پڑھے تو اس کا گلے بچھلے گناہ معاف کر دیئے جاتے ہیں۔ (ابوداؤد و ابن ماجہ)

⑨ ... شکرانے کی نماز جس وقت کوئی بڑی نعمت حاصل ہو یا کوئی مصیبت دور ہو تو بہتر ہے کہ شکر یہ کے لئے دو رکعت نفل نماز ادا کی جائے۔ (ترمذی و بخاری)

⑩ .. نماز تو یہ جس شخص سے کوئی گناہ سرزد ہو جائے تو اس کو چاہئے کہ دو رکعت نفل پڑھ کر گناہ معاف کروائے۔ (شامی وغیرہ) ⑪ ... نماز قتل جب کوئی مسلمان قتل کیا جاتا ہو تو اس کو مستحب ہے کہ دو رکعت نفل نماز پڑھ کر اپنے گناہوں کی مغفرت کی

اللہ تعالیٰ سے دعا خود کرنے تاکہ یہی اس کا آخری عمل رہے۔ (طحاوی)

⑫... نماز حاجت جب کسی کو کوئی ضرورت پیش آئے خواہ وہ اللہ تعالیٰ سے ڈارے ہو یا کسی بندے سے کوئی کام کروانا ہو یا شادی یا نکاح وغیرہ کا معاملہ ہو تو مستحب یہ ہے کہ دو رکعت نفل نماز پڑھ کر درود شریف پڑھ کر خوب دعائیں مانگے اللہ تعالیٰ کی صفات وغیرہ ذکر کرے۔..... ⑬... نماز خوف جب کسی دشمن کا سامنا ہونے والا ہو دشمن خواہ انسان ہو یا کوئی درندہ وغیرہ کا خطرہ ہو ایسی حالت میں مسلمان مل کر جماعت سے نماز نہ بھی پڑھ سکیں اور سوار یوں سے اترنے کی بھی مہلت نہ ہو تو سب کو چاہئے کہ سوار یوں پر بیٹھے بیٹھے تنہا نماز پڑھ لیں۔

⑭... قبل از عصر چار رکعت نماز سنت غیر موکدہ مستحب ہے۔

⑮... عشاء سے پہلے چار رکعت نماز پڑھنا مستحب ہے۔

سجدہ تلاوت.... طریقہ اور مسائل

سجدہ تلاوت بھی نماز وتر کی طرح واجب ہے قرآن پاک میں حنفیہ کے نزدیک کل چودہ سجدے ہیں ہر سجدہ کی آیت پڑھنے یا سننے پر ایک سجدہ کرنا واجب ہے۔ ماشاء اللہ ماہ رمضان میں تلاوت کی توفیق ہوتی ہے مگر تلاوت والے سجدے کرنا بعض لوگ بھول جاتے ہیں اور بعض اس کو اتنا اہم نہیں سمجھتے اس لئے کچھ ضروری مسائل ملاحظہ ہوں۔

طریقہ سجدہ تلاوت

سجدہ تلاوت کرنے کا طریقہ یہ ہے کہ اللہ اکبر کہہ کر سجدہ کریں۔ اللہ اکبر کہتے وقت ہاتھ نہ اٹھائیں سجدہ میں کم از کم تین دفعہ سبحان ربی الاعلیٰ کہہ کر پھر اللہ اکبر کہہ کر مرفوعی میں۔ بہتر یہ ہے کہ کمرے ہو کر پہلے اللہ اکبر کہہ کر سجدہ میں جائیں پھر اللہ اکبر کہہ کر کھڑے ہو جائیں اور اگر بیٹھ کر اللہ اکبر کہہ کر سجدہ میں چلے گئے تو پھر اللہ اکبر کہہ کر اٹھ بیٹھیں۔ سجدہ ادا ہو گیا اس میں سلام نہیں پھیرتے۔

مسائل سجدہ تلاوت

۱۔ اگر ایک جگہ بیٹھے بیٹھے سجدہ کی کئی آیتیں پڑھیں تو بھی جتنی آیتیں پڑھیں اسے سجدے کرنے ہوں گے۔ ۲۔ ایک آیت اگر ایک جگہ بار بار پڑھی ایک مرتبہ بیٹھ کر دوسری مرتبہ کھڑے ہو کر پڑھی مگر چلے پھرے نہیں تو ایک ہی سجدہ واجب ہوتا ہے اگر اٹھ کر پہلے گئے دوبارہ آکر وہی آیت پھر پڑھی تو اب نیا (دوسرا) سجدہ واجب ہوگا۔

۳۔ اگر کمرہ یا گھر بڑا ہو تو دوسرے کونے میں جا کر دہرانے سے دوسرا سجدہ واجب ہوگا اور تیسرے کونے پر تیسرا سجدہ۔

۴۔ اگر سجدہ کی آیت پڑھ کر سجدہ کر لیا پھر اسی جگہ نماز کی نیت باندھ لی اور وہی آیت نماز میں دہرائی تو نماز میں پھر سجدہ کرنا لازمی ہے۔

۵۔ ساری سورت کو پڑھنا اور سجدہ کی آیت کو چھوڑ دینا مکروہ اور منع ہے۔

۶۔ بعض عورتیں قرآن پاک پر ہی سجدہ کر لیتی ہیں اس سے سجدہ ادا نہیں ہوتا اور ذمہ سے نہیں اترتا۔ ۷۔ اگر حیض یا نفاس کی حالت میں کسی سے سجدہ کی آیت سن لی تو اس پر سجدہ واجب نہیں ہوا اور اگر ایسی حالت میں آیت سنی کہ عورت پر نہانا واجب تھا تو نہانے کے بعد سجدہ کرنا واجب ہے۔ (بہشتی زیور)

۸۔ اگر گزشتہ بہت سے سجدے (علاوات) رو گئے ہیں تو موت سے پہلے پہلے ادا کرنے ضروری ہیں ورنہ گنہگار ہوگا۔ اس لئے بہتر ہے کہ جلد از جلد ہر بالغ مرد و عورت اپنے سجدہ تلاوت کا غالب گمان کے حساب سے کل شمار کر کے ادا کرنا شروع فرمادیں اور بہت بڑی ذمہ داری سے سبکدوش ہوں۔ آگے اولاد اور بچوں کو شروع ہی سے اس کی فکر رکھنے کی تاکید کرتے رہیں۔

حضرت عائشہ رضی اللہ عنہا سے روایت ہے کہ جناب رسول اللہ صلی اللہ علیہ وآلہ وسلم سجدہ تلاوت میں یہ دعا پڑھا کرتے تھے۔

مسجد وجهی للذی خلقہ وخلق سمعہ وبصرہ بحولہ وقوتہ (ابرواد)

اللہ تعالیٰ ہمیں توفیق دیں۔

نماز کے دس آداب

شیخ الحدیث مولانا محمد زکریا کاندھلوی رحمہ اللہ تحریر فرماتے ہیں:

صوفیہ کہتے ہیں نماز میں بارہ چیزیں ہیں، جن کو حق تعالیٰ نے بارہ چیزوں میں منقسم فرمایا ہے، ان بارہ کی رعایت ضروری ہے تاکہ نماز مکمل ہو جائے اور اس کا پورا فائدہ حاصل ہو، یہ بارہ حسب ذیل ہیں اول علم، حضور صلی اللہ علیہ وسلم کا ارشاد ہے کہ علم کے ساتھ تھوڑا سا عمل بھی جہل کی حالت کے بہت سے عمل سے افضل ہے۔ دوسرے وضو، تیسرے لباس، چوتھے وقت، پانچویں قبلہ کی طرف رخ کرنا، چھٹے نیت، ساتویں تکبیر تحریمہ، آٹھویں نماز میں کھڑا ہونا، نویں قرآن شریف پڑھنا، دسویں رکوع، گیارہویں سجدہ، بارہویں التحیات میں بیٹھنا اور ان سب کی تکمیل اخلاص کے ساتھ ہے، پھر ان بارہ کے تین تین جزو ہیں۔

①... علم کے تین جزو یہ ہیں کہ فرضوں اور سنتوں کو علیحدہ علیحدہ معلوم کرے، دوسرے یہ معلوم کرے کہ وضو اور نماز میں کتنی چیزیں فرض ہیں اور کتنی سنت ہیں، تیسرے یہ معلوم کرے کہ شیطان کس کس فکر سے نماز میں رخنہ ڈالتا ہے۔

②... اس کے بعد وضو کے تین جزو ہیں، اول یہ کہ دل کو کینہ اور حسد سے پاک کرے، جیسا کہ ظاہری اعضاء کو پاک کر رہا ہے، دوسرے ظاہری اعضاء کو گناہوں سے پاک رکھے، تیسرے وضو کرنے میں نہ اسراف کرے نہ کوتاہی کرے۔

③... پھر لباس کے بھی تین جزو ہیں، اول یہ کہ حلال کمائی سے ہو، دوسرے یہ کہ پاک ہو، تیسرے سنت کے موافق ہو کہ غننے وغیرہ ڈھکے ہوئے نہ ہوں، تکبیر اور ہدائی کے طور پر نہ پہنا ہو۔ ④... وقت کے بھی تین جزو ہیں، اول یہ کہ دھوپ ستاروں وغیرہ کی خبر گیری رکھے تاکہ اوقات صحیح معلوم ہو سکیں (اور ہمارے زمانہ میں اس کے قائم مقام گھڑی گھنٹے ہو گئے ہیں) دوسرے اذان کی خبر رکھے، تیسرے دل سے ہر وقت نماز کے وقت کا خیال رکھے، کبھی ایسا نہ ہو وقت گزر جائے اور پتہ نہ چلے۔

⑤... پھر قبلہ کی طرف منہ کرنے میں بھی تین چیزوں کی رعایت رکھے، اول یہ کہ ظاہر کی بدن سے ادھر متوجہ ہو، دوسرے یہ کہ دل سے اللہ کی طرف توجہ رکھے کہ دل کا عجب وہ ہے، تیسرے مالک کے سامنے جس طرح ہم تین متوجہ ہو جانا چاہئے اس طرح متوجہ ہو۔

⑥... نیت بھی تین چیزوں کی محتاج ہے، اول یہ کہ کوئی نماز پڑھ رہا ہے دوسرے یہ کہ اللہ کے سامنے کھڑا ہے، اور وہ دیکھتا ہے، تیسرے یہ کہ وہ دل کی حالت کو بھی دیکھتا ہے۔

⑦... تکبیر تحریمہ کے وقت بھی تین چیزوں کی رعایت ضروری ہے، اول یہ کہ لفظ صحیح ہو، دوسرے ہاتھوں کو کانوں تک اٹھائے (گویا اشارہ ہے کہ اللہ کے ماسوا سب چیزوں کو پھینک دیا) تیسرے یہ کہ اللہ اکبر کہتے ہوئے اللہ کی بڑائی اور عظمت دل میں بھی ہو۔

⑧... قیام یعنی کھڑے ہونے میں بھی تین چیزوں کی رعایت ضروری ہے، اول یہ کہ نگاہ سجدہ کی جگہ رہے، دوسرے دل سے اللہ کے سامنے کھڑے ہونے کا خیال کرے، تیسرے کسی دوسری طرف متوجہ نہ ہو، کہتے ہیں جو شخص نماز میں ادھر ادھر متوجہ ہو، اس کی مثال ایسی ہے جیسے کوئی شخص بڑی مشکل سے درہانوں کی منت سماجت کر کے بادشاہ کے حضور میں پہنچے اور جب رسائی ہو اور بادشاہ اس کی طرف متوجہ ہو تو وہ ادھر ادھر دیکھنے لگے، ایسی صورت میں بادشاہ اس کی طرف کیا توجہ کرے گا۔

⑨... قرأت میں بھی تین چیزوں کی رعایت کرے، اول صحیح ترتیل سے پڑھے، دوسرے اس کے معنی پر غور کرے، تیسرے جو پڑھے اس پر عمل کرے۔

⑩... رکوع میں بھی تین چیزیں ہیں، اول یہ کہ کمر کو رکوع میں بالکل سیدھا رکھے، نہ نیچا کرے، نہ اونچا (علماء نے لکھا ہے کہ سر کمر اور سرین تینوں چیزیں برابر رہیں) دوسرے ہاتھوں کی انگلیاں کھول کر چوڑی کر کے گھٹنے پر رکھے، تیسرے تسبیحات کو عظمت اور وقار کے ساتھ پڑھے، سجدہ میں بھی تین چیزیں ضروری ہیں اول یہ کہ دونوں ہاتھ سجدے میں کانوں کے برابر رہیں، دوسرے ہاتھوں کی کہنیاں کھڑی رہیں، تیسرے تسبیحات کو عظمت سے پڑھے، بیٹھنے میں بھی تین چیزوں کی رعایت

کرے، اول یہ کہ دایاں پاؤں کھڑا کرے اور بائیں پر بیٹھے۔

دوسرے یہ کہ عظمت کے ساتھ معنی کی رعایت کر کے تشہد پڑھے کہ اس سے حضور صلی اللہ علیہ وسلم پر سلام ہے، مؤمنین کے لئے دعا ہے۔

تیسرے پھر فرشتوں پر اور دائیں بائیں جانب جو لوگ ہیں ان پر سلام کی نیت کرے، پھر اخلاص کے بھی تین جزو ہیں، اول یہ کہ اس نماز سے صرف اللہ کی خوشنودی مقصود ہو، دوسرے یہ سمجھے کہ اللہ کی توفیق سے یہ نماز ادا ہوتی ہے، تیسرے اس پر ثواب کی امید ہے۔ (نضال اعمال)

مسائل سجدہ سہو

سجدہ سہو کیوں مشروع ہے؟

نماز کے درمیان شیطان طرح طرح کے وساوس اور خیالات ڈال کر نماز خراب کرنے کی کوشش کرتا ہے اور کبھی بے خیالی میں آدمی غلطی بھی کر بیٹھتا ہے اس غلطی کی تلافی اور شیطان کی کوشش کو ناکام کرنے کے لیے شریعت میں سجدہ سہو کا حکم دیا گیا ہے نبی اکرم صلی اللہ علیہ وسلم کا ارشاد ہے: جب تم میں سے کوئی شخص نماز پڑھنے کھڑا ہو تا ہے تو شیطان اس کے پاس آکر اس کو شہ میں ڈالتا ہے تا آنکہ اسے پتہ نہیں رہتا کہ اس نے کتنی رکعت نماز پڑھی ہے۔ لہذا جب تم میں سے کوئی اس طرح بات محسوس کرے تو اسے چاہئے کہ بیٹھے بیٹھے دو سجدے اور کر لے۔

سجدہ سہو کے وجوب کے اسباب

نماز میں سجدہ سہو واجب ہونے کے درج ذیل اسباب ہیں ان میں سے جب بھی کوئی سبب پایا جائیگا تو سجدہ سہو واجب ہو جائے گا: (۱) کسی فرض یا واجب عمل کو اپنی اصل جگہ سے مقدم کر دینا مثلاً قرأت سے پہلے رکوع کر لیا یا سورت فاتحہ سے پہلے سورت طہائی۔ (۲) کسی فرض یا واجب عمل کو اپنی اصل جگہ سے مؤخر کر دینا: مثلاً پہلی

رکعت میں ایک سجدہ بھول گیا اور دوسری رکعت میں یاد آنے پر تین سجدے کر لیے یا سورۃ فاتحہ سورت کے بعد پڑھ لی۔ (۳) کسی فرض یا واجب کا تکرار کر دینا مثلاً رکوع دوبارہ کر لیا ایک رکعت میں تین سجدے کر لیے۔ (۴) کسی واجب کی صفت کو بدل دینا مثلاً جہری نماز میں امام نے آہستہ قرأت کر دی یا سری نماز میں زور سے قرأت کی۔

(۵) کسی واجب کو ترک کر دینا مثلاً تشہد نہیں پڑھا یا سورۃ فاتحہ چھوڑ دی۔

(طیٰ کبیر ۱۳۵۵-۵۶ شامی بیروت ۲/۴۷۳)

ذیل میں سجدہ سہو کے بارے میں چند اہم اور ضروری مسائل ذکر کیے جا رہے ہیں۔

سجدہ سہو کا طریقہ

سجدہ سہو کا طریقہ یہ ہے کہ قعدہ اخیرہ میں تشہد کے بعد دائیں جانب ایک سلام پھیر کر دو سجدہ ادا کریں اس کے بعد بیٹھ کر تشہد پڑھیں اور پھر درود شریف اور ردائیں پڑھ کر سلام پھیر دیں۔ (عمدۃ الباری مع الشامی بیروت ۲/۴۸۳)

نماز میں جان بوجھ کر غلطی کی تلافی سجدہ سہو سے نہیں ہو سکتی اگر کسی شخص نے جان بوجھ کر نماز میں کسی واجب کو ترک کر دیا تو وہ نماز واجب الاعادہ رہے گی محض سجدہ سہو کرنے سے تلافی نہ ہوگی۔ (در مختار مع الشامی ذکر یا ۲/۱۸۶)

سورۃ فاتحہ پڑھنا بھول گیا

اگر نفل کی کسی رکعت میں اور فرض کی ابتدائی دو رکعتوں میں سے کسی میں سورۃ فاتحہ بھول سے نہیں پڑھی تو سجدہ سہو واجب ہوگا۔ (در مختار مع الشامی ذکر یا ۲/۱۸۶)

سورۃ فاتحہ کی کوئی ایک آیت چھوڑنا بھی موجب سجدہ سہو ہے نماز میں سورۃ فاتحہ مکمل پڑھنی واجب ہے۔ لہذا اگر بھول سے اس کی کوئی ایک آیت یا کوئی جزو رہ گیا تو اس کی تلافی کے لیے سجدہ سہو لازم ہوگا۔

(شامی ذکر یا ۲/۱۸۶ طحاوی علی الرقاق ۲۰ بحر المنق ۱۸۱/۲)

سورۃ فاتحہ کے بجائے بھول سے کوئی اور سورت شروع کر دی
 اگر شروع میں سورہ فاتحہ پڑھنا بھول گیا کوئی اور سورت شروع کر دی پھر یاد آیا تو
 اب اسے چاہیے کہ سورہ فاتحہ پڑھ کر پھر کوئی سورت ملائے اور اخیر میں سجدہ سہو کرے۔
 (مطہاری: ۶۵۰، عالمگیری ۱۳۶۸ تا تاریخۃ ۱۸۱۶/۱۲، البحر الرائق ۱/۱۲۱۲)

سورہ فاتحہ کا تکرار

اگر فرض کی ابتدائی دو رکعتوں میں یا سنن و نوافل کی کسی رکعت میں سورہ فاتحہ یا
 اس کا کوئی جز لگا تار تکرار پڑھا تو سجدہ سہو لازم ہوگا لیکن فرض کی آخری رکعتوں میں سورہ
 فاتحہ کے تکرار سے سجدہ سہو واجب نہیں ہوتا۔ (مطہاری: ۶۵۰، فقہ برکاتی ۵۰۳/۱)

ضم سورت کے بعد سورہ فاتحہ کا دوبارہ پڑھنا

اگر پہلے سورہ فاتحہ پڑھی پھر کوئی سورت ملائی اور پھر اسی رکعت میں دوبارہ سورہ
 فاتحہ پڑھ لی تو سجدہ سہو واجب نہیں۔ (عالمگیری ۱۳۶۸) (شامی ذکر ۵۲۱/۲، طبری کبیر ۳۶۰)

سورت ملائے بغیر رکوع میں چلا گیا تو کیا کرے؟

اگر کوئی شخص سورہ فاتحہ پڑھنے کے بعد سورت ملائے بغیر رکوع میں چلا گیا تو پھر اسے
 رکوع میں یا رکوع سے اٹھ کر اس بھول کا احساس ہوا تو اس پر لازم ہے کہ پہلے سورت
 ملائے پھر دوبارہ رکوع کرے اور اخیر میں سجدہ سہو کرے (مطہاری: ۶۵۰، عالمگیری ۱۳۶۸)

قومہ اور جلسہ میں جلد بازی سے سجدہ سہو کا وجوب

اگر کسی نے نماز میں اتنی جلد بازی کی کہ قومہ اور جلسہ کی حالت میں ایک تسبیح
 کے بعد بھی رکنا نہ رہا تو ترک واجب کی وجہ سے اس پر سجدہ سہو لازم ہوگا (اس مسئلہ
 کا خیال رکھنا بہت ضروری ہے کیونکہ عام طور پر لوگ قومہ اور جلسہ میں جلد بازی
 سے کام لیتے ہیں) (شامی ذکر ۱۲/۱۵۷، البحر الرائق ۱/۱۲۱۲، جامع الصالح ۳۹۹/۱)

کسی رکعت کا بھولا ہوا ایک سجدہ اگلی رکعت میں ادا کیا

ہر رکعت میں دو سجدے فرض ہیں اور دونوں کا لگاتار ایک ساتھ کرنا واجب ہے اگر کسی شخص نے کسی رکعت میں ایک سجدہ بھول سے چھوڑ دیا پھر نماز کے دوران ہی اپنی بھول کا احساس ہوا تو اسے چاہیے کہ بھولا ہوا سجدہ نماز کے دوران ہی ادا کر لے اور اخیر میں سجدہ کر کے دیگر ارکان کو از سر نو دہرانے کی ضرورت نہیں ہے۔ (شامی ذکر یا ۲/ ۱۵۳ طحاوی ص ۱۵۶)

قعدہ میں تشہد سے پہلے کچھ اور پڑھنا

قعدہ میں بیٹھے ہی تشہد پڑھنا واجب ہے لہذا اگر تشہد شروع کرنے سے پہلے کچھ اور پڑھ لیا تو تاخیر واجب کی وجہ سے سجدہ سہو کرنا واجب ہوگا۔ (طحاوی ص ۱۵۶)

قعدہ اولیٰ میں تشہد کے بعد درود پڑھ لینا

اگر فرض نماز کے قعدہ اولیٰ میں تشہد پڑھنے کے بعد بھول سے درود شریف پڑھنا شروع کر دیا اور ”علی آل محمد“ تک پڑھ لیا تو سجدہ سہو واجب ہوگا، رائج قرار بھی ہے۔ (شامی ذکر یا ۲/ ۵۳۵ تا ۵۳۶ غنیۃ ۱/ ۷۲۳، البحر الرائق ۲/ ۹۸)

تشہد کا کچھ حصہ چھوڑ دینا

اگر قعدہ اولیٰ یا قعدہ اخیرہ میں تشہد یا اس کا کچھ حصہ پڑھنے سے رہ گیا تو سجدہ سہو کرنا ضروری ہے۔ (در مختار الشامی ذکر یا ۲/ ۱۵۹، طحاوی ص ۱۵۱، مالکیری ص ۲۲۷)

قعدہ اولیٰ میں تشہد کا تکرار

اگر فرض نماز کے قعدہ اولیٰ میں تشہد کو دو بار پڑھ دیا تو تکرار واجب کی وجہ سے سجدہ سہو لازم ہوگا۔ (مالکیری ص ۱۷۷)

قعدہ اخیرہ میں تشہد کا تکرار

اگر قعدہ اخیرہ میں تشہد (التحیات) دو مرتبہ پڑھ لیا تو سجدہ سہو واجب نہیں

(کیوں کہ پہلی مرتبہ پڑھنے سے واجب ادا ہو جائے گا اور دوسری مرتبہ پڑھنا ذکر شمار ہوگا جو قعدہ اخیرہ میں ممنوع نہیں ہے)۔ (طحاوی ص ۲۵۱، عالمگیری ۱/۱۲۷)

قعدہ اولیٰ کا سہواً ترک کر دینا

اگر بھول سے قعدہ اولیٰ کرنے کے بجائے کھڑا ہو گیا تو جب تک کھڑے ہونے کے قریب نہ ہو لوٹ آئے؛ لیکن اگر نہیں لوٹا یا کھڑے ہونے کے قریب پہنچ کر اوتا تو سجدہ سہو کرنا لازم ہوگا، خواہ نماز فرض ہو یا نفل۔

(تہذیب الہدایہ ص ۱۳۱، ذکر کیا ۲/۵۵۵، عالمگیری ۱/۱۲۷)

سری نمازوں میں کتنی آیتوں کو جہراً پڑھنا موجب سہو ہے؟

اگر سری نمازوں میں (مثلاً طہ و عصر) میں تین آیتوں یا ایک طویل آیت کے بقدر جہراً قرأت کر دی تو سجدہ سہو لازم ہے۔ (طحاوی ص ۲۵۱، البحر المحیط ۱/۶۶، شامی ذکر کیا ۲/۵۵۵)

جہری نمازوں میں آہستہ قرأت

اگر امام نے جہری نمازوں میں بھول کر تین آیتوں یا ایک لمبی آیت کے بقدر قرأت سہواً کر دی تو ترک واجب کی وجہ سے سجدہ سہو لازم ہوگا۔ (طحاوی ص ۲۵۱، تہذیب الہدایہ)

اگر تشہد یا ثناء جہراً پڑھ لی تو سجدہ سہو واجب نہیں

اگر کسی شخص نے تشہد ثناء، ورد و شریف یا تسبیحات جہراً پڑھیں تو اگر چاہا کرنا مناسب نہیں ہے؛ لیکن اس کی وجہ سے نماز فاسد ہوگی اور نہ سجدہ سہو واجب ہوگا۔ (طحاوی ص ۲۵۱)

وتر میں دعائے قنوت کی تکبیر چھوڑ دی

اگر کسی شخص نے وتر میں دعائے قنوت بلا تکبیر کے شروع کر دی تو اس پر سجدہ سہو واجب ہے (اور بعض علماء نے دعائے قنوت کی تکبیر کے وجوب سے انکار کیا ہے؛ ان کے نزدیک اس کے چھوڑنے پر سجدہ سہو واجب نہ ہوگا) (شامی ہدوت ۲/۱۴۳، ذکر کیا ۲/۱۶۳)

وتر میں دعائے قنوت بھول کر رکوع میں چلا گیا

اگر کوئی شخص وتر کی نماز میں دعائے قنوت بھول کر رکوع میں چلا گیا تو نہ تو رکوع میں دعا و قنوت پڑھے اور نہ اسے دوبارہ کھڑے ہو کر دعائے قنوت پڑھنے کی ضرورت ہے؛ بلکہ بس اخیر میں سجدہ سہو کر لے، لیکن اگر رکوع سے قیام کی طرف لوٹ آیا اور دعائے قنوت پڑھ لی تو بھی اس کی نماز درست ہو جائے گی؛ البتہ سجدہ سہو کرنا بہر حال لازم ہوگا۔ (درمنازع الشیخ الحداد ۲/۲۸۷-۲۸۸، رد المحتار ذکر کیا ۲/۳۳۶-۳۳۷)

سجدہ سہو سے پہلے ایک سلام پھیرنا

سجدہ سہو سے قبل دائیں طرف سلام پھیرنا مسنون ہے جو شخص سلام پھیرے بغیر سجدہ سہو کر لے تو اگرچہ سجدہ صحیح ہو جائے گا؛ لیکن وہ کراہت تنزیہی کا مرتکب ہوگا۔ (درمنازع الحداد ۲/۲۷۲ ذکر کیا ۲/۵۳۱ تا ۵۳۲، تارخہ ۱/۴۱۲، ہاشم ۱/۴۸۸)

قعدہ اخیرہ کے وقت بھول سے کھڑا ہو گیا

اگر کوئی شخص آخری قعدہ میں بیٹھنے کے بجائے کھڑا ہو جائے تو اس پر لازم ہے کہ وہ اگلی رکعت کے سجدہ سے پہلے پہلے قعدہ اخیرہ کی طرف لوٹ آئے اور اخیر میں سجدہ سہو کرے۔ اور اگر قعدہ کی طرف نہ لوٹا اور سجدہ کر لیا تو سجدہ سے سراٹھاتے ہی اگلی نماز فرض کے بجائے نفل ہو جائے گی۔ (شیخ الحداد ۲/۳۸۰-۳۸۱، ذکر کیا ۲/۵۵۰-۵۵۱)

آخری قعدہ میں سلام پھیرنے کے بجائے کھڑا ہو گیا

اگر کوئی شخص قعدہ اخیرہ میں بیٹھنے کے بعد پھر تیسری یا پانچویں رکعت کیلئے کھڑا ہو گیا تو اس کا فرض ادا ہو گیا؛ لیکن اسے چاہئے کہ فوراً قعدہ کی طرف لوٹ آئے اور اخیر میں سجدہ سہو کر لے اور اگر پانچویں رکعت کا سجدہ کر لیا تو اس صورت میں بہتر ہے کہ چھٹی رکعت بھی ساتھ ملا لے تاکہ اخیر کی دو رکعتیں نفل ہو جائیں؛ لیکن سجدہ سہو کرنا بہر صورت ضروری ہوگا۔ (درمنازع الشیخ الحداد ۲/۳۸۳-۳۸۴، ذکر کیا ۲/۵۵۲)

کب تک سجدہ سہو کر سکتا ہے؟

اگر کسی شخص پر سجدہ کرنا واجب تھا لیکن اس نے سلام پھیر دیا اور سجدہ کرنا اسے یاد نہ ہوا تو اگر اپنی جگہ بیٹھے بیٹھے قبلہ رخ سے سینہ پھیرنے اور کسی منافی صلاۃ عمل کرنے سے پہلے اسے یاد آ جائے تو اب سجدہ سہو کر کے نماز پوری کر لے۔ (رد مختار)

تعدہ اولیٰ پر غلطی سے سلام پھیرنا

اگر کسی شخص نے مثلاً ظہر کی چار رکعت نماز کی نیت ہاندھی پھر دو رکعت پڑھ کر بھول سے سلام پھیر دیا، تو اس سلام سے وہ نماز سے خارج نہیں ہوا اسے چاہئے کہ چار رکعت پوری کر کے اخیر میں سجدہ کر لے۔ (رد مختار مع الشامی بیروت ۲/۳۸۸، ذکر کیا ۵۵۹/۲)

نماز عید اور جمعہ وغیرہ میں سہو کا پیش آنا

اگر عیدین اور جمعہ کی نماز میں امام سے کوئی غلطی ہوگئی جس سے سجدہ سہو واجب ہو جاتا ہو، تو متاخرین مشائخ کے نزدیک بہتر یہ ہے کہ ان نمازوں میں سجدہ سہو نہ کیا جائے؛ اس لئے کہ مجمع کثیر ہونے کی وجہ سے سجدہ سہو کرنے میں تاوانف عوام کی نماز خراب ہونے کا قوی اندیشہ ہے (یہی حکم بڑے بڑے اجتماعات میں کثیر مجمع کے ساتھ پڑھی جانے والی جماعت کی نمازوں کا بھی ہے) (ما لکیری ۱/۱۳۸) (طحاوی المراقب ۲/۵۵۳)

رکعتوں کی تعداد میں شک ہونا

اگر کسی شخص کو کبھی کبھار نماز کی رکعتوں کی تعداد میں شک ہو جائے تو اسے چاہئے کہ نیت توڑ کر از سر نو نماز پڑھے اور اگر بار بار نماز میں شک ہو جاتا ہو تو غلبہ ظن پر عمل کر لے یعنی جتنی رکعت پڑھ لینے کا گمان غالب ہو اس کو بنیاد بنائے، اور اگر کوئی فیصلہ نہ کر سکے تو جتنی رکعت پڑھنے کا یقین ہو (مثلاً دو اور تین میں شک ہے تو دو کا پڑھنا یقینی ہے) پڑھنا کرے اور ساتھ میں آگے کی ہر رکعت پر قعدہ کرے اور اخیر میں سجدہ سہو کر لے۔ (رد مختار مع الشامی بیروت ۲/۳۸۹-۳۹۱، ذکر کیا ۵۶۲۵۶۰/۲)

نماز کے دوران سوچتے رہ جانا

اگر کوئی شخص نماز کے دوران کسی فکر یا خیال میں ایسا محو ہو گیا کہ اس کی وجہ سے کوئی واجب چھوٹ گیا مثلاً ایک رکن (تین تسبیح) کے بقدر سوچتا رہا تو اس پر سجدہ سہو لازم ہے۔ (شامی جلد ۲/۳۹۱، ذکر یا/۵۶۲، مائتیری/۱۱۶، ملکی کبیر/۴۶۳)

نماز کی رکعتوں کے بارے میں امام اور مقتدیوں میں اختلاف سلام پھیرنے کے بعد نماز کی رکعتوں کے بارے میں امام اور مقتدیوں میں اختلاف ہو گیا تو اب کیا کیا جائے؟ اس بارے میں قدرے تفصیل ہے:

الف: اگر امام کو مکمل نماز پڑھانے کا یقین ہو تو اس کیلئے نماز کا اعادہ لازمی نہیں ہے۔
ب: اگر مقتدیوں میں بھی دو فریق ہوں کچھ لوگ کہیں کہ نماز پوری ہوئی اور کچھ لوگ کہیں کوئی رکعت رہ گئی تو امام کی رائے پر عمل کیا جائے گا۔

ج: اگر امام کو یقین ہو کہ رکعات کم ہوئی ہیں تو اعادہ لازم ہے؛ البتہ اس صورت میں اگر کسی مقتدی کو نماز مکمل ہونے کا یقین ہو تو اس کو اجازت ہے کہ اعادہ والی نماز میں شریک نہ ہو۔

د: اگر خود امام کو شک ہو جائے کہ نماز پوری ہوئی ہے یا ناقص، اور مقتدی یہ کہیں کہ نماز کی رکعتوں میں کمی رہ گئی، تو امام پر مقتدیوں کی بات ماننا اور اعادہ کرنا لازم ہے۔ (در مختار جلد ۲/۳۹۲، تفصیل فی الشامی/۳۹۲، ذکر یا/۵۶۳، خاتمہ/۲۰۳)

وتر کی رکعتوں میں شک

اگر نماز وتر پڑھتے ہوئے شک ہو جائے کہ دوسری رکعت ہے یا تیسری؟ تو اسے چاہئے کہ قنوت پڑھے پھر قعدہ کرے اس کے بعد اگلی رکعت میں بھی قنوت پڑھے اور اخیر میں سجدہ سہو کر لے۔ (در مختار جلد ۲/۳۹۲، ذکر یا/۵۶۳)



ائمہ کرام... مساجد کی انتظامیہ اور مقتدی حضرات کیلئے اہم ارشادات

از

محی السنہ حضرت مولانا شاہ ابرار الحق ہردوی رحمہ اللہ
(خلیفہ ارشد حکیم الامت حضرت تھالوی رحمہ اللہ)

چند اہم ملفوظات

قرآنی حرف کا صحیح تلفظ

جو لوگ ضالین کو دالین پڑھتے ہیں۔۔۔ پلاؤ چھوڑ کر دال کھاتے ہیں دال کے حروف ابجد چار ہیں اور ضاد کے ۸۰۰ ہیں۔۔۔ ایک دم سے ۷۹۶ درجہ کم ہو جاتے ہیں۔۔۔ تفسیر ابن کثیر میں ضاد کو مشابہہ ظا لکھا ہے۔۔۔ کسی ماہر فن سے مشق کرنی چاہئے۔

صحیح تلاوت قرآن

قرآن پاک کے ہر حرف پر دس نیکی ملنے کا جو وعدہ ہے۔۔۔ وہ صحیح پڑھنے پر ہے۔۔۔ مثلاً قل کے دو حرف پر بیس نیکی کا وعدہ ہے۔۔۔ لیکن اگر کوئی اسی لفظ قل کو کل پڑھے اور قاف نہ ادا کرے تو یہ ثواب کس طرح ملے گا۔۔۔ اگر اردو کا امتحان لیا جا رہا ہو اور کہا جائے کہ لکھو ظالم۔۔۔ اور طالب علم لکھے جا لم تو کیا آپ اس کو پاس کریں گے۔۔۔ یا کوئی نمبر دیں گے حالانکہ صرف ایک حرف کو غلط لکھا ہے۔۔۔

اور تین حرف کی اکثریت صحیح ہے۔۔۔ اسی طرح آپ نے کہا لکھو طوطا اس نے لکھا تو تا۔۔۔ تو آپ کیا نمبر دیں گے پس جو فیصلہ یہاں کریں گے قرآن پاک کی تلاوت میں بھی کر لیں۔۔۔ بہت اہتمام سے قرآن پاک کی تلاوت کو صحت حروف کے ساتھ مشق کریں۔۔۔ قرآن پاک کی غلط تعلیم سے تنظیمین مدرسہ بھی وبال سے نہ بچ سکیں گے۔۔۔ اور صدقہ جاریہ کے بجائے ضد صدقہ جاریہ ہوگا۔

انداز بیان

کلام میں معاملات میں یا تقریر میں ایسا کوئی عنوان نہ آنے پائے۔ جس میں اپنی بڑائی یا کمال یا خوبی ظاہر ہو اس بات کی طرف جملہ اہل تعلق کی گہرائی بھی خصوصی چاہئے نیز تاکید بھی کرتے رہنا چاہئے۔

مواعظ و ملفوظات حکیم الامت

اساتذہ اور مدارس کے طلباء کو استغفار کا اہتمام اور حیاۃ المسلمین کی روح ۱۲ کے مطالعہ کا اہتمام چاہئے اور جزاء الاعمال کو گہروں پر سنانے کا نظم بھی ہونا چاہئے۔ گناہوں کے نقصانات کو طلباء اور اپنے بچوں کو خوب زبانی یاد کر دینا چاہئے رزق کی کمی میں معاصی یا ان کے مقدمات کے ارتکاب کو بڑا دخل ہے۔ اسی طرح حضرت حکیم الامت تھانوی رحمہ اللہ کے مواعظ اور ملفوظات کا مطالعہ ہر شخص کو نہایت ضروری ہے۔ اس سے اللہ تعالیٰ کے راستے کی فہم سلیم عطا ہوتی ہے جو بڑی دولت ہے۔

اصلاح مبلغین

بعض لوگوں کو تبلیغ کا شوق تو ہے مگر صحیح علم حاصل نہیں کرتے، سنی سنائی باتوں کو بدون تحقیق غلط سلسلہ روایات پیش کرنا شروع کر دیتے ہیں حالانکہ حق تعالیٰ کا ارشاد رسول اکرم صلی اللہ علیہ وآلہ وسلم کیلئے یہ ہے کہ "بلع ما انزل الیک" جو آپ کی طرف نازل کیا گیا۔ اس کی تبلیغ فرمائیے۔ پس ما انزل کا علم مبلغ کیلئے ضروری ہے اور اگر ما انزل کا علم ہی نہیں تو وہ کس بات کی تبلیغ کرے گا۔

علم دین کی ضرورت

منظر نگر کا واقعہ ہے کہ ظہر کی چار سنتوں کو ایک بڑے میاں ۵۰ برس تک اس طرح پڑھتے رہے جس طرح فرض پڑھتے ہیں۔ یعنی ۲ بھری اور ۲ خالی، ایک دن وعظ میں کسی عالم سے سنا کہ ۴ رکعت کی سنت میں ہر رکعت بھری، یعنی سورۃ کے ساتھ پڑھی جاتی ہیں تو

انہوں نے عرض کیا کہ میں نے تو ۲ خالی اور ۳ بھری ۵۰ برس سے ادا کی ہے۔ مولانا نے فرمایا یہ سنت ادا نہیں ہوئی، بڑے میاں سر پر ہاتھ رکھ کر رونے لگے کہ ہائے ۵۰ برس کی ختیں رانیاں گئیں، علم صحیح نہ ہونے سے یہی مصیبت ہوتی ہے کہ محنت بھی کرے اور اجر سے بھی محروم رہے، علم صحیح کا حاصل کرنا کس قدر ضروری ہے۔ اس کا اندازہ اس حکایت سے بخوبی ہو جائے گا، قیامت کے دن جہل عذر نہ ہوگا، علم کا حاصل کرنا بھی تو فرض ہے۔

نصیحت میں دوام کی ضرورت

ذکر فان الذکر فی تنفع المومنین حق تعالیٰ ارشاد فرماتے ہیں: نصیحت سب سے بڑی شے نصیحت ایمان والوں کو نفع دیتی ہے۔ اس آیت مبارکہ کو بیان فرما کر حضرت والا نے فرمایا کہ نصیحت بار بار کرتا رہے۔ کبھی بہت دن کے بعد اس کا اثر ظاہر ہوتا ہے۔ پھر یہ حکایت ارشاد فرمائی کہ۔۔۔ مولوی شبیر علی صاحب نے اپنے کسی عزیز سے سگریٹ کی عادت چھڑانا چاہا۔۔۔ تو اس کو سگریٹ چھوڑنے پر نصیحت فرماتے رہے۔۔۔ سو مرتبہ تک ان کی نصیحت نے موصوف پر اثر ظاہر نہ کیا۔۔۔ تو جب ایک سو ایک مرتبہ کی تعداد ہوئی۔۔۔ تو انہوں نے سگریٹ پینا چھوڑ دیا۔۔۔ اس تجربہ سے معلوم ہوا۔۔۔ کہ ہمت نہ ہارنی چاہئے۔۔۔ اسی طرح حضرت حکیم الامت تھانوی قدس اللہ سرہ العزیز کی ایک حکایت ارشاد فرمائی۔۔۔ کہ حضرت بیت القلاء میں تھے۔۔۔ دو شخص باہر تھے ایک دوسرے سے کہہ رہا تھا کہ۔۔۔ میں نے فلاں شخص کو نماز کیلئے متعدد بار کہا۔۔۔ اس نے میری نصیحت نہ مانی۔۔۔ تو میں نے پھر کہنا چھوڑ دیا۔۔۔ دوسرے نے کہا واہ میاں واہ وہ تو اپنی بری بات پر جما رہا اور آپ اپنی اچھی بات پر۔۔۔ یعنی نصیحت کرنے پر قائم نہ رہے۔۔۔ اور ترک کر دیا۔۔۔ یہ تو آپ نے اچھا کام نہ کیا۔۔۔ کہ کوئی برائی نہ چھوڑے اور آپ بھلائی کو چھوڑ دیں۔۔۔ آپ کو نصیحت کا کام جاری رکھنا چاہئے تھا۔ حضرت اقدس تھانوی رحمہ اللہ نے اس جواب کو بہت پسند فرمایا۔۔۔ اور اپنے احباب میں اس کا ذکر فرمایا۔

علماء و اعظمین کو نصیحت

مختلف مساجد میں خود جائے اور دین کی باتیں خواہ دس منٹ کی ہوں سنا لے۔ اس سے بہت نفع ہوتا ہے۔ اہل علم کو اس کا انتظار نہ کرنا چاہئے کہ جب وعظ کیلئے بلائے جائے تب ہی جائیں اور اگر کام مسلسل ہو، نظام سے ہو تو بہت ہی برکت ہوتی ہے۔ منہیات میں بدگمانی، بد نظری..... غیبت سے احتیاط کا مضمون اہتمام سے بیان کیا جائے، مامورات میں نماز کی پابندی، اسلامی وضع قطع کا اہتمام..... پردہ شرعی..... قرآن شریف کی تلاوت کا اہتمام صحت حروف کے ساتھ بار بار بیان کرے۔ عورتوں کے لباس اور زبان کی حفاظت پر خاص طور پر بیان کرے۔

مختصر وعظ بھی نافع ہے

پانچ منٹ کا وعظ بھی کافی اور نافع سمجھنا چاہئے..... سول سرجن سے وقت چھ منٹ کا بھی کافی سمجھتے ہیں..... اور انجکشن میں تو ایک منٹ سے بھی کم لگتا ہے..... کوئی یہ نہیں کہتا کہ ۵ منٹ تک سوئی گوشت میں چھوئے رکھے..... تو دین کی باتیں بھی گر تھوڑی دیر ہوں..... اس کو بھی مفید اور غنیمت سمجھنا چاہئے.. آج کل جب تک ایک دو گھنٹہ کا بیان نہ ہو..... اس کو وعظ ہی نہیں سمجھتے۔ جسمانی معالج کی اہمیت ہے..... روحانی معالج کی اہمیت نہیں..... ورنہ دین کی ایک بات سن کر بھی خوش ہو جاتے۔

نماز میں خشوع کی مثال

خشوع فی الصلوٰۃ کا حاصل..... قلب کا حق تعالیٰ کی عظمت کے استحضار سے حق تعالیٰ کے سامنے جھک جانا ہے..... اور اگر جسم کے تمام اعضاء جھک گئے..... اور قلب نہ جھکا تو اس کی مثال ایسی ہے..... کہ ایسی بی کسی تھانہ پر معائنہ کیلئے گیا..... وہاں چوکیدار اور سپاہی ادب کھڑے ہیں..... اور تھانے دار صاحب لاپتہ ہیں..... پس ایسی صورت میں کیا ایسے لپا خوش ہوگا۔ احقر جامع ملفوظات عرض کرتا ہے کہ اس مثال سے یہاں کے احباب اور بعض اہل علم کو بہت نفع ہوا دل کے حاضر رکھنے میں یہ مثال بہت نافع ہے۔

وعظ اور دعوت کے اجتماع کی رسم

آج کل وعظ اور دعوت کو جمع کیا جا رہا ہے۔۔۔۔۔ اس رواج و رسم کو توڑنے کی ضرورت ہے۔۔۔ اس میں حسب ذیل مفاسد ہیں۔

۱۔ اہل خانہ کھانے اور چاء کی فکر میں وعظ سنتے نہیں پاتے اور اگر سنتے بھی ہیں تو گھر والوں کا دل۔۔۔ آنے والوں کی تعداد۔۔۔ اور اپنے کھانے کی مقدار میں۔۔۔ توازن اور تناسب کی ضرب اور تقسیم میں مشغول رہتا ہے۔

۲۔ جو خاندان کے لوگ غریب ہیں۔۔۔ ان کی ہمت وعظ کہلانے کی نہ ہوگی۔۔۔ کیونکہ وہ اس رسم دعوت سے گھبرائیں گے۔۔۔ کہ وعظ کیلئے اتنا روپیہ کہاں سے لائیں۔۔۔ اور اگر قرض لے کر دعوت کا انتظام کریں تو یہ اور مصیبت کا سبب ہے۔

۳۔ علماء کی بے وقعتی بھی ہے۔۔۔ جو ام یہ سوچتے پر مجبور ہوتے ہیں کہ۔۔۔ بدوں فقرہ تر مولویوں کے قدم کہاں اٹھتے ہیں۔۔۔ حالانکہ مولوی کے صدقے میں بہت سے لوگ مال اڑائیں گے لیکن بدنام بے چارہ مولوی ہوگا۔

تجوید قرآن کی اہمیت

حضرت تھانوی رحمہ اللہ نے لکھا ہے کہ۔۔۔ کلام پاک کے۔۔۔ حق ہیں:

۱۔ عظمت۔۔۔ ۲۔ محبت۔۔۔ ۳۔ تلاوت مع الصلوات۔۔۔ ۴۔ احکام کی متابعت

حضرت تھانوی رحمہ اللہ فرماتے ہیں حروف قرآن کو غلط پڑھنا۔۔۔ یعنی جیسے صاد کو سین پڑھنا یہ لحن جلی کہلاتا ہے۔۔۔ جو حرام ہے۔۔۔ تھانہ بھون میں بعض محدثین کو بھی نورانی قاعدہ پڑھنا پڑا۔۔۔ مکان کے رنگ روغن کی فکر ہے۔ تاکہ جمال پیدا ہو۔۔۔ لیکن قرآن پاک کے جمال کی فکر کیوں نہیں۔۔۔ تھانہ بھون میں جمال القرآن کی تعلیم کا سہا لکین کیلئے اہتمام تھا۔۔۔ جہاں ضروریات دین کا اہتمام نہ ہو۔۔۔ تو پھر وہاں معارف و دقائق تصوف ان کو کیا نفع دے سکتا ہے۔

ترویج سنت

سنتوں کو خوب پھیلانا چاہئے..... ایک دوست ہر روز ہر مدرسہ اور ہر مسجد میں سکھائیں... سنتوں کے پھیلنے سے بدعت خود بخود فنا ہونے لگے گی..... ایک انگریزی سکول کے لڑکے کو ایک سنت ہر روز سکھائی گئیں جب بیس سنتیں یاد ہو گئیں..... تو ان پر عمل کی برکت سے انگریزی بالوں کے متعلق خود ان کو توفیق ہوئی پوچھا کہ بالوں کی سنت کیا ہے..... بس یہی بال خود بخود ختم کرنے کی توفیق ہو گئی..... اتباع سنت کی برکت عجیب ہے..... گزار سنت اور تعلیم الدین سے ایک ایک سنت روز یاد کرائی جائے..... اور طلباء اپنی نوٹ بک میں نوٹ کر لیں۔

گھڑی کا بہترین مصرف

گھڑی کا مقصد تھا کہ صف اول میں نماز ادا کریں..... تکبیر اولیٰ فوت نہ ہو..... مگر آج کل گھڑی کا مقصد برعکس ہو گیا ہے..... یعنی کاغذی اور تاخیر کا سبب بن گئی ہے..... گھڑی اس نیت سے دیکھتے ہیں..... کہ ابھی جماعت میں کتنے منٹ باقی ہیں..... اور حجرے میں باتیں کرتے رہتے ہیں۔

اصلاح برائے واعظین

جب کہیں وعظ کیلئے کوئی بلائے تو اہل علم کو شرط کر لیتا چاہئے کہ کوئی ہدیہ نقد یا کسی صورت میں ہو گا قبول نہ کریں گے کیونکہ معاوضہ کی صورت سے بھی بچنا چاہئے۔
 ”اتبعوا من لا یسئلکم اجرا“..... پر عمل ہونا چاہئے... اور اس سے سامعین کو اتباع کی توفیق بھی ہوتی ہے... جب اخلاص ہوتا ہے تو اثر بھی ہوتا ہے۔
 نماز سیکھئے

ارشاد فرمایا: کہ نماز سب سے بڑھیا چیز ہے۔ ہم اس کو سیکھتے نہیں پہلے زمانہ میں لوگ اس کا کتنا اہتمام کرتے تھے حضرت عمر رضی اللہ عنہ کے زمانہ میں ایک صاحب ان

کی خدمت میں حاضر ہوئے..... پوچھا کہاں سے آئے ہو؟ انہوں نے کہا کہ ملک شام سے آیا ہوں۔ آپ نے پوچھا کیسے آئے؟ انہوں نے کہا کہ رسول اللہ صلی اللہ علیہ وسلم جیسے التحیات پڑھا کرتے تھے وہ سیکھنے آیا ہوں۔ غرضیکہ انہوں نے ملک شام سے مدینہ کا اتنا لہا سڑ کیا اور اس کے لیے مشقت برداشت کی صرف التحیات سیکھنے کے لیے سنت کے مطابق تشہد سیکھنے کے لیے کتنا اہتمام اور جذبہ تھا حضرت عمر رضی اللہ عنہ پر ان کے اس جذبہ کا کیا اثر ہوا۔ بدائع الصنائع میں لکھا ہے ”حضرت عمر رضی اللہ عنہ رونے لگے یہاں تک کہ آپ کی داڑھی آنسوؤں سے تر ہو گئی۔ پھر فرمایا اللہ کی قسم مجھے اللہ کی ذات سے امید ہے کہ تم کو کبھی عذاب نہیں دے گا۔“ (مضبوض سن 13-14)

نماز کو آنکھوں کی ٹھنڈک بنائیے

ارشاد فرمایا: کہ نماز ایسی عبادت ہے جس کو حضور صلی اللہ علیہ وسلم نے قرۃ عینی فرمایا ہے۔ لہذا امت کو بھی اس کا لحاظ کرنا چاہیے اور ایسی نماز پڑھنا چاہیے کہ آنکھ کی ٹھنڈک اور قلب کو سرور حاصل ہو۔ جو نماز قیام و قعود رکوع و سجود اور سنن و آداب کی رعایت کے ساتھ ادا کی جائے گی وہ نماز نجات کے لیے بمنزلہ سند کے ہے اللہ کے نیک بندے ایسی عبادت کرنے والے اس وقت بھی ہیں مگر فرق اتنا ہے کہ پہلے سارے کے سارے مسلمان اس دولت سے مالا مال تھے اور اب یہ حالت محدود رہ گئی ہے کچھ مخصوص اللہ والوں میں۔ ضرورت ہے کہ ہم سب اس طرح نماز پڑھیں کہ اس حدیث کے مطابق ہم سب کو عینی ٹھنڈک اور قلبی فرحت حاصل ہو۔ (محاسن عجیبہ ص 78)

بچپن سے ہی دین سیکھنے کی ضرورت

ارشاد فرمایا: کہ اپنی اولاد کو بچپن سے ہی دین سکھاؤ۔ حدیث پاک میں ہے کہ سات برس کی عمر سے بچہ کو نماز کا حکم کرو۔ اور دس برس کا ہو کر نماز نہ پڑھے تو پھر تھوڑی سی پٹائی بھی کرو۔ شریعت نے سب سے پہلے نماز کا حکم دیا۔

ایک تو اس لیے کہ وہ سب سے اہم عبادت ہے دوسرے یہ حکمت بھی ہے کہ جب نماز کا حکم دیں گے تو نماز سکھانی بھی ہوگی اور اسی سے دین سکھانے اور اس پر چلانے کی مشق شروع ہو جائے گی۔

دیکھئے! جب نماز پڑھوائیں گے تو وضو بھی سکھانا ہوگا، کیونکہ نبی کریم صلی اللہ علیہ وسلم نے اللھم انی اسئلک تمام الوضوء و تمام الصلوۃ۔ قرآن کریم اور نماز دیا کہ بڑھیا نماز کے لیے وضو بھی بڑھیا ہونا چاہیے اعلیٰ درجہ کی نماز کے لیے اعلیٰ درجہ کا وضو ہونا چاہیے۔ جب وضو سکھائیں گے تو وضو کی دعائیں بھی سکھانی ہوں گی۔ مٹا درمیان میں اللھم اغفر لی ذلبی والی دعا پڑھنا ہے۔ اب جب یہ یاد دلائیں گے تو بچہ کو ذل ب کی تعریف بھی سمجھانی ہوگی۔ گناہ کی حقیقت سمجھ آ جائے گی تو اس سے نفرت پیدا ہوگی۔ پھر طہارت کے مسائل بھی سکھانے ہوں گے۔ طہارت جسم کے ساتھ طہارت اخلاق کا سلسلہ بھی شروع ہو جائے گا۔ نبی کریم صلی اللہ علیہ وسلم کی تعلیمات سب رحمت ہیں جیسے باپ اپنے بچوں کے حق میں شفیق ہوتا ہے اس سے کہیں زیادہ نبی امت کے حق میں مہربان ہوتے ہیں۔ (تحدۃ الحرم ص 13)

مسجد کے متعلق سنتیں

ارشاد فرمایا: کہ مسجد میں داخلہ اور نکلنے کی سنتوں کا بہت اہتمام کرنا چاہیے بہت سے لوگ مسجد حرام میں بھی اس سے غافل ہیں اور غفلت کی انتہا یہ ہے کہ اپنے بازو والا آدمی سنت پر عمل کر رہا ہے سیدھا پیر داخل کر رہا ہے دعا پڑھ رہا ہے دیکھ رہے ہیں سن رہے ہیں پھر بھی توفیق نہیں ہوتی کیسی بات ہے۔ (تحدۃ الحرم ص 7)

ارشاد فرمایا: کہ مسجد میں داخل ہونے کی پانچ سنت یہ ہیں۔

1۔ بسم اللہ کہنا۔

2۔ والصلوۃ والسلام علی رسول اللہ کہنا۔

3۔ داہنا پاؤں مسجد میں داخل کرنا۔

4۔ اللھم افتح لی ابواب رحمتک پڑھنا۔

5۔ نقلی احکام کی نیت کر لینا کہ جب تک مسجد میں رہوں گا احکام کی نیت کرتا ہوں۔ اور مسجد سے نکلنے کی پانچ سنتیں یہ ہیں۔

1۔ بسم اللہ کہنا۔

2۔ الصلوٰۃ والسلام علی رسول اللہ کہنا۔

3۔ بائیں پاؤں مسجد سے نکالے۔ (اور بائیں جوتے کے اوپر رکھ لے)

4۔ پاؤں نکالتے وقت اللھم انی اسئک من فضلک پڑھنا۔

5۔ پھر داہنا پاؤں دائیں جوتے میں داخل کرنا۔

ایک وقت کی نماز کے لیے گئے دس سنتوں کا یہ نور بھی دل میں جمع ہو گیا۔ اسی طرح پانچ وقت کی نمازوں میں 50 سنتیں نامہ اعمال میں جمع ہو جائیں گی اور ہر نیکی پر دس کا وعدہ ہے پس اس طرح 500 نیکیاں ہر روز اور ہر مہینہ میں 15 ہزار نیکیاں جمع ہوں گی۔ ان شاء اللہ روزِ محشر میں ان کا نور اور ان کی قدر معلوم ہوگی۔

فائدہ

اگر بھول کر مسجد کے اندر (خلاف سنت) داخل ہو جائے تو پھر نکل کر ان سنتوں پُرمل کر کے داخل ہو۔ چند دن کی مشق سے پھر نفس عادی ہو جائے گا۔



اذان... فضیلت و احکام

اذان... شعار اسلام میں سے ہے جس کی عظمت و فضیلت محتاج بیان نہیں... اللہ تعالیٰ کی کبریائی اور نماز کی دعوت پر مشتمل کلماتِ اذان کو کس طرح ادا کرنا چاہیے؟... مؤذن کی فضیلت اور اوصاف... شریعت میں اذان و مؤذن کا مقام و مرتبہ... نیز مؤذنین حضرات کی خدمت میں اہم گزارشات

اذان... فضیلت و احکام

موذن کا مقام

حضرت معاویہ رضی اللہ عنہ سے روایت ہے کہ میں نے رسول اللہ صلی اللہ علیہ وسلم سے خود سنا ہے آپ فرماتے تھے کہ اذان کہنے والے قیامت کے دن دوسرے سب لوگوں کے مقابلے میں دروازہ گردن یعنی سر بلند ہوں گے۔ (صحیح مسلم)

حضرت عبداللہ بن عباس رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا اللہ تعالیٰ کے جس بندہ نے سات سال تک اللہ کے واسطے اور ثواب کی نیت سے اذان دی اس کے لئے آتش دوزخ سے برأت لکھ دی جاتی ہے۔ یعنی اس کے لئے اللہ تعالیٰ کی طرف سے یہ طے فرما دیا جاتا ہے کہ دوزخ سے اس کا کوئی واسطہ نہیں اور دوزخ کی آگ اور لپٹ کو اس بندہ کو چھوٹنے کی بھی اجازت نہیں۔ (جامع ترمذی)

آواز موذن

موذن کی آواز جہاں تک پہنچتی ہے جو اذان کو سنتا ہے وہ قیامت میں اس موذن کے لئے شہادت دے گا۔ جو شخص جنگل میں اپنی بکریاں چرا رہا ہو اور اذان کا وقت آ جائے تو بلند آواز سے اذان کہے کیونکہ جہاں تک اس کی آواز جائے گی قیامت میں وہ تمام چیزیں اس کے لئے گواہ ہوں گی۔ (بخاری شریف)

فرمایا دو وقت ایسے ہیں جس میں کسی دعا مانگنے والے کی دعا رد نہیں ہوتی ایک جب موذن تکبیر شروع کرے اور نماز کے لئے صفیں سیدھی ہو رہی ہوں دوسرے جہاد کی صف میں۔ (ابن حبان)

حضرت جابر رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا
 ”اذان کہنے والے اور تبلیہ پڑھنے والے اپنی قبروں سے اس حال میں نکلیں گے
 اذان کہنے والے اذان پکارتے ہوں گے اور تبلیہ (جو تح اور عمرہ کرنے والوں کا نام
 اور گویا ترانہ ہے) پڑھنے والے تبلیہ کی صدا بلند کرتے ہوں گے۔“ (مجموعہ الاطراف)

فضیلت اذان کا راز

اذان اور مؤذنوں کی جو غیر معمولی فضیلتیں ان حدیثوں میں بیان فرمائی گئی
 ہیں ان کا راز یہی ہے کہ اذان ایمان و اسلام کا شعار اور اپنے معنی و ترتیب کے لحاظ
 سے دین کی نہایت بلند اور جامع دعوت و پکار ہے۔ اور مؤذن اس کا دائمی اور گہرا
 اللہ تعالیٰ کا نقیب اور منادی ہے۔

انہوں آج ہم مسلمانوں نے اس حقیقت کو بالکل بھلا دیا ہے اور اذان کہنا ایک
 حقیر پیشہ بن گیا ہے۔ اللہ تعالیٰ ہمارے اس عظیم ترین اجتماعی گناہ کو معاف فرمائے اور ہم
 و اصلاح کی ہمیں توفیق دے۔ یاد رکھئے اذان کے دو پہلو ہیں یا کہنا چاہئے کہ اذان
 حیثیتوں کی جامع ہے۔ ایک یہ کہ وہ نماز باجماعت کا اعلان اور بلاوا ہے۔ دوسرے یہ کہ
 وہ ایمان کی دعوت و پکار اور دین حق کا منشور ہے۔ پہلی حیثیت سے اذان سننے والے ہر
 مسلمان کے لئے ضروری ہے کہ وہ اذان کی آواز سننے ہی نماز میں شرکت کے لئے تیار
 جائے اور ایسے وقت مسجد میں پہنچ جائے کہ جماعت میں شریک ہو سکے۔ دوسری حیثیت
 سے ہر مسلمان کو حکم ہے کہ وہ اذان سننے وقت اس ایمانی دعوت کے ہر جزو اور ہر کلمے کی
 اور اس آسمانی منشور کی ہر دفعہ کی اپنے دل اور اپنی زبان سے تصدیق کرے اور اس فرمان
 پوری اسلامی آبادی ہر اذان کے وقت اپنے ایمانی عہد و بیٹاق کی تجدید کیا کرے۔

رسول اللہ صلی اللہ علیہ وسلم نے اذان کا جواب دینے کی اور اس کے بعد کی دعا
 میں پھر کلمہ شہادت پڑھنے کی اور اپنے ارشادات میں جو تعلیم و ترغیب دی ہے اس عاتق
 کے نزدیک اس کی خاص حکمت یہی ہے۔ واللہ اعلم

اس سے یہ بات بھی سمجھ میں آ جاتی ہے کہ اذان کا جواب جو بظاہر ایک معمولی سا عمل ہے اس پر داخلہ جنت کی بشارت کا کیا راز ہے؟ (ماہنامہ حجت شمارہ ۶۲)

مؤذن اور امام کیلئے دس قیمتی باتیں

فقیر ابو الیث رحمہ اللہ فرماتے ہیں کہ مؤذن کو دس خصلتوں کی ضرورت ہے۔ جس کے بعد وہ مؤذن والی فضیلت پاسکتے ہیں۔

(۱) نماز کے اوقات سے واقف ہو۔ (۲) اذان کے لیے اپنے حلق کو مشقت میں نہ ڈالے۔ (۳) اذان کو اچھی طرح سنا کر کہے۔ (۴) اذان و اقامت کے درمیان لمبی نماز نہ پڑھے۔ (۵) جب خود موجود نہ ہو اور مسجد میں کوئی اور اذان کہہ دے تو اس پر ناراض نہ ہو۔ (۶) اس کے ثواب کا اللہ پاک سے طلب گار ہو اور لوگوں پر احسان نہ دھرے۔ (۷) امر بالمعروف اور نہی عن المنکر کرے غنی ہو یا فقیر ہر ایک کو حق بات کہے۔ (۸) امام کی انتظار اسی قدر کرے جو لوگوں پر گراں نہ ہو۔ (۹) مسجد میں کوئی اسکی جگہ آ بیٹھے تو اس پر ناراض نہ ہو۔ (۱۰) اپنی مسجد کا خوب خیال رکھے۔ کوڑا کرکٹ سے پاک صاف رکھے۔ چھوٹے بچوں کو آنے سے ہٹاتا رہے۔

اس طرح امام کیلئے دس باتیں ضروری ہیں تاکہ اس کی اپنی نماز اور مقتدیوں کی نماز بھی مکمل ہو جائے۔ (۱) قرآن کو صحیح پڑھنے والا ہو۔

(۲) اس کی تکبیرات صحیح جزم کیساتھ ہو۔ (۳) خود پسندی میں مبتلا نہ ہو۔

(۴) اپنے آپ کو حرام سے اور مشتبہ اشیاء سے بچا رکھے۔

(۵) مقتدیوں کی مرضی کے بغیر قرأت لمبی نہ کرے۔

(۶) اپنے بدن کو اور کپڑوں کو نجاست وغیرہ سے محفوظ رکھے۔

(۷) اپنے رکوع اور سجدہ کو پوری طرح ادا کرے۔

(۸) نماز میں شروع ہونے سے پہلے اپنے تمام گناہوں سے توبہ اور استغفار

کے کدہ اپنے پیچھے والوں کا سفارشی ہے۔

- (۹) سلام کہے تو دعا میں صرف اپنے ہی کو خاص نہ کرے کہ یہ قوم سے خیریت ہے۔
 (۱۰) مسجد میں کوئی اجنبی آجائے تو اس کی ضرورت کا خیال رکھے۔

سنت کے مطابق اذان

ارشاد فرمایا: کہ آج ہمارے اذانیں اور نماز سنت کے موافق نہیں.....
 جو جس فقہ پر عمل کرتا ہو اس فقہ میں نماز کا جو مسنون طریقہ ہے اس کے موافق
 نماز نادر ہے۔ اہل علم تو پڑھتے پڑھاتے ہیں، سیکھتے سکھاتے ہیں، ان کے علاوہ
 جو اور حضرات ہیں ان سے پوچھتا ہوں کہ کسی نے نماز سیکھی ہے؟
 کسی نے اگر سیکھی ہو تو بتلائے کہ ہم نے فلاں عالم سے نماز پڑھنا سیکھا
 ہے۔ میں نے اس سے بڑے بڑے مجمع میں جہاں اہل صلاح تھے ان سے
 سوال کیا کہ نماز سنت کے مطابق پڑھنا کسی سے سیکھا ہے کہ قیام کیسے کریں؟
 ہاتھ کیسے باندھیں؟ رکوع کیسے کریں؟ سجدہ کیسے کریں؟ قعدہ کیسے کریں؟ جب
 نماز کا یہ معاملہ ہے تو پھر دوسرے اعمال میں کس طرح سنت پر عمل ہوتا ہوگا؟
 (تعمیم الاملا ص ۱۶-۱۸)



اسلام میں اذان کا آغاز

اذان و اقامت کے بنیادی اصول

اذان و اقامت کے لئے اللہ تعالیٰ نے ایسے جامع کلمات الہام فرمائے ہیں جو دین کی روح بلکہ دین کے پورے بنیادی اصولوں کی تعلیم و دعوت کو اپنے اندر سمیٹے ہوئے ہیں۔ دین کے سلسلے میں سب سے پہلی چیز اللہ تعالیٰ کی ذات و صفات کا مسئلہ ہے۔ اس بارے میں اسلام کا جو نظریہ ہے اس کے اعلان کے لیے اللہ اکبر، اللہ اکبر، سے بہتر اور اتنے جامع اور الفاظ تلاش نہیں کئے جاسکتے۔ اس کے بعد نمبر آتا ہے عقیدہ توحید کا بلکہ صفات کا مسئلہ اسی سے صاف اور مکمل ہوتا ہے۔ اس کیلئے اَشْهَدُ اَنْ لَا اِلَهَ اِلَّا اللّٰهُ جیسا جامع اور مؤثر کوئی دوسرا مختصر کلمہ منتخب نہیں کیا جاسکتا۔

پھر اس حقیقت کے واضح اور معلوم ہو جانے کے بعد بس اللہ ہی ہمارا الہ و معبود ہے۔ یہ سوال فوراً سامنے آ جاتا ہے کہ اس اللہ تک پہنچنے کا راستہ یعنی اس سے بندگی کا صحیح رابطہ قائم کرنے کا طریقہ کہاں سے معلوم ہو سکے گا؟ اس کے جواب کے لئے اَشْهَدُ اَنْ مُحَمَّدًا رَّسُوْلُ اللّٰهِ سے بہتر کوئی کلمہ نہیں سوچا جاسکتا۔ اس کے بعد حَمِّیْ عَلٰی الصَّلٰوۃ کے ذریعے اس نماز کی دعوت دی جاتی ہے جو اللہ تعالیٰ کی عبادت و بندگی اور اُس سے رابطہ قائم کرنے کا سب سے اعلیٰ ذریعہ ہے۔ اور اللہ کی طرف چلنے والے کا سب سے پہلا قدم بھی ہے۔

اس کے بعد حَمِّیْ عَلٰی الْفَلَاح کے ذریعے اس حقیقت کا اعلان کیا جاتا ہے کہ ہماری راستہ فلاح یعنی نجات و کامیابی کی منزل تک پہنچانے والا ہے۔ اور جو لوگ اس

راستہ کو چھوڑ کر دوسری راہوں پر چلیں گے وہ فلاح سے محروم رہیں گے۔ گویا اس میں عقیدہ ہی کا علم نہیں ہوتا بلکہ وہ زندگی کا سب سے اہم اور قابل فکر مسئلہ بن کر ہمارے سامنے کھڑا ہو جاتا ہے اور آخر میں اللّٰهُ أَكْبَرُ۔ اللّٰهُ أَكْبَرُ۔ لَا إِلَهَ إِلَّا اللّٰهُ کے ذریعہ پھر یہ اعلان اور پکار ہے کہ انتہائی عظمت و کبریائی والا بس اللہ ہی ہے اور وہی ہمارا شریک غیر معبود برحق ہے۔ اس لئے بس اسی کی رضا کو اپنا مطلوب و مقصود بنائے۔

بار بار غور کیجئے کہ اذان و اقامت کے ان چند کلمات میں دین کے بنیادی اصولوں کا کس قدر جامع اعلان ہے اور کتنی جاندار اور مؤثر دعوت ہے۔

گویا ہماری مساجد سے روزانہ پانچ وقت دین کی یہ تبلیغ و دعوت نشر کی جاتی ہے۔ ہم مسلمان اگر اتنا ہی کر لیں کہ اپنے ہر بچہ کو اذان یاد کرائیں اور کسی قدر تفصیل کیسا حمد اس کا مطلب سمجھا دیں۔ خصوصاً اَشْهَدُ اَنْ لَا إِلَهَ إِلَّا اللّٰهُ اور اَشْهَدُ اَنْ مُحَمَّدًا رَسُوْلُ اللّٰهِ کا مطلب زمانہ اور ماحول کے مطابق سمجھا دیں تو ان شاء اللہ وہ کبھی کسی غیر اسلامی دعوت کا شکار نہ ہو سکے گا۔ (معارف الحدیث)

حضرت میر رضی اللہ عنہ سے روایت ہے کہ جناب رسول اللہ صلی اللہ علیہ وسلم نے فرمایا جب مؤذن کہے اللّٰهُ أَكْبَرُ جواب دینے والا اللّٰهُ أَكْبَرُ کہے۔ اسی طرح طَرَحُ مؤذن کے ہر کلمہ کے جواب میں وہی کلمہ دہرایا جائے جب مؤذن حَيُّ عَلٰی الصَّلٰوة۔ اور حَيُّ عَلٰی الْفَلَاحِ کہے تو جواب دینے والا لَا حَوْلَ وَلَا قُوَّةَ إِلَّا بِاللّٰهِ کہے باقی اسی طرح۔ (صحیح مسلم)

خوش نصیب انسان

حضرت علی رضی اللہ عنہ کا فرمان ہے کہ جس شخص کو اللہ پاک نے پانچ نعمتوں سے نوازا ہے پھر چھٹی نعمت کیلئے نہ سوچے ان پانچ نعمتوں میں دنیا اور آخرت کی ساری نعمتیں جمع ہیں۔

(۱) بیوی نیک اور حراج کے مطابق مل جائے۔

(۲) اولاد فرما کر دانا اور نیک مل جائے۔

(۳) دوست و احباب اجماع مل جائیں۔ (۴) پڑوسی شریف مل جائے۔

(۵) کاروبار روزگار اپنے وطن میں نصیب ہو جائے۔ (روحہ الاملا)

حی علی الفلاح

اذان، کرۂ ارض پر رہائش پذیر تمام انسانوں کے لیے رب کریم کی طرف سے بلاوا اور صدائے عام ہے..... اذان سننے کے بعد مبارک کے مستحق ہیں وہ قدم جو دیکھنے میں تو مسجد کی طرف چلتے ہوئے نظر آتے ہیں مگر حقیقت میں یہ قدم اللہ کی طرف چل رہے ہوتے ہیں اور اس کی جنت کا سفر طے کر رہے ہوتے ہیں۔ اسلام کی علامات میں سے سب سے بڑی علامت اذان ہے، ایک اجماع مسلمان کی بھی یہی نشانی ہے کہ اذان سننے کے بعد اس کے قدم تیزی سے اللہ کے گھر کی طرف اٹھنے لگتے ہیں۔ اذان اسلام کے شعار (علامات) میں سے سب سے بڑا شعار ہے۔

اللہ کی علیم و کریم ذات کا یہ علم و کرم ہے کہ انہوں نے دنیا میں ہر وہ چیز عام اور سستی کر دی ہے جس کا تعلق انسانوں کی دینی یا دنیوی ضرورت سے ہو۔ دیکھئے! ہوا اور پانی کس قدر عام اور سستے ہیں کہ ہر جگہ اور ہر شخص کو میسر ہیں، اسی طرح اذان بھی دن میں پانچ وقت دی جاتی ہے اور ہر مسلمان اسے سنتا ہے، اذان کا عام ہونا اس کے اہم اور عظیم الشان ہونے کی ایک واضح علامت ہے، اذان کے وقت خاموش رہنا اور اس کا جواب دینا بعض علماء کے نزدیک واجب اور ضروری ہے، جن لوگوں کے دلوں میں اذان کا ادب و احترام اور عزت و مقام ہے اذان سننے ہی ان کے دماغ من اور ان کی زبانیں گم ہو جاتی ہیں اور ان کے دل اللہ کی عظمت و کبریائی سے دہل جاتے ہیں کیونکہ ان کے کان کائنات کے خالق و مالک کی صدا اور بلاوا سن لیتے ہیں۔

جدید لارڈ اسپیکروں نے تو اذان کی اہمیت و قوت، شان و شوکت اور عظمت و تمام میں اضافہ کر دیا ہے، اذان اسلام کا ایک ایسا عظیم الشان عمل ہے کہ کافروں اور منافقوں پر یہ اتنا بھاری اور گراں ہے کہ اسلام کا دوسرا کوئی عمل ان پر اتنا گراں اور

بھاری نہیں۔ چنانچہ جہاں کافروں اور منافقوں کا ماحول ہو وہاں آپ ہا سالی نماز پڑھتے ہیں مگر اذان نہیں دے سکتے، یہ لوگ آپ کو بخوشی نماز پڑھنے کی اجازت دے دیں گے مگر ہاواز بلند اذان کہنے کی اجازت ہرگز نہیں دیں گے، کیونکہ شیطان اور اس کے چیلوں پر اذان بہت گراں اور بھاری ہے۔ آج مغربی اور یورپی ممالک میں جہاں جہاں مسلمان کم تعداد میں موجود ہیں انہیں وہاں کی حکومتوں نے بخوشی نماز ہاجماعت پڑھنے کی اجازت دے رکھی ہے، کیونکہ یہ ایک خاموش عمل ہے مگر ان مسلمانوں کو ہاواز بلند لاؤڈ اسپیکروں میں اذان کی ہرگز اجازت نہیں۔

اذان کی اہمیت و عظمت کا اندازہ حضرات فقہاء کرام رحمہم اللہ کے اس قول سے لگایا جاسکتا ہے کہ اگر کوئی مسلمان کسی بیابان جنگل میں تنہا فرض نماز پڑھ رہا ہو تو بھی اذان ترک نہ کرے بلکہ اللہ تعالیٰ کا نام بلند کرے اور اللہ کے نام کی عظمت و بڑائی کا اعلان کرے۔ آزمودہ نسخہ ہے کہ اگر کوئی خوش نصیب یہ چاہتا ہے کہ اس کے دل میں اللہ تعالیٰ کے نام کی عظمت و بڑائی پیدا ہو جائے تو اسے چاہئے کہ وہ اذان کو بغور تمام توجہ کے ساتھ سنے اور مؤذن کی آواز کی طرف پوری پوری توجہ رکھے چند دن اس ہلکے پھلکے آسان اور خفیف عمل کی برکت کا وہ خود مشاہدہ کرے گا اور اللہ تعالیٰ کی محبت و عظمت اپنے دل میں محسوس کرنے لگے گا۔ اللہ کرے کہ اذان سننے کی لذت و ملاوت دل محسوس کر لے کہ بیجا دیگر تمام اعمال کے آسان ہونے کا دروازہ اور کتنی ہے اور دنیا و آخرت کی تمام کامیابیوں اور کامرائیوں کا راز انہی مبارک کلمات میں پوشیدہ ہے اور ”آؤ کامیابی کی طرف، آؤ کامیابی کی طرف“ کا مہلا جواب دینے اور بجمہ بندگا، بجالانے کی خاطر اللہ کے گھروں کی طرف بار بار چلتے رہنے میں ہے۔ (مولانا محمد بلال مجاہدی کراچی)

اذان کا احترام اور ہماری غفلت

فقیر احقر حضرت مولانا مفتی رشید احمد لدھیانوی رحمہ اللہ فرماتے ہیں:
اذان اتنا بڑا اعلان ہے.... اتنی عظمت کی چیز ہے کہ.... شیاطین اور کفار اس کی

آواز برداشت نہیں کر سکتے... مگر افسوس کہ آج کے مسلمانوں کے دل میں... اذان کی عظمت ہاتی نہیں رہی... حکم تو یہ ہے کہ جیسے ہی اذان شروع ہو... سب کاموں سے خود کو فارغ کر کے... ہمدن متوجہ ہو جائیں... مگر یہاں تو حالت یہ ہے کہ... اذان کی آواز سن کر کان پر جوں تک نہیں رہتی...

اپنے بچپن میں ہم نے دیکھا کہ کوئی بڑھیا چکی چلا رہی ہے، جیسے ہی اذان کی آواز آتی فوراً چکی روک لی، جب تک اذان ہوتی رہی اس نے کام چھوڑے رکھا اور کاشتکاروں کو دیکھا کہ بوجھ کا گھنا اٹھائے جا رہے ہیں، راستے میں اذان شروع ہو گئی تو وہیں ٹھہر گئے، سر پر بوجھ اٹھایا ہے، آگے بھی نہ جانے کتنی دور جاتا ہے؟

مگر کیا مجال کہ حرکت کریں، اسی جگہ بوجھ اٹھائے کھڑے ہیں، جب تک اذان ختم نہیں ہو جاتی، کھڑے ہی رہیں گے، اذان کی ایسی عظمت اور ہیبت دل میں چٹھی ہوئی تھی۔ اگر کسی خاتون کے سر سے دوپٹہ اتر گیا تو اذان کی آواز سنتے ہی فوراً سر ڈھانپ لیں، اذان کے دوران اگر کوئی بچہ بولا یا کسی نے بات شروع کی تو ہر طرف سے آوازیں شروع ہو جاتیں ”خاموش! خاموش! اذان ہو رہی ہے“۔

مگر آج کیا حالت ہے کہ عوام تو عوام بعض اہل علم کی بھی یہ حالت ہے کہ جب ان کو اور ہی ہوتی ہے تو یہ بھی آپس میں باتوں میں مشغول ہوتے ہیں، جہاں حکم یہ ہے کہ تلاوت بھی بند کر دو، اذان کی طرف متوجہ ہو جاؤ، اس وقت اگر یہ کسی دینی کام میں مشغول ہوتے ہیں تو بھی حکم یہ تھا کہ اسے چھوڑ کر اذان سنتے مگر دینی کام تو الگ رہا، دینی باتوں میں مشغول ہوتے ہیں۔ کچھ معلوم نہیں کہ اذان کب شروع ہوئی، کب ختم ہوئی جو اذان سن ہی نہیں رہا وہ جواب کیا دے گا۔

اذان کی اس قدر اہمیت اور عظمت کے باوجود مسلمان کے دل سے اس کی عظمت نکل گئی، جب عظمت نکل گئی، توجہ نہ رہی تو پھر اذان کو یہ سمجھنا کہ یہ اللہ تعالیٰ کے نادی کی آواز ہے، ان کی طرف بلاوا ہے، کس کا ذہن اس طرف جائے گا؟

کس کو اس کا خیال آئے گا؟ یہ تو اسی وقت ہو سکتا ہے کہ اسے سننے بھی، اس کا طرف دھیان بھی دے، وہ تو اپنی باتوں میں مست ہے۔

پھر اذان کے بعد دعا مانگنے کی توفیق بھی نہیں ہوتی تو اذان کا دل پر کیا اثر ہوگا؟ چیز دل کو متوجہ کرنے والی تھی، نماز کی طرف اور اللہ تعالیٰ کی عظمت کی طرف متوجہ ہونے کی دعوت دینے والی تھی اسے دل سے نکال دیا، جب بنیاد ہی گرا دی تو آگے کیا توفیق ہو؟

شریعت میں امام و مؤذن کا مقام

منصب امامت ایک جلیل القدر منصب ہے جو گویا کہ نیابت رسالت (انبیاء کے نائب) ہیں۔۔۔ جس کی بناء پر ائمہ حضرات کا اکرام و احترام لازم ہے۔۔۔ رسول اللہ صلی اللہ علیہ وسلم نے ارشاد فرمایا: تمہارے امام تمہارے سفارشی ہیں یا آپ صلی اللہ علیہ وسلم نے فرمایا کہ تمہارے امام اللہ تعالیٰ کے یہاں تمہارے نمائندہ ہیں۔ (احادیث اسناد الحسنین)

حدیث پاک میں مؤذن کی بہت فضیلت آئی ہے۔ مثلاً: بخاری شریف کی روایت میں ہے کہ اللہ کے نبی صلی اللہ علیہ وسلم نے فرمایا: اگر تمہیں اذان کی فضیلت اور خیر و برکت کا علم ہو جائے تو تم مؤذن بننے کیلئے قرعہ اندازی کرنے لگو گے۔ یعنی ہر ایک اذان دینے کا اتنا شوقین ہو جائے گا کہ جھگڑے کو ختم کرنے کیلئے قرعہ کی ضرورت پیش آئے گی۔ (۸۶۸)

دوسری حدیث میں ہے کہ مؤذن کو اللہ کے راستہ میں شہید کی طرح ثواب ملتا ہے اور دفن کے بعد اس کا جسم کیڑوں کی غذا نہیں بنتا۔ (معجم طبرانی)

امام اور مؤذن صاحبان کو نوکر سمجھنا یا لوکروں جیسا برتاؤ ان کے ساتھ کرنا۔۔۔ بہت غلط بات ہے اور ان کی حق تلفی ہے۔۔۔ یہ خیال تکبر سے پیدا ہوتا ہے۔ رسول اللہ صلی اللہ علیہ وسلم نے فرمایا جس کے دل میں ذرہ برابر تکبر ہوگا۔۔۔ جب تک اس کو دوزخ میں جلا کر نکال نہ دیا جائے گا۔۔۔ وہ جنت میں نہیں جاسکتا۔ (مسلم شریف: ۱۶۵۱)

اس لیے جو حضرات ایسا کرتے ہیں۔۔۔ ان کیلئے ضروری ہے کہ وہ اس سے باز آئیں

اور اپنی اصلاح کریں۔ اور آنکھ نہ لہام و مؤذن صاحبان کا اکرام و احترام کریں۔
 فقہائے کرام رحمہم اللہ نے اس بات کی وضاحت کی ہے کہ مسجد کے متولی اور مدرسہ
 کے مہتمم کو لازم ہے کہ خدامان مساجد اور مدارس کو ان کی حاجت کے مطابق اور ان کی علمی
 قابلیت اور تقویٰ و صلاح کو ملحوظ رکھتے ہوئے وظیفہ و مشاہیرہ (تخواہ) دیتے رہیں۔ باوجود
 معنہائش کے کم دیناری بات ہے اور متولی خدا کے یہاں جواب دہ ہوں گے۔ (صحیحہ عائشہ)
 صرف امامت کی تخواہ دے کر امام پر اذان کی ذمہ داری ڈالنا... اور ان سے جھاڑو
 دینے... اور نالیوں صاف کرنے وغیرہ امور کی خدمت لینا ظلم شدید اور ان کی توہین ہے۔
 نبی کریم صلی اللہ علیہ وسلم کا فرمان ہے: عالمین قرآن (حفاظ و قراء و علمائے کرام) کی
 تعظیم کرو... بے شک جس نے ان کی تکریم کی... اس نے میری تکریم کی... (الجامع اصغیر)
 ایک اور حدیث میں ہے کہ ”عالمین قرآن اسلام کے علمبردار ہیں اور اسلام کا
 جعزہ اٹھانے والے ہیں... جس نے ان کی تعظیم کی اس نے اللہ کی تعظیم کی ہے اور
 جس نے ان کی تذلیل کی اس پر اللہ کی لعنت ہے...“ (داؤدی رحمہ اللہ ج ۳: ص ۳۵۵)
 نوٹ:- مسجد کی انتظامیہ کو اس کا بھی خیال رکھنا چاہئے کہ امام و مؤذن کی فعل و
 صورت مسنون ہو اور ان کا تلفظ بھی تجوید کے مطابق درست ہو... اگر ایک مشت سے
 کم داڑھی ہو تو نماز اور اذان صحیح نہیں۔



اذان اور اس کی فضیلت

حدیث میں ہے کہ اذان کی آواز سے شیطان بدحواس ہو کر بھاگتا ہے، یہاں تک کہ مقام روحا (جو مدینہ سے ۳۶ میل ہے) جا کر ٹھہرتا ہے (مسلم شریف)۔ حضرت ابن عباس رضی اللہ عنہما سے روایت ہے کہ آنحضرت صلی اللہ علیہ وسلم نے فرمایا جس شخص نے سات سال تک اذان دی تو اس کو دوزخ سے آزادی ہے، (ترمذی رحمہ اللہ)۔ اذان کی یہ فضیلت پڑھ کر ہر مسلمان کو خیال ہوگا کہ جب اذان کہنے والے (مؤذن) کا یہ درجہ ہے تو ہم یہ درجہ کیسے حاصل کریں، چنانچہ عبداللہ بن عمرؓ سے روایت ہے کہ ایک شخص نے دربار رسالت (صلی اللہ علیہ وسلم) میں عرض کیا کہ حضور صلی اللہ علیہ وسلم مؤذن تو اجر اور ثواب میں ہم سے آگے نکل گئے، تو آپ صلی اللہ علیہ وسلم نے فرمایا، جو کچھ مؤذن کہتا ہے وہی الفاظ تو بھی کہا کر، اور جب اذان ختم ہو جائے تو خدا سے دعا کیا کر، اذان کے بعد جو دعا کی جائے قبول ہوتی ہے۔ (ابوداؤد)

سوال:- اذان کے کیا معنی ہیں؟

جواب:- اذان کے معنی خبر کرنے کے ہیں لیکن شریعت میں خاص نمازوں کے لئے خاص الفاظ سے خبر کرنے کو اذان کہتے ہیں۔

سوال:- اذان کے کہتے ہیں؟ **جواب:-** جب نماز کا وقت آ جاتا ہے تو نماز سے کچھ دیر پہلے ایک شخص کھڑے ہو کر زور زور سے یہ الفاظ کہتا ہے:-

اَللّٰهُ اَكْبَرُ

اَللّٰهُ اَكْبَرُ

اللہ سب سے بڑا ہے

اللہ سب سے بڑا ہے

اللّٰهُ اَكْبَرُ

اللّٰهُ اَكْبَرُ

اللہ سب سے بڑا ہے

اللہ سب سے بڑا ہے

أَشْهَدُ أَنْ لَا إِلَهَ إِلَّا اللَّهُ

أَشْهَدُ أَنْ لَا إِلَهَ إِلَّا اللَّهُ

گواہی دیتا ہوں میں کہ اللہ کے سوا

گواہی دیتا ہوں میں کہ اللہ کے سوا

کوئی معبود نہیں ہے

کوئی معبود نہیں ہے

أَشْهَدُ أَنَّ مُحَمَّدًا رَسُولُ اللَّهِ

أَشْهَدُ أَنَّ مُحَمَّدًا رَسُولُ اللَّهِ

گواہی دیتا ہوں میں کہ

گواہی دیتا ہوں میں کہ

محمد اللہ کے رسول ہیں

محمد اللہ کے رسول ہیں

حَتَّى عَلَى الصَّلَاةِ

حَتَّى عَلَى الصَّلَاةِ

آؤ۔ نماز کے لئے

آؤ۔ نماز کے لئے

حَتَّى عَلَى الْفَلَاحِ

حَتَّى عَلَى الْفَلَاحِ

آؤ۔ کامیابی کی طرف

آؤ۔ کامیابی کی طرف

اللّٰهُ اَكْبَرُ

اللّٰهُ اَكْبَرُ

اللہ سب سے بڑا ہے

اللہ سب سے بڑا ہے

لَا إِلَهَ إِلَّا اللَّهُ... اللہ کے سوا کوئی عبادت کے لائق نہیں

إِنَّ الْفَلَاحَ كَوَافِرَانِ كَتَبَتْ هِيَ۔ صبح کی اذان میں حَتَّى عَلَى الْفَلَاحِ کے بعد

الصَّلَاةِ غَيْرَ مَقْبُولٍ النُّومُ بھی دوسرے کہنا چاہئے۔

سوال:- اذان فرض ہے یا سنت؟ جواب:- اذان سنت ہے۔ لیکن

چند گنا اذان سے اسلام کی ایک خاص شان ظاہر ہوتی ہے اس لئے اس کی تاکید بہت ہے۔

سوال:- اذان کا مستحب طریقہ کیا ہے؟

جواب:- اذان میں سات باتیں مستحب ہیں:

۱۔ قبلہ کی طرف منہ کر کے کھڑا ہونا۔ ۲۔ اذان کے کلمات ٹھہر ٹھہر کر کہنا۔ یعنی جلدی

نہ کرنا۔ ۳۔ اذان کہتے وقت دونوں شہادت کی انگلیاں کالوں میں رکھنا۔ ۴۔ اولیٰ ذکر پر اذان کہنا۔ ۵۔ بلند آواز سے اذان کہنا۔ عَنِ عَلٰی الصَّلٰوة کہتے وقت راکع جانب اور عَنِ عَلٰی الْفَلَاح کہتے وقت بائیں جانب منہ پھیرنا۔ ۶۔ فجر کی اذان میں عَنِ عَلٰی الْفَلَاح کے بعد الصَّلٰوة غَيْرَ مِنَ النَّوْم دوبار کہنا۔

سوال:- اقامت کسے کہتے ہیں؟

جواب:- فرض نماز شروع کرتے وقت یہی کلمات جو اذان کے ہیں کہے جاتے ہیں۔ مگر عَنِ عَلٰی الْفَلَاح کے بعد اقامت میں قَدْ قَامَتِ الصَّلٰوة مرتبہ اذان کے کلموں سے زیادہ کہا جاتا ہے۔

سوال:- بے وضو اذان اور اقامت کہنا کیسا ہے؟

جواب:- اذان بے وضو کہنا جائز ہے۔ مگر اسکی عادت کر لینا برا ہے اور اقامت بے وضو مکروہ ہے۔

سوال:- مسافر حلیٰ سفر میں اذان و اقامت کہے یا نہیں؟

جواب:- ہاں حلیٰ سفر میں جب آبادی سے باہر ہو اذان اور اقامت دونوں کہنی چاہئیں۔ لیکن اگر اذان نہ کہے صرف اقامت کہہ لے جب بھی مضائقہ نہیں اور دونوں کو چھوڑ دینا مکروہ ہے۔

سوال:- اذان اور اقامت کی اجابت کسے کہتے ہیں اور اس کا کیا حکم ہے؟

جواب:- اذان اور اقامت دونوں کی اجابت مستحب ہے اور اجابت سے مراد یہ ہے کہ سننے والے بھی وہی کلمہ کہتے جائیں جو مؤذن یا کبیر کہتا ہے۔ مگر عَنِ عَلٰی الصَّلٰوة اور عَنِ عَلٰی الْفَلَاح سُن کر لَا حَوْنَ وَلَا قُوَّةَ اِلَّا بِاللّٰهِ کہنا چاہئے اور فجر کی اذان میں الصَّلٰوة غَيْرَ مِنَ النَّوْم من کر صَلَّيْتَ وَتَوَزَّيْتَ کہنا چاہئے اور کبیر میں قَدْ قَامَتِ الصَّلٰوة من کر اَقَامَهَا اللّٰهُ وَاَذَانَهَا کہنا چاہئے۔

سوال:- اذان کے بعد کیا دعا پڑھنی چاہئے؟

جواب:- اذان کے بعد یہ دعا پڑھے: **اللَّهُمَّ رَبِّ هَذِهِ الدُّعْوَةُ النَّامَةُ**
زَالِئَةُ الْقَائِمَةِ آتِ مُحَمَّدًا الْوَسِيلَةَ وَالْفَضِيلَةَ وَابْعَثْ مَقَامًا مَحْمُودًا
الَّذِي وَعَدْتَهُ إِنَّكَ لَا تَخْلِفُ الْوَعْدَ۔ عورتیں مؤذن کی آواز سن کر یہ کلمات
 دہرائیں اور اذان کے بعد درود شریف پڑھ کر۔ یہ دعا پڑھیں۔

اذان کے ضروری مسائل

مسئلہ:- بلا وضو اذان نہ کہنی چاہئے (ترمذی) ایک حدیث میں ہے لا
 یؤذن الا متوضی (یعنی بلا وضو اذان نہ دے) البتہ مجبوری کی حالت میں بلا کراہت
 جائز ہے جیسے نماز کا وقت تنگ ہوتا جا رہا ہے یا وضو بیماری کی وجہ سے نقصان دے گا۔

مسئلہ:- جو شخص اذان پڑھے وہی تکبیر کہے، البتہ اگر مؤذن اذان پڑھ کر
 کہیں چلا جائے یا دوسرے شخص کو تکبیر کی اجازت دے دے تو پڑھ سکتا ہے۔ (شافعی)
مسئلہ:- تکبیر صرف فرض نمازوں کے لئے مستنون ہے۔

مسئلہ:- عیدین، تراویح، نماز جنازہ کے لئے اذان نہیں۔ (مالکیری)

مسئلہ:- عورتوں کو اذان یا تکبیر کہنا مکروہ ہے، خواہ نماز جماعت سے
 پڑھیں یا علیحدہ۔ (در مختار)..... **مسئلہ:-** عورت اذان سن کر اذان کے کلمات
 کا مرد کی طرح جواب دے، (جمع التوائد)

مسئلہ:- اذان اور تکبیر کے وقت سلام کرنا مکروہ ہے۔ (بخاری زہری)

مسئلہ:- مسجد کے اندر اذان پڑھنا مکروہ ہے، البتہ جمعہ کے خطبہ کے وقت
 والی اذان منبر کے سامنے مکروہ نہیں۔ (مالکیری)

کن صورتوں میں اذان کا جواب نہ دینے کی اجازت ہے؟

① نماز پڑھنے کی حالت میں

② خطبہ سنتے وقت (خطبہ جمعہ ہو یا عیدین یا خطبہ نکاح)

- ③... جھض کی حالت میں ④... نفاس کی حالت میں۔
- ⑤... علم دین پڑھتے پڑھاتے وقت ⑥... قضائے حاجت کے وقت
- ⑦... کھانا کھاتے وقت ⑧... نماز جنازہ پڑھتے وقت۔ (ماخوذ از بیہقی زیہر)

موذن کا مقام و مرتبہ

- ①... جہاں تک اذان کی آواز پہنچتی ہے ہر درخت اور پتھر اس کے حق میں گواہی دے گا۔ اور ہر تر اور خشک چیز موزن کیلئے مغفرت کی دعا کرتی ہے۔
- ②... موزن کیلئے حضور اکرم صلی اللہ علیہ وآلہ وسلم کی دعا ہے کہ اے اللہ موزن میں کی مغفرت فرما۔ ③... جب اذان کہی جاتی ہے تو شیطان پیٹھ پھیر کر ہوا خارج کرنا ہوا بھاگ جاتا ہے۔ ④... قیامت کے دن سب سے لمبی گردن والے موزن ہوں گے اور موزن قبر سے اذان دیتا ہوا اٹھے گا۔ ⑤... موزن قیامت کے دن ملک کے ٹیلوں پر تفریح کر رہے ہوں گے ان کو نہ کوئی غم ہوگا نہ خوف۔

اذان کا جواب دینے کی فضیلت

- ①... جو شخص اذان کی آواز سن کر وہی کلمات دہرائے وہ جنت میں داخل ہوگا اور حضور صلی اللہ علیہ وسلم کی شفاعت کا حق دار ہوگا۔

جمعہ کی پہلی اذان کے بعد کاروبار وغیرہ کا حکم

- جمعہ کے دن ہر ایسے مسلمان عاقل بالغ سکرست مرد پر جو کسی شہر میں ہو جمعہ کی پہلی اذان ہوتے ہی نماز جمعہ ادا کرنے کا اہتمام واجب ہے... اسکے سوا کسی اور کام میں مشغول ہونا جائز نہیں... جس کی چند صورتیں درج ذیل ہیں:
- ① جمعہ کی پہلی اذان کے بعد کسی بھی قسم کے کاروبار تجارت خرید و فروخت جائز نہیں لہذا جمعہ کی پہلی اذان پر دوکان کو مکمل بند کریں، مالک دوکان بخیر ملازم سب جمعہ لیا کریں۔

② جمعہ کے دن بعض دوکاندار ایسا کرتے ہیں کہ ان کی دوکان کا ایک فرد ایسی مسجد میں نماز جمعہ ادا کرتا ہے جہاں جمعہ کی نماز جلدی ہوتی ہے اور وہ آکر دوکان پر بیٹھ جاتا ہے۔ پھر دوسرا شخص دوسری مسجد میں نماز جمعہ ادا کرتا ہے، جہاں نماز جمعہ دیر سے ہوتی ہے اور دوکان پر ایمر کھلی رہتی ہے اور کاروبار جاری رہتا ہے یہ جائز نہیں، ہاں اگر دوکان کے تمام افراد کسی ایسی مسجد میں جمعہ کی نماز ادا کریں جہاں نماز جمعہ جلد ہوتی ہے اور پھر آکر دوکان کھول لیں تو یہ جائز ہے۔

③ ملازمت سرکاری ہو یا غیر سرکاری جمعہ کی پہلی اذان کے بعد ملازمت کرنا جائز نہیں اس کو چھوڑ کر نماز جمعہ ادا کرنے کا اہتمام ضروری ہے، البتہ جمعہ کی نماز ادا کرنے کے بعد ملازمت کرنا جائز ہے۔ ④ جمعہ کی پہلی اذان کے بعد اگر کارخانہ یا دوکان یا فیکٹری باہر سے بند کر دیں اور اندر مسلمان کام کرتے رہیں یہ بھی جائز نہیں، سب کو کام چھوڑ کر نماز جمعہ ادا کرنا فرض ہے ورنہ سخت گناہ ہوگا۔

⑤ اگر کسی مسلمان ملازم کو جمعہ کی پہلی اذان کے بعد مالک کام کرنے پر مجبور کرے تو مجبور کرنے والا گناہگار ہے اور ملازم پر اس کا کہنا ماننا جائز نہیں.... اگر وہ مجبور کرنے سے باز نہ آئے تو ملازم کو چاہئے کہ اس کی یہ ناجائز بات نہ مانے بلکہ جمعہ کی نماز اپنے وقت پر ادا کرنے کا اہتمام کرے۔ ⑥ جمعہ کی پہلی اذان کے بعد گلی کوچوں اور بازاروں میں محنت مزدوری کرنے والوں اور چل پھر کر مال بیچنے والوں ریڑھی اور ٹھیدہ لگانے والوں پر بھی واجب ہے کہ کام بند کر کے نماز جمعہ ادا کریں۔

⑦ اذان جمعہ کے بعد کھانا پینا... سونا یا کسی سے باتوں میں مشغول رہنا.... یہاں تک کہ کسی اخبار یا کتاب کا مطالعہ کرنا وغیرہ.... غرضیکہ ہر وہ کام جو جمعہ کی تیاری کیلئے مانع بنے جائز نہیں... صرف جمعہ کی تیاری کے لئے جو کام ہوں... وہ کئے جاسکتے ہیں۔

⑧ اذان جمعہ کے بعد مرد حضرات کو جن پر جمعہ کی نماز فرض ہے گھر میں نوافل یا ذکر و تلاوت یا کسی اور عبادت میں مشغول رہنا جائز نہیں... انہیں چاہئے کہ نماز جمعہ

کے لئے مسجد میں حاضر ہو... مسجد میں اگر چاہیں اور موقع ہو تو ان عبادات کو انجام دے سکتے ہیں... مسائل بالہ کو غور سے پڑھیں اور عمل کریں۔

مؤذن حضرات کی خدمت میں

شیخ سعدی رحمہ اللہ نے لکھا ہے کہ ایک کافر بادشاہ کی لڑکی اسلام کی طرف مائل ہو گئی۔ بادشاہ نے ہزار جتن کیے کہ کسی طرح اپنی بیٹی کو اسلام سے دور کیا جاسکے لیکن بادشاہ کا کوئی حربہ بھی کارگر ثابت نہ ہو سکا۔

اسی حالت میں ایک دن لوگوں نے دیکھا کہ بادشاہ کی شاہی سواری اور ارکان سلطنت ایک مسجد کے دروازے پر آئے اور خوب تحائف کے ساتھ مؤذن کو نوازدے مسلمان اور وہ مؤذن حیران کہ خدا جانے کیا قصہ ہے۔ بادشاہ نے مؤذن کو تحائف پیش کر کے کہا کہ میری لڑکی اسلام کی طرف مائل ہو گئی تھی میں نے اس کو اسلام سے باز رکھنے کیلئے ہزار جتن کیے لیکن وہ باز نہ آئی۔ آج جب اس نے تمہاری ڈراؤنی آواز میں اذان سنی تو اس کا دل خود بخود اسلام سے دور ہو گیا۔ یہ اعزاز و تحائف تمہاری اسی اذان کا انعام ہے کہ تم نے میری ایک بڑی مشکل آسان کر دی۔

اذان ایک مستقل عبادت ہے اور اسلام کے شعائر میں سے ہے۔ فقہاء کرام نے لکھا ہے کہ اگر کسی علاقہ کے مسلمان اذان دینا ترک کر دیں تو خلیفہ وقت کو ان کے خلاف جہاد کرنا چاہیے۔ اذان جیسے اہم اعلان کو ہم صرف اپنی خواہش کی تکمیل کا ذریعہ ہی نہ سمجھیں بلکہ شریعت میں اس کے متعلق ضروری احکام و آداب کو سیکھ کر ادا کریں۔ ہمارے بزرگ حضرت مولانا شاہ ابرار الحق صاحب رحمہ اللہ (خلیفہ حکیم الامت حضرت تھانوی قدس سرہ) ایسے مسائل پر خاص توجہ دیتے تھے اور فرماتے تھے کہ اذان بھی ایسا عمل ہے جس کو سیکھ کر ادا کرنے کی ضرورت ہے۔

آپ نے ارشاد فرمایا: آج ہماری اذانیں اور نمازیں سنت کے موافق نہیں۔

اذان سنت کے موافق سننے میں نہیں آتی۔ سات برس ہو گئے جہاں کہیں جانا ہوں اذان غور سے سنتا ہوں اس مدت میں مختلف جگہوں پر گیا۔ ہندوستان کے مختلف صوبوں میں اور ہندوستان کے باہر بھی، مگر ایک جگہ لکھنؤ میں اذان صحیح ملی اور دوسری یہاں جامعہ اسلامیہ بھٹکل میں سنت کے موافق اذان ملی۔ (تعمیم الامہ ص ۱۷)

نیز فرمایا کہ مجھے افسوس ہے کہ اذانیں اور تکبیریں کہیں اصول فقہ پر نہ ملیں، نہ کراچی میں منڈلہ اور میں اور نہ حیدرآباد میں۔ اس کا سبب بھی غفلت کے ساتھ سستے مؤذنوں کا مقرر ہے، آنکھ میں تکلیف ہوگی تو آنکھ کے ماہر ڈاکٹر کو دکھائیں گے لیکن اذان دینے والے کو جب مقرر کریں گے تو کم تنخواہ کا تلاش کریں گے، کسی ماہر فن سے تجویز کرانا چاہیے، خود مؤذن یا مدرس نہ مقرر کرے اور معقول تنخواہ دی جائے۔ (مجلس اہل بیت ص ۴۴)

ایک مرتبہ ارشاد فرمایا کہ ایک جگہ حاضری ہوئی تو اذان اس قدر جلدی دی گئی کہ درمیان میں اتنا موقع ہی نہ دیا کہ اذان کا جواب دیا جاسکے۔ آج کل مسجد کے جسم پر توجہ ہے اور روح پر نہیں۔ معلوم کیا کہ مسجد کتنے میں تعمیر ہوئی تو معلوم ہوا کہ 2 لاکھ کی تعمیر ہوئی۔ میں نے عرض کیا کہ مسجد تو دو لاکھ کی اور مؤذن 60 روپے کا۔ (مجلس اہل بیت ص ۴۴)

ارشاد فرمایا کہ اقامت کا طریقہ یہ ہے کہ اَللّٰهُ اَكْبَرُ کے چاروں کلمات کو ایک سانس میں کہے، پھر ہر کلمہ پر وقف کرے۔ حَتَّى عَلٰی الصَّلٰوةِ اور حَتَّى عَلٰی الْفَلَاحِ پر اور قَدْ قَامَتِ الصَّلٰوةُ پر وقف کرے۔ بعض لوگ مسائل فقہ سے نادانی کے سبب حَتَّى عَلٰی الْفَلَاحِ کی ح کے نیچے زیر پڑھ کر دوسرا حَتَّى عَلٰی الْفَلَاحِ کہتے ہیں۔ اسی طرح پہلے حَتَّى عَلٰی الصَّلٰوةِ کی ق پر زیر پڑھ کر دوسرا حَتَّى عَلٰی الصَّلٰوةِ پڑھتے ہیں۔ اسی طرح قَدْ قَامَتِ الصَّلٰوةُ کے ق پر پیش پڑھ کر دوسرا قَدْ قَامَتِ الصَّلٰوةُ کہتے ہیں۔ اس نوع کا وصل کرنا اور ان کے آخری حروف پر دو میں زیر کی حرکت دینا اور تیسرے میں پیش کی حرکت پڑھنا تو اعد فقہ سے غلط ہے، اس کی اصلاح کی ضرورت ہے۔ (مجلس اہل بیت ص ۱۵۱)

امامت کے ضروری احکام و مسائل

ذیل میں نماز اور امامت کے متعلق چند اہم مسائل ذکر کیے جاتے ہیں۔ ان مسائل کی روشنی میں ہم سب اپنا محاسبہ کریں اور فقہاء کرام نے جن علمی، عملی و اعتقادی چیزوں کی نشاندہی کی ہے ان میں سے جو اپنانے کی ہیں ہم ان کا اہتمام کریں اور جن چیزوں سے اجتناب کی ضرورت ہے ان کے بارے میں ہم اپنی اصلاح کر لیں تاکہ ہماری امامت موجب اجر و ثواب ہو سکے۔ دین کے کاموں میں شرعی احکام سے غفلت ”نیکی برباد گناہ لازم“ کا مصداق ہو سکتی ہے۔ اس لیے نماز و امامت کے متعلق ضروری احکام سیکھ لینا نہایت ضروری ہیں۔

چار شرعی دلائل

قرآن... حدیث... اجماع... قیاس

آج کل دینی علوم سے جہالت اس قدر ہے کہ عام لوگوں کو یہ پتہ ہی نہیں کہ قرآن اسلام میں شرعی دلیلیں کل کتنی ہیں اور کون کونسی ہیں۔ بعض جہالت سے اور بعض صرف دنیاوی تعلیم رکھنے کی وجہ سے کوئی کسی دلیل کا انکار کر بیٹھتا ہے اور کوئی کسی کا۔ حتیٰ کہ بعض حضرات حدیث تک کا انکار کر بیٹھتے ہیں۔ آئیے ہم اس مضمون کا مطالعہ کر کے یہ سمجھیں کہ چاروں دلیلیں برحق ہیں اور اسلام میں رائج ہیں ان کے ذہن نشین ہونے کے بعد ان شاء اللہ آپ کو کوئی پھسلانہ سکے گا۔

شریعت اسلامیہ میں کل چار دلیلیں ہوتی ہیں

- (۱) کتاب اللہ یعنی قرآن مجید (۲) سنت رسول اللہ صلی اللہ علیہ وسلم یعنی حدیث مبارک (۳) اُمت کا اجماع یعنی علماء اور فقہاء کا کسی مسئلے پر جمع و متفق ہو جانا۔
- (۴) قیاس یعنی قرآن یا حدیث میں کسی مسئلے کی اصل وجہ اور سبب دیکھ کر کسی دوسرے مسئلے پر منطبق کرتے ہوئے وہی حکم جاری کر دینا۔

یہ چار دلائل شریعت میں رائج ہیں۔ جناب رسول اللہ صلی اللہ علیہ وسلم نے جب حضرت معاذ رضی اللہ عنہ کو یمن بھیجا تو پوچھا کہ وہاں جا کر فیصلے کس طرح کیا کرو گے؟ حضرت معاذ نے جواب دیا کہ قرآن پاک میں مسئلہ ڈھونڈ کر حل کروں گا پھر آپ نے دریافت فرمایا کہ اگر قرآن میں وہ مسئلہ نہ پاؤ تو کیا کرو گے؟ تو حضرت معاذ رضی اللہ عنہ

نے جواباً عرض کیا کہ پھر احادیث سے اس مسئلے کا حل نکالوں گا۔ پھر آپ صلی اللہ علیہ وسلم نے سوال فرمایا کہ اگر احادیث میں بھی وہ مسئلہ نہ پاؤ تو کیا کرو گے؟ عرض کیا کہ پھر میں اپنی رائے سے قیاس و اجتہاد کروں گا۔ اگر وہ اجتہاد ٹھیک نکلا تو اللہ کی طرف سے ہوگا۔ اگر وہ غلط نکلا تو وہ میری طرف سے ہوگا۔ تو اس پر جناب رسول اللہ صلی اللہ علیہ وسلم نے حضرت معاذ رضی اللہ عنہ کو خوب سراہا اور داد اور دعا دی۔ (اصول الشاشی)

اس حدیث سے دلائل شرعیہ کی وضاحت ملی اور علماء و فقہاء اور مفتیان کرام کو مسئلہ حل کرنے کا طریقہ بتا دیا گیا۔ بعض لوگ قیاس کو نہیں مانتے حالانکہ وہ بھی چوتھی شرعی دلیل ہے اور بہت سے مسائل کا حل ہے مگر اس قیاس کو سمجھنے اور کرنے کے لیے دنیاوی تعلیم کی آخری درجے کی ڈگریاں بھی ناکافی ہیں۔ محض دنیاوی علم حاصل کر کے نہ تو قیاس کر سکتے ہیں اور نہ ہی اس کے انکار کی گنجائش ہے اس لیے کہ قیاس بھی قرآن و حدیث سے ثابت ہے۔ حدیث اوپر گزری اور قرآن کی اس آیت ”فَاعْتَبِرُوا يَا أُولِي الْأَبْصَارِ“ سے ثابت ہے جس کا مطلب یہ ہے کہ پہلی قوموں نے یہ قصور کیے اور ان کو یہ سزا ملی۔ اے مسلمانو! تم انہیں دیکھ کر عبرت پکڑو اگر اس طرح کا جرم تم نے کیا تو وہی سزا تمہیں بھی مل سکتی ہے۔ یہ عبرت پکڑنا قیاس ہی تو ہے اس لیے بغیر دلیل کے دنیاوی علوم کے کندھے پر سوار ہو کر اسلامی شرعی دلیل (قیاس) کا انکار نہیں کر سکتے۔

بعض لوگ اجماع کو بھی دلیل شرعی نہیں مانتے حالانکہ اس اُمت کو اللہ تعالیٰ نے جہاں اور بہت سے انعامات عطا فرمائے وہاں اس اُمت کے علماء و فقہاء کا اکرام و عزت فرماتے ہوئے کسی مسئلے پر فقہاء کے متفق ہوئے و بول فرمایا اور اسے شرعی دلیل نمبر ۳ بتایا ہے۔ آگے پھر اس کی تفصیلات و درجات ہیں کہ سب سے اونچے درجے کا اجماع صحابہ رضی اللہ تعالیٰ عنہم کا اجماع ہے جو بہت مضبوط شرعی دلیل ہے۔ اسی طرح درجہ بدرجہ قیامت تک کے اہل حق علماء کا اجماع ہے۔ بعض لوگ حریدہ بڑی غلطی کرتے ہوئے حدیث کا بھی انکار کر بیٹھتے ہیں اور یہ کہتے ہیں کہ قرآن نے ہرچیز

جہاں کر دی ہے اس لیے (نعوذ باللہ) حدیث کی ضرورت نہیں اور اپنے آپ کو اہل قرآن کہتے ہیں حالانکہ انہیں یہ معلوم نہیں کہ قرآن ہی میں حدیث کا ذکر ہے اور یہ حکم ہے کہ جو کچھ جناب رسول اللہ صلی اللہ علیہ وسلم کرنے کو فرمائیں تو کرو اور جس چیز سے روک دیں تو رک جاؤ۔ نیز نماز کی فرضیت قرآن میں ہے اور ہر فرض نماز کی رکعات کی تعداد صرف اور صرف حدیث ہی سے ملتی ہے۔ اس لیے حدیث کا انکار غفلت، جہالت اور حماقت ہے اور بعض لوگ اس قدر حد سے آگے بڑھ گئے ہیں کہ قرآن پاک کو بھی معاف نہیں کیا۔ کسی نے تحریف و تبدیلی کی کوشش کی اور کسی نے اپنے مطلب کے معانی بنائے۔ غرض کسی نے کچھ کیا اور کسی نے کچھ کہا۔

حتیٰ کہ قرآن پاک پڑھنے کے لیے بہت سے لوگوں نے حروف تک ٹھیک نہ کیے اور دینی علوم کے خزانے جو قرآن پاک میں بھرے پڑے ہیں انہیں تو کیا سیکھنا تھا ترجمہ قرآن نہیں پڑھا بلکہ اردو کے ترجمے دیکھ کر خود ہی سمجھنا شروع کر دیا حالانکہ یہ بہت بڑی غلطی ہے۔ غیر عالم کو ترجمہ قرآن بھی کسی عالم دین سے پڑھنا چاہیے۔ بہر حال اسلام کی شرعی ان چار دلیلوں میں سے سب سے بڑی دلیل قرآن پاک ہے جس کا پڑھنا، پڑھانا، دیکھنا، دکھانا، سیکھنا، سکھانا سب عبادت ہے۔ یہ ایسی کتاب ہے کہ اس کے الفاظ بھی مقصود ہیں اور معانی بھی۔ اللہ تعالیٰ ہمیں قرآن و حدیث سمجھنے اور ان پر عمل کرنے کی توفیق دیں آمین ثم آمین۔



صحیح مخارج پر غیر قادر کی امامت

سوال۔ ایک امام صاحب اچھ پڑھنے والے نہیں ہیں، اور کئی حروف سمجھ میں نہیں آتے۔ کچھ لوگوں کا خیال ہے کہ ان کو امامت سے معزول کر دیا جائے، وہ یہ کہتے ہیں کہ میں نے چونکہ نئے دانت لگوائے ہیں اس لئے تاروں کی وجہ سے آواز بھاری ہو جاتی ہے۔ باقی رہا اشکال، حروف سمجھ میں نہ آنے کا تو امام صاحب کا کہنا ہے کہ تمام حروف سمجھتا ہوں، کیا ان کی امامت درست ہے؟

جواب: اگر یہ امام حروف کو ان کے مخارج سے صحیح طرح سے ادا کرتا ہو اور قریب سے سننے والے تمام حروف کو بخوبی سمجھ بھی سکیں تو یہ امام زیادہ حق دار ہے امامت کا، اسی کو برقرار رکھنا چاہئے، اور اگر حروف کو صحیح طریقہ سے مخارج سے ادا کرنے کی قدرت نہ رکھتا ہو، خواہ یہ عدم قدرت نئے دانتوں کی وجہ سے ہو یا اور کوئی سبب ہو، اور قریب سے سننے والے تمام حروف کو بخوبی صاف اور واضح طور پر نہ سمجھ سکیں تو اس کی امامت درست نہیں۔ (حسن الفتاویٰ ج ۳، ص ۳۰۴)

اگر قرآن شریف ایسا غلط پڑھتا ہے کہ جس سے معنی بگڑ جاتے ہیں تو اس کے پیچھے بالکل ان پڑھ لوگوں کی جن کو تین آیتیں بھی صحیح یاد نہیں نماز درست ہے اور جس کو تین آیتیں صحیح یاد ہیں ان کی نماز درست نہیں، کسی صحیح پڑھنے والے کو امام بنانا چاہئے جس سے سب کی نماز درست ہو جائے۔ (فتاویٰ محمودیہ ج ۷، ص ۳۹)

فرض پڑھ چکنے کے بعد پھر فرض کی امامت

مسئلہ یہ ہے کہ جس نے فرض پڑھ سئے ہوں وہ پھر امام، فرض پڑھنے والوں کا

نہیں ہو سکتا، جس نے اپنی نماز فرض تہا پڑھ لی تو فرض اس کے ادا ہو گئے اب ان کو نفل نہیں کر سکتا۔ بلکہ اگر دوبارہ اسی نماز کو پڑھے گا تو وہ نفل ہوگی اور نفل پڑھنے والے کے پیچھے فرض پڑھنے والوں کی نماز نہیں ہوتی۔ (فتاویٰ دارالعلوم ج ۳، ص ۱۰۸، بحوالہ دہلوی)

سنت مؤکدہ نہ پڑھنے والے کی امامت

سوال: اگر جماعت سے پہلے سنت مؤکدہ نہیں پڑھ سکا تو امام ہو سکتا ہے یا نہیں؟ اور مقتدیوں کی نماز میں کچھ فرق آئے گا یا نہیں؟

جواب: وہ شخص امام ہو سکتا ہے اور مقتدیوں کی نماز میں کچھ کراہت اور خلل نہ ہوگا۔ (فتاویٰ دارالعلوم ج ۳، ص ۹۶)..... احسن الفتاویٰ ج ۳ ص ۲۸۶ پر مسئلہ اس طرح ہے "امام کو وقت متعین کی رعایت رکھنا لازم ہے اس لئے جماعت کے وقت سے پہلے، سنتوں سے فراغت کا اہتمام کرے، اگر کبھی کسی عذر کی وجہ سے تاخیر ہوگئی تو مقتدیوں کو چاہئے کہ امام کو سنتیں ادا کرنے کا موقع دیں۔ اور اگر ایسا نہیں کیا گیا اور بغیر سنتیں ادا کئے نماز پڑھا دی تو بھی درست ہے۔"

مستقل امام کا حق

سوال: ایک امام ایک جگہ امامت پر متعین ہے کیا اس جگہ دوسرا شخص جو اس سے علم میں زائد ہو بلا اجازت امامت کر سکتا ہے یا نہیں؟ اگر نہیں کر سکتا تو بلا اجازت نکاح خوانی کس طرح کر سکتا ہے؟

جواب: احادیث اور روایات و فقہیہ سے یہ ثابت ہو گیا ہے کہ جو شخص امام کسی محلہ کا ہو اس کی موجودگی میں اس کی مرضی کے خلاف دوسرا امام نہ ہو اور نکاح خوانی کے لئے شارع عبیدہ السلام نے تاضی نکاح خواں کو متعین اور مقرر نہیں کیا بلکہ یہ کام اولیاء کے ہر دیکھا گیا ہے جس کی تفصیل فقہ کی کتابوں میں موجود ہے، پس نکاح خوانی کو امامت پر قیاس کرنا صحیح نہیں ہے۔ (فتاویٰ دارالعلوم ج ۳، ص ۸۱، بحوالہ دہلوی باب الامت)

موجودہ امام کی اجازت ضرورت ہے

سوال: ایک مسجد میں امام مقرر ہے اس کی موجودگی میں اس سے زیادہ افضل شخص اگر آجاتا ہے تو مقتدی امام صاحب کی اجازت کے بغیر اس کو امام بنا لیتے ہیں یہ فعل جائز ہے یا نہیں؟

جواب: مسجد کا جو امام مقرر ہو اور اس میں امامت کی اہلیت ہو تو وہ امام مقرر ہی دوسرے شخص کی نسبت امامت کا زیادہ مستحق ہے اگرچہ دوسرا شخص افضل و اعلم اقرأ ہو، لیکن اگر چند مقتدیوں نے اس دوسرے شخص کو امام بنا دیا تو اس میں بھی کچھ حرج نہیں ہے۔ رد المحتار ج ۱، ص ۵۲۲ میں ہے کہ اگر زیادہ فضیلت والے کو کسی مقتدی نے امام بنا دیا ہے تو کوئی مضائقہ نہیں ہے۔ لیکن بہتر یہ ہے کہ بغیر اجازت امام معین امامت نہ کی جائے۔ (فتاویٰ دارالعلوم، ج ۳، ص ۸۶)

ڈاڑھی کٹانے والے کی امامت

سوال: ڈاڑھی کٹانے یا ٹنڈا آنے والے کے پیچھے نماز پڑھنا کیسا ہے؟

جواب: ڈاڑھی ایک مشیت سے کم کرنا حرام ہے، بلکہ یہ دوسرے گناہوں سے بھی بدتر ہے۔ اس لئے کہ اس کے اعلانیہ ہونے کی وجہ سے اس میں دین اسلام کی کھلی توہین ہے۔ اور اللہ اور رسول اللہ صلی اللہ علیہ وسلم سے بغاوت کا اظہار و اعلان ہے، اسی لئے فقہاء مجہم اللہ تعالیٰ نے فیصلہ تحریر فرمایا ہے کہ جو شخص رمضان میں اعلانیہ کھائے پئے، وہ واجب القتل ہے، کیونکہ وہ کھلے طور پر شریعت کی مخالفت کر رہا ہے۔ آپ کا ارشاد ہے ”میری امت لائق حق ہے مگر اعلانیہ گناہ کرنے والے معافی کے لائق نہیں۔“

دوسرا فرق یہ ہے کہ دوسرے گناہ کسی خاص وقت میں ہوتے ہیں، مگر ڈاڑھی کٹانے کا گناہ ہر وقت ساتھ لگا رہتا ہے، سو رہا ہو تو بھی گناہ ساتھ ہے، حتیٰ کہ نماز وغیرہ عبادت میں مشغول ہونے کی حالت میں بھی اس گناہ میں مبتلا ہے، قوم لوط کو عذاب دینے کی ایک وجہ ڈاڑھی کٹانا بھی تھا۔ (درمختار)

غرض ڈاڑھی کٹانے یا منڈانے والا فاسق ہے، اور فاسق کی امامت مکروہ تحریمی ہے، اس لئے ایسے شخص کو امام بنانا جائز نہیں۔ اگر کوئی ایسا شخص جبراً امام بن گیا یا مسجد کی منتظمہ نے بنادیا اور ہٹانے پر قدرت نہ ہو تو کسی دوسری مسجد میں صالح امام تلاش کرے، اگر نہ ملے تو جماعت نہ چھوڑے بلکہ فاسق کے پیچھے ہی نماز پڑھ لے، کہ اس کا وبال و عذاب مسجد کے منتظمین پر ہوگا۔ (احسن الفتاویٰ ج ۳، ص ۲۶۰)

اگر دوسرا امام اس سے بہتر مل سکتا ہے تو اس کو امام نہ بنایا جائے، ایک مشت دارھی رکھنے کیلئے اس سے کہا جائے اور وہ دارھی بڑھالے تو ٹھیک ہے۔ (کفایت المفتی ج ۳)

امداد المفتین میں ڈاڑھی منڈانے یا کٹوانے والے کے متعلق لکھا ہے کہ وہ شخص فاسق اور سخت گنہگار ہے اس کو امام بنانا جائز نہیں کیونکہ اس کے پیچھے نماز مکروہ تحریمی ہے۔ اور وہ واجب الایمانت ہے، اس کو امام بنانے میں اس کی تعظیم ہے اس لئے اس کو امام بنانا جائز نہیں ہے۔ (امداد المفتین جلد ۱، ص ۲۶۱ بحوالہ شامی، جلد ۱، ص ۲۷۶)

ڈاڑھی منڈانے والے کی امامت مکروہ ہے ہاں سب مقتدی ڈاڑھی منڈے ہوں تو ڈاڑھی منڈانے والا امام بن جائے۔ (کفایت المفتی ج ۳، ص ۵۷)

ڈاڑھی کٹوانے سے تائب کی امامت

سوال: ایک شخص دارھی منڈواتا ہے، اس نے سچے دل سے توبہ کر لی ہے اور اس نے دارھی رکھنے کا عزم کر لیا ہے، کیا اس حالت میں جبکہ توبہ کر چکا ہے مگر دارھی نہیں ہے اور نہ جلدی دارھی اگنا اس کے بس کی بات ہے آیا اس کے امام بننے میں کراہت ہوگی؟

جواب: توبہ کے باوجود ایسے شخص کی امامت و وجہ سے مکروہ ہے، ایک یہ کہ اس پر ابھی تک اثر اصلاح نمایاں نہیں ہوا، یہ فیصلہ نہیں کیا جاسکتا کہ آئندہ اس کبیرہ گناہ سے احتراز کا اہتمام کرے گا یا نہیں؟

دوسری وجہ یہ کہ جن لوگوں کو توبہ کا علم نہیں ان کو مخالفہ ہوگا اور وہ یہی سمجھیں گے کہ فاسق نماز پڑھا رہا ہے۔ (احسن الفتاویٰ ج ۳، ص ۲۶۳)

اس کو امام بنانا مکروہ ہے، البتہ اگر وہ خود امام بن کر نماز پڑھاوے تو نماز ہو جائے گی، گو وہ ثواب نہ ملے جو شفیعی امام کے پیچھے پڑھنے سے ملتا ہے۔ (فتاویٰ محمودیہ ج ۷)

تعویذ گنڈا کرنے والے کی امامت

چونکہ آیات قرآنیہ اور ادعیہ ماثورہ سے تعویذ گنڈا کرنا درست ہے۔ اس لئے ایسا کرنے والے کی امامت میں کچھ کراہت نہیں، البتہ اس میں جھوٹ اور افتراء پر دازی کی خصلت موجب فسق اور معصیت ہے۔ اور ایسے شخص کے پیچھے نماز مکروہ ہے۔ (فتاویٰ دارالعلوم ج ۳، ص ۱۸۸، بحوالہ رد المحتار (۱)، ص ۵۲۲)

معدور کی امامت

ظاہر (پاک شخص) کو معدور کی اقتداء کسی طرح جائز نہیں، ہاں معدور کو ظاہر کی اقتداء جائز ہے اور ایک معدور کی اقتداء دوسرے معدور کو جائز ہے بشرطیکہ دونوں ایک ہی عذر میں مبتلا ہوں، اگر دونوں کا عذر علیحدہ علیحدہ ہے تو جائز نہیں۔ اگر امام شرعی طور پر معدور نہیں ہے بلکہ اتفاقاً یہ طور پر وہ عذر کبھی ہو جایا کرتا ہے تو پھر اس کی امامت درست ہے۔ (فتاویٰ محمودیہ ج ۲، ص ۱۰۰)

امامت کیلئے صحت مند ہونے کی شرط

صحت امامت کے لئے ایک شرط یہ ہے کہ امام کسی معدوری میں مبتلا نہ ہو (یعنی کوئی ایسا مرض لاحق نہ ہو جس سے اس کا شمار شرعی معدوری میں ہو) مثلاً سلسل البول یعنی پیشاب کا نہ رکنا، دائمی پیمپش میں مبتلا ہونا۔ ریاح کا مسلسل خارج ہوتے رہنا اور تکسیر کا جاری رہنا وغیرہ۔ پس اگر امام ان میں سے کسی مرض میں مبتلا ہو تو اس کے لئے ایسے اشخاص کی امامت صحیح نہیں ہے جن کو یہ مرض لاحق نہ ہو، لیکن اپنے پیچھے معدوروں کی امامت جائز ہے بشرطیکہ وہ بھی امام والے مرض میں مبتلا ہوں۔ اگر

امراض مختلف ہیں، مثلاً ایک پیشاب کا مریض ہے اور دوسرے کی انگیر جاری ہے تو ان میں سے ایک کے لئے دوسرے کا امام بننا درست نہیں۔ (کتاب الفقہ (۱) ص ۶۵۵)

مرتکب کبائر کی امامت

سوال: ایک امام صاحب اکثر محلہ کے لوگوں کے ساتھ غیبت کیا کرتے ہیں نیز بہت باتوں میں جھوٹ بولنا بھی ثابت ہوا، پاک عورت پر زنا کی تہمت لگائی، اور بھی بعض باتیں ناقابل ذکر ہیں کیا ایسے آدمی کو فاسق کہا جائے گا یا نہیں؟ اس کے لئے شرعی حکم کیا ہے؟

جواب: غیبت کرنا، کسی پاک دامن پر تہمت لگانا وغیرہ گناہ کبیرہ ہے ایسے امور کا ارتکاب کرنے والا فاسق ہے، اور فاسق کی امامت مکروہ تحریمی ہے اگر کوئی بہتر امامت کا اہل آدمی موجود ہو تو امور مذکورہ کے مرتکب کو امام نہ بنانا چاہئے بلکہ دوسرے شخص کو امام بنانا چاہئے۔ اگر یہ شخص صدق دل سے توبہ کر لے اور اپنی ایسی حرکتوں سے باز آ جائے تو پھر اس کی امامت بھی مکروہ نہ ہوگی۔ بہتر یہ ہے کہ شخص مذکورہ کو مسئلہ سمجھا کر اور فتنہ کا اندیشہ ظاہر کر کے توبہ کرا دی جائے، اگر وہ نہ مانے اور فتنہ کا اندیشہ ہو تو اس کو امامت سے علیحدہ کر کے کسی دوسرے بہتر شخص کو امام مقرر کر دیا جائے۔ اور اگر اس کی علیحدگی میں فتنہ اور دشواری ہو تو کسی دوسری مسجد میں نماز پڑھ لی جائے۔ (فتاویٰ محمودیہ جلد ۳، ص ۱۰۶، بحوالہ دارالکھار، ج ۱، ص ۸۸۳)

بلا ٹوپی و عمامہ والے کی امامت

سوال: ایک امام صاحب کے سر پر نہ ٹوپی تھی اور نہ پگڑی صرف ایک چادر تھی جو تمام بدن پر اوڑھ رکھی تھی ایک مقتدی نے امام صاحب سے کہا کہ اس طرح سے نماز مکروہ ہے۔ امام صاحب نے کہا میں اسی طرح پڑھاؤں گا جس کی مرضی ہو پڑھے اور جس کی مرضی نہ ہو نہ پڑھے اس کے بارے میں شرعی حکم کیا ہے؟

جواب: ننگے سر نماز پڑھنا اور پڑھانا جبکہ عمامہ اور ٹوپی موجود ہو مکروہ ہے،

معزز لباس پہن کر نماز پڑھنا اور پڑھانا چاہئے۔ تاہم فریضہ صورتوں وغیرہ کو رد سے ادا ہو جاتا ہے۔ (فتاویٰ محمودیہ ج ۲، ص ۱۱۳)

جُنتی کی امامت

سوال: اگر کوئی شخص ناپاکی کی حالت میں امامت کرے تو اس کیلئے کیا حکم ہے؟
جواب: وہ شخص گناہ کبیرہ کا مرتکب ہے اور سب نمازیوں کی نماز کو بھی غارت کرتا ہے۔ اگر اس طرح نماز پڑھنے سے نماز کا استخفاف مقصود ہے تو یہ کفر ہے۔
 (فتاویٰ محمودیہ ج ۲، ص ۶۷، بحوالہ شامی، ج ۱، ص ۵۵)

جاہل چور کی امامت

سوال: زید امام ہے، صرف حافظ ہے وہ بھی غلط پڑھتا ہے اور اگر موقع ملے تو چوری بھی کر لیتا ہے، طہنالی اس کا پیشہ ہے، نکاح سابقہ پر دیگر نکاح کر دیتا ہے، مسجد میں رہتا ہے تو نماز پڑھ لیتا ہے، ورنہ قضا کر دیتا ہے، قوم کو اس سے نفرت ہے، اس کے بارے میں شرعی حکم کیا ہے؟

جواب: اگر واقعی یہ امور اس میں موجود ہیں اور اس سے بہتر امامت کا اہل آدمی موجود ہے تو اس کو امام بنانا مکروہ تحریمی ہے۔ بہتر شخص کو امام بنانا چاہئے، اگر یہ شخص ان امور سے توبہ کر لے اور آئندہ ایسی ممنوعات نہ کرے نیز قرآن شریف صحیح پڑھے تو اس کی امامت منع نہیں ہے۔ (فتاویٰ محمودیہ ج ۲، ص ۱۰۵)

فیشن پرست کی امامت

سوال: ایک شخص جس کے سر پر انگریزی بال، داڑھی خشکی ہو، لباس بھی صالحین کا نہ ہو تو ایسے شخص کا از خود امامت کے لئے مصلیٰ پر کھڑا ہونا کیسا ہے؟
جواب: جس شخص کے سر کے بال، داڑھی، لباس، خلاف شرع ہوں اس کو نہ

دوسرے لوگ امام بنائیں نہ وہ خود امامت کے لیے مصلے پر جائے۔ چونکہ ایسا شخص فاسق ہے اور فاسق کو مستقل امام بنانا مکروہ تحریمی ہے۔ (فتاویٰ محمودیہ ج ۲، ص ۷۷)

اگر حافظ (امام) اپنی قبیح عادتوں کے چھوڑ دینے کا عہد کرے تو امام تراویح بنا سکتے ہیں اور اگر انکار کرے تو پھر ایسا شخص امامت کے منصب کے لائق نہیں اور اس وجہ سے اگر نمازی اس سے ناراض ہوں تو ان کی ناراضگی حق ہوگی۔ حدیث میں ہے ”شرعی سبب سے اگر نمازی امام سے ناراض ہوں تو ایسے امام کے پیچھے نماز مقبول نہیں ہوتی۔“ اگر حافظ اپنی طرز زندگی کو بدلنے کے لئے تیار ہو تو اس کو امام بنایا جاسکتا ہے، ورنہ امامت کا مقدس منصب اس کے سپرد نہ کیا جائے۔

(فتاویٰ رحمہ ج ۳، ص ۴۱۷، بحوالہ درمختار مع شامی ج (۱)، ص ۵۲۲)

فاسق کی امامت

سوال: زید ایک جگہ امامت کرتا ہے وہ انفعال قبیحہ میں شرکت کرتا ہے مثلاً ناچ دیکھنا، سنیما دیکھنا، گندے اور فحش مذاق کرنا، دین کا مذاق اڑانا وغیرہ وغیرہ، کیا ایسے شخص کو امام بنانا اور اس کی اقتداء کرنا جائز ہے یا نہیں؟

جواب: ایسے شخص کو امام بنانا جائز نہیں۔ (فتاویٰ محمودیہ جلد ۲، ص ۷۷)

بچے کی امامت

صحیح قول یہ ہے کہ نابالغ کے پیچھے بالغ کو نفل نماز میں بھی اقتداء کرنا صحیح نہیں اگر ایسا کر لیا گیا ہے تو نفل کا اعادہ احتیاطاً کر لیا جائے۔ (فتاویٰ محمودیہ ج ۳، ص ۷۷)

فتاویٰ دارالعلوم ج ۳، ص ۱۱۵ پر یہ مسئلہ اس طرح ہے ”حنفیہ“ کا صحیح مذہب یہ ہے کہ نابالغ کی اقتداء بالغین کو فرض و نفل کسی میں درست نہیں ہے۔ پس تراویح بھی نابالغ کے پیچھے نہیں ہوگی یہی مذہب صحیح حنفیہ کا ہے اور بالغ پندرہ سال کی عمر میں شمار ہوگا، بشرطیکہ اس سے پہلے کوئی علامت بلوغ ظاہر نہ ہوئی۔

لہذا جب تک لڑکا بالغ نہ ہو جائے اس کو امام نہ بنایا جائے۔ ویسے بچے کا نفلوں میں قرآن شریف سنتے رہیں، یعنی وہ لڑکا نفل کی نیت باندھ کر کھڑا ہو جائے اور سننے والے ویسے ہی بیٹھ کر اس کا قرآن شریف سنتے رہیں اور جب چند روزہ سال کا ہو جائے تو امام تراویح بتادیں۔ (بحوالہ دارالعلوم ج ۵، ص ۵۳۹)

بچے کی تراویح صرف نفل ہے اور بالغ کی سنت مؤکدہ۔ دوسرے بچے کی نفل شروع کرنے سے بھی واجب نہیں ہوتی اور بالغ پر واجب ہو جاتی ہے، پس بچے کی نماز ضعیف ہوگی اس پر بالغ کی قوی نماز کا بنا کر ناخلاف اصول ہونے کے سبب جائز نہیں رہے گا۔ (امداد الفتاویٰ ج ۱، ص ۳۶۱)

فتاویٰ محمودیہ میں ہے کہ نابالغ کو تراویح کے لئے امام بنانا درست نہیں ہے۔ البتہ اگر وہ نابالغوں کی امامت کرے تو جائز ہے۔ (فتاویٰ محمودیہ (۲)، ص ۳۵۰)

امامت کا مستحق

عید کی نماز کے متعلق مسلمانوں میں اختلاف ہوا بعض کہتے ہیں کہ عید کی نماز امام صاحب جی ہمیشہ پڑھاتے ہیں وہ پڑھائیں اور بعض کا اصرار حافظ کے لئے ہے اور کہتے ہیں کہ حافظ کے ہوتے ہوئے امام صاحب کے پیچھے نماز نہیں ہوتی آخر کار نماز امام صاحب نے پڑھائی اور حافظ صاحب نیت توڑ کر چلے گئے۔ اس صورت میں کیا کرنا چاہئے؟

جواب: تفرقہ مسلمانوں میں بُرا ہے، نماز حافظ کے پیچھے بھی ہو جاتی ہے اور امام صاحب کے پیچھے بھی۔ نفسانیت بُری ہے جو کوئی نفسانیت سے جماعت سے علیحدہ ہوا اور نیت توڑ کر نماز سے چلا گیا اس نے بُرا کیا اور گناہ گار ہوا۔ توبہ کرے، اور سب کو باہم اتفاق سے رہنا چاہئے، اور اتفاق کے ساتھ امام مقرر کرنا چاہئے۔ (فتاویٰ دارالعلوم ج ۵، ص ۹۲)

(قاعدہ میں عالم امامت کا زیادہ حق دار ہے۔ بہتر تو یہی ہے کہ متفقہ طور پر امام کا انتخاب ہوتا کہ کوئی اختلاف راہ نہ پاسکے، لیکن اگر اختلاف پیدا ہی ہو جائے تو کثرت رائے پر فیصلہ کرنا چاہئے، اور پھر سب ہی کو اکثریت کا فیصلہ تسلیم کر لینا چاہئے۔)

امامت میں شیخ و سید کی تخصیص نہیں

نماز سب کے پیچھے ہو جاتی ہے شیخ و سید کی تخصیص نہیں ہے۔
 شیخ و سید کی نماز غیر شیخ و سید کے پیچھے ہو جاتی ہے امام کو امامت کا لائق ہونا
 چاہئے، نسب کی اس میں کچھ قید نہیں ہے۔
 جو شخص نماز کے مسائل سے واقف ہو اور شفیق ہو وہ علی زیادہ حق دار امامت کا ہے
 خواہ سید ہو، یا دکاندار ہو، یا بوڑھا ہو یا جوان ہو، غرضیکہ کوئی بھی پیشہ والا ہو،
 (فتاویٰ دارالعلوم ج ۳، ص ۲۱۹، بحوالہ رد المحتار (۱) ص ۵۲۳)

جس امام سے بعض مقتدی ناراض ہوں اس کی امامت

کتب فقہ میں ہے کہ اگر امام میں کوئی نقص نہ ہو تو مقتدیوں کی ناراضی کا اثر نماز
 میں کچھ نہیں۔ امام کی نماز بلا کراہت درست ہے اور گناہ مقتدیوں پر ہے۔
 اور اگر امام میں کچھ شرعی نقص ہو اور مقتدی اس وجہ سے ناخوش ہوں تو امام کے
 اُپر مواخذہ ہے اور اس کا امام بننا مکروہ ہے۔ اگر امام میں کوئی خلل یا نقص نہ ہو اور
 مقتدی بلا وجہ اس سے ناراض ہوں تو اس کا گناہ اُن مقتدیوں پر ہی ہوگا۔
 (فتاویٰ دارالعلوم ج ۳، ص ۱۰۳، بحوالہ رد المحتار (۱) ص ۵۲۳)

غیر صالح اولاد والے کی امامت

”اگر کوئی شخص خود صالح اور لائق امامت ہو تو اس کی امامت میں کچھ کراہت
 نہیں ہے بلکہ حق بالامامت ہے۔“ (فتاویٰ دارالعلوم ج ۳، ص ۱۰۲)

جس امام کی بیوی ساڑھی باندھتی ہو اس کی امامت

پیش امام کی امامت میں اس سے کچھ کراہت نہیں ہے۔ (فتاویٰ دارالعلوم ج ۳، ص ۲۰۳)

لڑکی کی شادی پر روپیہ لینے والے کی امامت

لڑکی کے والدین کو شوہر سے یا شوہر کے والدین سے کچھ روپیہ لینے کو فقہاء نے رشوت اور حرام لکھا ہے پس اس روپیہ کو واپس کرنا ضروری ہے اور توبہ اس کی یہی ہے کہ روپیہ واپس کر دے، اگر روپیہ واپس نہ کیا تو فاسق رہا اور فاسق کی امامت مکروہ ہے اور فاسق امام بنانے کے لائق نہیں ہے، اس کے اور اس کے معاونین کے پیچھے نماز اگر چہ ہو جاتی ہے۔ لیکن مکروہ ہوتی ہے۔ (فتاویٰ دارالعلوم ج ۳، ص ۲۶۰)

مسجد کا مال اپنی ذات پر خرچ کرنے والے کی امامت

(مسجد کا مال اپنی ذات پر خرچ کرنا) یہ صریح خیانت ہے، اور ضمان اس کے ذمہ لازم ہے، اور اگر وہ امام توبہ نہ کرے اور ضمان ادا نہ کرے تو امام رکھنے کے لائق نہیں ہے۔ (فتاویٰ دارالعلوم ج ۳، بحوالہ رد المحتار (۱) ص ۵۲۳)

شیعہ کی امامت

شیعہ کے پیچھے سنی کی نماز نہیں ہوتی چونکہ اُن کے بعض عقائد ایسے ہیں جو موجب کفر ہیں، لہذا اس صورت میں نماز کا صحیح نہ ہونا امر یقینی ہے، اور اگر شیعہ خالی نہ ہوتے بھی احتیاط لازم ہے کہ عقیدہ آمر مخفی ہے اور سب شیخین سے جو عند بعض کفر ہے، اور قذف اُم المؤمنین حضرت عائشہ رضی اللہ عنہا سے جو بالاتفاق کفر ہے، کوئی شیعہ خالی نہیں ہوتا۔ (فتاویٰ دارالعلوم ج ۳، ص ۳۰۲)

موپچی، غسٹال اور نو مسلم کی امامت

موپچی، غسٹال اور نو مسلم کے پیچھے نماز درست ہے، اور محض اس وجہ سے ان کی امامت میں کچھ کراہت نہیں ہے، البتہ اگر کوئی دوسری وجہ کراہت کی ہو تو نماز ان کے

پیچھے مکروہ ہوگی، اور بہتر امامت کیلئے وہ شخص ہے جو مسائل نماز سے واقف ہو اور قرآن شریف صحیح پڑھتا ہو، اور صالح ہو۔ (فتاویٰ دارالعلوم ۳، ص ۱۳۸، ۱۶۰، بحوالہ رد المحتار) مردہ کو غسل دینے اور جہیز و تکفین کرنے سے امامت میں خرابی نہیں آتی لیکن اہل علم کے لئے نہایت بُری اور شرم کی بات ہے کہ وہ اپنے امام سے ایسے کام لیتے ہیں جن کو خود کرنا پسند نہیں کرتے بلکہ ذلت کا کام سمجھتے ہیں، ان کو چاہئے کہ غسل میت وغیرہ میں خود بھی حصہ لیں اگر نہ جانتے ہوں تو امام سے سیکھ لیں اس کو ذلت کا کام نہ سمجھیں، کیونکہ میت کو غسل دینا فرض کفایہ ہے اور ثواب کا کام ہے۔ (فتاویٰ محمودیہ ج ۷، ص ۴۲)

غیر مقلد کی امامت

سوال: غیر مقلد کے پیچھے مقلد مقتدی کی نماز ہو جاتی ہے یا نہیں؟
جواب: غیر مقلد امام اگر رعایت اس امر کی کرتا ہے کہ وہ امر نماز میں نہ کرے جس سے خفی کی نماز فاسد یا مکروہ ہو اور متعصب نہ ہو تو اس کی اقتداء درست ہے۔
 (فتاویٰ دارالعلوم ۳، ص ۳۰۸، بحوالہ رد المحتار، ج ۱، ص ۵۲۶)

منکرین حدیث کی امامت

قادیانی فرقہ جو کہ حدیث کا منکر ہے وہ کافر ہے ان کے پیچھے نماز درست نہیں ہے اور غیر مقلدوں کا فرقہ جو کہ اپنے آپ کو اہل حدیث کا کہتا ہے وہ بھی درحقیقت اہل حدیث نہیں ہیں، ان کے پیچھے بھی نماز مکروہ ہے، امام عالم خفی کو مقرر کرنا چاہئے (فرقہ منکرین حدیث کی امامت بھی درست نہیں ہے، علماء نے ان کے کافر ہونے کا فتویٰ دے دیا ہے)۔ (فتاویٰ دارالعلوم ۳، ص ۳۷۷، بحوالہ عالمگیری کشوری باب الامات، ج ۱، ص ۸۲)

گانا بجانے والی کے شوہر کی امامت

اگر امام اپنی عورتوں کے روکنے پر قادر ہوں اور پھر نہیں روکتے تو وہ لوگ گناہ گار

ہیں ان کے ذمہ واجب ہے کہ عورتوں کو ناشائستہ اور ناجائز افعال سے منع کریں۔ اگر وہ روکنے پر قادر نہیں، یا روکتے ہیں، لیکن عورتیں نہیں مانتیں تو پھر ان عورتوں کے ان افعال کا گناہ نہیں اور اس صورت میں ان کی امامت میں بھی اس سے کراہت نہیں آتی۔ البتہ اگر باوجود قدرت کے نہیں روکتے، بلکہ عورتوں کے افعال مذکورہ (ناج، گناہ وغیرہ) کو اچھا سمجھتے ہیں تو ان کی امامت منع ہے۔

بشرطیکہ دوسرا شخص امامت کے لائق ان سے بہتر موجود ہو، اگر مقاطعہ کرنے سے ان کی اصلاح کی توقع ہو تو مقاطعہ کرنا مناسب ہے۔ (فتاویٰ محمودیہ ج ۷، ص ۵۹)

نامحرموں سے پردہ نہ کرنے والی کے شوہر کی امامت

سوال (۱): زید کی بیوی اپنے ماموں اور چچا کے لڑکے سے پردہ نہیں کرتی ہے بلکہ سامنے آتی ہے اور زید اس کو منع بھی کرتا ہے مگر صرف زبان سے منع کرتا ہے کوئی تشدد نہیں کرتا تو زید پر بیوی کے پردہ نہ کرنے کا گناہ ہوتا ہے یا نہیں اور زید کے پیچھے نماز پڑھنی درست ہے، یا مکروہ اور زید کو کس قدر تشدد کرنا چاہئے، اگر تشدد کرنے سے فساد کا اندیشہ ہو تو پھر بھی تشدد کرے یا نہیں؟

(۲) اگر زید کی بیوی اور زید کا بھائی عمر ایک ہی مکان میں رہتے ہوں دوسرے گھر میں رہنے کی گنجائش نہ ہو تو ایسی صورت میں پردہ کی کیا صورت ہوگی؟ اگر زید کی بیوی عمر سے پردہ نہ کرے تو اس کا گناہ عمر کو بھی ہوگا یا نہیں؟

جواب: (۱) چچا اور ماموں کے لڑکے سے شرعاً پردہ ضروری ہے، اگر زید کی بیوی ان سے پردہ نہیں کرتی تو وہ گنہگار ہے اور زید کو منع کرنا ضروری ہے، اگر منع نہ کرے گا تو گنہگار ہوگا، زید کو تشدد کرنا اور اپنی بیوی کو پردہ نہ کرنے پر شرعاً مارنا بھی درست ہے، اگر ناقابل برداشت فساد کا خیال ہو اور اس وجہ سے زید اپنی بیوی پر تشدد نہ کرے، اور بلا تشدد کے وہ نہ مانے تو شرعاً زید پر گناہ نہیں اول صورت میں زید کی

امامت مکروہ ہے جب کہ اس سے بہتر امامت کا اہل موجود ہو، ثانی صورت میں زید کی امامت مکروہ نہیں۔ (۲) پردہ ہر حال میں ضروری ہے خواہ اندیشہ فساد ہو یا نہ ہو، مگر شریعت نے جن مواقع کو مستثنیٰ کر دیا ہے وہ مستثنیٰ ہیں۔

اگر وسعت ہے تو زید کے ذمہ اپنی بیوی کے لئے مستقل مکان کا انتظام کرنا ضروری ہے جس میں اس کا بھائی وغیرہ کوئی نہ رہتا ہو، اگر وہ پردہ کرنے کو کہتا ہے اور زید کی بیوی باوجود کوشش و فہمائش کے پردہ نہیں کرتی تو اس کا گناہ زید کے ذمہ نہیں ہوگا۔ (فتاویٰ محمودیہ جلد ۲، ص ۹۹، بحوالہ خیریہ ص ۱۱۸)

جس کی عورت بے پردہ ہو اس کی امامت

اگر امام اپنی عورت کو بے پردگی سے منع کرتا ہو اور اس کے اس فعل (بے پردگی) سے راضی نہ ہو مگر عورت خاوند کی بات نہ مانے تو امام پر اس کا مواخذہ نہیں ہے اور اس کی امامت جائز ہے۔ (کفایت المفتی ج ۳، ص ۸۶)

اگر اس امام کی بیوی شرعی طور پر پردہ نہیں کرتی اور وہ بے پردگی سے نہیں روکتا، بلکہ اس کے اس فعل سے خوش ہے اور اس سے بہتر امامت کا اہل دوسرا شخص موجود ہے تو ایسی حالت میں اس کو امام بنانا مکروہ ہے، کیونکہ ایسا شخص شرعاً فاسق ہوتا ہے اگر وہ (امام) بے پردگی سے روکتا ہے اور بیوی نہیں مانتی تو امامت مکروہ نہیں۔ (فتاویٰ محمودیہ ج ۷، ص ۳۵)

جس امام کی لڑکیاں بے پردہ ہوں اس کی امامت

سوال: جس نے اپنی جوان لڑکیوں کو نامحرم اشخاص کے یہاں رکھ رکھا ہو اور اگر اس کو سمجھایا جاتا ہے تو کمر اسی کے چند الفاظ زبان سے ادا کرتا ہے۔ ایسے شخص کی امامت کا کیا حکم ہے؟

جواب: نامحرم اشخاص سے پردہ فرض ہے اور نامحرم کے ساتھ خلوت حرام ہے،

پس اگر شخص مذکور اپنی جوان لڑکیوں کو نامحرم سے پردہ کرانے پر قادر ہے لیکن پھر بھی نہیں کراتا تو گنہگار ہے اس کو اپنے اس فعل سے بچنا ضروری ہے اور اگر وہ باز نہ آئے اور اس سے بہتر امامت کا اہل موجود ہو تو شخص مذکور کو امام نہ بنایا جائے۔

ایسی حالت میں اس کی امامت مکروہ ہے، اور دوسرے اہل شخص کو امام بنانا چاہئے۔ اور خاص کر جب کہ سمجھانے پر گمراہی کے الفاظ بھی زبان سے نکالتا ہو ایسی حالت میں اس کی امامت سے زیادہ احتراز کرنا چاہئے، گو ان الفاظ پر جب تک ان کی تعمین نہ ہو کوئی حکم نہیں لگایا جاسکتا۔ (فتاویٰ محمودیہ ج ۲، ص ۱۰۱)

ضد میں طلاق دینے والے کی امامت

سوال: ایک شخص نے مولوی عالم ہو کر اپنی عورت کو شخص اس وجہ سے طلاق دی کہ میرے بہنوئی نے میری بہن کو طلاق دی ہے یعنی ایک کی بہن دوسرے کو بیاتھی تھی، جب پہلے اس نے مولوی صاحب کی بہن کو طلاق دے دی تو مولوی صاحب نے بھی ضد میں اس کی بہن کو طلاق دے دی ہے پھر علاوہ ازیں مہر خرچ نہیں دیتا تو ایسے ظالم کے پیچھے نماز پڑھنا اور سلام طعام کا معاملہ رکھنا کیسا ہے؟

جواب: جو لوگ اس ظلم یا اس سے بڑے ظلم (حق اللہ یا حق العباد کے تلف کرنے میں) ملوث نہ ہوں ان کو چاہئے کہ ایسے شخص کو اپنی نماز کے لئے امام نہ تجویز کریں۔ سلام طعام وغیرہ ترک کرنے سے بہتر یہی ہے کہ ان کو اصلاح پر آمادہ کریں اور نہ آج کل سلام و طعام ترک کرنے سے اصلاح نہیں ہونی بلکہ بسا اوقات طبیعت میں ضد پیدا ہو جاتی ہے خاص کر اہل علم حضرات جن کا کسی صاحب نسبت بزرگ سے اصلاحی تعلق نہ ہو، اور وہ خود فکر اصلاح سے خارج ہوں۔ (فتاویٰ محمودیہ ج ۲، ص ۷۸)

رکوع و سجود جلدی کرنے والے کی امامت

سوال: جو نماز میں اس قدر جلدی کرے کہ مقتدی تین تسبیح بھی پوری نہ کر سکیں

تو ایسے امام کے پیچھے نماز کا کیا حکم ہے؟

جواب: اتنی جلد کرنا مکروہ ہے امام کو مقتدیوں کی رعایت اس قدر چاہئے جس سے وہ لوگ بھی کم از کم تین تین مرتبہ رکوع سجدہ میں تسبیحات کہہ لیں۔ (فتاویٰ مودودی ج ۲)

بدعتی کی امامت

سوال: کیا بدعتی کے پیچھے نماز پڑھنا جائز ہے؟ اور کیا ایسا شخص امامت کے قابل ہے؟

جواب: آج کل کے فرقہ مبتدعہ کے عقائد حد شرک تک پہنچے ہوئے ہیں۔ اس لئے ان کے پیچھے نماز نہیں ہوتی، البتہ اگر کوئی بدعتی، شرکیہ عقائد نہ رکھتا ہو بلکہ موعود ہو، صرف تیجہ، چالیسواں وغیرہ جیسی بدعات میں مبتلا ہو اس کی امامت مکروہ تحریمی ہے۔ کوئی صحیح العقیدہ امام بل جائے تو بدعتی کی اقتداء میں نماز نہ پڑھے، ورنہ اسی کے پیچھے پڑھ لے، جماعت نہ چھوڑے، بدعتی کی اقتداء میں پڑھی ہوئی نماز اگرچہ مکروہ تحریمی ہے مگر واجب الاعداء نہیں۔ یہ ایسے بدعتی کا حکم ہے جو مشرک نہ ہو، شرکیہ عقائد رکھنے والے کا حکم لکھا ہے کہ اس کے پیچھے نماز قطعاً نہیں ہوتی۔ (احسن الفتاویٰ ج ۳، ص ۲۹۰)

مودودی عقائد رکھنے والے کی امامت

سوال: جماعت اسلامی سے تعلق رکھنے والے حافظ صاحب کے پیچھے قرآن

سننا جائز ہے یا نہیں؟ **جواب:** ایسے شخص کی امامت مکروہ تحریمی ہے، اگر فرائض میں صحیح العقیدہ امام میسر نہ ہو تو اس کے پیچھے پڑھ لیں۔ مگر تراویح بہر کیف اس کی اقتداء میں نہ پڑھیں صحیح امام نہ ملے تو تنہا پڑھ لیں۔ (احسن الفتاویٰ ج ۳، ص ۲۹۱)

خضاب لگانے والے کی امامت

سوال: جو حافظ داڑھی کو خضاب لگاتے ہیں کیا وہ تراویح کی نماز پڑھا سکتے ہیں؟

جواب: سیاہ خضاب لگانے والا فاسق ہے، لہذا ایسے امام کی اقتداء میں

تراویح پڑھنا مکروہ تحریمی (صحیح قول کے مطابق مکروہ تنزیہی ہے) ہے۔ صالح امام نہ ملے تو تراویح تنہا پڑھ لیں۔ (احسن الفتاویٰ ج ۳، ص ۲۹۴)

سنیما دیکھنے والے کی امامت

سوال: ایک حافظ صاحب سنیما اور ٹالک دیکھنے اور ناچ گانے کے بھی بہت شوقین ہیں تو ان کے پیچھے نماز پڑھنا کیسا ہے؟

جواب: جو شخص سنیما دیکھتا ہو اور ناچ گانے کی محفلوں میں شرکت کرتا ہو ایسا شخص منصب امامت کے قابل نہیں ہے۔ اس کے پیچھے نماز مکروہ ہے۔ اگر توبہ نہ کرے اور امامت بھی نہ چھوڑے تو دوسری مسجد میں نماز پڑھنی چاہئے، اگر دوسری مسجد نہ ہو تو تنہا پڑھنے کے بجائے اسی امام کے پیچھے پڑھ لے اس لئے کہ جماعت کی اہمیت اور تاکید زیادہ ہے۔ (فتاویٰ رضویہ ج ۳، ص ۳۲۸، بحوالہ شای باب الامامت، ج ۱، ص ۵۲۵)

ٹیلیویشن دیکھنے والے کی امامت

سوال: کیا ایسے امام کی اقتداء کرنا جو کہ ٹیلی ویژن دیکھتا ہو جائز ہے؟

جواب: ٹیلی ویژن دیکھنا ناجائز ہے اور ایسے امام کی اقتداء مکروہ تحریمی ہے مگر نماز ہو جائے گی، لوٹنا ضروری نہیں۔ (احسن الفتاویٰ ج ۳، ص ۲۸۸)

جس کے یہاں شرعی پردہ نہ ہو اس کی امامت

سوال: اگر امام صاحب کی بیوی پردہ نہ کرے تو اس کی امامت جائز ہے یا نہیں؟

جواب: جس شخص کے یہاں شرعی پردہ کا اہتمام نہ ہو وہ فاسق ہے اس کو امام بنانا جائز نہیں اس کی امامت مکروہ تحریمی ہے۔ (احسن الفتاویٰ ج ۳، ص ۲۸۹)۔ اگر امام اپنی عورت کو بے پردگی سے منع کرتا ہو اور اس فعل سے راضی نہ ہو، مگر عورت خاندان کی بات نہ مانے تو امام پر اس کا مواخذہ نہیں، اور اس کی امامت جائز ہے۔ (مکاتیب المفتی ج ۳، ص ۸۰)

وہم کی وجہ سے امامت چھوڑے یا نہیں؟

سوال: میں عرصہ سے امامت کرتا ہوں، اب مجھ کو وہم سا ہونے لگا ہے کہ وضو ٹوٹ گیا ہوگا اس وجہ سے قلب کے اندر یہ تقاضا ہے کہ امامت سے علیحدہ ہو جاؤں، شرعاً کیا حکم ہے؟ **جواب:** وہم پر کچھ کاربند نہیں ہونا چاہئے اور ایسے دوسو سے کو دفع کرنا چاہئے اور لا حول ولا قوۃ الا باللہ اکثر پڑھتے رہیں اور جب تک یقین، وضو ٹوٹنے کا نہ ہو اس وقت تک کچھ التفات اس طرف نہ کرنا چاہئے اور امامت کرنا چاہئے۔

حدیث شریف میں یہ آیا ہے کہ ”جب تک حدث (رتج خارج ہونے) کی آواز یا دوسرا معلوم نہ ہو اس وقت تک وضو نہیں ٹوٹتا۔“ (نوائی دارالعلوم ۳، ص ۱۲۸، بحوالہ مشکوٰۃ) جو نمازیں اس نے پڑھائی ہیں اگر ان میں ریاح خارج ہونے کا یقین نہیں تو نمازیں سب کی ہو گئیں۔ (نوائی دارالعلوم ۳، ص ۱۲۳)

غیر معزز کی امامت

سوال: کیا امامت کا حق سوائے معزز قوم کے دوسری قوم کو ہو سکتا ہے یا نہیں؟ بعض یہ کہتے ہیں کہ صرف مندرجہ ذیل قوموں کے آدمی نماز پڑھا سکتے ہیں۔ یعنی سید، شیخ، مغل، پٹھان۔ اور دوسری قوم کو امامت کا حق حاصل نہیں ہے شرعاً کیا حکم ہے؟ **جواب:** امامت کا استحقاق ہر ایک اس مسلمان کو ہے جو اہلیت امام ہونے کی رکھتا ہے پھر جس قدر لوازمات امامت مثلاً مسائل علم تجوید و قرأت اور صلاح و تقویٰ اس میں زیادہ ہوگا اسی قدر وہ اولیٰ و ائقی بالامامت تصور ہوگا۔ (یعنی سب میں زیادہ مستحق ہوگا) درمختار وغیرہ میں ہے کہ جس میں اہلیت امام کی ہودہ امام ہو سکتا ہے۔

اس حکم میں جملہ اقوام اور اہل حرفہ برابر ہیں (تمام پیشہ کرنے والے اور ہر برادری کے لوگ مراد ہیں) البتہ اگر شرافت علمی وغیرہ کے ساتھ شرافت لہسی (خاندانی) بھی ہو مثلاً وہ قریشی ہو، سید ہو، یا شیخ ہو، یا انصاری ہو تو وہ افضل ہوگا

بمقابلہ دوسرے حضرات کے ”ثم ألاشرف نسباً“ کا حامل ہے۔

ان لوگوں کا قول جو یہ کہتے ہیں کہ سوائے شیخ وسید وغیرہ کے کسی کے پیچھے لازم نہیں ہوتی، غلط ہے۔ کوئی قوم ہو خواہ سید یا شیخ یا پٹھان وغیرہ یا نور ہاف (جولہا ہے) یا یراف (ردی دھننے والے) اور حجام (ٹائی) وغیرہ جو لائق امامت کے ہیں، اُن کے پیچھے نماز صحیح ہے اور ان میں زیادہ علم و تقویٰ و قراءت والوں کو ترجیح دی جائے گی اور اگر سب علم و تقویٰ اور قراءت میں برابر ہیں تو جو اشرف ہے نسب کے اعتبار سے، اور زیادہ مستحق امامت ہوگا۔ اللہ تعالیٰ کے نزدیک بزرگ تر وہ ہے جو مطلقاً زیادہ ہے، جیسا کہ قرآن مجید میں ہے: **إِنْ أَكْرَمَكُمْ عِنْدَ اللَّهِ اتَّقَاكُمْ** ○

لیکن باوجود سعادت و تقویٰ کے اگر شرافت و نسب بھی ہو تو نور علی نور ہے لیکن حقیر کسی مسلمان کو اور کسی پیشہ ور کو درست نہیں ہے۔ **انما المؤمنون اخوة** (عام مسلمان بھائی ہیں) کو اس موقع پر ضرور یاد رکھنا چاہئے۔ (فتاویٰ دارالعلوم ج ۳ ص ۸۱)

اگر ناپاک حالت میں نماز پڑھا دی تو کیا حکم ہے

سوال: اگر کسی امام نے حالتِ وحدت یا حالتِ جنابت میں نماز پڑھا دی تو ان نمازوں کا کیا حکم ہوگا۔ جب کہ یہ یاد نہ ہو کہ اس وقت کون کون نمازی تھے اور کس کو کس طرح اطلاع دے؟

جواب: درمختار میں ہے کہ اگر امام نے حالتِ جنابت میں حالتِ وحدت میں نماز پڑھا دی تو اس کو لازم ہے کہ مقتدیوں کو اطلاع کر دے۔

پس امام مذکور کو چاہئے کہ جہاں تک ہو سکے جو مقتدیوں میں یاد آ جائیں ان کو اطلاع کر دے کہ فلاں وقت کی نماز کا اعادہ کر لیں کیوں کہ وہ نماز نہیں ہوئی تھی اور جو یاد نہ آئے اس کی نماز ہو گئی اس کو اطلاع نہ ہونے میں کچھ حرج نہیں ہے اگر پھر کبھی یاد آ جائے تو اس کو بھی اطلاع کر دی جائے اور خود امام مذکور بھی اس نماز کا اعادہ کرے اور اس گناہ سے توبہ و استغفار کرے۔ (فتاویٰ دارالعلوم ج ۳ ص ۷۷، بحوالہ رد المحتار)

عرصہ دراز تک امامت کے بعد اقرارِ کفر

سوال: ایک شخص مدت تک نماز پڑھاتا رہا اب وہ خود اپنے کفر کا اقرار کرتا ہے اور کہتا ہے کہ وہ کفر کی حالت میں امامت کرتا رہا ہے، کیا مقتدیوں پر اس مدت مدیدہ کی نمازوں کا اعادہ واجب ہے؟

جواب: اگر اس کے کفر پر سوائے اقرار کے اور کوئی دلیل نہیں تو اس کو اقرار کے وقت سے مرتد قرار دیا جائے گا۔ گزشتہ زمانے میں اس کی اقتدا میں پڑھی گئی نمازیں درست ہیں۔ (احسن الفتاویٰ، ج ۳، ص ۲۷۹، بحوالہ رد المحتار، ج ۱، ص ۵۵۴)

عرصہ کے بعد امام کے کافر ہونے کا علم

سوال: ایک شخص عرصہ دراز تک امامت کرتا رہا اب قرائن سے پتہ چلا کہ وہ کافر ہے مگر خود وہ شخص کافر ہونے کا اقرار نہیں کرتا بلکہ اپنے آپ کو مسلمان کہتا ہے مگر لوگوں کو اس کے قول کا اعتماد نہیں، بلکہ لوگوں کا خیال یہ ہے کہ اپنے کو مسلمان ظاہر کرتا ہے نفق کی وجہ سے تو کیا جتنی نمازیں اس کی اقتداء میں پڑھی گئیں ان کا اعادہ واجب ہے؟

جواب: اگر شواہد و قرائن سے اس کے کفر کا ظن غالب ہو جائے تو اس کے پیچھے پڑھی گئی نمازوں کا اعادہ فرض ہے۔ (احسن الفتاویٰ، ج ۳، ص ۲۷۹، بحوالہ رد المحتار، ج ۱)

کیا تراویح پڑھانا امام کی ذمہ داری ہے؟

سوال: امام صاحب پانچوں وقت نماز پابندی سے پڑھاتے ہیں مگر تراویح ملنا سنانے کی عادت نہیں رہی ہے۔ بعض کہتے ہیں تراویح پڑھانا امام کی ذمہ داری ہے، شریعت کا کیا حکم ہے؟

جواب: تراویح میں جب کہ امام صاحب قرآن شریف سنانے سے عاجز اور کامر ہیں تو اَلَمْ تَرَ کَیْف سے پڑھانے کے ذمہ دار ہیں۔

اگر مقتدی حضرات تراویح میں قرآن شریف سننے کی سعادت حاصل کرنا چاہتے ہیں تو اس کا انتظام مقتدی حضرات خود کریں امام صاحب کو مجبور نہ کریں۔ بوجہ اللہ تراویح پڑھانے والا نہ مل سکے تو کسی حافظ کو رمضان کے لئے نائب امام مقرر کر لیں۔ عشاء وغیرہ ایک دو نمازیں اس کے ذمے لازم کر دینی چاہئیں اور وہ تراویح بھی پڑھائے تو اجرت دینے کی گنجائش نکل سکتی ہے۔ (فتاویٰ رحمہ، ج ۳، ص ۳۳۹)

تراویح میں امامت کا حق

سوال: بکر ایک مسجد میں امام مقرر ہوا ہے اور حافظ قرآن ہے زید بھی حافظ قرآن ہے۔ اور وہ زمانہ بعید سے اس مسجد میں تراویح پڑھاتا تھا۔ اب بکر کہتا ہے میں امام مقرر ہوا ہوں۔ تراویح پڑھانے کا حق مجھ کو ہے زید کہتا ہے کہ میرا قدیمی حق ہے تو کس کو حق ہے؟

جواب: صورت مسئلہ میں جبکہ بکر امام مقرر ہو گیا ہے تو تراویح کی بھی امامت کا حق اسی کو حاصل ہے۔ (فتاویٰ دارالعلوم ج ۳، ص ۲۸۲، بحوالہ درمختار ج ۱)

تراویح میں معاوضہ کی شرعی حیثیت

سوال: رمضان شریف میں ختم قرآن شریف کی غرض سے حافظ صاحب کا لینے دینے کی نیت سے سننا سنانا اور بعد میں لینا دینا کیسا ہے؟ نیت دونوں کی لینے دینے کی ہوتی ہے بغیر اس کے سننا سنانا نہیں ہے۔ اگر کسی مسجد میں قرآن شریف نہ سنایا جائے محض تراویح پڑھنے پر اکتفا کیا جائے تو وہ لوگ فضیلت قیام رمضان سے محروم ہوں گے یا نہیں؟

جواب: اجرت پر قرآن شریف پڑھنا درست نہیں ہے اس میں ثواب بھی نہیں ہے اور بحکم ”المعروف کالمشروط“ جس کی نیت لینے دینے کی ہے وہ بھی اجرت کے حکم میں ہے اور ناجائز ہے۔

اس حالت میں صرف ”آلَمْ تَرَ کَیْفَ“ سے تراویح پڑھنا اور اجرت کا قرآن

شریف نہ سننا بہتر ہے اور صرف تراویح ادا کرنے سے قیام رمضان کی فضیلت حاصل ہو جائے گی۔ (لٹاؤنی دارالعلوم ج ۳ ص ۲۳۶) (بحوالہ دارالکتاب بیروت تراویح ج ۱ ص ۶۶۰)

امامت تراویح کے لئے بلوغ شرط ہے

مسئلہ یہ ہے کہ اگر لڑکے میں اور کوئی علامت بلوغ مثلاً احتلام و انزال نہ پائی جائے تو پورے چندہ سال ہونے پر شرعاً بالغ سمجھا جاتا ہے پس جس کی عمر یکم رمضان شریف کو چودہ سال گیارہ ماہ کی ہوئی اس کی امامت، تراویح اور وتر میں درست نہیں ہے کیوں کہ صحیح مذہب امام ابوحنیفہ کا یہی ہے کہ نابالغ کی امامت، فرائض و نوافل اور واجب میں درست نہیں ہے البتہ اگر کوئی علامت بلوغ کی پائی جائے تو درست ہے نیز چودہ سال کی عمر کے لڑکے کے پیچھے فرائض و تراویح کچھ درست نہیں، جب تک پورے چندہ برس کا نہ ہو جائے البتہ چودہ سال کی عمر میں بالغ ہونے کے آثار پیدا ہو چکے ہوں اور وہ بھی کہے کہ میں بالغ ہو چکا ہوں تو اس کے پیچھے درست ہے۔

(لٹاؤنی دارالعلوم ج ۳ ص ۲۳۶، بحوالہ دارالکتاب، باب الامت ج ۱ ص ۵۳۹)

معذور حافظ کی امامت

حافظ صاحب اگر عذر کی وجہ سے بیٹھ کر تراویح پڑھائیں اور مقتدی حضرات کھڑے ہوں تو بعض فقہاء نے کہا ہے کہ سب کی نماز صحیح ہو جائے گی، اور بعض فقہاء نے کہا ہے کہ مقتدیوں کا بیٹھنا مستحب ہے تاکہ امام کی متابعت باقی رہے، مخالفت کی صورت نہ رہے (دونوں صورتیں جائز)۔ (ترجمہ مالگیری، ج ۱ ص ۱۸۹)

امامت کے مکروہات کا بیان

- ①... قاسق کا امام بننا مکروہ ہے، ہاں وہ اپنے جیسے کا امام ہو تو مکروہ نہیں ہے۔
- ②... بدعتی کی امامت مکروہ ہے، لیکن بدعت کفر تک نہ پہنچی ہو۔
- ③... امام کا نماز کو طول دینا مکروہ تحریمی ہے بجز اس صورت کے جب کہ کوئی شخص

محدود اشخاص کا امام ہو اور وہ لوگ طول دینے پر راضی ہوں کیونکہ آنحضرت صلی اللہ علیہ وسلم کا ارشاد ہے کہ ”مَنْ أَمَّ فَلَيْسَ خِيفُ“ (یعنی جو امام ہو وہ نماز مختصر کرے)

④... تاویز شخص کا امام بنانا مکروہ تنزیہی ہے ہاں اگر وہ سب میں افضل ہو (تو مکروہ نہیں ہے) یہی حکم ولد الزنا (نا جائز اولاد) کا ہے۔

⑤... عالم کی موجودگی میں ہے بے علم کا امام بننا خواہ دیہات کا ہو یا شہر کا باشندہ۔

⑥... گوری چٹی صورت والے بے ریش لڑکے کا امام بننا، اگرچہ وہ زیادہ علم رکھتا ہو مکروہ تنزیہی ہے، یہ کراہت اس صورت میں ہے کہ جب امامت سے کوئی خرابی پیدا ہونے کا اندیشہ ہو، اگر ایسا اندیشہ نہ ہو تو مکروہ نہیں ہے۔

⑦... ایسے شخص کا امام بننا جو بے وقوف ہو اور بھونڈا ہو یا قالج زدہ یا کوڑھ کا مریض ہو جس کے برص کے داغ پھیلے ہوں، اور جذامی اور اپاہج کا جو پورے قدموں پر کھڑا نہ ہو سکتا ہو۔ نیز جس کا ہاتھ کٹا ہوا ہو، امام بننا مکروہ ہے۔

⑧... اس کی امامت بھی مکروہ ہے جو اجرت لے کر لوگوں کی امامت کرے۔ (متاخرین فقہاء نے امامت کی اجرت جائز قرار دی ہے، پس دور حاضر میں ایسے شخص کی امامت بلا کراہت درست ہے۔)

البتہ وقف کرنے والے نے اس کی اجرت کے لئے شرط لگا دی ہو تو اس کی امامت مکروہ نہیں ہے کیونکہ اس صورت میں وہ اجرت ایک گونہ صدقہ واداعہ ہے۔

⑨... اس شخص کی امامت مکروہ ہے جو فروعی مسائل میں مقتدی کے مسلک سے اختلاف رکھتا ہو۔ بشرطیکہ اس امر کا اندیشہ ہو کہ وہ ایسے اختلاف کی پروا نہ کرے گا جس سے نماز یا وضو جا تا رہتا ہے لیکن اس امر میں شک نہ ہو بایں طور کہ وہ جانتا ہو کہ اُسے اختلاف کی پروا ہے یا یہ کہ اُسے اس اختلاف کا علم ہی نہیں تو امامت مکروہ نہ ہوگی۔

⑩... امام کا دوسرے تمام مقتدیوں سے ایک ہاتھ یا زیادہ اونچی جگہ پر کھڑا ہونا مکروہ ہے: اس سے کم اونچی جگہ ہو تو مکروہ نہیں ہے اس طرح مقتدیوں کا بھی امام

سے اتنی اونچی جگہ پر ہونا مکروہ ہے۔

ان دونوں صورتوں میں کراہت اسی حالت میں ہوگی جبکہ امام کے ساتھ اس کے کھڑے ہونے کی جگہ پر کوئی فرد واحد بھی شریک و جماعت نہ ہو اگر ایک شخص یا زیادہ اشخاص اس کے ساتھ (اس جگہ پر) کھڑے ہو جائیں تو کراہت نہ رہے گی۔

⑪... اس شخص کا امام بننا مکروہ ہے جسے لوگ ناپسند کرتے ہوں اور اس کی کسی دینی خرابی کے باعث اس کے پیچھے نماز پڑھنے سے کتراتے ہوں۔

⑫... نماز جنازہ کے سوا عورتوں کی جماعت مکروہ تحریمی ہے اگر جنازہ کی نماز عورتیں پڑھائیں تو امام عورت ان کے درمیان (صف کے اندر) کھڑی ہو جیسے اُن آدمیوں کی جماعت جن کا ستر ڈھکا ہوا نہ ہو۔ عورتوں کا جماعت میں حاضر ہونا مکروہ خواہ جمعہ یا عید کا دن ہو یا رات کو وعظ ہو، ہاں دن میں ضرورتاً کہیں پردہ کے ساتھ آنا جانا جائز ہے جب کہ کسی خرابی کے پیدا ہونے کا اندیشہ نہ ہو۔

⑬... اسی طرح مرد کے لئے عورتوں کا امام بننا مکروہ ہے جبکہ جماعت والے ایسے گھر میں ہوں جہاں ان کے ساتھ مرد مقتدی نہ ہوں یا وہ عورتوں، امام کی محرم جیسے ماں یا بہن نہ ہوں۔ (کتاب الفقہ علی المذاہب الاربعہ، ۱/۶۸۸)

⑭... کسی خنسی، زنجی یا نامرد کا امامت کے عہدہ پر تقرر کیا جانا مکروہ ہے اسی طرح اس کی بھی امامت مکروہ ہے جس کی باتوں میں عورتوں کا سا انداز ہو، یا جو ناجائز اولاد ہو لیکن ایسے اشخاص اگر مقرر شدہ امام نہ ہوں تو ان کی امامت مکروہ نہیں ہے۔

⑮... کسی غلام کا امام مقرر کیا جانا مکروہ ہے۔

⑯... غیر مختون کی امامت مکروہ تنزیہی، اسی طرح اس شخص کی امامت جس کا حال معلوم نہ ہو کہ نیکو کار ہے یا بدکار ہے، یا وہ شخص جس کا نسب معلوم نہ ہو۔

⑰... امام کا مسجد کے محراب میں نفل پڑھنا یا محراب کے اندر بیست نماز میں مجلس بیٹھنا مکروہ ہے۔

⑱... نابینا شخص کا امام بننا جائز ہے تاہم بیٹا افضل ہے۔ (کتاب الفقہ، ص ۶۹)

قراءت کے اوّل بعد سکوت

امام کو دو بار وقفہ کرنا چاہئے۔ ایک بار تو نماز کے شروع میں اور دوسری بار قرأت کے بعد رکوع سے پہلے کہ اس وقفہ میں اس کو دم لینے کا موقع مل جائے گا اور قرأت سے جو جوش پیدا ہوا تھا وہ سکون سے بدل جائے گا۔

قرأت کا اتصال رکوع کی تکبیر سے بھی نہیں ہوگا، حضرت سرہ بن جندب سے روایت کردہ حدیث میں رسول اللہ صلی اللہ علیہ وسلم کا یہی معمول منقول ہے۔

تسبیح میں جلدی نہ کرے

رکوع میں جائے تو تین بار تسبیح پڑھے، تسبیح پڑھنے میں عجلت نہ کرے بلکہ بہت آہستگی اور جم کر الفاظ ادا کرے کیونکہ اگر امام تسبیح کو عجلت سے پڑھ لے گا تو مقتدی اس کو نہیں کہہ پائیں گے۔ اسی طرح رکوع سے سر اٹھا کر تسبیح اللہ یمن حیدہ کہہ کر ٹھیک ٹھیک کھڑا ہو جائے۔ حضرت انس بن مالک رضی اللہ عنہ نے فرمایا کہ رسول اللہ صلی اللہ علیہ وسلم رکوع سے سر مبارک اٹھ کر اتنی دیر تک (سجدہ کرنے سے) توقف فرماتے تھے کہ خیال ہوتا تھا کہ آپ بھول گئے ہیں۔ اسی طرح سجدہ میں اور دونوں سجدوں کے درمیان توقف کرے، اور اس شخص کے کہنے کا کچھ خیال نہ کرے جو یہ کہتا ہے کہ اس صورت میں مقتدی امام سے پہلے بعض ارکان ادا کر لے گا اور کوئی رکن مقدم کیا تو نماز فاسد ہو جائے گی۔ جب لوگ امام کے وقفہ کو دیکھیں گے تو سمجھ لیں گے کہ امام ہمیشہ یہ وقفہ کرتا ہے اور دونوں سجدوں کے درمیان وقفہ امام کی عادت ہے اس لئے پھر وہ بھی ٹھہرا کریں گے اور امام سے پہلے سجدہ نہیں کریں گے۔ (غنیۃ الطالبین، ص ۸۶۹)

امام نماز سے قبل مقتدیوں کو تنبیہ کرے

امام کو چاہئے کہ نماز شروع کرنے سے قبل مقتدیوں کو سمجھا دیا کرے کہ تم کسی رکن

میں مجھ سے پہلے نہ کرنا بلکہ مجھے رکن ادا کرنے دینا پھر تم میری اقتداء کرنا، اگر تم مجھ سے پہلے ارکان ادا کرو گے تو اللہ تعالیٰ کو ناراض کرو گے اور اپنی نمازیں بھی خراب کرو گے۔

امام کو چاہئے کہ اپنے مقتدیوں کو نصیحت کرتا اور سمجھاتا رہے تاکہ وہ رکوع اور سجود اور دوسرے ارکان نماز میں جلد بازی سے کام نہ لیں اور نماز اچھی طرح ادا کریں کیونکہ امام ان کا نگہبان ہے، قیامت کے دن امام سے لوگوں کے بارے میں پوچھا جائے گا، امام کو چاہئے کہ اپنی نماز بھی اچھی طرح ادا کرے اگر ان میں کوتاہی کرے گا تو جس طرح اس کے مقتدیوں کو گناہ کی سزا ملے گی اسی طرح امام کو بھی اس کی کوتاہی و غفلت کی وجہ سے ان لوگوں کی نمازیں خراب کرنے کی سزا دی جائے گی۔ (فتیۃ العالیین، ص ۱۷۷)

امام کا دل اور زبان سے نیت کرنا

امام کو چاہئے کہ دل سے نیت کئے بغیر نہ نماز شروع کرے اور نہ تکبیر تحریمہ کہے اگر زبان سے بھی نیت کے الفاظ کہہ لے تو زیادہ اچھا ہے، امام کو چاہئے کہ پہلے دائیں بائیں دیکھ کر صفیں درست کرائے اور مقتدیوں سے کہے کہ سیدھے کھڑے ہو جاؤ، اللہ تم پر رحمت نازل فرمائے، ٹھیک کھڑے ہو جائیے اللہ تم سے راضی ہو، درمیان کے خلا کو پُر کرنے کے لئے حکم دے کہ شانہ سے شانہ ملا کر کھڑے ہو جائیں، صفوں کی کچی سے نماز میں نقص پیدا ہوتا ہے، شیطان لوگوں کے ساتھ صفوں میں گھس کر کھڑے ہو جاتے ہیں، حدیث شریف میں رسول اللہ صلی اللہ علیہ وسلم کا ارشاد ہے کہ ”صفیں جوڑ لیا کرو، شانے سے شانہ ملا لیا کرو اور درمیانی خلا کو پُر کر لیا کرو تاکہ بکری کے بچوں جیسے شیطان تمہارے درمیان گھس کر نہ کھڑے ہو جائیں۔“

آنحضرت صلی اللہ علیہ وسلم کا طریقہ

رسول اللہ صلی اللہ علیہ وسلم جب نماز کے لئے کھڑے ہوتے تو آپ صلی اللہ علیہ وسلم تکبیر کہنے سے پہلے دائیں بائیں کے لوگوں کو شانے برابر رکھنے کا حکم دیتے تھے اور

فرماتے تھے کہ کوئی شخص آگے پیچھے نہ ہو ورنہ ان میں پھوٹ پڑ جائے گی۔ حضور صلی اللہ علیہ وسلم نے ایک روز نماز کے وقت دیکھا کہ ایک شخص کا سینہ صغ سے باہر نکلا ہوا ہے۔ آپ صلی اللہ علیہ وسلم نے ارشاد فرمایا تم کو اپنے موٹے سے برابر کر لینے چاہئیں ورنہ اللہ تعالیٰ تمہارے دلوں میں پھوٹ ڈال دے گا۔

بخاری رحمہ اللہ اور مسلم رحمہ اللہ کی متفق علیہ روایت ہے کہ سالم بن جوہر رضی اللہ عنہ نے حضرت نعمان بن بشیر رضی اللہ عنہ سے سنا کہ انہوں نے فرمایا کہ رسول اللہ صلی اللہ علیہ وسلم فرمایا کرتے تھے کہ اپنی صفیں سیدھی رکھو ورنہ اللہ تعالیٰ تمہارے چہروں میں فرق پیدا کر دے گا، ایک اور حدیث میں حضرت قتادہ رضی اللہ عنہ نے حضرت انس بن مالک رضی اللہ عنہ سے روایت کی ہے کہ رسول اللہ صلی اللہ علیہ وسلم نے فرمایا: "صفوں کو سیدھا رکھنا، تکمیل نماز میں سے ہے (یعنی نماز کی تکمیل کا ایک حصہ ہے)"

صحابہ کرام کا معمول

امیر المؤمنین حضرت عمر بن خطاب رضی اللہ عنہ نے ایک شخص کو محض صفیں سیدھی کرنے پر مقرر کر رکھا تھا، جب تک وہ شخص صفوں کے ہموار ہونے کی اطلاع آپ کو نہیں دے دیتا تھا آپ تکبیر تحریر نہیں کہتے تھے، حضرت عمر بن عبدالعزیز کا بھی یہی معمول تھا، ایک روایت ہے کہ حضرت بلال رضی اللہ عنہ (مؤذن رسول صلی اللہ علیہ وسلم) صفیں ہموار کراتے تھے اور ایڑیوں پر کوڑے مارتے تھے تاکہ لوگ ہموار کھڑے ہو جائیں، بعض علماء نے فرمایا ہے کہ اس روایت سے یہ ظاہر ہوتا ہے کہ حضرت بلال رضی اللہ عنہ یہ خدمت رسول اللہ صلی اللہ علیہ وسلم کے عہد مبارک میں اقامت کے وقت نماز شروع ہونے سے پہلے انجام دیا کرتے تھے، اس لئے کہ حضرت بلال رضی اللہ عنہ نے حضور صلی اللہ علیہ وسلم کے بعد کسی امام کے لئے اذان نہیں دی۔ صرف ایک دن حضرت ابوبکر صدیق رضی اللہ عنہ کے زمانہ میں جب کہ آپ رضی اللہ عنہ ملک شام سے واپس آئے تھے تو حضرت صدیق اکبر رضی اللہ عنہ اور دوسرے صحابہ رضی اللہ

عنہم نے عہد نبوی کی یاد اور اشتیاق میں حضرت بلال رضی اللہ عنہ سے درخواست کی تھی تو آپ نے اذان دی تھی، اذان میں جب آپ ”أَشْهَدُ أَنْ مُحَمَّدًا رَسُولُ اللَّهِ“ پر پہنچے تو رک گئے اور آگے کچھ نہ کہہ سکے، حضور صلی اللہ علیہ وسلم کی محبت اور آپ کے عشق میں بے ہوش ہو کر گر پڑے، مدینہ کے انصار و مہاجرین میں ایک کھرام پڑ گیا۔ یہاں تک محبت رسول میں عورتیں بھی پردے سے باہر نکل آئیں۔

غرض اس روایت سے ثابت ہے کہ حضرت بلال رضی اللہ عنہ کا ایڑیوں پر ڈڑے مارنا رسول اللہ صلی اللہ علیہ وسلم کے مبارک زمانہ میں تھا۔ (فتیہ، ۸۶۹)

خطبہ پڑھنے کا طریقہ

حدیث شریف میں ہے کہ آنحضرت صلی اللہ علیہ وسلم جب خطبہ دیتے تو چشم مبارک سرخ ہو جاتی آواز بلند اور طرز کلام میں شدت آ جاتی اور ایسا معلوم ہوتا کہ کوئی لشکر حملہ کرنے والا ہے اور آپ مخاطبین کو اس خطرہ عظیم سے آگاہ فرما رہے ہیں۔

(مسلم شریف، ج ۱، صفحہ ۲۸۴)

پُر جوش مقرروں کی طرح آپ صلی اللہ علیہ وسلم ہاتھ تو نہیں پھیلاتے تھے، البتہ سمجھانے یا آگاہ کرنے کے مواقع پر انگشت شہادت سے اشارہ فرمایا کرتے تھے، لہذا اگر عالم خطیب۔ حسب موقع حاضرین کو خطاب کرے اور خطبہ کو ترغیب و ترہیب کے انداز میں پڑھے تو جائز اور مستحسن ہے لیکن دائیں بائیں رخ پھیرنا آنحضرت صلی اللہ علیہ وسلم سے ثابت نہیں ”بدائع“ میں ہے کہ آنحضرت صلی اللہ علیہ وسلم خطبہ کے وقت قبلہ پشت ہو کر اور لوگوں کی طرف رخ کر کے کھڑے رہتے تھے۔ (ج ۱، ص ۲۶۴)

اس لئے علامہ ابن حجر رحمہ اللہ وغیرہ محققین دائیں بائیں رخ کرنے کو بدعت کہتے ہیں (شامی ۱/۷۵۹) ہاں رخ سامنے رکھ کر دائیں بائیں نظر کرنے میں حرج نہیں ہے۔ (رد المحتار ۱/۷۵۹) نیز یہ بھی ظاہر ہے کہ ترغیب و ترہیب کے مضامین وہی شخص صحیح انداز میں ادا کر سکتا ہے جو معنی اور مضمون سے واقف ہو۔ ناواقف شخص ایسی غلطی

کر سکتا ہے جو واقف کی نظر میں مضحکہ انگیز ہو۔ لہذا خطبہ میں جو بھی انداز اختیار کیا جائے وہ سمجھ کر اختیار کیا جائے۔ (فتاویٰ رضویہ، ۱/۲۶۳)

کیا خطبہ میں جہر شرط ہے؟

خطبہ میں اس قدر جہر (زور سے پڑھنا) شرط ہے کہ پاس بیٹھنے والا سُن سکے
(احسن الفتاویٰ، ج ۴، ص ۱۳۳)

غلطی پر خطیب کو لقمہ دینا

چونکہ خطبہ میں کوئی متعین مضمون پڑھنا ضروری نہیں ہے۔ اگر ایک مضمون میں خطیب رُک گیا (اور آگے چل نہ سکا) تو اور کچھ پڑھ سکتا ہے۔
لہذا لقمہ دینے کی ضرورت نہیں۔ اور حالتِ خطبہ میں ہر قسم کا تکلم (ہت چیت کرنا) ناجائز ہے، اس لئے لقمہ دینا بھی ناجائز ہے۔ (احسن الفتاویٰ، ج ۴، ص ۱۳۷)

کیا مکبر کے لئے امام کی اجازت ضروری ہے

سوال: جمعہ و عیدین میں بلا اجازت امام، تکبیر پکار کر رکوع و سجدہ میں کہنا تاکہ نمازیوں کو سہولت ہو جائے یا نہیں؟ ایک عالم امام فرماتے ہیں بلا اجازت امام تکبیر پکارنے سے مکبر کی نماز نہیں ہوتی، صحیح کیا ہے؟

جواب: نمازیوں کی سہولت اور اطلاع کے لئے تکبیر پکار کر کہنا درست ہے، اس میں امام کی اجازت ضروری نہیں ہے، اس عالم امام کا مذکورہ قول غلط ہے۔ (فتاویٰ دارالعلوم، ج ۵)

عید کا خطبہ کسی نے دیا اور نماز کسی اور نے پڑھائی

اس طرح نماز ہو جاتی ہے مگر بہتر و مناسب یہ ہے کہ خطبہ اور نماز ایک ہی شخص

پڑھائے۔ (فتاویٰ دارالعلوم، ج ۵، ص ۱۸۳ بحوالہ رد المحتار باب الجمع، ج ۱، ص ۷۷)

کیا امام دو جگہ عید کی امامت کر سکتا ہے

دو جگہ عیدین یا جمعہ کی نماز دو مرتبہ نہیں پڑھا سکتا، اگر ایسا کیا تو دوسری مرتبہ والے مقتدیوں کی نماز نہیں ہوگی کیونکہ امام کی دوسری نماز نفل ہوگی اور نفل پڑھانے والے کے پیچھے فرض اور واجب پڑھنے والے کی نماز نہیں ہوتی۔ (فتاویٰ دارالعلوم ج ۵، ص ۱۴۴)

اگر امام تکبیرات عیدین بھول جائے؟

سوال: اگر امام، نماز عید کی تکبیرات سے زوائد کہنا بھول جائے اور رکوع میں پہنچ کر یاد آئیں تو کیا رکوع میں یہ زوائد تکبیرات کہے، اور رکوع کی تسبیحات کو چھوڑ دے یا رکوع سے اٹھ کر کھڑا ہو کر اور تکبیرات کہہ کر پھر رکوع کا اعادہ کرے؟

جواب: ایسی صورت میں، نہ تکبیرات سے زوائد رکوع میں کہے نہ رکوع سے لوٹ کر کھڑا ہو کر کہے، نہ سجدہ سہو کرے، کہ ہر صورت میں نمازیوں کو پریشانی ہوگی اور ان کی نماز خراب ہونے کا قوی امکان رہے گا۔ ایسی حالت میں سجدہ سہو ساقط ہو جاتا ہے اور نماز کا اعادہ بھی واجب نہیں ہوتا۔ اس مسئلہ میں فقہاء کے دوسرے اقوال بھی ہیں، جو کہ بحر، بدائع، فتح القدیر وغیرہ میں مذکور ہیں۔ لیکن (رد المحتار، ج ۱/۵۶۱) میں علامہ شامی رحمہ اللہ نے اسی کو اختیار کیا ہے جو یہاں درج کیا گیا ہے۔ (فتاویٰ محمودیہ ج ۲، ص ۳۷۷)

جمعہ و عیدین میں سجدہ سہو

سوال: اگر جمعہ یا عیدین کی نماز میں کوئی واجب بھول کر چھوٹ جائے تو امام کو سجدہ سہو کرنا چاہئے یا نہیں؟

جواب: اگر مجمع کم ہے کہ مقتدی سب سمجھ جائیں گے کہ امام نے سجدہ سہو کیا ہے تب تو سجدہ سہو کر لیا جائے، اگر مجمع زیادہ ہے کہ مقتدیوں کو پتہ نہیں چلے گا بلکہ وہ سمجھیں گے کہ امام نے نماز ختم کرنے کے لئے سلام پھیر دیا ہے تو سجدہ سہو نہیں کرنا چاہئے۔ (فتاویٰ محمودیہ ج ۲، ص ۳۷۸ بحوالہ طحاوی ص ۱۵۲)

عیدین میں دُعا کس وقت کی جائے؟

سوال: عیدین میں امام دُعا کس وقت کرائے نماز کے بعد یا خطبہ کے بعد؟
جواب: عیدین کی نماز کے بعد مثل دیگر نمازوں کے دُعا مانگنا مستحب ہے، خطبہ کے بعد دُعا مانگنے کا استحباب کسی روایت سے ثابت نہیں ہے، اور عیدین کی نماز کے بعد دُعا کرنے کا استحباب ان ہی حدیثوں اور روایات سے معلوم ہوتا ہے جن میں عموماً نمازوں کے بعد دُعا مانگنا وارد ہوا ہے اور نماز کے بعد دُعا مقبول ہوتی ہے، حصین میں وہ احادیث مذکور ہیں اور ہمارے اکابر حضرات کا یہی معمول رہا ہے۔
 (فتاویٰ دارالعلوم ص ۵/۲۲۵ بحوالہ رد المحتار ص ۱/۳۹۵)

نقش و نگار والے مصلے پر نماز پڑھانا

مصلوں پر جو کعبہ وغیرہ کا نقشہ ہوتا ہے چونکہ وہ اصل نہیں ہے بلکہ اس جیسا ایک مصنوعی نقشہ ہے لہذا احترام ضروری نہیں اور مسلمانوں کے دلوں میں اس کی عظمت ہوتی ہے اہانت کا خیال بھی نہیں ہوتا۔

اس لئے اگر نادانستہ اتفاقاً پیر پڑ جائے تو گناہ نہیں ہوگا، اور بہتر تو یہ ہے کہ ایسے مصلے پر نماز نہ پڑھی جائے کہ خشوع و خضوع میں خلل ہوگا اور نماز کی روح خشوع و خضوع ہے اور بغیر اس کے نماز بے جان ہے۔ نمازی کے سامنے نقش و نگار کا ہونا، نمازی کی توجہ اور خیال کو اپنی طرف متوجہ کرے گا۔

آنحضرت صلی اللہ علیہ وسلم نے حضرت عائشہ رضی اللہ عنہا کے دروازے پر خوبصورت پردہ دیکھ کر فرمایا اس کو ہٹا لو اس کے نیل بوٹے میری نماز میں خلل انداز ہوتے ہیں۔ (صحیح بخاری شریف ج ۱ ص ۵۴)

آپ صلی اللہ علیہ وسلم نے پھول دار چادر بھی اپنے لئے پسند نہیں فرمائی اور فرمایا کہ یہ چادر مجھے نماز میں غافل کرتی ہے۔ (صحیح مسلم شریف ص ۱/۲۰۸)

اس حدیث کی شرح میں امام نووی رحمۃ اللہ علیہ فرماتے ہیں کہ محراب مسجد اور تلبہ کی دیوار کے نقش و نگار کی کراہت اس لئے ہے کہ یہ چیزیں نمازیوں کے خیالات اور توجہات کو اپنی طرف مائل کرتی ہیں اور آنحضرت صلی اللہ علیہ وسلم نے پھول دار چادر کو اُتار دینے پر یہی علت بیان فرمائی تھی کہ اس کے نقش و نگار نے میری توجہ نماز سے ہٹا دی۔ (نووی شرح مسلم، فتاویٰ رحمہ ۶، ص ۳۷۲ بحوالہ فتاویٰ رحمہ ۲ ص ۱۷۲)

کعبہ کی تصویر والے مصلوں پر نماز پڑھنے میں شرعاً کوئی حرج نہیں، اور اس تصویر سے خانہ کعبہ کی تعظیم میں کوئی فرق نہیں آیا۔ (فتاویٰ محمودیہ ج ۱ ص ۱۱۱)

امام کا درمیان محراب سے ہٹ کر کھڑا ہونا

سوال: امام کو نماز کے لئے محراب کا نصف حصہ چھوڑ کر دائیں یا بائیں کھڑے ہو کر نماز پڑھنا کیسا ہے؟ اگر محراب کے اندر ہی منبر بنا ہو جیسا کہ اکثر مسجدوں میں ہوتا ہے تو اس صورت میں امام کو کس جگہ کھڑا ہونا چاہئے؟

جواب: محراب سے مقصد یہ ہے کہ امام صف کے ٹھیک بیچ میں کھڑا ہو، اور یہ سنت ہے پس اگر محراب صحیح طور پر صف کے درمیان میں ہے تو محراب کے عین درمیان کو چھوڑ کر دائیں یا بائیں جانب ہٹ کر کھڑا ہونا مکروہ ہے خواہ منبر محراب کے اندر ہو یا نہ ہو، بہر حال محراب کے درمیان کھڑا ہونا چاہئے۔

اکثر مساجد میں دیکھا گیا ہے کہ امام منبر کو چھوڑ کر بقیہ محراب کے درمیان میں کھڑا ہوتا ہے یہ مکروہ ہے، اس کی اصلاح لازم ہے، اور اس مسئلے کی اشاعت ضروری ہے بلکہ اس سے بھی زیادہ تعمیر مساجد میں اس اصلاح کی اشد ضرورت ہے کہ منبر کی جگہ دائیں جانب چھوڑ کر مسجد کے ٹھیک درمیان میں اس طرح محراب بنائیں کہ محراب کا عین وسط جہاں امام کھڑا ہوگا۔ وہاں سے مسجد کا دونوں طرف قاصدہ برابر ہو۔

(احسن الفتاویٰ ج ۳، ص ۳۹۳، بحوالہ رد المحتار ج ۱، ص ۵۳۱)

امام کا محراب کے اندر کھڑا ہونا

سوال: امام کے محراب کے اندر کھڑے ہونے سے نماز مکروہ ہوگی یا نہیں؟
جواب: امام پاؤں محراب سے باہر رکھے، بلا قدر محراب میں پاؤں رکھنا مکروہ
 تنزیہی ہے، وجہ کراہت میں دو قول ہیں:

(۱) محراب میں کھڑے ہونے سے دونوں طرف کے مقتدیوں پر امام کی حالت
 مشتبہ رہتی ہے، البتہ اشتباہ نہ ہونے کی صورت میں کوئی کراہت نہیں۔
 (۲) اہل کتاب سے تہبہ ہے اس بناء پر جاہلین میں مقتدیوں کے لئے کوئی اشتباہ
 نہ ہونے کے باوجود بھی امام کا محراب میں کھڑا ہونا مکروہ تنزیہی ہے۔ اگر قدم محراب
 کے باہر ہوں تو کراہت نہیں رہتی۔ (احسن الفتاویٰ ج ۳ ص ۳۱۱، بحوالہ دارالعلوم ص ۶۰۴)

نمازیوں کی کثرت کی وجہ سے امام کا در میں کھڑا ہونا

سوال: رمضان المبارک میں نمازیوں کی کثرت اور مسجد کا فرش چھوٹا ہونے
 کی وجہ سے امام کو مسجد کے در میں کھڑے ہو کر نماز پڑھانا جائز ہے یا نہیں؟
جواب: امام کے در میں کھڑے ہونے کو شامی میں مکروہ لکھا ہے اور امام اعظم
 رحمۃ اللہ علیہ کا یہ قول نقل کیا ہے، اس لئے امام کو چاہئے کہ اگر ضرورت در میں کھڑے
 ہونے کی ہو، نمازیوں کی کثرت وغیرہ کی وجہ سے تو قدم در سے باہر رکھے اور سجدہ اٹھانے
 کے جیسے میں کرے، تو بہتر ہے۔ ورنہ بضرورت در میں کھڑے ہو کر نماز پڑھانے
 سے بھی نماز ہو جاتی ہے لیکن بچتا اس سے بہتر ہے۔ (فتاویٰ دارالعلوم ج ۳ ص ۱۲۹)

اگر امام کے ساتھ ایک شخص ہو

سوال: اگر امام کے ساتھ صرف ایک مقتدی نماز پڑھتا ہو اور دوسرا آ جائے یا
 جماعت کی پوری صف بھر گئی ہو اور ایک نمازی بعد میں آئے تو اس کو اگلی صف میں سے

مقتدی کو کھینچنا ضروری ہے یا نہیں؟

جواب: اگر امام کے ساتھ ایک مقتدی ہے پھر دوسرا آ جائے تو بہتر یہ ہے کہ پہلا مقتدی پیچھے ہو جائے اور دونوں امام کے پیچھے ہو جائیں اور اس میں یہ شرط لکھی ہے کہ اگر مقتدی کی نماز کے فساد کا اندیشہ نہ ہو تو اس کو پیچھے کو ہٹا دے ورنہ نہ ہٹائے۔ اس سے معلوم ہوا کہ پیچھے کرنے کی ضرورت اس وقت ہے جب یہ معلوم ہو کہ وہ پیچھے ہٹ جائے گا اور اس کو یہ مسئلہ معلوم ہو۔ اسی طرح صف میں اکیلے کھڑے ہونے کا حکم ہے اگر صف میں سے کوئی شخص اس کے پیچھے ہٹانے سے بے تکلف ہٹ جائے تو ایسا کرے ورنہ تنہا کھڑا ہو جائے جیسا کہ شامی میں اس کی تفصیل موجود ہے۔

(فتاویٰ دارالعلوم ج ۳، ص ۲۵۸ بحوالہ رد المحتار ص ۵۳۱/۱)

(مطلب یہ ہے کہ اگر پیچھے آنے کی جگہ ہے تب تو مقتدی پیچھے ہٹ آئیں اور اگر پیچھے ہٹنے کی جگہ نہیں ہے تو پھر امام کو آگے بڑھانا چاہئے اور اگر اس کی بھی گنجائش نہیں ہے تو دوسرا مقتدی امام کے بائیں طرف کھڑا ہو جائے۔ ذرا پیچھے ہٹ کر جیسا کہ پہلا مقتدی کھڑا ہے)

صرف عورت یا بچہ مقتدی ہو تو کہاں کھڑا ہو

سوال: زید اپنے گھر میں جماعت سے نماز پڑھا رہا ہے، اگر مقتدی صرف ایک نابالغ لڑکا یا صرف ایک عورت ہو یا بچہ اور عورت دونوں اقتدا کریں تو یہ کہاں کھڑے ہوں؟ محرم اور غیر محرم عورت میں کیا کچھ فرق ہے؟

جواب: بچہ امام کی دائیں جانب کھڑا ہو اور عورت امام کے پیچھے، عورت محرم ہو یا غیر محرم دونوں کا یہی حکم ہے۔ (احسن الفتاویٰ ج ۳، ص ۳۹۹ بحوالہ رد المحتار ج ۱، ص ۵۳۰)

مقتدی ایک مرد یا ایک بچہ ہو تو کیسے کھڑے ہوں

سوال: مسجد میں جماعت کے وقت امام کے علاوہ ایک مرد اور ایک نابالغ

لڑکا موجود ہے ان کی صف بندی کس طرح کرنی چاہئے؟ **جواب:** مرد اور نابالغ بچے دونوں مل کر کھڑے ہوں۔ (احسن الفتاویٰ ج ۳، ص ۳۰۰ بحوالہ دہلوی (۱) ص ۵۳۳)

اقتداء کے شرعی حدود

سوال: اقتداء کے لئے شرعی کیا حدود مقرر ہیں۔ مندرجہ ذیل صورتوں میں کون سی جائز ہے اور کون سی ناجائز؟

(۱) امام بلند مقام پر ہے، مقتدی نیچے، خواہ دائیں یا بائیں یا پیچھے پھر اس کی وہ صورتیں ہیں، ایک یہ کہ امام سے قریب ہوں خواہ درمیان میں دیوار وغیرہ حائل ہو یا نہ ہو، دوسری صورت یہ کہ امام سے دور ہوں خواہ دیوار وغیرہ حائل ہو یا نہ ہو۔

(۲) امام نیچے کے مقام پر ہے اور مقتدی اوپر اس کی بھی مذکورہ بالا چار صورتیں ہوں گی۔ (۳) افریقہ میں اکثر مکانات کا زیریں حصہ فرش، کاسٹ اور چوٹیں کا ہوتا ہے اور اس کے نیچے زمین تک قد آدم کی برابر کم و بیش مجوف ہوتا ہے۔ ایسی صورتوں میں جمعیت خانہ کے زیریں حصہ میں بھی مقتدی کھڑے ہو سکتے ہیں یا نہیں؟

(۴) مسجد کے متصل رہنے والے یا دور رہنے والے مگر ایسا کہ تکبیرات و انتقال وغیرہ سن سکتا ہے۔ ایسا شخص اپنے مکان میں اقتداء کر سکتا ہے یا نہیں؟

جواب: ۱۔ امام اگر تنہا اوپر نیچے مقام پر ہو تو مکروہ ہے اور اگر امام کے ساتھ کچھ مقتدی ہوں تو پھر کسی حال میں کراہت نہیں ہے۔

دور اور نزدیک جب کہ صفوف متصل ہوں دونوں درست ہیں۔

(۳) اس میں بھی وہی جواب ہے کہ اگر امام کے ساتھ بعض مقتدی ہیں تو صف زیریں (نیچے کا حصہ) میں کھڑے ہو کر اقتداء کرنا درست ہے۔

(۴) مسجد کے امام کی، اپنے مکان میں رہتے ہوئے اقتداء نہیں کر سکتا، لیکن اگر مقتدیوں کی صف، اس کے مکان تک مل جائے تو اس وقت، اپنے مکان میں رہتے ہوئے امام مسجد کی اقتداء جائز ہے۔ (فتاویٰ دارالعلوم ج ۳، ص ۳۵۶)

مقتدی کے امام سے آگے بڑھ جانے کا حکم

سوال: مسجد میں جماعت کے دوران دوسری منزل کے نمازی امام سے کچھ آگے بڑھ جائے۔ ان کی نماز فاسد ہوگئی یا نہیں؟

جواب: اگر مقتدی کی ایڑی امام کی ایڑی سے آگے ہوگئی تو اس کی نماز نہیں ہوگی، اگر ایڑی برابر ہو تو نماز ہو جائے گی، اگرچہ مقتدی کے پاؤں کی انگلیاں امام کے پاؤں سے آگے ہوں۔ البتہ اگر مقتدی اور امام کے پاؤں میں اتنا زیادہ تفاوت ہو کہ دونوں کی ایڑیاں برابر ہونے کے باوجود مقتدی کے پاؤں کا اکثر حصہ امام کے پاؤں سے آگے بڑھ گیا تو نماز نہ ہوگی۔ (حسن الفتاویٰ ج ۳ ص ۲۹۸ بحوالہ مالک ج ۱ ص ۵۱۳)

نماز کے اوقات کون مقرر کرے؟

بہتر یہ ہے کہ امام اور مقتدی سب کی متفقہ رائے سے شریعت کے مطابق وقت مقرر کیا جائے اگر مقتدی ناواقف ہوں اور شرعی وقت کی شناخت نہ رکھتے ہوں تو امام وقت مقرر کر کے اعلان کر دے اور اس کی سب پابندی کریں۔ (فتاویٰ محمودیہ ج ۷ ص ۶۸)

مقررہ وقت سے پہلے نماز پڑھانا

اگر نماز کا وقت ہی نہ ہوا ہو تو نماز پڑھنا پڑھانا ناجائز ہے۔ اگر وقت تو ہو گیا لیکن کسی عارض کی وجہ سے وقت مقررہ سے دو چار منٹ پہلے امام نے نماز پڑھا دی اور پابند جماعت نمازی بھی آچکے تھے، تو اس میں مضائقہ نہیں، اگر پابند جماعت نمازی نہیں آئے تھے، تو وقت مقررہ تک ان کا انتظار کرنا چاہئے۔ (فتاویٰ محمودیہ ج ۷ ص ۱۳۷)

کیا امام پر متعین وقت کا اہتمام ضروری ہے

معمولاً مسجد میں جب امام صاحب نماز کے صحیح وقت پر نہیں پہنچتے تو نمازی اعتراض

کرتے ہیں اُن کو دو چار منٹ انتظار کرنا و شوہر معطوم ہوتا ہے، حالانکہ انتظار نماز کی حدیث ہے اور اذان کے بعد پورے وقت میں کسی بھی جماعت کرنے کی اجازت ہے اور وقت کا تعین محض سہولت کے لئے ہے، تاکہ نمازی اس وقت پر جمع ہو جائیں۔

سوال یہ ہے کہ (۱) امام کا انتظار کیا جانا چاہئے یا نہیں؟ اور کتنا انتظار کیا جائے؟

(۲) کیا امام پر گھڑی کے وقت کی ایسی پابندی کہ دو چار منٹ بھی تاخیر نہ ہو، از روئے شرع ضروری ہے؟ (۳) جو امام اکثر دو چار منٹ دیر سے مسجد میں پہنچ کر نماز پڑھاتا ہو، اس کو کس بات کی احتیاط ضروری ہے؟ (۴) جو نمازی تاخیر پر مسجد میں شور مچاتے ہیں اور چہ چہ کرتے ہیں، ان کا کیا حکم ہے؟ (۵) نبی کریم صلی اللہ علیہ وسلم کے زمانہ میں اور قرونِ اولیٰ میں کس طرح عمل رہا ہے؟

(۶) فقہاء کرام اس مسئلہ میں کیا تفصیل بتاتے ہیں؟

جواب: حضور اکرم صلی اللہ علیہ وسلم کے زمانہ مبارک اور قرونِ اولیٰ میں نیز حضراتِ فقہاء رحمہم اللہ تعالیٰ کے دور میں نہ دنیوی مشاغل زیادہ تھے اور نہ ہی گھڑیاں تھیں، اس لئے جماعت کا اصول یہ رہا کہ وقت ہو جانے کے بعد اذان ہوئی اور اس کے بعد نمازیوں کا اجتماع ہو گیا، جماعت ہو گئی۔

اس زمانہ میں ایک طرف دنیوی مشاغل میں مصروفیات، اشیاء اور دوسری جانب دین سے غفلت اور بے اعتنائی کے پیش نظر گھڑیوں کی سہولت سے استفادہ ناگزیر ہو گیا ہے، لہذا آج کل کے حالات کے پیش نظر گھڑی سے وقت کی تعیین اور امام کے لئے وقتِ معین کی پابندی ضروری ہے۔

حضور اکرم صلی اللہ علیہ وسلم اور صحابہ کرام رضوان اللہ علیہم اجمعین کے زمانہ میں لوگوں کے اجتماع کو ملحوظ رکھا جاتا تھا، اب چونکہ گھڑی کے معین وقت پر ہی نمازی جمع ہو جاتے ہیں، لہذا یہ امر بھی اس کو مقتضی ہے کہ معین وقت سے تاخیر نہ کی جائے۔

علاوہ ازیں قرونِ اولیٰ کے ائمہ تنخواہ نہیں لیتے تھے، اور اس زمانہ کا امام تنخواہ دار

ملازم ہے، اس لئے بھی اس پر متعین وقت کی پابندی لازم ہے، البتہ نمازیوں کو اُمورِ ذیل کا خیال رکھنا ضروری ہے:

(۱) اگر کبھی بہ تقاضائے بشریت امام کو چار پانچ منٹ تاخیر ہو جائے تو بے صبری اور چیخ و پکار کے بجائے صبر و تحمل سے کام لیں۔ اور اس تاخیر کو کسی عذر پر محمول کر کے امام پر زبان درازی اور طعن سے احتراز کریں۔

(۲) اگر امام ہمیشہ تاخیر سے آنے کا عادی ہو تو اس کو اچھے اور نرم انداز میں سمجھانے کی کوشش کی جائے۔ (۳) اگر سمجھانے کے باوجود امام کی روش نہیں بدلتی ہو تو منگھڑا امام کو معزول کر سکتی ہے مگر اس صورت میں بھی امام سے متعلق بدزبانی اور اس کی نیت ہرگز جائز نہیں۔ (احسن الفتاویٰ ج ۳، ص ۳۰۱)۔ اگر امام ٹھیک وقت پر تیار ہو کر نماز کے لئے مسجد میں پہنچے تو اس میں کوئی مضائقہ نہیں۔ وقت سے پہلے مسجد میں نہ آنے سے نماز مکروہ نہیں ہوتی، البتہ اذان سن کر فوری تیاری شروع کر دینا چاہئے۔ تاکہ عین وقت پر معتدیوں کو انتظار نہ کرنا پڑے۔ (فتاویٰ محمودیہ ج ۲، ص ۹۱)

نماز شروع کرنے میں امام متولی کا پابند نہیں

نماز کے اوقات شریعت کی جانب سے مقرر ہیں، مگر اس میں وسعت ہے، اس لئے ایسے وقت نماز شروع کی جائے کہ شرع کے نزدیک وہ وقت مستحب ہو اور پابند جماعت نمازی اکثر اس وقت آجاتے ہوں۔ اگر متولی جماعت شروع کرانے میں اس کی رعایت رکھتا ہے تب تو اس میں کوئی مضائقہ نہیں اگر اس کی رعایت نہیں رکھتا بلکہ صرف اپنی آمد پر موقوف رکھتا ہے خواہ وقت مستحب ہو یا غیر مستحب، خواہ اکثر جماعت کے پابند نمازی آگئے ہوں یا نہ آئے ہوں بلکہ جب خود آگیا تو نماز فوراً شروع کر دے، اور جب تک خود نہ آئے تو امام کو انتظار کا حکم دے، اگرچہ وقت مستحب کُل کر وقت مکروہ میں داخل ہو گیا، یا ابھی وقت مستحب شروع ہی نہیں ہوا تو ایسی حالت میں اس کی رعایت شرعاً پسندیدہ نہیں اور امام کو اس میں اس کی اتباع بھی نہیں کرنی

چاہئے۔ نماز شروع کرنے میں امام مستقل ہے متولی یا اور کسی کے تابع نہیں، بلکہ سب لوگ امام کے تابع ہیں تاہم امام کو ایسا رویہ اختیار نہیں کرنا چاہئے جس سے تمام مقتدیوں کو تکلیف ہو۔ (فتاویٰ محمودیہ، ج ۷، ص ۱۲۶)

امام کا کسی فرد کیلئے جماعت میں تاخیر کرنا

سوال: اکثر مجاہد، متولیان، امام عالم پر حکومت کرتے ہیں، مثلاً نماز کے اوقات مقررہ پر جب امام نماز شروع کرنے کا ارادہ کرتا ہے تو متولی کہتا ہے کہ امام صاحب ذرا ٹھہریے، فلاں نہیں آیا ہے۔ کیا انتظار جائز ہے؟

جواب: نمازیوں کے اجتماع کے بعد کسی فرد کے انتظار میں جماعت میں تاخیر کرنا جائز نہیں، البتہ کوئی شخص شریعہ اور اس سے خطرہ ہو تو اس کے شر سے بچنے کے لئے تاخیر کی جاسکتی ہے۔ (احسن الفتاویٰ ج ۳ ص ۳۰۶، بحوالہ دہلوی ج ۱ ص ۳۶۲)

جو شخص متولی ہو کر اپنے واسطے ایسی تاکید کرے اور تاخیر کرے وہ گنہگار ہے اور ایسوں کا انتظار بھی درست نہیں ہے۔ ہاں عام مسلمانوں کا انتظار درست ہے بشرطیکہ دوسروں کو جو حاضر ہو چکے ہیں، تکلیف نہ ہو، اور وقت بھی مکروہ نہ ہو جائے۔

مگر رئیسوں اور دنیا داروں کا انتظار نہ کرے، وقت پر سب آجائیں یا اکثر آجائیں تو نماز پڑھائے۔ (فتاویٰ رشیدیہ کامل ص ۲۸۷)

کیا امام کیلئے عمامہ ضروری ہے؟

- (۱) عمامہ مستحب ہے۔ (۲) عمامہ باندھ کر نماز پڑھانا، بطور عادت ثابت ہے نہ کہ بطور عبادت۔ (۳) عمامہ باندھ کر نماز پڑھانا آؤٹی اور مستحب ہے۔
- (۴) بلا عمامہ بھی نماز مکروہ نہیں۔
- (۵) حضور صلی اللہ علیہ وسلم سے بلا عمامہ نماز ثابت ہے۔
- (۶) آمر واجب کا سامع ملہ آمر مستحب کے ساتھ کرنا جائز ہے۔

(۷) جن شہروں میں بلا عمامہ کے معزز مجالس میں جانا عار کی بات ہو، وہاں نماز بھی بلا عمامہ مکروہ ہے۔

(۸) کبھی کبھی مستحب کے مقابل رخصت یعنی محض مباح پر بھی عمل کرنا چاہئے خاص کر ایسی جگہ جہاں مستحب پر اصرار کیا جاتا ہو کہ اس سے مندوب حد کراہت تک پہنچ جاتا ہے اس کی وجہ سے فساد پر آمادہ ہونا تو بڑی جہالت اور گناہ ہے۔ (فتاویٰ محمودیہ ج ۷، ص ۵۶)

عمامہ باندھ کر نماز پڑھنا مستحب ہے لیکن بغیر عمامہ کے بھی بلا کراہت درست ہے البتہ جس جگہ عمامہ کا اتارنا ہو کہ بغیر عمامہ کے کسی معزز مجلس میں جاتے ہوں بلکہ اپنے گھر سے بھی نہ نکلے ہوں تو ایسی جگہ بغیر عمامہ نماز پڑھنا اور پڑھنا مکروہ ہے۔ (فتاویٰ محمودیہ)

عمامہ باندھ کر نماز پڑھنا مستحب ہے، لیکن کبھی کبھی نہ باندھا جائے تاکہ عوام اس کو لازم اور ضروری نہ سمجھ لیں۔ (فتاویٰ رحیمیہ ج ۴، ص ۳۵۷)

عمامہ اور شملہ کی لمبائی کی حد

سوال کتنا لمبا عمامہ باندھنا سنت ہے اور اس کا کتنا شملہ پیچھے چھوڑنا مسنون ہے۔ اگر کوئی شرین تک چھوڑے تو نماز میں نقصان آتا ہے یا نہیں؟ ایک شخص کہتا ہے اگر شملہ سوا بالشت سے زیادہ چھوڑے تو نماز مکروہ تحریمی ہوتی ہے۔ اس بارے میں شرعاً کیا حکم ہے؟

جواب: ذر مختار میں ہے عمامہ کا شملہ پیچھے چھوڑنا مستحب ہے اور وسط ظہر یعنی کمر کے درمیان تک شملہ کا ہونا مستحب ہے اور بعض نے کہا ہے ایک بالشت ہوگا اور اس شخص کا یہ کہنا کہ اگر سوا بالشت سے زیادہ شملہ چھوڑے تو نماز مکروہ تحریمی ہوگی، غلط ہے۔ وسط ظہر تک ہونا شملہ کا ایک بالشت ہونا، یہ سب امور مستحبہ میں سے ہیں۔

اس کے خلاف کرنا مکروہ تحریمی نہیں ہے۔ اور نماز میں کچھ کراہت نہیں آتی۔

ایک قول شملہ کے بارے میں ذر مختار میں یہ بھی ہے کہ موضع جلوس تک شملہ کا ہونا مستحب ہے۔ اس سے معلوم ہوا کہ کمر کی جڑ تک یعنی شرین کے شروع تک بھی

شملہ کا ہونا مکروہ نہیں ہے۔ شملہ چھوٹا ہو یا بڑا، اسی طرح عمامہ کے طول (لسبائی) کی شرعا کوئی خاص حد نہیں ہے۔ آنحضرت صلی اللہ علیہ وسلم کا عمامہ کبھی بارہ ہاتھ کا ہوا ہے اور کبھی سات ہاتھ کا، اور دوسروں کو آپ صلی اللہ علیہ وسلم نے کسی متعین لسبائی والے عمامہ کا حکم نہیں فرمایا۔ پس جتنا لسبا عمامہ ہو اور جتنا باندھنے کی عادت ہو باندھ لے۔ کچھ وہم نہ کرے۔ (فتاویٰ دارالعلوم، ج ۳، ص ۱۳۸، بحوالہ البحر الرائق، ج ۲، ص ۲۷)

امام پر مقتدی کی رعایت

سوال: جو امام قراءت ختم کرنے کے بعد رکوع میں جاتے وقت لفظ اللہ اکبر کو اس قدر لسبا کر کے کہتا ہے کہ اکثر نمازی اس سے پہلے رکوع میں چلے جاتے ہیں۔ کیا ایسی صورت میں مقتدیوں کی رعایت کے لئے معمولی قراءت اور دیر نہ گا کر رکوع میں چلا جانا امام پر واجب ہے یا نہیں؟

جواب: بے شک مقتدیوں کی رعایت ایسے موقع پر مناسب ہے اور تکبیر کو زیادہ طویل نہ کرے، بلکہ مختصر کرے تاکہ مقتدیوں کی تکبیر پہلے ختم نہ ہو۔ اور مقتدیوں کو مناسب ہے کہ دیر میں تکبیر شروع کریں تاکہ امام پر سبقت نہ ہو جائے۔ (فتاویٰ دارالعلوم، ج ۳، ص ۹۳، بحوالہ مشکوٰۃ شریف، ص ۱۰۱)

امام کیلئے تسبیحات کی تعداد

منفرد (تہا پڑھنے والے) کو اجازت ہے خواہ تین مرتبہ تسبیحات پڑھے یا پانچ؛ سات یا اور زیادہ، مگر طاق پڑھے۔ البتہ امام زیادہ تسبیحات نہ کہے بلکہ اس کا لحاظ رکھے کہ مقتدی اطمینان کے ساتھ تین بار تسبیح پوری کر لیں۔ (حسن الفتاویٰ ج ۳، ص ۲۹۶)

مستحب یہ ہے کہ امام پانچ بار تسبیح پڑھے اگر تین بار کہے تو اس طرح کہے کہ مقتدیوں کو تین بار تسبیح کہنے کا موقع میسر آئے۔ (فتاویٰ رضویہ ج ۳، ص ۲۷۱)

مقتدی نہ آئیں تو امام تنہا نماز پڑھ سکتا ہے؟

سوال: ایک مسجد فاصلہ پر ہے، اس لئے اس میں جماعت اکثر نہیں ہوتی ہے، امام جو وہاں مقرر ہے اس صورت میں مقتدیوں کے نہ پہنچنے پر تنہا نماز پڑھ لے تو ترک جماعت کا گناہ تو نہ ہوگا؟

جواب: اس صورت میں ترک جماعت کا گناہ امام صاحب پر نہیں ہے بلکہ جب کوئی نہ آئے تو امام اذان و اقامت کہہ کر تنہا نماز پڑھ لیا کرے، اس میں جماعت کا ثواب بھی اس کو حاصل ہوگا اور مسجد کا حق بھی ادا ہوگا۔ (فتاویٰ دارالعلوم ج ۲، ص ۵۲)

امام کیلئے معین آدمی کا انتظار

سوال: کیا ایک شخص کے باعث جماعت میں تاخیر کرنا جائز ہے جبکہ مستقل امام موجود ہو۔ اگر وہ شخص نہیں آتا تو بجائے ایک بچے کے ڈیڑھ اور دو بچے جماعت ہوتی ہے اور اس کے بدلے کیلئے پندرہ پانچ آدمی بھیجا جاتا ہے یہ فعل شریعت کی نظر میں مذموم ہے یا ممدوح؟

جواب: وقت مقررہ پر اگر اور نمازی آجائیں تو کسی خاص شخص کا انتظار جائز نہیں مگر جب وقت مستحب میں گنجائش ہو اور قوم پر گرانی بھی نہ ہو، یا یہ شخص شریر اور فتنہ پرداز ہو تو کسی قدر انتظار میں مضائقہ نہیں۔ اگر وہ دینی امور میں مشغول رہتا ہے تو اس کو نماز کی اطلاع کرنے میں مضائقہ نہیں۔ (فتاویٰ محمودیہ ج ۲، ص ۲۲۲ بحوالہ طحاوی ج ۱، ص ۲۳۸)

امام اگر کسی دنیا دار رئیس کا انتظار کرتا ہے اور حاضرین کی رعایت نہیں کرتا تو امام اور مکمل دونوں گنہگار ہیں، مگر نماز ان کے پیچھے ہو جاتی ہے۔ (فتاویٰ رشیدیہ کمال ص ۲۳۸)

امام کے پیچھے کیسے لوگ کھڑے ہوں؟

امام کے قریب اہل علم اور اہل عقل کا کھڑا ہونا بہتر ہے، لیکن اگر امام کے قریب دوسرے نمازی آگئے ہوں تو ان کو ہٹانے کی ضرورت نہیں ہے کیوں کہ نماز ہر طرح ہو

جاتی ہے۔ (فتاویٰ دارالعلوم ج ۳، ص ۲۵۷)۔..... فتاویٰ دارالعلوم ج ۳، ص ۲۵۷ کے حاشیہ پر ہے کہ ”امام کے پیچھے کھڑے ہونے کا حق تو قانوناً بھی ان ہی کو ہے جو پہلے آئیں، اس لئے کہ امام کو وسط میں رکھنے کا حکم ہے۔ اور پھر اگر صف پوری ہو جائے تو دوسری صف بھی امام کے سامنے ہی سے شروع ہوتی ہے۔“

لیکن اگر پہلے علم کو دوسرے لوگ ترجیح دیں اور اپنی جگہ امام کے پیچھے کھڑے کریں تو یہ فعل بھی (ایسا کرنا) درست بلکہ مطلوب ہے۔ (فتاویٰ دارالعلوم ج ۳، ص ۲۵۷)

جب کوئی شخص امام کے پیچھے کھڑا ہو گیا ہے تو کسی دوسرے نمازی یا امام کو اس کا حق نہیں کہ اس کی جگہ سے اس کو ہٹا دے، ہاں اگر وہ خود ہٹنے پر رضا مند ہو جائے تو مضائقہ نہیں۔ (فتاویٰ محمودیہ ج ۲، ص ۱۹۶، بحوالہ طحاوی، ص ۳۰۴)

امام کے پیچھے مؤذن کی جگہ متعین کرنا

مسجد میں کسی کے لئے بھی جگہ متعین کرنا جائز نہیں، مؤذن اگر امام سے قریب رہنا چاہتا ہے تو دوسرے نمازیوں سے پہلے آ جائے، ورنہ جہاں بھی جگہ ملے دیں اقامت کہہ دے، اقامت کے لئے صف اول یا امام کے پیچھے (قرب کی) کوئی قید نہیں۔ (حسن الفتاویٰ، ج ۳، ص ۹۵)

امام کا تکبیر کے وقت مُصلّے پر ہونا

یہ ضروری نہیں کہ جب امام مُصلّے پر کھڑا ہو تب تکبیر شروع کی جائے بلکہ امام جب کہ مسجد میں موجود ہو، تکبیر کہنا درست ہے، امام تکبیر سن کر خود مُصلّے پر آ جائے گا، جیسا کہ ذریعہ تبارکی اس عبارت سے ظاہر ہوتا ہے:

وَيَقُومُ الْإِمَامُ وَالْمُؤْتَمِّمُ جُزْءًا عَلَى الْفَلَاحِ إِذَا كَانَ الْإِمَامُ يَقْرُبُ
الْمُخْرَابَ وَالْأَلْفَقُومُ كُلُّ صَفٍّ يَنْتَهِي إِلَيْهِ الْإِمَامُ عَلَى الْأَظْهَرِ الْخ
(فتاویٰ دارالعلوم ج ۳، ص ۱۱۲، بحوالہ ذی الفقار، ج ۱، ص ۴۷)

تکبیر کے بعد امام کا دیر تک رُک کر نیت باندھنا

سوال: ایک شخص نے ظہر کی سُنوں کی نیت باندھی صرف ایک رکعت پڑھی تھی کہ تکبیر ہوگئی، جس وقت تک شخص مذکور کی چار رکعت پوری ہوئی امام صاحب مُصلیٰ پر نہیں گئے، جب وہ چاروں رکعتیں ادا کر چکا تب امام صاحب مُصلیٰ پر پہنچے اور پہلی تکبیر سے نماز ادا کی گئی نماز ہوگئی یا نہیں؟

جواب: اس صورت میں نماز ہوگئی اور تکبیر کے اعادہ کی ضرورت نہیں۔

(فتاویٰ دارالعلوم، ج ۳، ص ۳۱۷، بحوالہ زکاء الحار، باب الاذان، ج ۱، ص ۳)

امام نے بغیر تکبیر کے جماعت شروع کر دی تو کیا حکم ہے؟

سوال: امام صاحب نے مُصلیٰ پر کھڑے ہو کر مقتدیوں کو تکبیر کے لئے کہا تکبیر میں کسی وجہ سے تاخیر ہوگئی، امام نے بعد تکبیر تاخیر کر کے بوجہ ضعیف سماع کے نہ سنا اور نیت باندھ لی تو نماز یا ثواب جماعت میں کچھ حرج واقع ہوگا یا نہیں؟

جواب: اس صورت میں نماز ہوگئی اور ثواب جماعت بھی مل گیا اور اقامت جو کہ سنت ہے، متروک ہوگئی، لیکن بوجہ عدم سماع (نہ سُننے کی وجہ سے) ایسا ہوا اس لئے کچھ گناہ نہیں ہوا۔ (فتاویٰ دارالعلوم، ج ۲، ص ۹۲، بحوالہ عالمگیری مصری، ج ۱، ص ۵۰، باب الاذان)

امام کے عمامہ باندھتے وقت

اقامت ختم ہوگئی تو کیا حکم ہے؟

سوال: امام مُصلیٰ پر عمامہ یا رد مال باندھ رہا تھا، مؤذن نے تکبیر ختم کر دی، امام نے کہا پھر تکبیر کہو، تو کیا دوبارہ تکبیر کی ضرورت تھی؟

جواب: دوبارہ تکبیر کہنے کی اس صورت میں ضرورت نہ تھی۔

(فتاویٰ دارالعلوم، ج ۲، ص ۱۱۶، بحوالہ رد المحتار، باب الاذان، ج ۱، ص ۳۷۲، ۳۷۱)

امام کے قد قامت الصلوٰۃ پر ہاتھ باندھنے کا حکم

سوال: اگر کوئی امام پوری تکبیر نہ ہونے دے، ہمیشہ قد قامت الصلوٰۃ پر نیت باندھ لے تو کیا ہے؟
جواب: بہتر یہ ہے کہ تکبیر ختم ہونے پر امام نیت باندھے اور اگر قد قامت الصلوٰۃ پر نیت باندھے تو یہ بھی جائز ہے۔ مگر پہلی صورت اولیٰ ہے۔ (فتاویٰ دارالعلوم ج ۲، ص ۱۱۳)

اصح اور معتدل مذہب یہ ہے کہ جب تک تکبیر سے فارغ نہ ہو، اُس وقت تک امام نماز شروع نہ کرے، کیوں کہ اس میں پوری تکبیر کا جواب سب دے سکیں گے جو کہ مستحب و مسنون ہے۔ حدیث میں ہے کہ جس وقت مکمل قد قامت الصلوٰۃ کہتا تھا تو آنحضرت صلی اللہ علیہ وسلم اقامہا اللہ وادامہا پڑھتے تھے۔ (فتاویٰ دارالعلوم ج ۲، ص ۱۱۳)

امام کس طرح نیت کرے؟

- ۱) اس طرح نیت کریں (۱) میں خالص اللہ کے لئے نماز پڑھتا ہوں۔
- (۲) فرض نماز پڑھتا ہوں (واجب وغیرہ ہوں تو اس کا خیال کرے)
- (۳) جس وقت کی نماز ہو (ظہر یا عصر وغیرہ) اس کا تصور کرے۔

وَكُفَى مُطْلَقُ نِيَّةِ الصَّلَاةِ لِنَفْلٍ وَسُنَّةٍ وَتَرَاوِيحٍ وَلَا بَلَمِينَ
 التَّعْيِينَ عِنْدَ النَّبِيِّ لِفَرَضٍ وَلِقَضَاءٍ وَوَاجِبٍ ذَوْنِ عَدَدٍ وَكُفَايَةِ
 وَيَتَوَلَّى الْمُقْتَدِي الْمُتَابِعَةَ (توضیح الابصار)

امام کو امامت کی نیت کرنا ضروری نہیں ہے۔ چنانچہ تنہا نماز پڑھنے والے کے پیچھے کوئی نیت باندھ رہا ہے تو اس کی امامت کی نیت کر لینی چاہئے تاکہ اس کو امامت کا ثواب مل جائے۔ ہاں مقتدی کے لئے اقتداء کی نیت کرنا ضروری ہے۔

(فتاویٰ رحمہ ج ۱، ص ۱۶۷، بحوالہ فقہ حنفی مع شامی، ج ۱، ص ۲۹۴)

نماز کی نیت کس زبان میں ضروری ہے؟

نیت دل کے ارادہ کو کہتے ہیں، زبان سے کہنے کی ضرورت نہیں۔ اگر کہے تو بہتر ہے اور زبان سے کسی زبان میں اُردو فارسی وغیرہ میں کہہ لیوے تو کچھ حرج نہیں۔ (نوادری دارالعلوم ج ۲، ص ۱۳۹، بحوالہ عالمگیری مصری ج ۱، ص ۶۱)

تکبیر تحریمہ کا طریقہ

سوال: تکبیر تحریمہ کب کہے، ہاتھ باندھنے سے پہلے یا ہاتھ باندھ کر؟

- (۱) اگر امام کان تک ہاتھ اٹھانے کے بعد جب ناف تک لے جائے تو اس وقت تکبیر تحریمہ کہے تو نماز صحیح ہوگی یا نہیں؟ (۲) اگر امام کا ہاتھ ناف تک پہنچنے پر تکبیر کا ایک لفظ (اللہ) کہے اور ہاتھ باندھنے کے بعد دوسرا (اکبر) کہے تو نماز صحیح ہوگی یا نہیں؟
- (۳) تکبیر تحریمہ کب شروع کرے اور کب ختم کرے؟
- (۴) رکوع و سجود کا صحیح طریقہ کیا ہے؟

(۵) اگر امام نماز میں تکبیرات، خلاف سنت کہے تو شرعی حکم کیا ہے؟

جواب: تکبیر تحریمہ یا تکبیر اولیٰ اور رفع یدین کے بارے میں تین قول ہیں:

- (۱) پہلے رفع یدین کرے یعنی دونوں ہاتھ کانوں تک اٹھا کر تکبیر (اللہ اکبر) شروع کرے اور تکبیر ختم ہوتے ہی ہاتھ باندھ لے۔

(۲) تکبیر اور رفع یدین دونوں ایک ساتھ شروع کرے اور ایک ساتھ ختم کرے۔

(۳) پہلے تکبیر شروع کر کے فوراً ہاتھ اٹھا کر ایک ساتھ ختم کر دے۔ (عمرانی ج ۱)

مذکورہ تینوں صورتوں میں سے پہلی اور دوسری صورت افضل ہے اور تیسری

صورت بھی جائز ہے مگر معمول بہا نہیں ہے۔ (ہدایہ ج ۱، ص ۸۴)

اور جوہرہ میں ہے۔ اصح یہ ہے کہ اولاً نمازی دونوں ہاتھ اٹھائے جب دونوں ہاتھ

کانوں کے محاذات میں پہنچ کر ٹھہر جائیں تب تکبیر شروع کرے۔ (جوہرہ ج ۱، ص ۳۹)

صورتِ مسئلہ میں نماز ہوگئی لیکن ہاتھ باندھنے تک تکبیر کو مؤخر کرنے کی عادت غلط اور مکروہ ہے۔ یہ ثناء پڑھنے کا محل ہے نہ کہ تکبیر کہنے کا، تکبیر ہاتھ باندھنے تک ختم ہو جانی چاہئے۔ ہاتھ باندھنے تک مؤخر کرنے میں یہ بھی خرابی ہے کہ اونچا سننے والا اور بہرا مقتدی امام کے رفع یدین گودیکہ کر تکبیر تحریمہ کہے گا تو امام سے پہلے تکبیر کہنے کی بناء پر اس کی اقتداء اور نماز صحیح نہ ہوگی، کیوں کہ اگر تکبیر کا پہلا لفظ اللہ کہنے میں مقتدی سبقت کرے، یا لفظ اللہ امام کے ساتھ شروع کرے مگر لفظ اکبر امام کے ختم کرنے سے پہلے ختم کر دے تب بھی اقتداء صحیح نہ ہوگی۔ (در مختار مع شامی، ج ۱، ص ۳۲۸)

لہذا امام کو یہ عادت ترک کرنی چاہئے۔

جواب ۲: رکوع و سجود کی تکبیرات کا مسنون طریقہ یہ ہے کہ رکوع کے لئے جھکنے کے ساتھ تکبیر شروع کر دے۔ اور رکوع میں پہنچتے ہی ختم کرے رکوع و سجود میں پہلی کر تکبیر کہنا خلافِ سنت اور مکروہ ہے اور دو طرح کی کراہت لازم آتی ہے۔

ایک کراہت ترک محل کی، کیونکہ یہ تکبیریں، تکبیرات انتقال کہلاتی ہیں، رکوع اور سجدہ کی طرف منتقل ہونے یعنی رکوع کے لئے جھکنے اور سجدہ میں جانے کے وقت ان کو کہنا چاہئے تھا یہ ان کا محل تھا جس کو ترک کر دیا۔

دوسری کراہت آدائے بے محل کی، یعنی جس وقت تکبیر کہہ رہا ہے ”سبحان ربی العظیم، سبحان ربی الاعلیٰ“ کہنے کا وقت تھا تکبیر کا وقت نہیں تھا، اس وقت تکبیر بے محل ہے۔ (مدیۃ المصلیٰ ص ۸۸، ص ۹۳، وکیری ص ۳۳۵)

مختصر یہ کہ امام کا یہ عمل خلافِ سنت ہے۔ اُس صفحہ کے مطابق عمل کرنا لازم ہے۔ (لاؤنی رحمہ، ج ۱، ص ۲۳۳)..... تکبیر تحریمہ کے بعد اور وتر میں دُعاے قنوت سے پہلے، اسی طرح نماز عید کی پہلی رکعت میں تیسری تکبیر کے وقت ہاتھ اٹھا کر ہاندھ لئے جائیں۔ ہاتھ چھوڑ کر پھر باندھنا کہیں سے ثابت نہیں۔

اختلاف اس بات میں ہے کہ ثناء اور قراءت کرنے کی حالت میں ہاتھ باندھے

پا چھوڑے رکھے۔ امام ابو حنیفہ رحمہ اللہ کے نزدیک اور امام ابو یوسف رحمہ اللہ کے نزدیک ہاتھ باندھنے کا حکم ہے (ان کے نزدیک ہاتھ باندھنا قراءت کے آداب میں سے ہے) یعنی جب نماز شروع کرنے کا ارادہ کرے تو اپنی ہتھیلیاں آستین سے نکالے پھر ان کو کانوں کے مقابل اٹھائے پھر تکبیر کہے بلا مد کے، نیت کرتے ہوئے پھر داہنے ہاتھ کو بائیں ہاتھ پر ناف کے نیچے رکھے۔ تحریرہ کے بعد بلا تاخیر کے ثناء پڑھے۔ (لاؤنی رحمہما ج ۳، ص ۳۷ بحوالہ نور الایضاح ص ۶، والجوہرۃ الخیر ج ۱، ص ۵۰)

امام کو تکبیرات کس طرح کہنی چاہئیں

اکثر و بیشتر اماموں کو دیکھا جاتا ہے کہ نماز پڑھاتے وقت تکبیرات انتقالیہ، حرکت انتقالیہ کے ساتھ ساتھ نہیں کہتے، بلکہ کبھی تو غفلت ہونے کے بعد تکبیر کہتے ہیں اور کبھی دوسرے رکن تک پہنچنے سے پہلے ہی ختم کر دیتے ہیں، مثلاً قیام کی حالت سے غفلت ہو کر رکوع میں جاتے ہیں تو بعض امام جھکنے کے بعد اللہ اکبر کہتے ہیں۔ اور بعض امام اس قدر جلد اللہ اکبر کہتے ہیں کہ رکوع میں پورے طور پر پہنچنے سے پہلے ہی اللہ اکبر کی آواز ختم ہو جاتی ہے۔ اور اسی طرح سجدہ میں جاتے وقت اور سجدہ سے دوسری رکعت کے لئے کھڑے ہوتے وقت بھی کرتے ہیں۔

واضح رہے کہ ان دونوں صورتوں میں تکبیر کی سنت کامل ادا نہیں ہوئی۔ کامل سنت اس وقت ہی ادا ہوتی ہے جب کہ ایک رکن سے دوسرے رکن کی طرف غفلت ہونے کے ساتھ ساتھ تکبیرات شروع کرے اور جوئی دوسرے رکن میں پہنچے، تکبیر کی آواز بند ہو جائے۔ اور بعض امام اللہ اکبر کو اس طرح کہنیتے ہیں کہ دوسرے رکن میں پہنچ جانے کے بعد بھی کچھ دیر تک ان کی تکبیر کی آواز آتی رہتی ہے، اس درجہ تکبیر کو کہنیتا مکروہ ہے۔ (مسائل سجدہ، ص ۱۷، بحوالہ کبیری، ص ۱۱۳)

بعض امام تکبیر کہنے میں بڑی بے احتیاطی کرتے ہیں اور اللہ اکبر کہنے کے بجائے

اللہ اکبر کہتے ہیں، یعنی با اور را کے درمیان ألف بڑھا دیتے ہیں۔ اس طرح بعض امام اکبر کے شروع میں م کرتے ہیں اور اللہ اکبر کہتے ہیں۔ یہ دونوں صورتیں بالکل غلط ہیں۔ ان دونوں صورتوں میں نماز فاسد ہو جاتی ہے اور اگر تکبیر تحریمہ میں اس طرح کہہ دیا تو نماز کا شروع کرنا ہی صحیح نہ ہوگا۔ (مسائل جعدہ، ص ۷۳)

علامہ شامی رحمۃ اللہ علیہ نے حلیہ وغیرہ سے نقل فرمایا ہے کہ تکبیر میں اسم ذات "اللہ" اور "اکبر" کے ألف کو کھینچ کر پڑھنا منفسد نماز ہے، اور لام کو اتنا کھینچنا کہ ایک ألف مزید پیدا ہو جائے، مکروہ ہے، منفسد نہیں، اسی طرح ہاء کو کھینچنا مکروہ ہے۔ ہا کے کے منفسد ہونے میں اختلاف ہے اور را پر پیش کھینچ کر پڑھنا منفسد نہیں ہے۔

مگر غلبہ جہل کی وجہ سے متاخرین کا یہ فیصلہ ہے کہ اعراب اور مد کی غلطی منفسد نہیں، البتہ اگر کوئی تنبیہ کے باوجود اصلاح کی کوشش نہیں کرتا تو اس کی نماز نہیں ہوگی اور غلط خواں کو امام بنانا بہر صورت ناجائز ہے، بجز اس مجبوری کے کہ کوئی صحیح پڑھنے والا موجود نہ ہو۔ (احسن الفتاویٰ، ج ۳، ص ۲۲۳)

تحریمہ میں عام غلطی

بعض مرتبہ مقتدی بھی ایسی غلطی کر بیٹھتے ہیں کہ جس سے ان کی نماز فاسد ہو جاتی ہے، مثلاً امام کے تکبیر تحریمہ "اللہ اکبر" کہنے سے پہلے مقتدی "اللہ اکبر" کہہ دیتے ہیں؛ امام کے لفظ "اللہ" ختم ہونے سے پہلے ہی لفظ "اللہ" کہہ دیتے ہیں، ان دونوں صورتوں میں نماز کا شروع کرنا ہی صحیح نہیں ہوتا۔ ان مقتدیوں کو چاہئے کہ وہ پھر سے دوبارہ اللہ اکبر کہہ کر امام کے پیچھے نیت باندھیں۔ (مسائل جعدہ، ص ۷۳، بحوالہ صفیری، ص ۱۳۳)

اکثر مقتدیوں کو دیکھا جاتا ہے کہ اگر امام رکوع میں چلا گیا تو اس کے ساتھ رکوع میں شریک ہونے کے لئے سیدھے کھڑے ہوئے بغیر "اللہ اکبر" کہتے ہوئے رکوع میں چلے جاتے ہیں، اس طور پر کہ ان کی "اللہ اکبر" کی آواز رکوع میں پہنچ کر ختم ہوتی ہے۔

اس طرح نماز میں شریک ہونا درست نہیں، تکبیر تحریمہ سے فارغ ہونے تک کڑا ہونا فرض ہے، یعنی سیدھے کھڑے ہو کر "اللہ اکبر" کی آواز ختم ہو جائے اس کے بعد رکوع کے لئے جھکنا چاہئے۔ اگر تکبیرات تحریمہ بحالت قیام یعنی قیام کی حالت میں ختم نہ ہوں تو اس کا نماز میں شمول صحیح نہیں ہوا۔ (کفایت المفتی ج ۳، ص ۳۹۱)

مسنون طریقہ یہ ہے کہ قیام کی حالت میں تکبیر تحریمہ کہہ کر پھر فوراً دوسری تکبیر کہتا ہوا رکوع میں چلا جائے، تکبیر تحریمہ کے بعد ہاتھ نہ باندھے، رکوع میں امام کے ساتھ ذرا سی شرکت کافی ہے، یہاں تک کہ اگر مقتدی اس حالت میں رکوع کے لئے ٹھکا کہ امام رکوع سے اٹھ رہا ہے مگر امام ابھی سیدھا نہیں ہونے پایا تھا کہ اس کے ہاتھ رکوع تک پہنچ گئے، تو اس کو یہ رکعت مل گئی، اس لئے کہ ایک تسبیح کے برابر (بقدر تسبیح واجبہ) رکوع میں ٹھہرنا واجب ہے، اس کے بعد بقیہ تسبیحات چھوڑ کر امام کی اتباع واجب ہے۔ (احسن الفتاویٰ، ج ۳، ص ۳۸۸)

تکبیر میں جہر کی مقدار

سوال: امام کا بعض تکبیرات کو اس طرح جہر (زور) سے بولنا کہ مسجد سے اہل سڑک تک سنائی دے اور بعض تکبیرات کو اتنی آہستہ بولنا کہ دوسری، تیسری صف والے بھی نہ سُنیں، کیسا ہے؟

جواب: امام کو قراوت اور تکبیرات کے جہر میں درمیانی طریقہ کو اختیار کرنا چاہئے، اور قدر حاجت کے موافق جہر کرنا چاہئے۔ اور یہ فرق اور تفاوت تکبیرات کے درمیان، کہ بعض کو جہر مفرط سے ادا کرنا اور بعض کو قدر حاجت سے بھی کم کر دینا مذموم اور بے اصل ہے، شریعت میں اس کی کوئی اصل نہیں ہے، صرف سلام میں تو فقہاء نے یہ لکھا ہے کہ دوسرے سلام کو پہلے سلام سے کچھ پست آواز سے کہے۔ اور اس کے علاوہ اور کسی جگہ جہر میں تفاوت درجہات نہیں ہے۔ (فتاویٰ دارالعلوم، ج ۲، ص ۱۸۰، بحوالہ المناہج فی الفصل فی القراءۃ)

امام کے لئے زور سے بکسیر کہنا مسنون ہے۔ اسی لئے اس کے ترک سے بکسیر
سہولت نہیں البتہ ترک وسنت کا گناہ ہوگا۔ اور جہر کی حد یہ ہے کہ پوری صفاً آؤں تک
آواز پہنچے۔ (حسن الفتاویٰ، ج ۳، ص ۳۶۶، بحوالہ رد المحتار، ج ۱، ص ۳۹۹)

قراءت میں جہر کی مقدار

سوال: امام تراویح وغیرہ جہری نمازوں میں قراءت کس قدر زور سے کرے؟
جواب: افضل یہ ہے کہ امام جہری نمازوں میں بلا تکلف اس قدر زور سے
پڑھے کہ مقتدی قراءت سن سکیں، اس سے زیادہ تکلف کر کے پڑھنا مکروہ اور مع
ہے۔ ارشاد ربانی ہے: "وَلَا تَجْهَرُ بِصَلَاتِكَ وَلَا تُخَافِتُ بِهَا وَابْتَغِ بَيْنَ
ذَٰلِكَ سَبِيلًا" (سورۃ بنی اسرائیل، پارہ نمبر ۱۵، ص ۱۲، آیت ۱۱)

ترجمہ: "اور نہ تم اپنی نمازوں میں زیادہ زور سے پڑھو اور نہ بالکل آہستہ
پڑھو، اس کے بیچ درمیانی راہ اختیار کرو۔"

مفسرین فرماتے ہیں کہ نماز میں درمیانی آواز سے قراءت کرنی چاہئے، اس سے
قلب پر اثر ہوتا ہے، نہ اس قدر زور سے پڑھے کہ قاری اور سامع دونوں کو تکلیف ہو کہ اس
سے حضور قلب میں خلل آجائے۔ (خلاصۃ التفسیر ج ۳، ص ۶۷، تفسیر فتح القرآن ج ۵، ص ۱۶)
فقہاء کرام زور سے پڑھنے میں دو باتیں ضروری قرار دیتے ہیں، اول یہ کہ
پڑھنے والا اپنے اوپر غیر معمولی زور نہ ڈالے (یہ مکروہ ہے) دوسرے یہ کہ دوسروں کو
تکلیف نہ ہو۔ مثلاً تہجد کے وقت کوئی سو رہا ہے یا کچھ لوگ اپنے کام میں مصروف ہیں،
آپ ان کے پاس کھڑے ہو کر اتنی بلند آواز سے قراءت کرنے لگیں کہ ان کے کام
میں خلل ہو، تو یہ بھی مکروہ ہے۔ ان دونوں باتوں کے بعد تیسری بات یہ ہے کہ
جماعت کی کمی زیادتی کا لحاظ کرتے ہوئے اس کے بموجب قراءت کریں۔ مثلاً
مقتدیوں کی تمنیں ہیں، آپ اتنی بلند آواز سے پڑھیں کہ تیسری صف تک آواز

پہنچ رہے، اس سے زیادہ زور سے نہ پڑھیں کہ باہر تک آواز پہنچے۔

فقیر ابو جعفر رحمہ اللہ کا یہ قول ہے کہ جتنی بلند آواز سے پڑھے اچھا ہے بشرطیکہ پڑھنے والے پر تعجب نہ ہو اور کسی کو تکلیف نہ پہنچے۔ مگر دوسرے فقہاء کا یہ قول ہے اور راجح یہی ہے کہ بقدر ضرورت آواز بلند کرے یعنی صرف اتنی آواز بلند کرے کہ تیسری صف تک آواز پہنچے، البتہ اگر صفیں زیادہ ہوں تو آواز کو اس سے بلند بھی کر سکتے ہیں، بشرطیکہ اپنے آواز پر زیادہ زور نہ پڑے۔ (تاویل رحمہ، ج ۱، ص ۳۵۱، بحوالہ طحاوی علی مرقا اللہ، ج ۱، ص ۱۳۷، در مختار فصل فی راجب المسلوۃ، ج ۱، مجمع الانہر (۱) ص ۱۰۳، عالمگیری (۱) ص ۷۲)

امام قومہ اور جلسہ اطمینان سے کرے

سوال: ہمارے امام صاحب رکوع کے بعد قومہ میں سیدھے کھڑے ہوئے بغیر سجدہ میں چلے جاتے ہیں اور سمع اللہ لمن حمدہ کے ساتھ ہی اللہ اکبر کہتے ہیں۔ درمیان میں ذرا بھی نہیں ٹھہرتے، نہ سانس توڑتے ہیں۔ اسی طرح سجدہ کے بعد جلسہ کی حالت میں کرتے ہیں اور یہی حالت سجدہ میں جانے اور سجدہ سے اٹھنے کی تکبیرات کی ہے، ان تکبیرات میں وقفہ نہیں کرتے۔ ان کو دیکھتے ہوئے مقتدی بھی ایسا ہی کرتے ہیں۔ شرعاً کیا حکم ہے؟

جواب: اس طرح عادت کر لینا قلط ہے، نماز مکروہ ہوتی ہے، اور قابل اعادہ ہو جاتی ہے۔ قومہ اور جلسہ کو اطمینان سے ادا کرنا ضروری ہے۔

ذی الحجۃ ص ۳۶۵ و ص ۳۶۶ و ص ۳۷۲ کی عبارتوں کا حاصل یہ ہے کہ رکوع کے بعد سیدھا کھڑا ہو۔ کیونکہ یہ قومہ سنت ہے اور اس کو واجب اور فرض بھی کہا گیا ہے پھر زمین کی طرف جھکتے ہوئے ”اللہ اکبر“ کہے اور دونوں گھٹنے زمین پر رکھے۔ مہارت میں لفظ ”تغم“ آیا ہے جس کا مطلب یہی ہے کہ وقفہ کے ساتھ ٹھہر ٹھہر کر سجدہ میں جاتے ہوئے تکبیر کہتے ہوئے جھکنا شروع کرے یہ تکبیر اس وقت ختم ہو جب جھکنا ختم ہو۔ اور پیشانی زمین پر رکھی جائے۔ پھر دونوں سجدوں کے درمیان اطمینان

سے بیٹھے، یعنی اتنی دیر بیٹھے کہ سبحان اللہ کہا جاسکے۔ آنحضرت صلی اللہ علیہ وسلم سے قومہ اور جلسہ کا طریقہ اُم المؤمنین حضرت عائشہ صدیقہ رضی اللہ عنہا بیان فرماتی ہیں کہ جب رکوع سے اپنا سر مبارک اٹھاتے تو اطمینان سے سیدھے کھڑے ہوتے، پھر سجدہ میں جاتے، اس طرح سجدہ کے بعد سر مبارک کو اٹھا کر برابر سیدھے بیٹھ جاتے، جب دوسرا سجدہ فرماتے۔ (مشکوٰۃ شریف، ۱، ص ۷۵)

اسی طرح حضرت ابو حمید ساعدی رضی اللہ عنہ آنحضرت صلی اللہ علیہ وسلم کے قومہ کا طریقہ بیان فرماتے ہیں کہ جب آنحضرت صلی اللہ علیہ وسلم رکوع سے اپنا سر مبارک اٹھاتے تو برابر سیدھے کھڑے ہو جاتے یہاں تک کہ کمر مبارک کا جوڑ اپنی جگہ ٹھہر جاتا۔ (مشکوٰۃ، ۱، ص ۷۵)

آنحضرت صلی اللہ علیہ وسلم کی نماز کے مطابق اپنی نماز ہونی ضروری ہے، آپ صلی اللہ علیہ وسلم کا ارشاد ہے ”مجھے جس طرح نماز پڑھتے دیکھ رہے ہو اسی طرح تم نماز پڑھو۔“ اگر ہم خود ہی آنحضرت صلی اللہ علیہ وسلم کی نماز کے مطابق ادا کرنے کی کوشش نہ کریں اور خلاف سنت نماز پڑھیں تو نماز مقبول نہ ہوگی اور قابل اعادہ ہوگی۔ حدیث شریف میں ہے کہ ”آنحضرت صلی اللہ علیہ وسلم مسجد میں ایک طرف تشریف فرماتے، ایک شخص آیا اور اس نے نماز پڑھی پھر آپ کے پاس آیا سلام کیا، آپ نے فرمایا وعلیکم السلام! واپس جاؤ نماز پڑھو تم نے نماز نہیں پڑھی۔ وہ واپس ہوا نماز پڑھی، پھر آیا آپ نے پھر بھی یہی فرمایا کہ جاؤ نماز پڑھو، تم نے نماز نہیں پڑھی، دو یا تین مرتبہ یہی ہوا، تیسری یا چوتھی مرتبہ میں اس نے عرض کیا یا رسول اللہ! میں تو اس سے بہتر نماز نہیں پڑھ سکتا۔ آپ مجھ کو نماز پڑھنی سکھا دیجئے۔ آپ صلی اللہ علیہ وسلم نے فرمایا کہ جب تم نماز کے لئے اٹھو تو پہلے اچھی طرح وضو کرو۔ پھر قبلہ رخ کھڑے ہو جاؤ، پھر اللہ اکبر کہو، پھر قرآن جو تم کو یاد ہے جتنا آسانی سے پڑھ سکتا ہو پڑھو، پھر جھکنا اور پھر اطمینان سے رکوع کرو پھر رکوع سے اٹھو یہاں تک کہ اطمینان سے سیدھے کھڑے ہو جاؤ۔ پھر

سجدہ میں جاؤ اور اطمینان سے سجدہ کرو، پھر سجدہ سے اٹھو اور اطمینان کے ساتھ ٹھہر ٹھہر کر رکوع اور ہر ایک رکن کو ادا کرو۔ (مشکوٰۃ شریف باب صفۃ الصلوۃ، ص ۷۶)

فقہ اور حدیث کی تصریحات کو دیکھئے، ان میں بار بار اطمینان کی ہدایت کی گئی ہے۔ آپ کے امام صاحب اگر اطمینان کے ساتھ ٹھہر ٹھہر کر رکوع، سجدہ، قومہ و جلسہ نہیں کرتے، صمیع اللہ لمن حمدہ اور اللہ اکبر لگا تار کہتے رہتے ہیں تو حدیث اور فقہ کی تصریحات کے خلاف کرتے ہیں، جو سراسر ابدلی اور مکروہ ہے۔ مشکوٰۃ ص ۸۳ پر ہے ”بدتر اور سب سے بُرا چور وہ ہے جو اپنی نماز میں چوری کرتا ہے، صحابہ نے عرض کیا، یا رسول اللہ! نماز میں کس طرح چوری کرتا ہے؟ آپ نے فرمایا کہ نماز میں چوری یہ ہے کہ رکوع و سجود کو ٹھیک طود پر ادا نہیں کرتا۔ پھر آپ صلی اللہ علیہ وسلم نے ارشاد فرمایا: اللہ تعالیٰ اس شخص کی نماز کی طرف نہیں دیکھتا جو رکوع و سجود میں اپنی پیٹھ کو ثابت نہیں رکھتا۔“

آپ صلی اللہ علیہ وسلم نے ایک شخص کو نماز پڑھتے ہوئے دیکھا کہ رکوع و سجود پورا ادا نہیں کر رہا تھا تو فرمایا ”تو اللہ سے نہیں ڈرتا کہ اگر تو اسی عادت پر مر گیا تو دین محمدی پر تیری موت نہ ہوگی۔“ آپ صلی اللہ علیہ وسلم نے فرمایا، تم میں سے کسی کی نماز پوری نہیں ہوتی جب تک کہ رکوع کے بعد سیدھا کھڑا نہ ہو اور اپنی پیٹھ کو ثابت نہ رکھے۔ اور اس کا ہر ایک عضو اپنی اپنی جگہ پر قرار نہ پکڑے۔ اسی طرح آنحضرت صلی اللہ علیہ وسلم نے فرمایا جو شخص دونوں سجدوں کے درمیان بیٹھنے کے وقت اپنی پیٹھ کو درست نہیں کرتا اور ثابت نہیں رکھتا، اُس کی نماز پوری نہیں ہوتی۔ آپ صلی اللہ علیہ وسلم ایک نمازی کے پاس سے گزرے، دیکھا کہ ارکان اور قومہ و جلسہ بخوبی ادا نہیں کرتا تو فرمایا کہ اگر تو اسی عادت پر مر گیا تو قیامت کے دن میری امت میں نہ اٹھے گا۔

مقول ہے کہ مؤمن بندہ جب نماز کو اچھی طرح ادا کرتا ہے اور اس کے رکوع و سجود کو بخوبی بجالاتا ہے تو اس کی نماز بیشاں اور نورانی ہوتی ہے اور فرشتے اس نماز کو آسمان پر لے جاتے ہیں، نماز اپنے نمازی کے لئے دعا کرتی ہے اور کہتی ہے کہ اللہ

تعالیٰ تیری حفاظت کرے، جس طرح تو نے میری حفاظت کی، اور اگر نماز کو اچھی طرح ادا نہیں کرتا اور اس کے رکوع و سجدہ اور قوسہ و جلسہ کو بجا نہیں لاتا تو وہ نماز سیاہ رہتی ہے اور فرشتوں کو اس سے کراہت ہوتی ہے اور اس کو آسمان کی طرف نہیں لے جاتے اور نماز اس نمازی کے لئے بدوٰعا کرتی ہے اور کہتی ہے کہ اللہ تعالیٰ تجھ کو ضائع کرے جس طرح تو نے مجھے ضائع کیا۔ (نہاوی رحمہ اللہ، ج ۲، ص ۳۵)

واجب قراءت کی مقدار

سوال: قرآن مجید کی چھوٹی سی تین آیتیں جو ایک رکعت میں کافی ہو سکتی ہیں، کون سی ہیں؟ آیت گول O کھڑے کی مانی جاتی ہے یا ج، م، ز، ط، وغیرہ پر مانی جاتی ہے۔ ایک بڑی آیت کے مقابلہ میں چھوٹی تین آیتیں کافی ہو سکتی ہیں یا نہیں؟

جواب: واجبات نماز میں سے یہ ہے کہ سورۃ فاتحہ کے بعد تین آیات چھوٹی یا ایک آیت بڑی جو چھوٹی تین آیتوں کے برابر ہو پڑھے:

چھوٹی سورت جس میں تین آیتیں ہیں "إِنَّا أَنْعَمْنَا عَلَى الْكَافِرِ" ہے۔

یہ سورت یا اس کے مانند کوئی دوسری سورت الحمد کے بعد پڑھنے سے واجب الہ اور ہوتا ہے، اور آیت وہی سمجھی جاتی ہے جس پر گول نشان اس صورت سے ہو O اور بڑی آیت کی مثال آیۃ الکرسی یا آیت مایہ: إِذَا قَلَّابْتُمْ بِذُنُوبِكُمْ... (البقرہ ۱۸۲) وغیرہ ہے، اور چھوٹی آیت کی مثال ثُمَّ لَظَنُوا فُتْمَ غَنَسٍ وَتَسْرَةً O ثُمَّ أَذْنَوْا وَاسْتَكْبَرُوا ہے۔ (نہاوی دارالعلوم، ج ۲، ص ۴۷)

(نماز میں قراءت) ایک آیت کی مقدار فرض ہے۔ الحمد اور کوئی سورت یا تین آیات یا ایک آیت طویلہ واجب ہے۔ حنظل میں مفصلات کا پڑھنا شائع ہے یعنی حجر و ظہر میں سورۃ حجرات سے آخر ہود تک کوئی سورت، اور عصر اور عشاء میں اس کے بعد سے لم یکن تک اور مغرب میں اس کے بعد سے ختم تک، اس کے علاوہ بھی کبھی

بھی مخصوص سورتوں کا پڑھنا ثابت ہے، لیکن معتدلوں کے حال اور وقت کی رعایت لازم ہے۔ (فتاویٰ محمودیہ، ج ۲، ص ۱۵۸ بحوالہ شامی، ج ۱، ص ۳۶۰)

سَمِعَ اللّٰهُ لِمَنْ حَمِدَهُ کی صحیح ادائیگی

سوال: ایک امام صاحب سَمِعَ اللّٰهُ لِمَنْ حَمِدَهُ کو اس طرح پڑھتے ہیں کہ هُوَ لِمَنْ سُنَّے میں آتا ہے۔ آیا یہ صحیح ہے یا غلط؟

جواب: اس طرح پڑھنا باعتبار قراءت کے غلط ہے، صحیح نہیں ہے۔ قرأت کے قاعدہ میں یہ ہے کہ ضمۃ اور کسرہ (پیش و زیر) میں صرف واو اور یا کی پو آجائے نہ یہ کہ صریح واو اور یاہ یعنی ہو لیکن پڑھا جائے، یہ بالکل غلط ہے۔ چاہئے کہ وہ امام سَمِعَ اللّٰهُ لِمَنْ حَمِدَهُ پڑھیں اور اسکی قراءت سے معاف رکھیں۔ (فتاویٰ دارالعلوم، ج ۳، ص ۸۸)

ضالین کو ذالین پڑھنا

لفظ ض کے حروف جدا گانہ اور ان کے تخریج الگ ہونے میں تو شک نہیں ہے، اور اس میں بھی شک نہیں ہے کہ قصداً کسی حرف کو کسی دوسرے تخریج سے ادا کرنا سخت بے ادبی ہے اور بسا اوقات باعث فساد نماز ہے مگر جو لوگ محذور ہیں اور ان سے یہ لفظ تخریج سے ادا نہیں ہوتا لیکن حتی الوسع کوشش کرتے رہتے ہیں ان کی نماز بھی درست ہے۔

اور دال پُر ظاہر ہے کہ خود کوئی حرف نہیں ہے بلکہ ضاد ہی ہے، اپنے تخریج سے پاد سے طور پر ادا نہیں ہوتا۔ تو جو شخص دال خالص یا خاء خالص عداً پڑھے اس کے پیچھے نماز نہ پڑھیں۔ مگر جو شخص دال پُر کی آواز میں پڑھتا ہے آپ اس کے پیچھے نماز پڑھ لیا کریں۔ جو شخص پاد جو قد رت کے ضاد کو، ضاد کے تخریج سے ادا نہ کرے وہ گنہگار بھی ہے اور اگر دوسرا لفظ بدل جانے سے معنی بدل گئے تو نماز بھی نہ ہوگی۔ اور اگر کوشش و سعی کے باوجود ضاد اپنے تخریج سے ادا نہیں ہوتا تو وہ محذور ہے اس کی نماز ہو جاتی ہے۔

اور جو شخص خود صحیح پڑھنے پر قادر ہے تو ایسے معذور کے پیچھے نماز پڑھ سکتا ہے۔ مگر جو شخص قصداً خالص ”ذ“ یا غلط پڑھے تو اس کے پیچھے نماز نہ ہوگی۔ (فتاویٰ رشیدیہ، ج ۱ ص ۱۴۲)

ضاد کے بارے میں

مولانا مفتی محمد شفیع صاحب رحمہ اللہ کا فتویٰ

عوام کی نماز تو بلا کسی تفصیل و تنقیح کے بہر حال ہو جاتی ہے خواہ غلام پڑھیں یا دال یا زاء وغیرہ، کیونکہ وہ قادر بھی نہیں اور سمجھتے بھی یہی ہیں کہ ہم نے اصلی حرف ادا کیا ہے۔ اور قرآن مجید دین اور علماء کرام کی نماز میں تفصیل مذکور ہے کہ اگر غلطی، قصداً یا بے پروائی سے ہو تو نماز فاسد ہے۔ اور اگر سبقت و لسانی یا عدم تمیز کی وجہ سے ہو تو جائز ہے۔ (جواہر اللہ، ج ۱ ص ۳۳۸)

تنبیہ: لیکن جواز اور عدم فساد سے یہ ثابت نہیں ہوتا ہے کہ بے فکر ہو کر ہمیشہ غلط پڑھتے رہنا جائز ہو گیا اور پڑھنے والا گنہگار بھی نہ رہے گا، بلکہ اپنی قدرت اور گنجائش کے موافق صحیح پڑھنے کی مشق کرنا اور کوشش کرتے رہنا ضروری ہے ورنہ گنہگار ہوگا، اگرچہ نماز فاسد نہ ہو جیسا کہ عالمگیری مصری باب چہارم، ج ۱ ص ۱۴۷ میں تصریح موجود ہے۔

(احقر محمد شفیع الدیوبندی خیر الدار خادم دارالافتاء دارالعلوم دیوبند۔ ۲۰ جمادی الثانی ۱۴۱۵ھ)

نماز میں کسی کو خلیفہ بنانا

فقہاء کی اصطلاح میں اختلاف یہ ہے کہ امام یا مقتدیوں میں سے کوئی شخص کسی نیک آدمی کو امام کا نائب بنادے، تاکہ امام کے بجائے وہ آدمی نماز کی تکمیل کرے، یہ صورت کسی سبب کے پیش آنے سے پیدا ہوتی ہے۔ مثلاً کوئی امام جماعت کے ساتھ ایک یا دور کعتیں یا اس سے کم زیادہ پڑھے، پھر نماز کے دوران کوئی ایسا امر پیش آئے جو مقتدیوں کے ساتھ نماز کو پورا کرنے سے مانع ہو۔ جیسے کوئی ناگہانی مرض یا حادثہ (وضو

ٹوٹا) ناحق ہو جائے۔ یا ایسا ہی کوئی اور امر مانع نماز پیش آ جائے تو ایسی صورت میں یہ زدا ہے کہ امام اپنے پیچھے نماز پڑھنے والوں میں سے یا موجودہ اشخاص میں سے کسی کو امام کے طور پر آگے کر دے، تاکہ وہ باقی ماندہ نماز مقتدیوں کے ساتھ پوری کرے۔

اگر امام ایسا نہ کرے تو مقتدی اپنے میں سے کسی کا انتخاب کر کے اُس امام کا قائم مقام بنالیں۔ لیکن اس عمل کے لئے نہ تو بولنا چاہئے نہ قبلہ کی جانب سے رخ پھیرنا چاہئے۔ ممکن ہے یہ کہا جائے کہ آخر ایسا کرنے (امام بنانے) کی کیا ضرورت ہے؟ کیا آسان طریقہ معلوم نہیں ہے کہ ایسی کوئی رکاوٹ پیش آئے جو امام کو نماز کے جاری رکھنے میں مانع ہو تو وہ اس نماز کو توڑ دے اور کسی نیک آدمی کو امام بنا کر جماعت سے نماز ادا کر لی جائے۔ اس کا جواب یہ ہے کہ شریعت اسلامیہ کی نظر میں نماز ایک نہایت قابل احترام عمل ہے۔ لہذا جب کوئی انسان نماز میں مشغول ہو گیا اور خضوع و خشوع کے ساتھ اپنے رب کے حضور مصروف دعا ہوا تو اُسے چاہئے کہ جب تک نماز سے فارغ نہ ہو ایسے موقف کی پاسداری کرے، چنانچہ اس دوران کوئی عمل بھول جائے تو لازم ہوتا ہے کہ اُسے پورا کرے۔ اور سجدہ سہو سے اس کی تلافی کرے۔ اسی طرح اگر کوئی بات پیش آئے جو نماز یا جماعت کو باطل کر دے تو وہ نماز سے ہٹ کر کسی اور کو پورا کرنے کے لئے اپنا نائب بنادے۔

ان تمام امور سے غرض یہ ہے کہ ایک بار شروع ہو جائے تو اُسے پورے طور پر ادا کیا جائے۔ کیونکہ شریعت اسلامیہ کی نگاہ میں اس کا پورا کرنا ضروری ہے جس سے کسی حال میں غفلت نہ کرنی چاہئے۔ (کتاب الفقہ، ص ۱۱، ۱۲، ۱۳)

خلیفہ بنانے کے اسباب

خلیفہ بنانے کے اسباب کیا ہو سکتے ہیں؟ اس بارے میں امام اعظم فرماتے ہیں کہ خلیفہ بنانے کا سبب یہ ہو سکتا ہے کہ امام کو بے اختیاری کی حالت میں کوئی حدیث لاحق ہو جائے مثلاً نماز کے دوران ہوا (رجح) خارج ہو جائے یا کہیں خون یا اور کوئی

نہجاست جو انسان کے بدن سے خارج ہوتی ہے، بہہ نکلے (تو امام خلیفہ بنا سکتا ہے) لیکن اگر نہجاست لگ جائے جو نماز جاری رکھنے سے مانع ہو، یا یہ کہ امام کا ستر گھل جائے یا ایسی ہی کوئی بات پیش آ جائے تو ان حالات میں امام کی نماز فاسد ہو جائے گی اور اس کے ساتھ مقتدیوں کی بھی نماز جاتی رہے گی۔

اس صورت میں کسی کو نائب بنانا صحیح نہ ہوگا، اسی طرح اگر امام قہقہہ مار کر انس دے یا جنون یا بے ہوشی وغیرہ کی حالت طاری ہو جائے۔ کسی کو خلیفہ بنانا اس وقت جائز ہے جب امام مقداد فرض قراءت کرنے سے عاجز ہو۔

نیز اگر امام کو خود کسی معصرت کا یا مال کے ضائع ہونے کا اندیشہ پیش آ جائے تو اسے جائز نہیں ہے کہ کسی کو خلیفہ بنائے بلکہ چاہئے کہ وہ نماز کو توڑ دے اور مقتدی جس طرح بھی بن پڑے وہ نماز از سر نو پڑھیں۔ (کتاب الفقہ، ص ۱۲۷)

نماز میں خلیفہ بنانے کے مسائل

حنفیہ کے نزدیک (امام کا) کسی کو اپنا خلیفہ بنانا افضل ہے۔ اگر امام نے کسی کو اپنا خلیفہ (نائب) نہ بنایا اور نہ مقتدیوں نے بنایا۔ اور نہ مقتدیوں میں سے کوئی خود ہی بغیر خلیفہ بنائے آگے کھڑا ہوا تو نماز باطل ہو جائے گی۔ پس اگر وقت میں گنجائش ہو تو اس نماز کو دوبارہ پڑھنا چاہئے۔ اگر وقت تنگ ہو تو خلیفہ بنانا واجب ہوگا۔ اس مسئلہ میں حنفیہ کے نزدیک جمعہ اور دوسری نمازوں میں کوئی فرق نہیں ہے۔ اگر امام نے کسی کو اپنا خلیفہ بنایا اور مقتدیوں نے کسی اور کو اپنا امام بنالیا تو امام کے بنائے ہوئے خلیفہ کے علاوہ کسی اور کے پیچھے نماز صحیح نہ ہوگی۔

اگر مقتدیوں میں سے کوئی شخص خلیفہ بنائے بغیر خود ہی آگے آگیا اور پوری نماز پڑھا دی تو نماز درست ہو جائے گی۔ لیکن اگر امام یا مقتدیوں میں سے کسی نے خلیفہ نہ بنایا اور کوئی خود ہی بغیر خلیفہ بنائے آگے آگیا مگر لوگوں نے الگ الگ نماز پڑھ لی تو سب کی نماز باطل ہو جائے گی۔ (کتاب الفقہ، ص ۱۲۷)

امام کا وضو ٹوٹ جائے تو کیا حکم ہے؟

سوال: اگر امام کا وضو ٹوٹ جائے اور وہ نماز میں کسی کو اپنا خلیفہ بنانا چاہے تو اس کی کیا صورت ہے؟

جواب: اختلاف (خلیفہ بنانے) کے صحیح ہونے کی تین شرطیں ہیں:

(۱) خلیفہ متعین ہو جانے کے بعد بقیہ شرائط صرف امام کے لئے ہیں، خلیفہ اور مقتدیوں کی نماز کے لئے نہیں، اگر اس کے بعد امام نے کوئی فعل منافی کیا تو خلیفہ اور مقتدیوں کی نماز صحیح ہو جائے گی۔ (۲) اگر چالیس ہاتھ (۶۰ مربع فٹ، ۶۰ مربع میٹر) سے چھوٹی مسجد یا اس سے چھوٹے محن میں جماعت ہو تو امام کس سے باہر نکلنے سے پہلے خلیفہ متعین ہو اور اگر گھنٹی نضاء یا نہ کوہ رقبہ کے برابر یا اس سے بڑے کمرے یا بڑے محن میں ہو تو جہت قبلہ میں سترہ سے اور سترہ نہ ہو تو موضع سجود سے تجاوز کرنے سے قبل اور بقیہ تین اطراف میں صفوف سے تجاوز کرنے سے قبل خلیفہ متعین ہو جائے۔

(۳) خلیفہ میں امامت کی صلاحیت ہو یعنی عورت یا نابالغ نہ ہو۔ خلیفہ کے لئے یہ شرط نہیں کہ اس کو امام ہی متعین کرے، بلکہ مقتدیوں نے کسی کو آگے کر دیا یا کوئی شخص از خود خلیفہ بن گیا تو بھی جائز ہے۔ بہتر یہ ہے کہ امام خود خلیفہ بنائے، مسبوق بھی خلیفہ بن سکتا ہے۔ اگر خلیفہ کو بقیہ رکعات کا علم نہ ہو تو امام انگلیوں کے اشارہ سے بتادے، قرأت باقی ہو تو منہ پر ہاتھ رکھ کر اشارہ کرے، سورہ فاتحہ باقی ہو تو جہاں چھوڑی اس سے آگے ایک دو کلمات بلند آواز سے پڑھ دے، رکوع کے لئے گھٹنوں پر، سجود کے لئے پیشانی پر، سجدہ تلاوت کے لئے پیشانی اور زبان پر، سجدہ سو کے لئے سینہ پر ہاتھ رکھ کر خلیفہ کو سمجھائے۔ پھر وضو سے فراغت تک اگر جماعت ختم نہ ہوئی ہو تو خلیفہ کی اقتداء کرے، ورنہ تنہا نماز پوری کرے۔ اقتداء کرنے کی صورت میں چھوٹے ہوئے ارکان پہلے ادا کر کے امام کے ساتھ شامل ہو۔ اگر پانی مسجد کے

اعتراف ہی ہے تو خلیفہ بنانے کی ضرورت نہیں، امام وضو کر کے وہاں اپنے مقام پر آکر امامت کرے، اس وقت تک مقتدی انتظار کریں، مگر اس صورت میں بھی خلیفہ بنانا جائز ہے۔ اگر امام خلیفہ کے ایک رکن ادا کرنے سے قبل وضو کر کے آگیا تو خلیفہ پیچھے ہٹ جائے اور اصل امام ہی امامت کرے، بشرطیکہ امام مسجد سے نہ لکھا ہو، اگر پانی مسجد سے باہر ہو تو افضل یہ ہے کہ کسی کو خلیفہ بنا کر خود از سر نو نماز پڑھے، البتہ اگر وقت تنگ ہو تو خلیفہ بنانا واجب ہے۔ (احسن الفتاویٰ ج ۳، ص ۳۶۰)

خلیفہ بنانے کے شرائط اور اس کا طریقہ

پہلی شرط یہ ہے کہ امام جس مسجد میں نماز پڑھ رہا ہو، اپنا خلیفہ بنانے سے پہلے وہاں سے باہر نہ جائے، اگر امام باہر چلا گیا تو خلیفہ بنانا نہ امام کے لئے درست ہوگا اور نہ لوگوں کے لئے، کیوں کہ اس کے مسجد سے نکلنے ہی سب کی نماز باطل ہو جائے گی۔ دوسری شرط یہ ہے کہ جس کو خلیفہ بنایا جائے وہ امامت کا اہل ہو۔ لہذا اگر کسی آن پڑھ یا نابالغ کو خلیفہ بنایا گیا تو سب کی نماز باطل ہو جائے گی۔

خلیفہ بنانے کا طریقہ یہ ہے کہ امام اپنی ناک پر ہاتھ رکھ کر ٹھکے ٹھکے پیچھے ہٹ جائے، ایسا ظاہر ہو کہ اس کی تکبیر اپنے آپ پھوٹ گئی ہے، یہ عمل اگرچہ خلاف واقعہ ہو لیکن اس کی مصلحت ظاہر ہے کہ اس طرح نماز کا نظم اور اس کے عمومی آداب ملحوظ رہیں گے۔

تیسری شرط یہ ہے کہ موجودہ نماز کو جاری رکھنے کی شرطیں پوری ہوں۔ اگر یہ شرطیں نہ پائی گئیں تو نماز باطل ہو جائے گی اور اس کے لئے خلیفہ بنانا بھی درست نہ ہوگا، وہ شرطیں گیارہ (۱۱) ہیں: (۱) اول یہ کہ وہ حدیث بے اختیاری کا ہو۔

(۲) دوسرے یہ کہ وہ حدیث امام کے بدن سے ہی تعلق رکھتا ہو، اگر باہر سے نجاست لگ گئی جو مانع نماز ہو تو اس نماز کو جاری نہیں رکھا جاسکتا۔ (۳) تیسرے یہ کہ وہ حدیث غسل واجب کرنے والا نہ ہو مثلاً کسی شہوت انگیز خیال سے انزال کا ہونا۔

(۴) چوتھے یہ کہ وہ حدث انوکھا نہ ہو مثلاً قہقہہ مار کر ہنسا یا بے ہوشی یا جنون کا ماری ہوگا۔ (۵) پانچویں یہ کہ حدث کے بعد امام نے کوئی رکن ادا نہ کیا ہو یا چلا نہ ہو۔ (۶) چھٹے منافی نماز کوئی حرکت قصداً حدث کے بعد نہ کی ہو مثلاً بے اختیاری میں جو حدث ہو گیا اس کے بعد قصداً کلام کرنے لگا۔ (۷) ساتویں یہ کہ غیر ضروری مل نہ کیا ہو مثلاً یہ کہ پانی کے قریب ہوتے ہوئے پانی کے لئے دور جگہ چلا جائے۔ (۸) آٹھویں یہ کہ بغیر کسی مجبوری یا اہجوم وغیرہ کے اتنی تاخیر غلیغہ بنانے میں کر دے کہ اتنی دیر میں کوئی رکن نماز ادا کیا جاسکے۔ (۹) نویں یہ کہ نماز پڑھتے میں انکشاف نہ ہوا ہو کہ وہ نماز سے پہلے حدث کی حالت میں تھا۔ (۱۰) دسویں یہ کہ امام صاحب ترتیب ہو اور اُسے فوت شدہ نماز یاد نہ آگئی ہو۔ (۱۱) گیارہویں باقی ماندہ نماز اس جگہ کے علاوہ کسی اور جگہ اٹانہ کی جائے۔ لہذا اگر امام یا مقتدی کو حدث لاحق ہوا اور وضو کرنے چلا گیا تو وضو کے بعد واپس آکر امام کے ساتھ نماز پڑھنا واجب ہے، لیکن تنہا نماز پڑھنے والے کو اختیار ہے کہ وضو کے بعد خواہ اُسی جگہ نماز پوری کرے یا کسی اور جگہ پر۔ (کتاب الفقہ علی ما مذہب اہل اربعہ)

صحبتِ بناء کی شرائط

سوال اگر نماز مغرب یا کوئی دوسری نماز پڑھ رہا ہو، تین رکعتیں یا دو رکعتیں پڑھ چکا ہو، اس کا وضو ٹوٹ جائے اور وہ دوبارہ وضو کرنے گیا تو وہ پوری نماز پڑھے گا یا دو رکعتیں یا ایک رکعت جو رہ گئی تھی وہ پڑھے گا؟ کن صورتوں میں پٹا جائز ہے؟ تفصیلات بیان فرمائیں۔

جواب: جوازِ بناء کے لئے تیرہ (۱۳) شرائط ہیں:

(۱) حدث میں یا اس کے سبب میں کسی انسان کا کوئی دخل نہ ہو۔ اگر مرد وضو توڑا یا کسی نے زخم کر کے خون نکال دیا، تو بیٹا نہیں کر سکتا، اس لئے کہ پہلی صورت میں نفس حدث اور دوسری میں سبب حدث یعنی زخم انسان کی طرف سے ہے، کھانسنے سے خود ہی رخِ بناء سے مانع ہے، اور چھینکنے سے خروجِ رخ کا مانع ہونا مختلف فیہ ہے۔

(۲) حدیث نمازی کے بدن سے ہو، اگر خارج سے کوئی نجاست اس پر گر گئی ہو تو بنا درست نہیں۔ (۳) حدیث موجب غسل نہ ہو، اگر نماز میں خیند آگئی اور احتلام ہو گیا تو بنا صحیح نہیں۔ (۴) حدیث نادر الوجود نہ ہو مثلاً قہقہہ یا بے ہوشی۔

(۵) حدیث کے ساتھ کوئی رکن ادا نہ کرنا، اگر سجدہ کی حالت میں حدیث ہو یعنی وضو ٹوٹا اور سجدہ پورا کرنے کی نیت سے سر اٹھایا، یا وضو کے لئے جاتے ہوئے قراءت میں مشغول رہا تو بنا نہیں کر سکتا۔ (۶) چلنے کی حالت میں کوئی رکن ادا نہ کرنا، مثلاً وضو کے بعد لوٹے ہوئے قراءت کرنا، ہاں آتے جاتے تسبیح پڑھنا منع نہیں۔ (۷) نماز کے منائی کوئی کام نہ کرنا، مثلاً قدرتی حدیث کے بعد عمدہ حدیث یا کلام وغیرہ یا کنویں سے پانی کھینچنا۔ (۸) بے ضرورت کام نہ کرنا مثلاً وضو کے لئے قریب جگہ چھوڑ کر دو صف سے زیادہ دُور جانا، ہاں قریب مقام پر ازدحام و ہجوم کے باعث یا بھولے سے دُور جانے میں کوئی حرج نہیں۔ (۹) بلا ضرورت تین بار سبحان ربی الاعلیٰ کہنے کے بعد میں تاخیر نہ کرنا، کے نکسیر پھوٹ جانے یا کسی عضو سے خون بند نہ ہونے کی وجہ سے تاخیر مضر نہیں، وضو کی سنتیں بھی ادا کرے، اگر وضو کے صرف چار فرائض پر اکتفاء کیا تو بنا جائز نہیں۔

(۱۰) حدیث سابق کا ظاہر نہ ہونا، مثلاً موزہ پر مسح کی مدت ختم ہونا، متیم کا پانی دیکھنا، خروج وقت مستحاضہ۔ (۱۱) صاحب ترتیب کو قضا نماز یاد نہ آنا، البتہ اگر یاد آنے پر قضا نہ پڑھی بلکہ وقتی کی بنا کر لی، پھر مزید چار یعنی کل چھ (۶) فرض نمازیں اس کے ذمہ قضا ہو گئیں، تو بنا والی نماز صحیح ہو جائے گی۔

(۱۲) اگر مقتدی کو حدیث ہو یا امام کو ہو اور اس نے کوئی خلیفہ بنا دیا ہو، اور وضو سے فراغت تک جماعت ختم نہ ہوئی ہو اور مقام وضو ایسی جگہ ہو کہ وہاں سے اقتداء صحیح نہ ہو، تو یہ شرط ہے کہ یہ امام یا مقتدی ایسی جگہ پر آ کر بنا کرے جہاں سے اقتداء صحیح ہو۔ اگر مقام وضو پر اقتداء کر سکتا ہو، یا وضو سے قبل جماعت ختم ہو چکی ہو یا منفرد کو حدیث ہو اور تو ان تین صورتوں میں اختیار ہے کہ مقام وضو ہی میں بنا کرے یا سابق مقام پر لوٹ کر

آئے، مقام وضو ہی میں بناء افضل ہے۔ (۱۳) امام کو حدث ہوا تو اس کا ایسے شخص کا
 خلیفہ نہ بنانا جو امامت کی صلاحیت نہ رکھتا ہو، یہ بھی منافی نماز ہے، جس کا بیان نمبر
 ۱۷ میں گذر چکا، مگر بوجہ خفا اس کو مستقل ذکر کیا گیا ہے۔ درحقیقت شرائط بارہ ہی ہیں۔
 شرائط مذکورہ کے ساتھ بنا اگر چہ جائز ہے مگر (از سر نو پڑھنا افضل ہے، البتہ اگر
 وقت تنگ ہو تو بناء افضل ہے بلکہ زیادہ تنگ ہو تو واجب ہے، احتیاف کے لئے ضروری
 ہے کہ پہلی نماز کو سلام پھیر کر یا کسی فعل منافی سے ختم کرے پھر نئی نماز شروع کرے،
 بغیر سلام یا فعل منافی احتیاف صحیح نہیں۔ (احسن الفتاویٰ ص ۴۳۵، ج ۳)

امام کو اگر خلیفہ بنانا دشوار ہو تو کیا حکم ہے؟

سوال: فقہ کی کتابوں میں امام بنانا جائز لکھا ہے مگر چونکہ یہ مسئلہ بہت کم پیش
 آتا ہے، لوگ اس سے اس لئے ناواقف ہیں اور امام کو خلیفہ بنانا دشوار ہوتا ہے ایسی
 حالت میں کیا کرنا چاہئے؟ جواب: فقہ کی کتابوں میں حدیث لاحق ہونے کی
 صورت میں خلیفہ بنانے کو جائز لکھا ہے ضروری نہیں ہے۔ اور یہ بھی لکھا ہے کہ
 احتیاف افضل ہے۔ پس جب اس قسم کا حال ہے جو کہ آپ نے لکھا ہے تو ایسی حالت
 میں احتیاف ہی کرنا مناسب ہے تاکہ لوگ غلطی میں نہ پڑیں۔
 پس پہلے نماز کو قطع کر دے اور کوئی عمل منافی نماز کر لے اور پھر وضو کرنے کے
 بعد از سر نو شروع کرے۔ (فتاویٰ دارالعلوم ج ۳، ص ۴۰۱)

امام کا بحالت سجدہ وضو ٹوٹ جانا

سوال: اگر سجدہ کی حالت میں امام صاحب کا وضو ٹوٹ جائے تو خلیفہ کس طرح
 مصلے پڑھے؟ جواب: اس صورت میں خلیفہ مصلے پڑھے اور اگر اسی سجدہ
 سے شروع کرے اور امام جس کو حدث سجدہ میں ہوا ہے اپنی پیشانی پر ہاتھ رکھ لے تاکہ
 خلیفہ سمجھ جائے کہ امام کو سجدہ میں حدث ہوا ہے، اس سجدہ کو پھر کرنا چاہئے۔ (فتاویٰ دارالعلوم)

سورت پڑھتے ہوئے وضو ٹوٹ جانے کا حکم

سوال: امام کوئی سورت پڑھ رہا تھا کہ اس کا وضو ٹوٹ گیا اب جو مقتدی اس کا خلیفہ بنا ہے، اس کو وہ سورت یاد نہیں جو امام پڑھ رہا تھا تو آب وہ کیا کرے؟

جواب: وہ کوئی اور سورت پڑھ کر رکوع کر دے، یہ ضروری نہیں ہے کہ ہی سورت کو پڑھے بلکہ اگر وہ امام واجب قراءت کے بقدر پڑھ چکا ہے تو یہ خلیفہ اس کی جگہ جا کر فوراً رکوع میں جاسکتا ہے۔ (فتاویٰ دارالعلوم ۲، ص ۳۰۳، بحوالہ البحر الرائق، ص ۳۹۱)

مسبق خلیفہ نماز کیسے پوری کرے؟

سوال: امام ظہر کی نماز پڑھا رہا ہے، مقتدی کا وضو ٹوٹ گیا، جب وہ وضو کر کے آیا تو امام ایک رکعت پڑھ چکا، جب وہ آدمی آکر شامل ہو گیا تو امام صاحب کا وضو ٹوٹ گیا وہ اسی آدمی کو اپنا خلیفہ بنا کر وضو کرنے چلا گیا۔ اگر خلیفہ مقتدیوں کی نماز پوری کرے تو اپنی تین رکعت ہوتی ہیں اور اگر اپنی پوری کرے تو مقتدیوں کی پانچ رکعت ہوتی ہیں کیا کرنا چاہئے؟

جواب: جس مقتدی کا وضو ٹوٹ گیا اور وہ وضو کرنے گیا اور اس کی ایک رکعت فوت ہوگئی تو وہ لاحق ہے، اس کو یہ حکم ہے کہ وہ پہلے اپنی فوت شدہ رکعت پڑھے پھر امام کے ساتھ شریک ہو پس اگر اس نے ایسا کیا تو اس کی نماز امام کے برابر ہوگی۔ اور اگر اس نے اپنی فوت شدہ رکعت پہلے ادا نہ کی اور امام کے ساتھ شریک ہو گیا اور پھر امام کا وضو ٹوٹ گیا، امام نے اس لاحق کو امام بنا دیا تو اس کو چاہئے کہ جس وقت امام کی چوتھی رکعت پوری ہو جائے تو یہ شخص کسی مد رک کو خلیفہ بنا دے جو اول سے امام کے ساتھ شریک ہوا تھا، وہ سلام پھیر دے گا، وہ شخص اپنی رکعت فوت شدہ اٹھ کر پوری کرے۔ (فتاویٰ دارالعلوم ج ۳)



آداب صف بندی.... مسائل اور کوتاہیاں

۵... جماعت میں شریک ہونے والے نمازیوں کو نماز کی ابتداء میں اقامت

(یعنی تکبیر) کا جواب دینا چاہیے، یہ مندوب ہے۔ (در مختار)

آج کل اس میں بڑی غفلت پائی جاتی ہے۔ اکثر نمازی اقامت کا بالکل جواب نہیں دیتے اور اس طرح وہ ایک بڑی نیکی سے محروم رہ جاتے ہیں۔

۵... اقامت کا جواب بالکل اسی طرح ہے جس طرح اذان کا جواب دیا جاتا

ہے۔ البتہ جب اقامت کہنے والا "قد قامت الصلوٰۃ" کے کلمات کہے تو نمازیوں کو اس کے جواب میں "اقامہا اللہ وادامہا اللہ" (یعنی اللہ پاک اس کو قائم و دائم رکھے) کہنا چاہیے۔ (در مختار)

۵... نماز باجماعت شروع کرتے وقت اور اگر جماعت کھڑی ہو چکی ہے تو بھی بعد

میں آنے والے نمازیوں کو نئی صف بنانی ہے تو صف بنانے کا قاعدہ یہ ہے کہ پہلا آدمی بالکل امام کے پیچھے صف کے وسط میں کھڑا ہو۔ دوسرا آدمی پہلے آدمی کے دائیں جانب اور تیسرا آدمی پہلے آدمی کے بائیں جانب کھڑا ہو اور پھر دائیں بائیں لوگ اس طرح ملتے جائیں کہ امام کے دائیں اور بائیں جانب نمازیوں کی تعداد برابر رہے۔ (شامی)

اکثر نمازی اس قاعدے کے مطابق صف بندی کا بالکل خیال نہیں رکھتے۔ بغیر یرومیان کیے کہ امام کے کس لف نمازی زیادہ ہیں اور کس طرف کم ہیں اور انہیں کس طرف شامل ہونا چاہیے؟ اس سے یکسر غافل ہو کر مسجد میں جدھر سے داخل ہوتے ہیں اسی جانب کی صف میں شامل ہو جاتے ہیں، چاہے امام کے دوسری جانب صف بالکل

خالی ہو یا اس طرف نمازی بہت ہی کم ہوں، یہ بہت سخت کوتاہی ہے۔ یاد رکھنا چاہیے کہ اس طرح جو لوگ صف بندی کے اس قاعدہ کی خلاف ورزی کر کے امام کے کسی ایک جانب پہ نسبت امام کی دوسری جانب کے زیادہ ہو جاتے ہیں تو ان زیادہ ہونے والے سب نمازیوں کی نماز مکروہ ہوتی ہے۔ (در مختار)

۵... ایک کوتاہی یہ بھی بکثرت سامنے آتی ہے کہ ابھی صف اول یا اگلی صف خالی ہے لیکن نمازی اس کو پُر کرنے کے بجائے فوراً دوسری صف بنانا شروع کر دیتے ہیں جس کی اکثر وجہ غفلت اور سستی ہے۔ پچھلی صف کے نمازی یہ سمجھتے ہیں کہ دوسرے آنے والے نمازی اس کو پُر کر لیں گے اور پھر ہر آنے والا نمازی یہی سمجھتا ہے کہ دوسرے اس کو پُر کر لے گا لیکن کوئی بھی اسے پُر نہیں کرتا اور یہی صورتحال بعد کی صفوں میں بھی ہوتی ہے۔ اس کا سبب صف اول کی اہمیت اور احساس ذمہ داری کے فقدان کے سوا کچھ نہیں۔ پہلی اور اگلی صف کو مکمل کرنا بعد میں آنے والے ہر نمازی کی ذمہ داری ہے، اس لیے ہر نمازی کو خود فکر کر کے اگلی صف کو مکمل کرنا چاہیے۔

۵... بعض نمازی صف اول یا دوسری صف کے کنارے اس لیے چھوڑ دیتے ہیں کہ وہاں چٹائی یا دری پٹھی ہوئی نہیں ہوتی۔ یاد رکھئے! صف کو خالی چھوڑنے کے لیے یہ عذر قابل اعتبار نہیں اور اس کی وجہ سے صف کو خالی چھوڑ دینا درست نہیں۔ نماز تو اہم الحاکمین کے سامنے بیچاریگی، ذلت و مسکنت ظاہر کرنے کا نام ہے جس کا اظہار سادہ زمین ہی پر پوری طرح ہوتا ہے۔ لہذا صفوں کے ایسے تمام گوشوں کو اہتمام سے پُر کرنا چاہیے۔ البتہ اہل مسجد کو بھی بلا عذر صفوں کے گوشے خالی نہ چھوڑنے چاہئیں۔ بعض مرتبہ دھوپ کی تیزی سے فرش گرم ہو جاتا ہے یا کوڑا وغیرہ جمع ہونے کی بناء پر وہاں بکرا دھوا رہا ہو جاتا ہے، اس لیے انہیں ایسی جگہوں کے انتظام پر خصوصی نگاہ رکھنی چاہیے۔

۵... بعض نمازی جماعت یا رکعت نکل جانے کے خوف سے اگلی صف پوری نہیں کرتے، جلدی سے تن تنہا پچھلی صف میں نیت باندھ لیتے ہیں، یہ بھی مناسب نہیں۔

نکروا ہے۔ اگلی صف کو پہلے مکمل کرنا چاہیے۔ (درمکار و شامی)

۵... بعض مرتبہ ایسا بھی ہوتا ہے کہ پہلی یا اگلی صف میں جگہ بالکل نہیں ہوتی لیکن پھر بھی بعض نمازی آگے بڑھنے کے شوق میں زبردستی گھس جاتے ہیں اور خوب زور لگا کر کسی نہ کسی طرح اپنی جگہ کر لیتے ہیں جس کی بناء پر ایک تو صف سیدھی نہیں رہتی، دوسرے دائیں اور بائیں کے نمازیوں کو نماز ادا کرنے میں بڑی دقت ہوتی ہے اور تکلیف بھی ہوتی ہے۔ یاد رکھئے! صف میں گھس کر اس طرح نمازیوں کو اذیت دینا درست نہیں، ایسی صورت میں پچھلی صف میں کھڑے ہو جانا افضل ہے۔ حضور اقدس صلی اللہ علیہ وسلم کا ارشاد ہے کہ جو شخص کسی مسلمان کو تکلیف پہنچنے کے خوف سے صف اول چھوڑ دے تو حق تعالیٰ اس کے صف اول کے اجر کو دوہرا کر دے گا۔ (شامی)

۵... صف بندی کرتے وقت یا پہلے سے کھڑی ہوئی جماعت میں شامل ہوتے وقت نمازیوں کو آپس میں اس طرح مل کر کھڑے ہونا چاہیے کہ کندھے سے کندھا مل جائے اور درمیان میں بالکل خلاء نہ رہے۔

بعض لوگ وضو کر کے نماز میں شامل ہونے کے لیے آتے ہیں مگر اپنی صحیح جگہ پر کھڑے ہونے کے بجائے اس سے کچھ فاصلے پر کھڑے ہو کر رومال سے ہاتھ اور منہ پونچھنے لگتے ہیں، یہ خیال کیسے بغیر کہ وہ کہاں کھڑے ہیں، اس عرصہ میں دوسرے نمازی آکر ان سے مل کر نیت باندھ لیتے ہیں، پھر جب یہ صاحب اپنی رومال کاری سے فارغ ہو لیتے ہیں تب وہ اپنے قریب والے نمازی سے مل کر یاد ہیں کے نیت باندھ لیتے ہیں اور اس طرح صف میں خلاء رہ جاتا ہے۔ یہ بڑی غفلت کی بات ہے۔

۵... جماعت میں شامل ہوتے وقت اہتمام سے خلاء پُر کرنا چاہیے، اگر کبھی غفلت سے نیت باندھ لی اور نیت باندھنے کے بعد نمازی کو معطوم ہوا کہ درمیان میں کچھ فاصلہ رکھ گیا ہے تو نیت باندھ باندھ کھسک کر فاصلہ پُر کر لینا چاہیے اور قرعہ نمازی کے کندھے سے کندھا ملا لینا چاہیے۔ (شامی)

۵... نمازی نے دوسری صف میں نماز کی نیت باندھی، نیت باندھنے کے بعد پہلی صف میں اس نے خالی جگہ دیکھی تو نیت باندھے باندھے چل کر پہلی صف کے غلام کو پُر کر دینا چاہیے، اس سے نماز فاسد نہیں ہوگی کیونکہ یہ عمل قلیل ہے۔ (ثانی)

۵... صفوں میں غلام چھوڑ کر کھڑے ہونے کا مرض بہت ہی عام ہے۔ بعض لوگوں کو دیکھا گیا ہے کہ اپنے ساتھ والے نمازی سے ایک بالشت اور بعض اوقات اس سے بھی زیادہ فاصلہ چھوڑ کر کھڑے ہو جاتے ہیں۔ یہ بھی بڑی کوتاہی ہے، اہم کو بھی نماز شروع کرنے سے پہلے صفوں کی درستی کا خاص اہتمام کرنا چاہیے۔

۵... صف بندی کے لیے سب سے پہلی اور سب سے اہم بات یہ ہے کہ نماز ہوں کی صف بالکل سیدھی ہو۔ صف کے کنارے کے ساتھ ایڑیاں اس طرح رکھی جائیں کہ ایڑی نہ صف کے کنارے سے باہر نکلے اور نہ آگے بڑھے۔

یاد رکھئے! ایڑیاں قریب قریب رکھئے اور ایک دوسرے کے مقابل کرنے سے صف سیدھی ہوتی ہے، پاؤں کے پنجے ملانے اور برابر کرنے سے صف سیدھی نہیں ہو سکتی کیونکہ پنجے چھوٹے بڑے ہوتے ہیں۔

بعض لوگ اس بارے میں بڑی لاپرواہی کا مظاہرہ کرتے ہیں۔ اکثر مساجد میں دیکھنے میں آتا ہے کہ بعض لوگ عادیٰ اپنی ایڑیوں کو صف سے باہر نکال کر کھڑے ہوتے ہیں۔ اگر ہر نمازی نیت باندھنے سے پہلے اول خود صحیح کھڑا ہو، پھر اپنے دائیں بائیں نمازی کو اس پر متوجہ کر دیا کرے تو ہآ سانی صف سیدھی ہو سکتی ہے۔

۵... بعض نمازی ٹیڑھے ترچھے کھڑے ہونے کے ایسے عادی ہو جاتے ہیں کہ وہ توجہ دلانے سے صف سیدھی کر بھی لیں جب بھی ایک دو رکعت کے بعد پھر اسی طرح ایڑیاں صف سے باہر نکالے ہوئے یا بہت اندر گھسائے ہوئے نظر آئیں گے۔ یہ سب اس کا نتیجہ ہے کہ ہم لوگ عموماً نماز بے شعوری کے ساتھ پڑھتے ہیں۔

۵... نماز کے لیے کھڑے ہوتے وقت دونوں پاؤں پر برابر وزن ڈال کر بالکل

بہد حاکمڑا ہونا چاہیے۔ بعض لوگ بغیر کسی عذر کے ایک پاؤں پر وزن ڈال کر دوسری ہانگ میں غم ڈال دیتے ہیں، ایسا کرنا مکروہ ہے۔ (عائضی)

۵... نماز کے لیے کھڑے ہوتے وقت پاؤں قبلہ کی طرف بالکل سیدھے رکھنے چاہئیں۔ پاؤں کی قدرتی نشست چونکہ ایسی ہے کہ ایڑیوں کے درمیان قاصد کم رہتا ہے اور پنجوں کے درمیان زیادہ، اس لیے خاص توجہ اور کوشش کے بغیر یہ مسنون طریقہ اپنایا نہیں جاسکتا۔ لہذا اس کا اہتمام خاص کرنا چاہیے اور نیز دونوں قدموں کے درمیان چار انگلیوں کے برابر فاصلہ رکھنا چاہیے۔ (ملحدی علی مرقی الفلاح)

مسجد میں ہر بچے کا لانا ممنوع نہیں ہے۔ بعض کو لانا درست ہے اور بعض کو نہیں۔ مطلقاً بچوں کو مسجد میں آنے سے روکنا اور نکالنا درست نہیں۔ اس میں کچھ تفصیل ہے اور وہ یہ ہے کہ نابالغ بچوں کی تین قسمیں ہیں۔

①... وہ بچے جو اتنے نا سمجھ اور کم عمر ہوں کہ انہیں پاکی و ناپاکی، مسجد وغیر مسجد کا بالکل شعور نہ ہو اور ان سے مسجد کے ناپاک ہو جانے کا غالب گمان ہو۔ ان کا حکم یہ ہے کہ انہیں مسجد میں لانا بالکل جائز نہیں ہے۔ مقتدیوں کو انہیں لانے سے بالکل روک دینا واجب ہے۔

②... وہ بچے جو کچھ تھوڑی بہت سمجھ رکھتے ہوں اور ان سے مسجد کی بے حرمتی اور ناپاک ہونے کا قوی اندیشہ نہ ہو۔ ان کا حکم یہ ہے کہ انہیں مسجد میں لانا درست ہے مگر بہتر یہ ہے کہ نہ لایا جائے۔

③... وہ نابالغ بچے جو قریب البلوغ ہوں اور پوری طرح باشعور ہوں، پاکی و ناپاکی کو سمجھتے ہوں اور مسجد کا احترام ملحوظ رکھتے ہوں۔ ان کا حکم یہ ہے کہ انہیں مسجد میں لانا بلا کراہت جائز ہے بلکہ نماز کی عادت ڈالنے کے لیے لانا ہی چاہیے۔ البتہ ہر سرپرست کو ان کی بھی نگرانی کرنی چاہیے تاکہ وہ مسجد میں کوئی شرارت یا آداب مسجد کے خلاف کوئی کام نہ کریں۔

خطبہ جمعہ... وعظ و درس اور بیانات کیلئے اکابر کے گراں قدر ارشادات

موجودہ دور میں مبلغین و داعیین کیلئے اکابر کے طرز عمل کی بہترین
مثالیں جن کی روشنی میں حکمت و نصیحت کے ساتھ دین کی تبلیغ کی جاسکتی ہے
... نیز بیان میں تاثیر لب و لہجہ اور مثبت انداز سے متعلق اہم مضامین

پیغمبرانہ دعوت کی رُوح

ملتی اعظم حضرت مولانا مفتی محمد شفیع صاحب رحمہ اللہ تعالیٰ فرماتے ہیں:

ہماری تبلیغ و دعوت اور اصلاحی کوششوں کو بے کار کرنے اور تفرقہ اور جنگ و جدل کی خلیج کو وسیع کرنے میں سب سے زیادہ دخل اس کو ہے کہ آج کل کے اہل زبان اور اہل قلم علماء نے عموماً دعوت و اصلاح کے پیغمبرانہ طریقوں کو نظر انداز کر کے صحافیانہ زبان اور فقرے چست کرنے کی کوشاںیاں میں وزن پیدا کرنے اور موثر بنانے کا ذریعہ سمجھ لیا ہے اور تجربے و مشاہدے سے واضح ہے کہ یہ ایک ایسا منحوس طریقہ ہے کہ اس سے خطا و کار یہ گمراہ کی اصلاح کی کبھی توقع نہیں رکھی جاسکتی۔ یہ طریق کار ان کو ضد اور ہٹ دھرمی پر اور زیادہ مضبوط کر دیتا ہے اور اصلاح کے بجائے دلوں میں دشمنی کے بیج بوتا ہے اور عداوت کی آگ بھڑکاتا ہے۔ ہاں اپنے ہوا خواہوں اور معتقدین کے لئے کچھ دیر کا سامان تفریح ضرور ہو جاتا ہے اور ان کی داد و تحسین دینے سے لکھنے والے بھی کچھ یہ سمجھنے لگتے ہیں کہ ہم نے دین کی بڑی اچھی خدمت کی ہے۔ لیکن جو لوگ اس مضمون کے مخاطب ہوتے ہیں ان کے دلوں سے پوچھئے کہ اگر کسی وقت ان کو اس بات کے حق ہونے کا یقین بھی ہو جائے تو یہ فقرہ بازی اور تمسخر و استہزاء کا طریق ان کو حق کی طرف آنے سے مانع نہیں بن جاتا؟ اور انہیں ہمیشہ کے لئے اس داعی کا دشمن نہیں بنا دیتا؟

لہذا انتہایت ہی ادب سے عاجزانہ گزارش ہے امام اور اہل علم ہوتے ہوئے یہ فیصلہ فرمالیجئے کہ اگر ہم دین کو پھیلانے والے نہ بن سکیں تو اللہ نہ کرے دین کو پھیلانے کے راستے میں مانع نہ بن جائیں یعنی فقرہ بازی... طعنہ زنی... مخاطب کو

ذلیل، شرمندہ کرنے سے بچیں گے۔ دعوت میں پیغمبرانہ طریقہ اپنائیں گے۔ نفس اور شیطان کی ہرگز اطاعت نہیں کریں گے۔ اس نفس امارہ کی اطاعت کرتے ہوئے ہمارے کتنے بھائی ہم سے دُور ہو گئے۔

اس کے بالمقابل اللہ تعالیٰ کے رسولوں اور پیغمبروں کی دعوت کا طریقہ ملاحظہ فرمایا جائے تو اس کے الفاظ سادہ مگر عام انسانی ہمدردی سے لبریز اور نرم ہوتے ہیں۔ وہ مخالفین کی سخت ترین بدکلامی سن کر بھی جواب سادہ اور نرم دیتے ہیں، فقرے نہیں کہتے، دل میں ہمدردی کا جذبہ ہوتا ہے کہ کسی طرح یہ حق بات کو قبول کرے، اس کے لئے حکمت کے ساتھ تدبیریں کرتے ہیں: ارشادِ ربانی ہے:

”ادْعُ إِلَى سَبِيلِ رَبِّكَ بِالْحُكْمِ وَالْمَوْعِظَةِ الْحَسَنَةِ

وَجَادِلْهُمْ بِالَّتِي هِيَ أَحْسَنُ“ (سورۃ نحل، آیت ۱۲۵)

اس میں ”دعوتِ اِلی اللہ“ کے آداب میں سب سے پہلے حکمت کو رکھا گیا ہے۔ جس کا مطلب یہ ہے کہ دائمی کام صرف ایک پیغام و کلام کو لوگوں کے کانوں میں ڈال دینا نہیں، بلکہ حکمت و تدبیر سے مناسب وقت مناسب ماحول دیکھ کر ایسے عنوان سے پہنچانا ہے کہ مخاطب کے لئے قبول کرنا آسان ہو جائے۔

دوسری چیز موعظہ ہے۔ جس کے معنی کسی ہمدردی و خیر خواہی کے ساتھ نیک کام کی طرف بلانے کے ہیں۔ اس سے معلوم ہوا کہ دائمی کے لئے ضروری ہے کہ جو کلام کرے ہمدردی اور خیر خواہی کے جذبہ سے کرے۔

تیسری چیز ”وَالْمَوْعِظَةُ“ کے ساتھ ”حَسَنَةُ“ کی قید ہے۔ اس میں اشارہ عنوان کو نرم اور دل نشین بنانا ہے۔ کیوں کہ بعض اوقات خالص ہمدردی اور خیر خواہی سے کسی کو اس کی بھلائی کی طرف بلایا جاتا ہے، مگر عنوان اور لب و لہجہ دل خراش ہوتا ہے تو وہ دعوت بھی موثر نہیں ہوتی۔ اس لئے ”وَالْمَوْعِظَةُ“ کے ساتھ ”حَسَنَةُ“ کی قید لگادی۔ حاصل یہ ہے کہ اس آیت نے دعوتِ پیغمبرانہ کے آداب میں تین چیزوں کو ضروری قرار دیا۔

①...اول حکمت و تدبیر، اس لئے کہ دعوت بے کار نہ ہو جائے مؤثر ہو۔

②...دوسرے ہمدردی و خیر خواہی سے نیک کام کی دعوت۔

③...تیسرے اس دعوت کا عنوان اور لب و لہجہ نرم و قابل قبول ہو۔

جیسا کہ نبی اکرم صلی اللہ علیہ وسلم کا ارشاد ہے:

”مَنْ أَمَرَ بِمَعْرُوفٍ فَلَيْكِنْ أَمْرُهُ ذَلِكَ بِمَعْرُوفٍ“ (کنز العمال، ۱۵/۱)

ترجمہ: ”جو شخص کسی کو بھلائی کا حکم کرے تو اس کو چاہئے کہ اس کے کہنے کا

انداز بھی بھلا (نرمی والا) اختیار کرے۔“

آخر میں ایک چوتھی چیز یہ بتلائی کہ اگر دعوت کو ان آداب کے ساتھ پیش کرنے

پر بھی قبول نہ کیا جائے اور نوبت مجادلہ ہی کی آجائے تو پھر عامیانا انداز کا مجادلہ نہ ہونا

چاہئے، بلکہ ”بِالَّتِي هِيَ أَحْسَنُ“ یعنی اچھے طریقے پر ہونا چاہئے۔ حافظ ابن کثیر

رحمہ اللہ تعالیٰ نے اس کی تفسیر میں فرمایا:

”بِوَلَقِي وَلَتَيْنِ وَحُسْنِ بِلْطَابِ“ (تفسیر ابن کثیر، ۷/۵۵، النحل: ۱۲۵)

یعنی مجادلہ بھی نرمی، خیر خواہی اور حسن خطاب کے ساتھ ہونا چاہئے۔

اور تفسیر مظہری میں فرمایا کہ ”مُجَادَلَةٌ بِالَّتِي هِيَ أَحْسَنُ“ یہ ہے کہ اس میں

اپنا قصہ اُتارنا یا اپنے نفس کی بڑائی اور شیطان کا دوسرے پیش نظر نہ ہو بلکہ خالص اللہ

تعالیٰ کے لئے کلمہ حق کو بلند کرنے کیلئے ہو۔ (تفسیر مظہری، عربی، ۵/۳۹۰، النحل: ۱۲۵)

اور ”مُجَادَلَةٌ بِالَّتِي هِيَ أَحْسَنُ“ صرف مسلمانوں کے لئے نہیں بلکہ غیر

مسلموں سے مجادلہ کی نوبت آئے تو اس میں بھی انبیاء علیہم الصلوٰۃ والسلام کو اسی کی

ہدایت کی گئی ہے۔ ایک آیت میں ارشاد ہے:

”وَلَا تُجَادِلُوا أَهْلَ الْكِتَابِ إِلَّا بِالَّتِي هِيَ أَحْسَنُ“ (المکثوبت، ۳۶)

یعنی کفار اہل کتاب سے مجادلہ کی نوبت آئے تو وہ بھی ”بِالَّتِي هِيَ أَحْسَنُ“

یعنی نرمی، خیر خواہی اور حسن خطاب کے ساتھ ہونا چاہئے۔

تردید میں طعن و تشنیع کا انداز

حضرت مولانا مفتی محمد تقی عثمانی صاحب مدظلہ فرماتے ہیں:

حضرت والد صاحب رحمہ اللہ تعالیٰ فرماتے تھے کہ میں آغاز شباب میں دوسروں کی تردید کے لئے بڑی شوخ اور چلبلی تحریریں لکھنے کا عادی تھا اور تحریری مناظروں میں میرا طرزِ تحریر طنز و تعریض سے بھرپور ہوتا تھا اور ”ختم نبوت“ نامی کتاب میں نے اسی زمانے میں لکھی تھی، لیکن اس کے شائع ہونے کے بعد ایک واقعہ ایسا پیش آیا جس نے میرے اندازِ تحریر کا رخ بدل دیا اور وہ یہ کہ میرے پاس ایک قادیانی کا خط آیا جس میں اس نے لکھا تھا کہ آپ نے اپنی کتاب ”ختم نبوت“ میں جو دلائل پیش کئے ہیں، نظر انصاف پڑھنے کے بعد وہ مجھے بہت مضبوط معلوم ہوتے ہیں، اس کا تقاضا یہ تھا کہ میں مرزا صاحب کی اتباع سے تابع ہو جاؤں، لیکن آپ نے اس کتاب میں جو اسلوب بیان اختیار کیا ہے وہ مجھے اس اقدام سے روکتا ہے۔

میں سوچتا ہوں کہ جو لوگ حق پر ہوتے ہیں وہ دلائل پر اکتفاء کرتے ہیں، طعن و تشنیع سے کام نہیں لیتے، اس لئے میں اب تک اپنے مذہب پر قائم ہوں اور آپ کے طعن و تشنیع نے دل میں کچھ ضد بھی پیدا کر دی ہے۔ حضرت والد صاحب رحمہ اللہ تعالیٰ فرماتے تھے کہ یہ تو معلوم نہیں کہ ان صاحب نے یہ بات کہاں تک درست لکھی تھی، لیکن اس واقعے سے مجھے یہ غمبہ ضرور ہوا کہ طعن و تشنیع کا یہ انداز مفید کم ہے اور مضر زیادہ۔

چنانچہ اس کے بعد میں نے ”ختم نبوت“ پر اس نقطہ نظر سے نظر ثانی کی اور اس میں ایسے حصے حذف کر دیئے جن کا مصروف دل آزاری کے سوا کچھ نہ تھا اور اس کے بعد کی تحریروں میں دل آزار اسلوب سے مکمل پرہیز شروع کر دیا۔

والد صاحب رحمہ اللہ تعالیٰ فرماتے تھے کہ ہمیں انبیاء علیہم السلام کے طریق کار سے سبق لینا چاہئے کہ وہ ہمیشہ گالیوں اور طعنوں کے جواب میں پھول برساتے رہے ہیں۔ انہوں نے کبھی کسی کی سخت کلامی کا جواب بھی نہیں دیا۔ مثلاً حضرت ہود علیہ

اسلام سے ان کی قوم کہتی ہے کہ:

”إِنَّا لَنُرَاكَ فِي سَفَاهَةٍ وَإِنَّا لَنَنظُنُّكَ مِنَ الْكَاذِبِينَ“ (الاعراف: ۶۶)

ترجمہ: ”بلاشبہ ہم آپ کو بے وقوفی میں مبتلا پاتے ہیں اور آپ کو جھوٹا سمجھتے ہیں۔“

اس فقرے میں انہوں نے بیک وقت جھوٹا ہونے اور بے وقوف ہونے...

کا طعن دیا ہے والد صاحب رحمہ اللہ تعالیٰ فرماتے تھے کہ اگر آج کا کوئی مناظر ہوتا تو

جواب میں ان کے باپ دادا کی بھی خبر لاتا، لیکن سنئے کہ اللہ کا پیغمبر کیا جواب دیتا ہے؟

”يَقُولُ لَيْسَ بِي سَفَاهَةٌ وَلَكِنِّي رَسُولٌ مِّن رَّبِّ الْعَالَمِينَ“ (الاعراف: ۶۷)

ترجمہ: ”اے قوم! میں بے وقوفی میں مبتلا نہیں ہوں، بلکہ میں تو پروردگار

عالمین کی طرف سے پیغمبر بن کر آیا ہوں۔“

دعوت کا کام انبیاء علیہم السلام کی وراثت ہے، اس لئے اس میں غصہ نکالنے، طنز کے

تیر و نشتر چلانے یا فقرے کس کر بھنڈی رہنے کا کوئی موقع نہیں، اس کام میں تو نفسانیت کو

کھلنا پڑتا ہے اور اس کیلئے دوسروں کا خیال بھی دیکھنا پڑتا ہے۔

اسی ضمن میں حضرت والد صاحب قدس سرہ سنایا کرتے تھے کہ ایک مرتبہ

حضرت شاہ محمد اسماعیل شہید صاحب قدس سرہ وعظ کنبے کے بعد جامع مسجد کی میز میلوں

سے اتر رہے تھے کہ اتنے میں بنی لغین میں سے کوئی شخص سامنے آگیا اور اس نے مولانا

رحمہ اللہ تعالیٰ کی تحقیر و تذلیل کی غرض سے کہا

”مولانا! میں نے سنا ہے کہ آپ حرام زادے ہیں؟“

تصور فرمائیے! یہ بات اس شخص سے کہی جا رہی ہے جو ایک طرف علم و فضل کا

دربارے بیکراں اور دوسری طرف خاندانی طور پر مسلم شہزادہ اور جس نے دین کی خاطر

اپنے سارے ہی شاہی شھاٹ باٹ کو تاج کر رکھ دیا اور پھر یہ بات اس وقت کہی جا رہی

ہے جب وہ وعظ کہہ کر اتر رہے ہیں اور ظاہر ہے کہ اس وقت ان کے کچھ نہ کچھ

معتقدین یا ہم خیال حضرات بھی ساتھ ہوں گے، آج اگر کسی واعظ سے ایسے ماحول

میں یہ بات کہی جائے تو واعظ صاحب برا فروخت ہو کر اس کے حسب و نسب کو معرض

بحث میں لے آئیں گے اور ان کے رفقاء یقیناً ایسے شخص کو سلامت نہ جانے دیں گے۔ لیکن بے نقسی کی اجتہاد کیجئے! حضرت شاہ صاحب رحمہ اللہ تعالیٰ نے جواب میں فرمایا: ”جناب! آپ کو کسی نے غلط خبر پہنچائی، میری والدہ کے نکاح کے گواہ تو اب تک دہلی میں موجود ہیں۔“ اسی طرح حضرت رحمہ اللہ تعالیٰ نے معترض کے اس فقرے کو جو صرف گالی دینے کے لئے بولا گیا تھا، ایک مسئلہ بنا کر سنجیدگی سے جواب دے دیا۔ یہی وہ طرز عمل تھا جس نے سنگِ دل سے سنگِ دل انسانوں کو موم کیا اور جس کی بناء پر دعوتِ حق کی فضا ہم وار ہوئی۔

حضرت والد صاحب رحمہ اللہ تعالیٰ فرمایا کرتے تھے کہ اردو زبان میں دو شاعر ایسے ہیں جنہوں نے اپنی شاعری سے دین کی خدمت کی ہے اور اس سے دینی فکر کی اشاعت کا کام لیا ہے، ایک اکبر الہ آبادی مرحوم ہیں اور دوسرے ڈاکٹر اقبال مرحوم۔ ان دونوں میں سے اکبر الہ آبادی مرحوم کے یہاں فکری سلامتی اقبال مرحوم کی بہ نسبت کہیں زیادہ ہے۔ اکبر مرحوم کی فکر خمیٹھ دینی فکر ہے اور ان کے یہاں حکمت کی بھی فراوانی ہے، اقبال مرحوم کی فکر بھی اگرچہ مجموعی اعتبار سے دینی فکر ہے، مگر اس میں اس درجہ سلامتی نہیں، اس کے باوجود یہ بات واضح طور سے نظر آتی ہے کہ اقبال کی شاعری جتنی مؤثر ہوئی اور اس سے جتنا فائدہ پہنچا، اکبر مرحوم کی شاعری اس درجہ مؤثر نہیں ہوئی۔

میرے نزدیک اس کا سبب یہ ہے کہ اکبر مرحوم نے اپنے خیالات کے اظہار کے لئے طرز و تعریض کا طریقہ اختیار کیا اور طنز کی خاصیت یہ ہے کہ اس سے ہم خیال لوگ لطف تو محسوس کرتے ہیں، لیکن اس سے کوئی مؤثر اصلاحی کام نہیں ہوتا بلکہ بعض اوقات مخالفین میں ضد پیدا ہو جاتی ہے۔ (میرے والد میرے شیخ)

دین کی بات سمجھانے میں مخاطب کو شرمندگی سے بچانا چاہئے

حضرت مفتی محمد شفیع صاحب رحمہ اللہ تعالیٰ فرماتے ہیں:

رسول اللہ صلی اللہ علیہ وسلم کو دعوت و اصلاح کے کام میں اس کا بھی بڑا اہتمام تھا کہ

مخاطب کی نیکی یا رسوائی نہ ہو، اسی لئے جب کسی شخص کو دیکھتے کہ کسی غلط اور برے کام میں جلا ہے تو اس کو برا اور راست خطاب کرنے کی بجائے مجمع عام کو مخاطب کر کے فرماتے تھے:

”مَنْ بَانَ الْقَوْمَ يَفْعَلُونَ كَذًا وَكَذًا“ (اتحاد السادة المتعلمين للوہیدی: ۵۳۲/۷)

ترجمہ: ”لوگوں کو کیا ہو گیا کہ فلاں فلاں کام کرتے ہیں؟“

اس عام خطاب میں جس کو سنانا اصل مقصود ہوتا وہ بھی سن لیتا اور دل میں شرمندہ ہو کر اس کو چھوڑنے کی فکر میں لگ جاتا تھا۔

انبیاء علیہم الصلوٰۃ والسلام کی عام عادت یہ تھی کہ مخاطب کو شرمندگی سے بچاتے تھے، اسی لئے بعض اوقات جو کام مخاطب سے سرزد ہوا ہے اس کو اپنی طرف منسوب کر کے اصلاح کی کوشش فرماتے، سورہ یٰسین میں ہے:

”وَمَا لِيَ لَا أَعْبُدُ إِلَهِي فَعَلْتُ“ (سورہ یٰسین، آیت: ۲۳)

ترجمہ: ”یعنی مجھے کیا ہو گیا کہ میں اپنے پیدا کرنے والے کی عبادت نہ کروں؟“

ظاہر ہے کہ یہ قاصد رسول تو ہر وقت عبادت میں مشغول تھے، سنانا اس مخاطب کو ناجو مشغول عبادت نہیں ہے، مگر اس کام کو اپنی طرف منسوب فرمایا۔

اور دعوت کے معنی دوسرے کو اپنے پاس بلانا ہے، محض اس کے عیب بیان کرنا نہیں اور یہ بلانا اسی وقت ہو سکتا ہے جب کہ تکلم اور مخاطب میں کوئی اشتراک ہو، اسی لئے قرآن عزیز میں انبیاء علیہم السلام کی دعوت کا عنوان اکثر ”بِقَوْم“ سے شروع ہوتا ہے، جس میں برادرانہ رشتہ کا اشتراک پہلے جنگلا کر آگے اصلاحی کام کیا جاتا ہے کہ ہم تم تو ایک برادری کے آدمی ہیں، کوئی منافرت نہیں ہونی چاہئے، یہ کہہ کر ان کی اصلاح کا کام شروع فرماتے ہیں۔

تعلیمات رسول اللہ صلی اللہ علیہ وسلم پر دھیان دیا جائے تو ہر تعلیم و دعوت میں اسی کے آداب و اصول ملیں گے، آج کل اول تو دعوت و اصلاح اور امر بالمعروف و نہی عن المنکر کی طرف دھیان ہی نہ رہا اور جو اس میں مشغول بھی ہیں انہوں نے صرف بحث و مباحثہ اور مخالف پر الزام تراشی، فقرے کسے اور اس کی تحقیر و توہین کرنے

کو دعوت و تبلیغ سمجھ لیا ہے، جو خلاف سنت ہونے کی وجہ سے کبھی موثر و مفید نہیں ہوتا، وہ سمجھتے رہتے ہیں کہ ہم نے اسلام کی بڑی خدمت کی اور حقیقت میں وہ لوگوں کو غم کرنے کا سبب بن رہے ہیں۔ (ساری القرآن ۵/۳۲۸، ۳۲۹، اتحل، ۳۱۵)

صبر کا فائدہ

اللہ تعالیٰ کا ارشاد ہے:

"مَا عِنْدَكُمْ يَنْفَدُ وَمَا عِنْدَ اللَّهِ بَاقٍ" (سورہ النحل، آیت ۹۶)

یاد رکھئے! مصیبت اور تکلیف کا صدمہ تو ہمیشہ باقی نہ رہے گا۔ ہاں اس پر صبر کے نکلے ہوئے الفاظ حیات جاودانی اختیار کر لیں گے اور قیامت کے دن اللہ پاک شمار کرے گا ایک ایک نیکی کا کئی کئی بار بدلہ عطا فرمائیں گے۔

یہ صرف ذہن بنانے کی بات ہے اگر ہم داعی (امام) اپنا ذہن اس طرح بنا لیں کہ دین کی دعوت دینے میں جو کچھ غم یا تکلیف آئے اللہ کے ذکر کے ساتھ اس وقت کو رسول پاک صلی اللہ علیہ وسلم کی سنت کے مطابق گزار دیں تو ان قافی حالات میں سے ایسے باقی ذخائر ہم اللہ کے پاس بھیج دیں گے جو ہمیشہ کے لئے اس کے پاس ہمارے حساب میں جمع ہو جائیں گے۔

مثال کے طور پر یوں سمجھ لیجئے کہ داعی کو کسی نے گالی دی یا کوئی نقصان پہنچایا، تو نہ تو وہ گالی ہمیشہ باقی رہے گی اور نہ نقصان ہمیشہ قائم رہے گا اور گالی تو محض بدزبانی کا اظہار ہے۔ اس سے تو داعی کا کچھ بھی نہیں بگڑتا۔ بلکہ ایسی بے بنیاد چیز پر یعنی گالی کے بدلے داعی نے اگر ایک گالی دے دی تو اس کی اور داعی کی دونوں کی بدزبانی کا گناہ دونوں پر باقی رہ جائے گا اور داعی کو قیامت کے دن خسارہ پہنچ جائے گا کیوں کہ بجائے دین کی طرف لانے کے دین سے اور دور کر دیا۔ لیکن اگر داعی اس گالی کو برداشت کر گئے اور جواباً اس کو کہہ دیا کہ اللہ تم کو ہدایت دے تو یہ دُعا یہ جملے ہمارے

اسے سرمایہ آخرت اور اس کے واسطے ذریعہ ہدایت بن جائیں گے۔

حضرت امام ابو حنیفہ رحمہ اللہ تعالیٰ سے ایک مرتبہ کسی قلمس نے عرض کیا کہ حضرت لوگ آپ کی شان میں بہت کچھ کہہ جاتے ہیں، مگر آپ سے ہم نے ان کے بارے میں نہ مست کا کوئی لفظ بھی نہیں سنا۔ فرمانے لگے:

”ذَلِكَ فَضْلُ اللَّهِ يُؤْتِيهِ مَنْ يَشَاءُ“

یہ اللہ تعالیٰ ہی کا فضل ہے جس کو چاہتے ہیں نوازتے ہیں۔

(امام اعظم ابو حنیفہ کے حیرت انگیز واقعات: ۷۵)

درس اور تقریر میں آسان اور عام فہم انداز اختیار کرنا چاہئے

اگر ایسا درس ہرگز نہ دیں جو مقتدیوں کی سمجھ اور استعداد سے بالاتر ہو، اس میں بھی حضور صلی اللہ علیہ وسلم کی پیروی کریں۔ قرآن و حدیث کی روشنی میں اہل علم فرماتے ہیں کہ ہمیں یہ حکم ہوا ہے کہ لوگوں کے مراتب کا لحاظ رکھیں اور ان کی عقل و سمجھ کے مطابق ان سے گفتگو کریں اور فرمایا کہ کوئی کسی قوم کے سامنے ایسی بات نہ کرے جس کو وہ نہیں سمجھ سکتے تو وہ فتنے کا سبب بن جاتی ہے۔ (آداب المعلمین ص ۴۸)

اور امام بخاری رحمہ اللہ تعالیٰ نے بخاری شریف کے اندر باب باندھا ہے:

”بَابُ مَنْ تَرَكَ بَعْضَ الْإِخْتِيَارِ مَخَافَةَ أَنْ يُقْصَرَ فَعَلَهُمْ بَعْضُ

النَّاسِ عَنْهُ فَيَقْعُوا فِي آسَافٍ مِنْهُ“ (صحیح البخاری، بکتاب المعلم: ۴۴/۱)

یعنی ”یہ باب ان لوگوں کے بیان میں ہے جنہوں نے بعض علوم کے بیان کو اس لئے چھوڑا کہ عام لوگوں کی سمجھ اس سے قاصر ہے تاکہ وہ مشقت میں نہ پڑ جائیں۔“

اسی طرح بخاری شریف میں ایک روایت ہے جس پر ام المؤمنین حضرت سیدہ عائشہ رضی اللہ تعالیٰ عنہا نے حضور صلی اللہ علیہ وسلم سے حکیم کے متعلق پوچھا: ”کہ وہ بیت اللہ میں داخل ہے کہ نہیں؟“ آپ صلی اللہ علیہ وسلم نے فرمایا: داخل ہے۔ ”ام المؤمنین حضرت سیدہ عائشہ رضی اللہ تعالیٰ عنہا نے پوچھا: ”اس کو بیت اللہ میں شامل

کیوں نہیں کیا؟“ آپ صلی اللہ علیہ وسلم نے فرمایا:

”قریش کے پاس خرچہ ختم ہو گیا تھا“ پھر اُم المؤمنین حضرت سیدہ عائشہ رضی اللہ تعالیٰ عنہا نے دروازے کے بارے میں پوچھا: ”یہ اوتھا کیوں ہے؟“ آپ صلی اللہ علیہ وسلم نے فرمایا: ”یہ اس لئے کہ تیری قوم جس کو چاہے داخل کرے اور جس کو چاہے روک سکے“ پھر آپ صلی اللہ علیہ وسلم نے اس کے بعد فرمایا:

”عائشہ اگر مجھے تمہاری قوم کے فساد کا خطرہ نہ ہوتا کہ زمانہ جاہلیت کے قریب ہیں تو میں حطیم کو بیت اللہ میں داخل کرتا اور دروازہ زمین سے ملاتا۔“

علماء کرام فرماتے ہیں کہ قریش کی کم فہمی کی وجہ سے آپ صلی اللہ علیہ وسلم بیت اللہ بنیاد ابراہیم علیہ السلام پر نہ بنا سکے اور یہ عظیم کام قریش کی کم فہمی کی وجہ سے چھوڑ دیا۔

حضرت علی رضی اللہ عنہ نے اپنے سینے کی طرف اشارہ کرتے ہوئے فرمایا کہ اس میں بہت سے علوم ہیں بشرط یہ کہ ان کا سمجھنے والا ہو یعنی میں ان کو اس لئے ظاہر نہیں کرتا کہ ان علوم کا کوئی متحمل نہیں۔

حضرت علی رضی اللہ تعالیٰ عنہ سے یہ بھی منقول ہے کہ آپ نے فرمایا:

”خَذِلُوا النَّاسَ بِمَا يَغْرِبُونَ أَتَجِبُونَ أَنْ يُكْذِبَ اللَّهُ وَرَسُولُهُ“

(صحیح البخاری، العلم، باب مَنْ خَصَّ بِالْعِلْمِ ۱/۲۳۲)

ترجمہ: ”لوگوں کو اتنا بتاؤ جتنا وہ سمجھیں، کیا تم یہ پسند کرتے ہو کہ اللہ اور اس کے رسول کی تکذیب کی جائے۔“

حضرت مفتی محمد شفیع صاحب رحمہ اللہ تعالیٰ فرماتے ہیں:

اس سے معلوم ہوا کہ عالم کی یہ بھی ذمہ داری ہے کہ مخاطب کے حالات کا اندازہ لگا کر کلام کرے، جس شخص کے فہم میں مبتلا ہونے کا خطرہ ہو اس کے سامنے ایسے مسائل بیان ہی نہ کرے، اسی لئے حضرات فقہاء بہت سے مسائل کے بیان کے بعد لکھ دیتے ہیں: ”هَذَا مِمَّا يُعْرِفُ وَلَا يُعْرِفُ“ (سوانح القرآن ۱/۲۰۲)

حضرت عبداللہ بن مسعود رضی اللہ تعالیٰ عنہ فرماتے ہیں:

"مَا أَتَيْتُ بِمُحَدِّثٍ قَوْلًا حَدِيثًا لَا يَبْلُغُهُ عَقْلُهُمْ

إِلَّا كَانَ لِيَغْضِبَهُمْ لِقْنَةً" (مقدمہ صحیح مسلم ۱/۹)

ترجمہ: "کسی قوم کے سامنے ایسی بات مت کرو جو وہ نہ سمجھیں ورنہ وہ بات

تینا سبب بن جائے گی۔"

امام مالک رحمہ اللہ تعالیٰ فرماتے ہیں:

"لَا تَنْتَبِئُ لِلْعَالِمِ أَنْ يَتَكَلَّمَ بِالْعِلْمِ عِنْدَ مَنْ لَا يُطِيقُهُ"

(باب الوب بالصب: ۱۵۷)

ترجمہ: "صاحب علم کے لئے مناسب نہیں کہ کسی شخص کے سامنے ایسی بات

کرے جس کا سمجھنا اس کی عقل سے بالاتر ہو۔"

بزرگوں کا ارشاد ہے "مختصر کے علوم مبتدی کے سامنے بیان نہ کئے جائیں اور

عظم کے سامنے اس کے فہم کے مطابق تقریر کی جائے ورنہ طلبہ کو نفرت ہو جائے گی۔

حضرت یونس بن عبدالاعلیٰ رحمہ اللہ تعالیٰ فرماتے ہیں کہ امام شافعی رحمہ اللہ تعالیٰ

ہمارے سامنے ہماری سمجھ کے مطابق تقریر کرتے تھے اس لئے ہم سمجھ جاتے تھے۔ اگر

وہ اپنی عقل کے مطابق فرماتے تو ہم بالکل نہ سمجھ پاتے۔ (علیہ السلام ذکر کتابی الامین)

ائمہ حضرات کو چاہئے کہ وہ درس اور وعظ کا خلاصہ نکال کر مقتدیوں کے سامنے

کل اور عام فہم انداز میں پیش کر دیں، تاکہ پورے درس یا وعظ کا خلاصہ ان کو یاد ہو

سکے، اس کے دو فائدے ہوں گے ایک یہ کہ اس پر عمل کرنا آسان ہوگا اور دوسرا یہ کہ

اگر آگے کسی کو سنا نا پڑے تو آسانی سے بیان کر سکے۔

حضور اکرم صلی اللہ علیہ وسلم کی حدیث کے پیش نظر کہ آپ صلی اللہ علیہ وسلم نے

ارشاد فرمایا: "تَبَسَّرُوا وَلَا تَغَيِّرُوا" (صحیح البخاری، العلم ۱/۱۶)

ترجمہ: "آسانی پیدا کرو مگر نہ کرو۔"

بات مثبت انداز سے سمجھائی جائے

اگر حضرات کو چاہئے کہ جمعہ کے وعظ میں ان باتوں کا خیال رکھیں:

- (۱) نیت عالم بھر کے انسانوں کی کریں۔ (۲) مثبت انداز میں بات کریں۔
 - (۳) آج کل کیا ہو رہا ہے اس کو بیان نہ کریں۔ معاشرے میں جو برائیاں ہو رہی ہیں اس کا ذکر کرنے کے بجائے ان برائیوں کو کس طرح دور کیا جائے ان سے کس طرح بچا جائے یا بچانے کی کوشش کی جائے ان کی تدابیر بیان کریں۔
 - اور یہ اصول حضرت عمر رضی اللہ تعالیٰ عنہ کے اس مشہور قول سے لیا گیا ہے:
- ”إِنَّ لِلَّهِ عِبَادًا يُجَسِّتُونَ الْبَاطِلَ بِهَجْرِهِ وَيُخَمِّتُونَ الْحَقَّ بِذِكْرِهِ“
(طہ: الاولیاء، ذکر الصحابة المهاجرين ۱/۹۲، رقم: ۱۵۳)

ترجمہ: ”اللہ تعالیٰ کے کچھ بندے ایسے ہیں کہ جو باطل کو ختم کرتے ہیں، اس کے چھوڑنے کے ساتھ اور حق کو زندہ کرتے ہیں اس کے ذکر کے ساتھ۔“

آپ جن حق باتوں کو وجود میں لانا چاہتے ہیں اس کو خوب ذکر کریں اس کے فوائد، منافع، فضائل، حکمتیں، بیان کیجئے اور جن باتوں کو ختم کرنا چاہتے ہیں اس کا ذکر اس طرح ہو کہ ”معاشرے میں یہ یہ ہو رہا ہے“ ان باتوں کو ذکر نہ کریں۔

غور فرمائیے کہ آپ کو پندرہ (۱۵) منٹ وعظ کے لئے ملے ہیں اور اس میں سے بارہ منٹ صرف معاشرے کی برائیوں کے ذکر پر لگ جاتے ہیں اور تین (۳) منٹ ان برائیوں کے ارتکاب کرنے والوں کی غیبت میں لگ جاتے ہیں تو مقتدیوں کو ان برائیوں کا علاج تو نہ ملا، نتیجہ یہ ہوا کہ آئندہ جمعہ یہ مقتدی حضرات بھی نہیں آئیں گے بلکہ عین خطبہ کے وقت پر پہنچیں گے۔

- (۴) جمعہ کے وعظ میں ڈانٹ ڈپٹ کا انداز ہرگز نہ ہو کہ اس سے اصلاح کم اور مفاسد زیادہ ہوتے ہیں۔ اکابر علماء کرام رحمہم اللہ تعالیٰ نے جو ”ترہیت کرنے والے“

حضرات " (ائمہ حضرات) کو نصیحتیں فرمائیں ہیں اس میں یہ بھی ہے۔
 "لَا تُكْثِرُ الْقَوْلَ عَلَيْهِ بِالْعِقَابِ فِي كُلِّ حِينٍ فَلَا يُؤَيِّدُهُ إِلَّا أَخِيَانًا"

(التربية الاسلامية و لاسلها: ۱۸۸)

ترجمہ: "لوگوں کو ہر وقت ڈانٹ مت پلایا کرو بلکہ کبھی کبھار ڈانٹا کرو۔"
 اسی طرح فقیہ محون رحمہ اللہ تعالیٰ ایک معلم کو اس کے بیٹے کے بارے میں نصیحت
 کر کے فرماتے ہیں: "لَا تُؤَدِّبُهُ إِلَّا بِالْمَدْحِ وَالطِّيفِ الْكَلَامِ وَلَيْسَ هُوَ بِمَعْنٍ
 يُؤَدِّبُ بِالضَّرْبِ أَوْ الْعَنْتِيبِ" (ترجمہ: الاطفال فی رحمہ الاسلامی السیۃ: ۲۵)
 ترجمہ: "اس کی تربیت تعریفی اور نرم کلمات سے کریں کیوں کہ یہ ان لوگوں میں
 سے نہیں ہے جن کی تربیت مارنے اور سزا دینے سے کی جاتی ہے۔"

ائمہ حضرات اپنے وعظ سے پہلے حضرت مولانا محمد تقی عثمانی صاحب کے مواعظ
 "اصلاحی خطبات" کا مطالعہ فرمایا کریں تو بہت زیادہ مفید رہے گا۔
 (۵) اس بات کا بھی خیال رہے کہ وعظ روزانہ نہ ہو، تا کہ مخاطبین پر بوجھ نہ ہو۔
 رسول کریم صلی اللہ علیہ وسلم کو دعوت و تبلیغ اور وعظ و نصیحت میں اس کا بڑا الحاظ رہتا
 تھا کہ مخاطب پر بوجھ نہ ہونے پائے اور اکتانہ جائے۔

حضرت عبداللہ بن مسعود رضی اللہ تعالیٰ عنہ کی روایت ہے کہ نبی کریم صلی اللہ علیہ وسلم
 ہفتہ کے بعض ایام ہی میں وعظ فرماتے تھے تاکہ ہم اکتانہ جائیں۔ (صحیح البخاری: باب العلم)
 (۶) اسی طرح مختلف فیہ اور الجھانے والے مسائل جس سے فتنہ و فساد اور نفرت
 پھیلنے کا اندیشہ ہو وعظ میں بیان نہ کریں۔

حضرت انس رضی اللہ تعالیٰ عنہ فرماتے ہیں کہ رسول کریم صلی اللہ علیہ وسلم نے فرمایا:

"تَبَشِّرُوا وَلَا تُعْصِرُوا وَابَشِّرُوا وَلَا تُنْقِرُوا" (صحیح البخاری: باب العلم: ۱۶/۱)

ترجمہ: لوگوں پر آسانی کرو، دشواری پیدا نہ کرو اور ان کو (اللہ کی رحمت)

خوشخبری سناؤ اور منفرت نہ کرو۔

علماء و خطباء کی ذمہ داریاں

شیخ الاسلام مولانا مفتی محمد تقی عثمانی مدظلہ نے علماء کرام سے فرمایا ہم ذرا تھوڑی دیر کیلئے اس بات کا جائزہ لیں کہ ہم نے جو مدرسے قائم کر رکھے ہیں، ان کے نظم و ضبط اور مالیات کے نظام میں وہ تقویٰ اور احتیاط موجود ہے جس کا مظاہرہ ہمارے اکابر علماء حق نے فرمایا تھا۔ اس سلسلہ میں اکابر کے چند واقعات اور عصر حاضر کے تناظر میں علماء خطباء کی ذمہ داریاں ملاحظہ فرمائیے۔

اکابر کے طرز عمل کی چند مثالیں

مظاہر العلوم کے مہتمم حضرت حافظ عبداللطیف صاحب کا معمول یہ تھا کہ جب سالانہ جلسہ ہوتا اور دور سے آنے والے مہمانوں کے لئے کھانے کا انتظام ہوتا تو پہلے سارے مہمانوں کو کھانا کھلاتے پھر کھانے کی اس پونگی کو کھولتے جو گھر سے اپنے لئے لے کر آئے ہوتے۔ اس وقت تک وہ کھانا ٹھنڈا ہو چکا ہوتا لیکن آپ وہی ٹھنڈا کھانا تناول فرمالیتے، مدرسے والا کھانا نہ کھاتے، کیوں؟ اس لئے کہ مدرسے کا کھانا چندے کے پیسوں کا ہے اور یہ چندہ مہمانوں کے لئے آیا ہے، میرے لئے نہیں۔

دارالعلوم دیوبند کے مہتمم مولانا رفیع الدین صاحب ایک مرتبہ دہلی چندہ کرنے کیلئے گئے۔ وہاں سے دارالعلوم کے لئے تین سو روپے ملے۔ واپس آ رہے تھے کہ راستے میں جیب کٹ گئی جب دارالعلوم پہنچے تو کہیں سے قرض وغیرہ کر کے یہ رقم دارالعلوم میں جمع کرائی۔ لوگوں نے کہا کہ حضرت! شرعاً آپ پر ضمان نہیں، اس لئے کہ آپ تو ائمن تھے۔ آپ نے فرمایا ”لیکن میرا اس پر دل مطمئن نہیں ہوتا“۔ اس وقت

دارالعلوم دیوبند کے سرپرست حضرت گنگوہی رحمۃ اللہ علیہ تھے، کسی نے ان کو خط لکھ کر یہ صورتحال بتلائی۔ حضرت گنگوہیؒ نے بذریعہ خط مولانا رفیع الدین سے فرمایا کہ شرعی طور پر آپ کے کذبہ ضمان نہیں ہے، اس لئے آپ اس بارے میں فکر نہ کریں۔

جب یہ خط مولانا رفیع الدین صاحب کے پاس پہنچا تو فرمایا کہ مولانا گنگوہی کا سارا فتویٰ میرے ہی لئے رہ گیا تھا۔ میں ان سے پوچھتا ہوں کہ وہ دل پر ہاتھ رکھ کر سوچیں کہ اگر ان کے ساتھ یہ معاملہ پیش آتا تو وہ کیا کرتے؟ یہ تھا ان کے تقویٰ کا عالم۔ ایک دفعہ مولانا رفیع الدین صاحب اپنی گائے پزار رہے تھے۔ اچانک دفتر کا کوئی کام یاد آیا تو گائے چراتے چراتے دارالعلوم کے احاطے میں باندھ دی اور خود دفتر میں چلے گئے۔ ایک صاحب نے دیکھا تو خوب شور و غل کیا کہ دارالعلوم دیوبند مہتمم صاحب کی گائے کا اصطبل بن گیا۔ حضرت باہر آئے، پوچھا کیا شور ہے۔ بتایا گیا کہ یہ فلاں صاحب شور کر رہے ہیں۔ فرمایا ٹھیک کہہ رہے ہیں۔ مجھ سے غلطی ہوئی ہے۔ مدرسہ میری ذاتی جائیداد نہیں ہے۔ اُسے بلا کر کہا ماشاء اللہ تم نے ٹھیک کہا لو یہ گائے تم ہی لے جاؤ، وہ بھی اللہ کا بندہ ایسا تھا کہ گائے لے کر چلا بنا۔

دارالعلوم دیوبند کے پہلے طالب علم حضرت شیخ الہند کا حال یہ تھا کہ انہیں دارالعلوم دیوبند سے صرف دس روپے تنخواہ ملتی تھی، مجلس شوریٰ میں یہ طے کیا گیا کہ حضرت بہت پانے بزرگ ہیں، ان کی تنخواہ میں اضافہ ہونا چاہئے چنانچہ تنخواہ دس روپے سے بڑھا کر پندرہ روپے کر دی گئی۔ حضرت کو اطلاع ملی تو آپ نے مجلس شوریٰ کو سخت خط لکھا کہ آپ کو کیا حق پہنچتا ہے کہ آپ میری تنخواہ بڑھا دیں۔ اب تو میں بوڑھا ہو گیا ہوں اور میرے اندر اب وہ قوت نہیں رہی جو پہلے تھی لہذا تنخواہ بڑھانے کا کوئی جواز نہیں، بلکہ میری درخواست ہے کہ میری تنخواہ کم کر دی جائے۔

ہم اپنا جائزہ لیا کریں کہ ہم مدرسے کے چندے کو جس طرح خرچ کرتے ہیں، کیا اس میں احتیاط ملحوظ ہے یا نہیں۔ اور واقعہ مدرسے کو جس تقویٰ اور طہارت کے ساتھ چلانا چاہئے تھا، ہم اس طرح چلا رہے ہیں یا نہیں۔

معاملات اور اخلاقیات پر بھی وعظ کی ضرورت

الحمد للہ دینی علوم سے وابستہ ہونے کی وجہ سے ہمیں عوام میں کچھ نہ کچھ بات کرنے کا موقع ملتا رہتا ہے۔ لیکن ان بیانات میں عام طور پر عقائد اور عبادات ہی کے موضوع پر گفتگو ہوتی ہے حالانکہ دین صرف عقائد و عبادات کا نام نہیں بلکہ اس میں معاشرت بھی ہے، معاملات بھی ہیں اور باطنی اخلاق بھی داخل ہیں، لیکن ان تین شعبوں پر ہمارے بیانات نہ ہونے کے برابر ہیں جس کا نتیجہ یہ ہے کہ عوام میں یہ تاثر پیدا ہو رہا ہے کہ دین تو بس نماز، روزے کا نام ہے جسکی وجہ سے لوگ معاشرت، معاملات اور اخلاق کے معاملہ میں غفلت کا شکار ہیں۔ معاشرت کی اہمیت اس سے واضح ہوتی ہے کہ رسول اللہ صلی اللہ علیہ وسلم نے ارشاد فرمایا کامل مسلمان وہ ہے جس کی زبان اور ہاتھ سے دوسرے مسلمان محفوظ ہوں۔ یہ حدیث اسلامی معاشرت کا اصل الاصول ہے جس میں یہ بتلایا گیا کہ ہمیں اپنے ہر قول و فعل میں اس بات کا اہتمام کرنا پڑے گا کہ ہماری وجہ سے کسی کو ادنیٰ تکلیف نہ پہنچے۔

معاشرت کے احکام سے غفلت کا نتیجہ

ابھی مولانا صاحب نے اعلان فرمایا کہ بیان کے بعد مصافحہ کی کوشش نہ فرمائیں۔ واقعہ یہ ہے کہ جہاں کہیں بیان ہوتا ہے، یہ اعلان کرنا پڑتا ہے۔ کیوں کرنا پڑتا ہے؟ اس لئے کہ دماغ میں یہ بیٹھا ہوا ہے کہ مصافحہ کرنا بڑی فضیلت کا کام ہے حالانکہ یہ عمل زیادہ سے زیادہ سنت ہے، وہ بھی اس شرط کے ساتھ کہ اس سے کسی کو تکلیف نہ پہنچے، اگر اس سنت کی ادائیگی میں کسی کو تکلیف پہنچائی گئی تو ثواب کے بجائے سخت گنہگار ہوگا۔

ذرا سوچئے! حجر اسود کو بوسہ دینا کتنی فضیلت کی بات ہے۔ اس کے بارے میں حدیث میں ہے کہ ”یہ زمین پر اللہ کا ہاتھ ہے، جس نے حجر اسود کو بوسہ دیا گویا اس نے اللہ کا ہاتھ چوما“ بڑے فضیلت والے عمل کے لئے یہ حکم ہے کہ کسی کو دھکا دے کر یا کسی

دوسرے کو تکلیف پہنچا کر حجر اسود کا بوسہ نہ لے۔ جب حجر اسود کا بوسہ لینے کیلئے کسی کو تکلیف دینا جائز نہیں تو مصافحہ کے لئے دھکم پیل اور ہنگامہ آرائی کیسے جائز ہوگی؟

اسی طرح ہمارے ہاں پارکنگ میں گاڑی غلط جگہ پارک کی جاتی ہے، جس کی وجہ سے دوسروں کو تکلیف کا سامنا کرنا پڑتا ہے۔ یہ ساری پریشانیاں اس لئے آتی ہیں کہ ہم نے معاشرت والے حصے کو دین سے خارج کر رکھا ہے اس کے برعکس اہل یورپ میں اگرچہ دیگر ہزار خرابیاں ہیں لیکن وہ معاشرت کے اصولوں پر عمل پیرا ہیں۔

عورتوں پر معاشرتی مظالم

ہم جن علاقوں اور معاشروں میں رہتے ہیں، وہاں نہ جانے کتنی ایسی غلط رسمیں ہیں جن کا دین سے کوئی تعلق نہیں لیکن جب ہم ان معاشروں میں پہنچتے ہیں تو ان کی روک تھام کیلئے کوشش کرنے کی بجائے خود ان کا حصہ بن جاتے ہیں۔

جن حضرات نے میرے مضامین پڑھے ہیں انہیں معلوم ہوگا کہ میں نے اس موضوع پر کافی مضامین لکھے ہیں کہ مغربی اقوام نے آزادی نسواں کے نام سے جو تحریک چلائی ہے، وہ درحقیقت عورت کے ساتھ بہت بڑا دھوکا کیا گیا ہے۔ اسے ہنز باغ دکھا کر اسکی عصمت و عفت کو لوٹا گیا ہے، ایک بڑی متدین اور پردہ نشین عورت نے مجھے خط لکھا کہ میں نے آزادی نسواں سے متعلق آپ کے مضامین پڑھے ہیں اب میں آزاد قسم کی عورتوں سے بڑے اعتماد کے ساتھ بات کرتی ہوں اور جو باتیں آپ نے کہی ہیں، انکی وجہ سے میری باتوں میں بڑا وزن پیدا ہو جاتا ہے لیکن ایک اہم بات جس کی طرف میں آپ کی توجہ دلانا چاہتی ہوں، یہ ہے کہ مغرب کی گمراہی اپنی جگہ لیکن ہمارے معاشرے میں بھی بعض اوقات عورتوں کے ساتھ ایسی زیادتیاں اور ظلم ہوتے ہیں جو شریعت کے بالکل خلاف ہیں اور علماء کرام ان کے خلاف بالکل آواز نہیں اٹھاتے۔ اس نے اس کی بہت سی مثالیں نکلیں۔

پھر میں ایک زمانے تک عدالت میں بھی رہا ہوں۔ بہت سے مقدمات میرے

سامنے آتے رہے ہیں۔ فتویٰ کا کام پینتالیس سال سے کر رہا ہوں تو استثناء بھی بہت آتے رہے ہیں تو دن رات یہ بات مشاہدے میں آتی ہے کہ ہمارے معاشرہ میں بھی عورتوں پر طرح طرح کے مظالم ڈھائے جا رہے ہیں مثلاً باپ نے اپنے ذاتی مفاد کی خاطر بیٹی سے اجازت لئے بغیر اس کی شادی کر دی۔ بیٹی کو یہ بات کہنے کی اجازت نہیں کہ فلاں رشتہ مجھے پسند نہیں۔ یہ بات باپ کی غیرت کے خلاف ہے۔ وہ قتل کرنے کیلئے آمادہ ہو جاتا ہے کہ تجھے کیا حق پہنچتا ہے کہ تو میرے فیصلے کے خلاف زبان کھولے، نتیجہ یہ کہ اس بیچاری کی ساری زندگی جہنم بن جاتی ہے۔

اسی طرح یہ بھی عام رواج ہے کہ بیٹی کو ترکے میں سے کوئی حق نہیں دیا جاتا۔ اسی طرح عورت اگر بیوہ ہو جائے تو اس کے لئے دوسرے نکاح کو انتہائی معیوب سمجھا جاتا ہے بالکل ایسا جیسے کفر۔ حالانکہ ہمارے بزرگوں نے نکاح بیگانہ کے حق میں علمی جہاد کیا، لیکن ہم اپنے معاشرے میں ان رسموں کے خلاف آواز اٹھانے کے بجائے ان کے اندر رہہ جاتے ہیں۔

وراثت میں زبانی معافی کا اعتبار نہیں!

دیکھئے! کراچی سے لے کر پشاور تک اور کوئٹہ سے طورخم تک جہاں کسی کا انتقال ہوتا ہے، اس کا سارا ترکہ اس کے بیٹے لے جاتے ہیں، بیٹیوں کو وراثت میں حصہ نہیں دیا جاتا لیکن ہم نے کتنی مرتبہ اس کے خلاف آواز اٹھائی؟ کتنی مرتبہ اپنے وعظ میں یہ مسئلہ بیان کیا۔ بعض لوگ یہ کہتے ہیں کہ ہماری بہنوں نے ہمارا حصہ بخش دیا اول تو بخشا نہیں ہوتا بلکہ بہن کو پتہ ہوتا ہے کہ اگر میں نے ذرا سی زبان کھولی تو میرا بھائی میری زندگی عذاب کر دے گا۔ اور دوسری بات یہ ہے کہ ترکے کے بارے میں شرعی حکم یہ ہے کہ اگر کوئی وارث زبان سے کہہ بھی دے کہ میں نے بخش دیا تو وہ بخشا معتبر نہیں۔ معتبر ہونے کیلئے یہ ضروری ہے کہ پہلے اس کا حصہ اس کے قبضہ میں دو۔ اس پر قبضہ کرنے کے بعد اگر وہ اپنی خوشدلی سے تمہیں کچھ دینا چاہے تو دیدے، اس لئے لوگوں کا یہ جیلہ

مرا غلط اور خلاف شریعت ہے۔

یہی حال مہر کا ہے کہ نکاح کے وقت تو بھاری مہر مقرر کر لیتے ہیں اور دینے کی بیت ہوتی نہیں۔ جب بھاری کے مرنے کا وقت آ پہنچا تو اُس وقت اُسے کہتے ہیں خدا کیسے مجھے مہر معاف کر دو۔ اب بھاری کیا کہے کہ میں معاف نہیں کرتی۔ ظاہر ہے کہ اس موقع پر وہ زبان سے معاف کر دیتی ہے لیکن یہ معافی شرعاً معتبر نہیں۔

مغرب نے عورتوں کو جو آزادی دی ہے، ہم بعض اوقات اس کے خلاف تو بولتے ہیں اور بولنا بھی چاہتے لیکن اس آزادی کا ایک سبب وہ ظلم بھی ہے جو ہمارے یہاں عورتوں کے ساتھ روا رکھا جا رہا ہے۔ اسلئے اس آزادی کے خلاف آواز اٹھانے کے ساتھ ساتھ ان مظالم کے بارے میں گفتگو کرنا بھی ضروری ہے جن کی بجلی میں ہماری مشرقی عورت پس رہی ہے۔ اے علماء خطباء کی جماعت!

یہ چند ضروری گذارشات آپ کی خدمت میں پیش کی ہیں تاکہ ہم ان پہلوؤں کی طرف بھی توجہ دیں اور ان ذمہ داریوں کو بھی ادا کریں تاکہ معاشرے کے اندر ہم وہ تبدیلی لانے کا ذریعہ بن سکیں، جو شریعت میں مطلوب ہے۔ اللہ تعالیٰ اپنے فضل و کرم سے ہم سب کو شریعت پر صحیح صحیح عمل کرنے کی توفیق عطا فرمائے۔ آمین

ہمارے وعظ بے اثر کیوں؟

حضرت مولانا مفتی رشید احمد صاحب رحمۃ اللہ کے وعظ ”زحمت کو رحمت سے بدلنے کا نسخہ“ سے منتخب شدہ یہ مضمون اہل علم و اہل تبلیغ کیلئے لمحہ فکریہ ہے۔

حضرت مفتی صاحب نے دوران وعظ فرمایا کہ حضرت مولانا مفتی محمد شفیع صاحب رحمۃ اللہ علیہ نے ایک سوال کے جواب کے سلسلے میں ارشاد فرمایا کہ میں ایک دفعہ حضرت مولانا الیاس صاحب رحمۃ اللہ علیہ کے آخر وقت عیادت کے لئے گیا۔ بہت پریشان، کروٹیں بدل رہے تھے۔ مولانا کی شخصیت بڑی عجیب تھی، زبان صاف نہیں، طرز بیان بالکل الجھا ہوا، تفہیم و قوت بیان بالکل نہیں مگر ایک درد دل تھا جس نے دنیا کی

کایا پلٹ دی۔ بولنے میں کچھ نہ تھے مگر درد دل کام کر رہا تھا۔ معلوم ہوا کہ تبلیغ اسی کی اثر کرتی ہے جس میں درد دل ہو۔ بڑے بڑے واعظ ان کی لمبی تقریریں صحاف اور سریل آوازیں، زیر دست قوت بیان مکران کی ساری عمریں گزر گئیں، ہدایت ایک کو بھی نہیں ہوئی۔ بات وہی ہے کہ جس میں درد دل نہ ہوا اس کی بات اثر نہیں کرتی۔ ایک مولوی صاحب کو سڑے میں رہتے ہیں کہنے لگے جب بھی کراچی آتا ہوں۔ جمعہ فلاں مولوی صاحب کے پیچھے پڑھتا ہوں۔ مگر میرے دل میں ان سے عقیدت نہیں۔ یہ دیکھتے عجیب بات ہے کہ سڑے سے آکر جس مولوی کے پیچھے جمعہ ضرور پڑھیں ان سے عقیدت نہیں تو بات یہ ہے کہ خوش الحانی اور لفاظی کا کوئی فائدہ نہیں بس درد دل کام کرتا ہے۔

ہمارے حضرت مولانا شاہ عبدالغنی صاحب پھولپوری رحمۃ اللہ علیہ کی آخر عمر میں ضعف کی وجہ سے صحیح طور پر آواز لوگوں کو سنائی نہیں دیتی تھی۔ مگر جو لوگ آتے تھے وہ کیا پا کر جاتے تھے نہ سمجھنے کے باوجود لوگوں کو کتنا فائدہ ہوتا تھا اس کا اندازہ نہیں۔

ایک مولوی صاحب کا تازہ واقعہ ہے۔ چونکہ نوجوان ہیں انھیں بولنے والے ہیں ایک خاندان نے بزرگ سمجھ کر ان کو رشتہ دے دیا۔ شپ میں ریکارڈ کر کے اس کی تقاریر لڑکی اور اس کی والدہ کو سناتے رہے۔ سارا خاندان ہی لٹو ہو گیا کہ یہ تو بڑے بزرگ ہیں۔ بس جلدی سے رشتہ دے دیا۔ اب (شادی کے بعد) وہ مولوی صاحب کہتے ہیں کہ بے پردہ رہنا پڑے گا۔ مولوی کی ماں کا بھی اصرار ہے کہ بے پردہ ہی رہنا ہوگا۔ لڑکی مجھ سے بیعت ہے۔ اس کا خط آیا ہے کہ میرے ابا نے استخارہ بھی کیا تھا اور شادی بھی میری شوال میں ہوئی۔ میں سمجھتی تھی کہ شوال میں شادی میں برکت ہوگی مگر نتیجہ یہ نکلا، وہ بے پردگی کا حکم دیتے ہیں لڑکی کہتی ہے جی چاہتا ہے کہ بڑے بڑے پوسٹر شائع کر کے لگوادوں کہ یہ بڑا مکار ہے، عیار ہے۔ اس کی لچھے دار تقریریں سن کر بزرگ نہ سمجھتا۔ میں نے کہا ایسے پوسٹر لگانے سے کیا فائدہ؟ میں نے لکھا کہ استخارہ کے ساتھ کسی جاننے والے سے استشارہ (یعنی مشورہ) بھی لے لیا ہوتا۔ استخارہ کی

جتنی اہمیت ہے اس سے کہیں زیادہ اہمیت مشورہ لینے کی ہے۔

انتاہذا مقرر رہے پردگی پر کیوں اصرار کر رہا ہے۔ اس لئے کہ علم تو ہے لیکن عمل کی قوت موجود نہیں۔ جو صحبت الہی اللہ سے نصیب ہوتی ہے اسی لئے ایک وعظ میں فرماتے ہیں ”کسی بات کا علم رکھنے اور جاننے کے باوجود اس پر عمل کیوں نہیں کرتے۔ اس کا ایک ہی سبب اور ایک ہی وجہ ہے اور وہ ہے کسی عالم یا عمل کی صحبت کا نہ ہونا۔ بس اس بے عملی کا یہی علاج ہے کہ کسی ایسے علم والے کے پاس بیٹھا جائے جس کا عمل اس کے علم کے عین مطابق ہو وہ جو کہ اس پر خود بھی عمل کرے۔

اللہ تعالیٰ ہم سب کو اس کی اہمیت اور توفیق عمل نصیب فرمائے۔ آمین۔

مقررین کیلئے مواعظِ حکیم الامت ایک عمدہ خزانہ

حضرت مولانا مفتی عبدالقادر صاحب رحمہ اللہ اہل علم اور ائمہ حضرات کو نصیحت کرتے ہوئے فرماتے ہیں: بھائی میں آپ کو مشورہ دیتا ہوں کہ حضرت تھانوی رحمۃ اللہ علیہ کے مواعظ بھی پڑھا کرو۔ حقیقت یہ ہے کہ حضرت کے مواعظ میں بڑے علوم ہیں۔ پڑھ کے دیکھو نا۔ ان شاء اللہ آنکھیں کھل جائیں گی۔ ان میں ایسے حقائق و دقائق ہیں یہ عربی زبان میں ہوتے تو فرائی اور رازی کے علوم کے برابر ہوتے۔

ماشاء اللہ حضرت کے مواعظ میں بہت کچھ ہے۔ ہمارے استاذ حضرت مولانا ظہور الحق صاحب رحمۃ اللہ علیہ ایک شعر پڑھا کرتے تھے فرماتے تھے۔

مزارِ رسات کا چاہو تو ان آنکھوں میں آئینہو سیاہی ہے سفیدی ہے شفق ہے باراں ہے آنکھیں ایسی ہی ہوتی ہیں نابھائی۔ ان میں سفیدی بھی ہوتی ہے۔ سیاہی بھی ہوتی ہے۔ کبھی سرخی بھی ہوتی ہے۔ اس سے پانی بھی بہتا ہے۔

میں نے اس شعر کو حضرت کے مواعظ پر منطبق کیا ہے۔ میں عرض کرتا ہوں حضرت کے مواعظ پڑھو۔ ان شاء اللہ ہر چیز ملے گی۔ واقعات چاہتے ہو واقعات ملیں گے۔ قصص چاہتے ہو قصص ملیں گے۔ حکایات چاہتے ہو حکایات ملیں گی۔ اشعار

چوتھے ہو شروع نہیں گئے۔ مثلاً میں چاہتے ہو مثالیں ملیں گی۔ تفسیر چاہتے ہو آیات کی تفسیر دے گا۔ حدیث کی ترجیحات ملیں گی۔ مسائل ملیں گے۔ ان میں عجیب و غریب علوم ہیں۔ تقریباً پانچ چھ سو کے قریب حضرت کے مواعظ چھپے ہوئے مل جاتے ہیں۔ یہ کوئی باقاعدہ تصنیف نہیں۔ بس حضرت بیٹھے۔ اور بیان شروع فرما دیا۔ کئی کئی گھنٹے بیان ہوتا رہتا۔ ماشاء اللہ علوم کے دریا تھے۔ وعظ کے شروع میں کبھی لکھا ہوتا ہے کہ پچاس کا مجمع تھا اور تین گھنٹے بیان فرمایا۔ اخلاص دیکھئے۔ ورنہ ہم جیسا آدمی بھی کہتا ہے کہ بڑا مجمع ہوتا بیان کروں۔ حضرت نے پچاس آدمیوں کے سامنے تین تین گھنٹے بیان فرمایا۔ اور کبھی لکھا ہوتا ہے کہ دس ہزار کا مجمع تھا ایک گھنٹہ بیان فرمایا۔ اندازہ لگائیے کس قدر اخلاص تھا۔ اور ماشاء اللہ حضرت نے ہر مسئلے پر بحث کی ہے۔ اکابر کا ذوق بتا دیتا ہے۔ اکابر کا ذوق ایسے تو معلوم ہوتا ہے۔ کتابیں پڑھنے سے معلوم ہوتا ہے اور پاس بیٹھنے سے بھی معلوم ہو جاتا ہے۔ تو مواعظ بڑی عمدہ چیز ہیں۔ اسلئے میرا مشورہ ہے کہ حضرت رحمۃ اللہ علیہ کے مواعظ کو اہتمام کے ساتھ پڑھا کرو۔

(ارشادات حضرت مفتی عبدالقادر صاحب رحمہ اللہ)

کلام میں اثر کیسے ہوتا ہے؟

مولانا ابن الحسن عباسی مدظلہ تحریر فرماتے ہیں:

ستر اسی سال پہلے کی بات ہے، دمشق کی ایک چھوٹی سی مسجد میں شیخ علی نماز فجر کے بعد درس دیا کرتے تھے، اس درس کو سننے کے لیے لوگ دُور دُور سے آتے، مسجد بھر جاتی... سڑکوں پر چٹائیاں بچھ کر سامعین کا ہجوم شیخ کی گفتگو میں محو ہوتا... شیخ کی باتیں دل سے نکلتیں اور سننے والوں کی زندگیاں بدلتیں۔ آنکھوں سے آنسوؤں کا چشمہ پھوٹتا اور باطن کی کدورتوں کو صاف کرتا چلا جاتا۔

لوگ واپس ہوتے تو اُن کے دامن میں بے حسی اور غفلت کی حیات پرندامت کی سوغات ہوتی... اور دل میں عمل صالح کے عزم و جذبہ کا تھنہ ہوتا... اسی سوغات اور

اسی تجھے کو لینے کیلئے خلق خدا پر واندہ دار آتی، داغ حسرت نشان منزل ہے۔ جہاں یہ ملے... لوگ وہاں کا رخ کیوں نہیں کریں گے...

شیخ کے ایک شاگرد نے اُن سے پوچھا، ”ہم کئی اہل علم کے مواعظ اور تقریریں سنتے ہیں... لیکن جو تاثر آپ کے بیان میں ہے وہ کہیں نہیں... اس کی کیا وجہ ہے؟“...
شیخ نے ابتداء میں اُنہیں ٹال دیا... لیکن اصرار کرنے کے بعد فرمایا

”بھائی! آپ اصرار کر رہے ہیں تو بتائے دیتا ہوں کہ اس درس کے لیے میں رات کے آخری پہر قرآن کریم کے دس پارے پڑھتا ہوں۔ اس کے بعد اللہ کی بارگاہ میں گزر گزانا ہوں کہ میرا یہ درس اور گفتگو سننے والوں کے لیے مفید ثابت ہو...“
ظاہر ہے ایسے اللہ والے کے وعظ میں اثر کیوں نہ ہوگا...

مولانا سید ابوالحسن علی ندوی رحمہ اللہ کے نام سے کون ناواقف ہوگا؟ وہ پشاور ایک سیرت کے جلسے میں تقریر کے لیے گئے... دو دن تقریر کرنی تھی۔ پہلے دن تقریر کی جو جی نہیں... فرماتے ہیں ”مجھے بھی اپنی تقریر کے نہ جمنے کا احساس تھا... قیام گاہ پر آیا تو دعا کی ایک اضطراری کیفیت طاری ہوئی جو اکثر رنگ لاتی ہے... میں نے خدا کے سامنے اپنے عجز اور نااہلیت کا اقرار کرتے ہوئے مدد کی دعا کی... دوسرے دن کا جلسہ اصل جلسہ تھا... سردار عبدالرب نشتر بھی تشریف رکھتے تھے... مجھے معلوم نہیں کہ اس وقت مضامین کا ورود کہاں سے ہو رہا تھا اور زبان میں طاقت کہاں سے آگئی تھی کہ میں خود بھی اس کے زور میں بہہ رہا تھا اور مجمع بھی مسرت و سرشار تھا... دیکھنے والوں نے ہلایا کہ عبدالرب نشتر چہرہ پر رونا مل رکھے ہوئے تھے اور آنکھ سے آنسو جاری تھے تقریر ختم ہوئی تو بہت سے پٹھان اٹھ کر سامنے آئے اور کہا کہ کیا حکم ہے...“

علامہ شبیر احمد عثمانی رحمہ اللہ فرمایا کرتے تھے کہ حق بات... حق طریقے اور حق نیت سے کہی جائے... کبھی بے اثر نہیں جاتی... بات اثر نہ کرے تو سمجھ لیجیے ان تین میں سے کسی ایک میں جھول ہے یا بات حق نہیں یا طریقہ اور کہنے کا اسلوب مناسب

نہیں اور یا پھر نیت میں اخلاص کی بجائے فتور ہے...

فارسی کا مقولہ ہے "از دل خیزد" یعنی دل سے نکلنے والی بات اس پر چڑھتی ہے... لیکن اگر تحریر یا بیان صرف لفظوں کی تنگ بندی پر مشتمل ہو... غلوؤں کی... اور جذبے کی حرارت اس میں موجود نہیں تو ایسی تنگ بندی برگ ریز تو ہو سکتی ہے... بار آور نہیں... جگر مرحوم نے کہا تھا۔

یقین کا نور، غلوؤں کی برکھا اور جذبے کی حرارت "نسخہ تاثیر کلام" کے دوا ہیں... جن کے بغیر کلام مرکب تو ہو سکتا ہے... موثر نہیں... (کریں)

مخالف ماحول میں اہل حق کا انداز نصیحت

استاذ العلماء حضرت مولانا خیر محمد صاحب رحمہ اللہ فرماتے ہیں ایک بار ملتان کو دریائی سیلاب کا خطرہ ہوا... سجادہ نشین دربار خواجہ بہاء الحق ملتانی رحمہ اللہ نے دوستانہ تعلقات کی بناء پر مجھے اطلاع کئے بغیر شہر میں اعلان کرادیا کہ کل کو قلعہ پر مولانا خیر محمد صاحب نقلی جماعت کرائیں گے... علماء کو اس اعلان سے تشویش ہوئی اور بعض نے مجھے جانے سے منع بھی کیا کہ نقلی جماعت بالخصوص اہتمام کے ساتھ احناف کے ہاں مکروہ ہے... میں نے کہا جاؤں گا ضرور کہ نہ جانے میں سجادہ صاحب کی سبکی ہے... باقی جماعت کرانا نہ کرانا میرا اپنا فعل ہے...

چنانچہ جب سجادہ صاحب کی طرف سے کار آئی تو میں چلا گیا... جا کر سجادہ صاحب سے کہا کہ مجھے آپ سے علیحدگی میں کوئی بات کرنی ہے وہ بخوشی علیحدہ ہو گئے... میں نے کہا کہ ہم حنفی ہیں... جو کام فقہ حنفی کے مطابق ہو وہ کرتے ہیں اور جو عمل رواج کے موافق اور فقہ حنفی کے خلاف ہو وہ نہیں کرتے... اس لئے ہمیں لوگ دہائی کہتے ہیں... چونکہ نقلی جماعت کو فقہ حنفی نے مکروہ کہا ہے... اس لئے میں معذور ہوں... سجادہ صاحب نے کہا کہ حضرت میری غلطی ہوئی کہ آپ کو اطلاع دیئے بغیر میں نے اعلان کرادیا جس کی وجہ سے اب ہزاروں کا مجمع آیا ہوا ہے... میں آپ کو خلاف

شرع پر مجبور نہیں کرتا، مگر میری غلطی کا تدارک فرمادیں تاکہ میری سبکی نہ ہو۔ میں نے کہا آپ اعلان فرمادیں کہ آدھ گھنٹہ مولانا کا بیاں ہوگا، بعد میں نفل پڑھے جائیں گے... سجادہ صاحب بڑے خوش ہوئے اور اعلان کر دیا...

میں نے بعد خطبہ مسنونہ کے وعظ میں یہ کہا کہ مسلمان کے دشمن دو طرح کے ہیں... ایک وہ جن کا وجود ہمیں نظر آتا ہے... یعنی کافر دوسرے وہ جن کا وجود ہمیں نظر نہیں آتا، یعنی نفس اور شیطان... یہ دشمن پہلے کی نسبت بڑا سخت ہے... اس کے ساتھ جہاد کرنے کو جہاد اکبر فرمایا گیا ہے... قرآن مجید میں ظاہری دشمن یعنی کافروں کے ساتھ جہاد میں شہید ہونے والوں کے متعلق فرمایا گیا کہ تم انکو مردہ نہ کہو وہ اپنے پروردگار کے ہاں زندہ ہیں... جو لوگ جہاد اکبر یعنی نفس و شیطان کے مقابلہ میں ختم ہو جائیں وہ بدرجہ اولیٰ اپنے پروردگار کے ہاں زندہ ہونگے...

یہ بزرگان دین اولیاء اللہ جہاد اکبر میں شہید ہونے والے ہیں... اور یقیناً اپنے حشرات کے اندر زندہ ہیں۔ محض ایک پردہ حائل ہے... ہم ان کے حشرات پر جا کر خلاف شرع کام کرتے ہیں... ان کے حشرات کو سجدہ کرتے ہیں... اگر یہ پردہ حائل نہ ہوتا تو یہ ہمارے منہ پر تھپڑ مارتے... میں نے وعظ کے آخر میں کہا کہ نفل نماز باجماعت پڑھنا جائز ہے... بزرگوں کی روحیں اس سے ناراض ہوں گی... نفل سب اکیلے اکیلے پڑھیں... بدعادل کر کر لیں گے...

سب نے خوشی خوشی اکیلے اکیلے نفل پڑھے بعد میں مل کر دعا کی گئی... اللہ پاک کا نفل ہوا، خطرہ ٹل گیا... جو ڈرائیور مجھے مدرسہ تک پہنچانے آیا... اس نے کہا حضرت! اگر کبھی کبھی اس طرح کے وعظ ہو جایا کریں تو بڑا فائدہ ہو... بڑی اصلاح ہو... آج کل کے مقررین کفر کی مشین چلانے لگ جاتے ہیں بجائے فائدہ کے نقصان ہی نقصان ہوتا ہے... سجادہ صاحب نے اپنے مجمع خاص میں فرمایا:

”اہل حق اور غیر اہل حق میں یہی فرق ہے کہ اہل حق کو کسی قیمت پر نہیں خریدا

جاسکتا اور غیر اہل حق کو نکلہ دے کر جو چاہو بیان کرالو... اللہ پاک ہم سب کو اہل حق کے ساتھ وابستہ رکھیں اور ہر قسم کی بدعات سے محفوظ رکھیں آمین...

حمایت و مخالفت میں اللہ تعالیٰ کا خوف

شیخ الاسلام حضرت مولانا مفتی محمد تقی عثمانی مدظلہ العالی... اپنے والد ماجد مفتی اعظم حضرت مولانا مفتی محمد شفیع صاحب رحمہ اللہ کی سوانح... ”میرے والد میرے شیخ“ میں لکھتے ہیں: ”کسی شخص یا جماعت کی حمایت و مخالفت میں... جب نفسانیت شامل ہو جاتی ہے... تو نہ حمایت اپنی حدود پر قائم رہتی ہے نہ مخالفت... بلکہ ہوتا یہ ہے کہ... جس شخص کی حمایت کرنی ہو... اسے سراپا بے داغ... اور جس کی مخالفت کرنی ہو... اسے سراپا سیاہ... ثابت کرنے سے کم پر بات نہیں ہوتی... آج کل حمایت و مخالفت میں... اس قسم کے مظاہرے عام ہو چکے ہیں... بلکہ بسا اوقات یہ بھی ہوتا ہے کہ... ایک شخص جس زمانے میں منظور نظر ہوا... تو اس کی ساری غلطیوں پر پردہ ڈال کر... اسے تعریف و توصیف کے ہانس پر چڑھا دیا گیا... اور جب وہی شخص کسی وجہ سے زیر عتاب آ گیا... تو اس کی ساری خوبیاں ملیا میٹ ہو گئیں... اور اس میں ناقابل اصلاح کیڑے پڑ گئے..

حضرت والد صاحب رحمہ اللہ اس طرز فکر کے سخت مخالف تھے... اور فرمایا کرتے تھے کہ... اول تو یہ طریق حق و انصاف کے خلاف ہے... اس کے علاوہ اس حد سے گزری ہوئی حمایت و مخالفت کے نتیجے میں... بسا اوقات انسان کو دنیا ہی میں شرمندگی اٹھانا پڑتی ہے... (حضرت والد صاحب کی نگاہ... دشمنوں اور مخالفین میں بھی اچھائیوں کو... تلاش کر لیتی تھی اور ان کی خوبیوں کے برملا اظہار میں بھی... آپ کو کبھی ہاک نہیں ہوا)...

بعض اوقات جب عام فضا کسی شخص یا جماعت کے خلاف ہو جاتی ہے... تو اس کے بارے میں الزام تراشی... اور افواہ طرازی کو... عموماً عیب نہیں سمجھا جاتا... بلکہ ڈھونڈ ڈھونڈ کر اس کے عیوب کی خبریں لانے میں لطف محسوس کیا جاتا ہے اور اس

میں تحقیق کی بھی ضرورت نہیں سمجھی جاتی ..

حضرت والد صاحب ایسے مواقع پر... اپنے متعلقین کو اس طرز عمل سے... سختی کے ساتھ روکتے اور فرماتے کہ اگر ایک شخص کسی جہت سے بُرا ہے تو اس کا یہ مطلب کہاں سے نکل آیا کہ اس کی تمام جہات مازما ہی بُری ہوں گی اور اب اس کی بے ضرورت غیبت اور اس کے خلاف بہتان تراشی جائز ہوگئی ہے...

اس ذیل میں حضرت والد صاحب رحمہ اللہ نے یہ واقعہ سنایا کہ ایک مرتبہ کسی شخص نے ایک صحابی (عالم) حضرت عبداللہ بن عمر رضی اللہ عنہما کے سامنے حجاج بن یوسف پر کوئی الزام لگایا... اس پر انہوں نے فرمایا کہ یہ مت سمجھو کہ اگر حجاج بن یوسف ظالم ہے تو اس کی آمد و تمہارے لیے حلال ہوگئی ہے...

یاد رکھو! اگر اللہ تعالیٰ حشر کے دن حجاج بن یوسف سے اس کے مظالم کا حساب لے گا... تو تم سے اس کا جائز بہتان کا بھی حساب لے گا... جو تم نے اس کے خلاف لگایا... اللہ کرے! یہ بات ہمارے دل میں اُتر جائے... اور ہم حمایت اور مخالفت میں... نفسانیت سے بچ جائیں آمین۔

ہر خطیب اور عالم کیلئے اہم گزارش

بعض مقرر اور مبلغ اپنے جذبے کے تحت عوام کے اجتماع میں بیان کرتے ہوئے ایسے مشکل اور نازک موضوع کا بھی ذکر کرتے ہیں... جس کے کافی دور رس اثرات و نتائج مرتب ہوتے ہیں... ایسا بیان کرتے ہوئے شاید اُن کا دھیان اس پہلو کی طرف جانے سے رہ جاتا ہے کہ اس طرح کے موضوع پر بیان کرنے سے عوام میں عقائد اسلامیہ کے بارے میں کئی قسم کے اشکالات پیدا ہوں گے... چنانچہ اسی بارے میں غور و فکر کے لیے چند باتیں عرض کی جاتی ہیں۔

①.. عوام کے اجتماع میں تقریر اور بیان کا بنیادی مقصد دین کا شوق اور آخرت

کی فکر پیدا کرنا ہوتا ہے... اس کیلئے قرآن وحدیث... ان کی تفسیر وشروح میں انبیاء کرام علیہم السلام... صحابہ کرام رضوان اللہ تعالیٰ علیہم اجمعین اور دیگر اکابر کی بے شمار آسان... واضح... صحیح اور مستند باتیں موجود ہیں... جن کو عام آدمی سمجھ جاتا ہے۔

مفتی اعظم مفتی محمد شفیع عثمانی رحمۃ اللہ علیہ اپنی تفسیر میں ”أول ما أرى من زبّان“ کے تحت فرماتے ہیں: ”نصحت سے مراد عنوان بھی نرم ہو... حکمت سے مراد بصیرت ہے... جس کے ذریعہ انسان مقتضیات احوال (حالات کے تقاضوں) کو معلوم کر کے اسکے مناسب کلام کرے... اصولاً دعوت دو چیزیں ہیں... حکمت اور موعظت جن سے کوئی دعوت خالی نہ ہو“ (معارف القرآن، ج ۵)

حدیث میں ارشاد مبارک ہے: لوگوں پر آسانی کرو... دشواری پیدا نہ کرو...
 ②... کوئی بات... واقعہ یا شخصیت کتنی ہی بلند و بالا... عظمت شان والی اور اہم کیوں نہ ہو... اس کا ذکر و بیان موقع محل کی مناسبت سے کیا جائے تو مفید ثابت ہوتا ہے... درناختلاف و انتشار کے امکانات بھی پیدا ہو جاتے ہیں۔

③... امت کے اکابر علماء جب بھی کسی ایسی حدیث یا تاریخی واقعہ کا ذکر کرتے ہیں جس سے صحابہ کرام رضی اللہ عنہم کے آپس کے اختلافات یا نزاع کا پتہ چلتا ہو تو وہ اختلاف والی بات ذکر کرنے کے بعد اس کی تشریح و توضیح اس طرح بیان کر دیتے ہیں کہ ہر صحابی رضی اللہ عنہ کا احترام اور تقدس باقی رہے اور کوئی بات اس طرح نہ بیان ہو جائے کہ ایک صحابی رضی اللہ عنہ کی تفضیلت ظاہر ہو مگر دوسرے صحابی رضی اللہ عنہ کا مقام و مرتبہ مجروح ہو۔

④... صحابہ کرام رضی اللہ عنہم کے باہمی اختلافات (مشاجرات صحابہ رضی اللہ عنہم) کے نازک اور مشکل موضوع پر تو بڑے بڑے ائمہ اسلام بھی گفتگو سے اجتناب کی کوشش کیا کرتے تھے۔ مشہور تابعی اور بڑے عالم و فقیہ حضرت حسن بصری رحمۃ اللہ علیہ کا یہ ارشاد اگرچہ صحابہ کرام رضی اللہ عنہم کے باہمی قتال کے سلسلے میں ہے لیکن اس کا

دیکھیں بھی موزوں اور مناسب ہے کہ۔

”جس معاملہ میں تمام صحابہ کرام رضی اللہ عنہم کا اتفاق ہے ہم اس میں ان کی پیروی کرتے ہیں اور جس معاملہ میں ان کے درمیان اختلاف ہے اس میں سکوت اختیار کرتے ہیں۔ حضرت محاسبی رحمۃ اللہ علیہ فرماتے ہیں کہ ہم بھی وہی بات کہتے ہیں جو حسن بصری رحمۃ اللہ علیہ نے فرمائی... ہمیں یقین ہے کہ ان سب نے اجتہاد سے کام لیا تھا اور اللہ کی خوشنودی چاہی تھی...“ (تمام صحابہ ص ۵۹)

⑤... دینی اعمال کا شوق پیدا کرنے کیلئے مولانا محمد الیاس رحمۃ اللہ علیہ کے ارشاد پر حضرت شیخ الحدیث نے ”فضائل اعمال“ (چھوٹی چھوٹی کتابوں کا مجموعہ... تبلیغی نصاب) تصنیف کی... اس میں دو سو صفحات پر مشتمل ایک کتاب ”حکایات صحابہ رضی اللہ عنہم“ ہے جس میں صحابہ کرام رضی اللہ عنہم کی خصوصیات اور حالات و واقعات بیان کیے گئے ہیں... جن میں ”دین کی خاطر سختیاں برداشت کرنا اور محالیف و مشقت جھیلنا“ اور ”بہادری... دلیری اور موت کا شوق“ کے عنوانات کے تحت جہاد میں شوق و جذبے سے لڑتے لڑتے جسم کے ٹکڑے ٹکڑے ہونے اور شہید ہو جانے کے بھی کافی واقعات ہیں...

لیکن معلوم ہوتا ہے کہ ”فضائل اعمال“ میں ان واقعات کے بیان سے اجتناب کی کوشش کی گئی ہے... جن سے صحابہ کرام رضی اللہ عنہم کے باہمی اختلافات کی کوئی بحث شروع ہو کر اشکالات کا سبب بنے۔ اسی طرح مولانا محمد یوسف کاندھلوی رحمہ اللہ کی حیاۃ الصحابہ میں صحابہ کرام رضی اللہ عنہم کے بہادری اور شوق شہادت کے بہت سے واقعات بیان کئے گئے ہیں... لیکن وہاں بھی ایسے واقعات کا کوئی ذکر نہیں...

⑥... یونہی سٹیز اور کالجز کے اعلیٰ تعلیم یافتہ ایسے حضرات جو دین سے کچھ دور ہو چکے ہیں اور ان کے ذہن میں دین کے بارے میں اشکالات پیدا ہو چکے ہیں (جن کو سیکولر زیا دین سے بیزار بھی کہہ دیا جاتا ہے) یہ بات بڑی قوت سے اور کثرت سے کرتے رہتے

ہیں کہ اسلام کا نظام کتنے عرصے چل رہا اور ساری مثبت باتیں اور ان سے منفی۔ خطاب انکا سامنے
کہتے ہیں کہ اسلامی تاریخ پڑھ کر تو دیکھیں... خونی جنگوں سے بھری پڑی ہے۔

ایسی صورت حال میں اگر دین کا بیان کرنے والا خود ہی اسی قسم کا واقعہ بیان
کرے گا تو گویا ان کے اشکالات میں اضافہ ہی کرے گا... یہ صحیح ہے کہ اعتراضات
کرنے والے تو اعتراضات کرتے ہی رہتے ہیں لیکن اتنی تدبیر تو کی جاسکتی ہے کہ کم
از کم خود تو ایسی مشکل اور نازک باتیں نہ چھیڑی جائیں جو ایسے اشکالات پیدا کرنے
میں تقویت کا ذریعہ بنیں۔ (تقریر کردہ محترم پروفیسر عبدالرزاق صاحب)

لب و لہجہ اور الفاظ کی تاثیر

اللہ تعالیٰ نے قوت گویائی میں بڑی تاثیر رکھی ہے... اچھے الفاظ کا اچھا اثر اور
 بُرے الفاظ کا بُرا اثر ہونا لازمی ہے... زبان سے ادا ہونے والے الفاظ جہاں خود مؤثر
ہیں... وہاں الفاظ کی ادائیگی اور لب و لہجہ کی تاثیر کا بھی ایک طبقہ جہاں ہے...
شریعت کا حسن دیکھئے کہ اس نے جہاں ہمیں الفاظ کی ادائیگی میں حدود کا پابند بنایا
ہے... وہاں اپنے مبارک اصولوں کے ذریعے لب و لہجہ میں بھی دل آزاری... دل
ٹھکنی... تکبر... تحقیر جیسے امور سے بچنے کی ہدایات کی ہیں... بعض اوقات الفاظ
دُست ہوتے ہیں... لیکن لب و لہجہ ٹھیک نہیں ہوتا۔

شریعت کی طرف سے ہمیں حکم ہے کہ ہم ہر معاملے کو اس کی حد میں رکھیں۔ عام
گفتگو ہو یا کسی کو ترغیب دینی ہو، کسی کو نصیحت کرنی ہو یا سرزنش، کسی موقع پر بھی احتیاط
کا دامن نہ چھوٹنے پائے۔ کسی پر زبان کے ذریعے زیادتی نہ ہو کہ زبان کا تیر براہ
راست روح پروار کرتا ہے۔ جسم پر لگا لگاؤ کا زخم بہت جلد مندمل ہو جاتا ہے لیکن روح
پر لگا زبان کا زخم بھرتے بھرتے زندگی بیت جاتی ہے۔

دوسروں کی زیادتی پر بھی غصہ و درگزر کرنے کی تاکید فرمائی گئی ہے اور یہ خدا کی

امت ہے خود اللہ تعالیٰ کو بھی بہت محبوب ہے۔ ہم پڑھتے ہیں کتنے غیر مسلم صرف قرآن کریم کی تلاوت سن کر مسلمان ہو گئے حالانکہ وہ عربی سے ناواقف، قرآنی نیت کے ترجمہ و تفسیر سے لابلہ لیکن پھر بھی وہ کس طرح متاثر ہو جاتے ہیں۔

یہ قرآنی اعجاز کے ساتھ ساتھ لب و لہجہ کے پُر تاثیر ہونے کی بھی دلیل ہے۔ ایک بات آدمی پُر سکون لہجے میں کہتا ہے اس کا خود بولنے والے پر اچھا اثر پڑتا ہے اور سننے والا بھی اس کے اخلاق سے متاثر ہوتا ہے۔ لیکن اگر ہم وہی بات جھج کر، بلند آواز سے کریں تو اس کے بد اثرات خود ہمارے اوپر بھی ہوں گے اور سننے والا بھی ہمارے ہرے میں اچھا تاثر قائم نہیں کر سکے گا جس طرح کسی مستحق کی مالی مدد کرنا صدقہ ہے، اسی طرح گفتگو کے وقت مسکرانا اور فحش کرنا بھی صدقہ ہے اور جس طرح بڑے مسلم حرام ہے، اسی طرح کسی مسلمان کا دل خوش کرنا بھی اعلیٰ درجہ کی نیکی ہے۔

الفاظ کی تاثیر اور لب و لہجہ کی اہمیت عام حالات میں ایک معمولی بات سمجھی جاتی ہے اور اسے عام طور پر قابل توجہ نہیں سمجھا جاتا حالانکہ حقیقت یہ ہے کہ ہماری روزمرہ کی زندگی میں اس کا بڑا عمل دخل ہے۔ آپ کسی سے شائستہ اور اچھے لب و لہجہ میں بات کر کے تجربہ کر لیں۔ اس کا سب سے زیادہ فائدہ خود آپ کو ہوگا۔ آپ نہانے کتنی پریشانوں اور دماغی دباؤ سے بچ جائیں گے۔

گھریلو امور میں میاں بیوی، والدین، اولاد، ساس، سر، بہو یہ ایسے مقدس رشتے ہیں جن میں استحکام اور باہمی پیار و محبت جس قدر بھی ہو کم ہے۔ اس محبت کو مذہبی الفاظ یا غیر مہذب طرزِ گفتگو و میمک کی طرح چاٹ جاتی ہے۔

باہمی رشتے کچے دھماکے نہیں کہ انہیں باز پچھٹا لیا جائے۔ یہ اللہ کی طرف سے بنائے ہوئے رشتے ہیں، ان میں حسن اور نکھار ایک دوسرے کے ادب و احترام اور اچھی گفتگو اور شائستہ لب و لہجہ کے ذریعے پیدا کیا جاسکتا ہے۔

اکابر کا مثبت انداز تبلیغ

① مولانا محمد یوسف لدھیانوی رحمہ اللہ تحریر فرماتے ہیں حضرت علامہ محمد یوسف بنوری رحمہ اللہ کی پہلی یاد جو اس ناکارہ کے ذہن و حافظہ پر نقش ہے وہ خیر المدارس ملتان کے سالانہ جلسہ پر حضرت کی تشریف آوری تھی۔ یہ ناکارہ خیر المدارس کا طالب علم تھا۔ حضرت جلسہ پر تشریف لائے۔ آپ کے ساتھ آپ کے مدرسہ کے ایک مصری استاذ بھی تھے۔ حضرت تقریر کے لیے جلسہ گاہ میں تشریف لائے تو مصری استاد کو بھی اپنے برابر کرسی پر بٹھا دیا۔ اور تقریر سے پہلے حضرت اپنے اس رفیق کی مدح و ستائش کرنے لگے۔ سامعین حضرت کے تعریفی کلمات سے متعجب تھے۔ کیونکہ مصری علماء کی طرح یہ صاحب بھی بے ریش تھے۔ غالباً حضرت نے سامعین کے چہروں میں حیرت و استعجاب کے خطوط پڑھ لیے۔

اس لیے حاضرین سے خطاب کرتے ہوئے فرمایا:

آپ حضرات ان کی ظاہری شکل کو نہ دیکھیں۔۔۔ ان کا باطن بہت خوب ہے۔ بہت عمدہ ہے۔ بہت اچھا ہے۔ آپ حضرات دعا کریں کہ میرا باطن ان جیسا ہو جائے اور ان کا ظاہر مجھ جیسا ہو جائے۔۔۔ اور پھر اپنے اس رفیق کی طرف متوجہ ہو کر عربی میں فرمایا کہ شیخ! میں نے حاضرین سے یہ دعا کرنے کی فرمائش کی ہے۔ یہ سن کر وہ مصری عالم کھڑے ہوئے اور عربی میں کہا کہ۔۔۔ تمام حاضرین گواہ رہیں کہ آج سے میرا ظاہر بھی شیخ بنوری جیسا ہوگا۔۔۔ حضرت رحمہ اللہ نے جب ان کے عربی فقروں کا ترجمہ کیا تو سامعین عیش و عشرت کر اٹھے۔ اس وقت ان کی مسرت و شادمانی لائق وید تھی۔۔۔ (واقعات و مشاہدات)

② حضرت مولانا مفتی محمد تقی عثمانی مدظلہ تحریر فرماتے ہیں اسلامی

مٹا دیتی کونسل اسلام آباد میں بعض حضرات نے علامہ بنوری سے فرمائش کی تھی وہ خیلی ویشن پر خطاب فرمائیں۔

مولانا نے ریڈیو پر تو قبول کر لیا لیکن ٹی وی پر خطاب کرنے سے معذرت فرمادی اور فرمایا ہم لوگ اللہ تعالیٰ کی طرف سے اس بات کے مکلف نہیں ہیں کہ جس طرح بھی ممکن ہو لوگوں کو پکا مسلمان بنا کر چھوڑیں ہاں اس بات کے مکلف ضرور ہیں کہ تبلیغ دین کیلئے جتنے جائز ذرائع و وسائل ہمارے بس میں ہیں ان کو اختیار کر کے اپنی پوری کوشش صرف کر دیں۔ اسلام نے ہمیں جہاں تبلیغ کا حکم دیا ہے وہاں تبلیغ کے باوقار طریقے اور آداب بھی بتائے ہیں ہم ان طریقوں اور آداب کے دائرے میں رہ کر تبلیغ کے مکلف ہیں اگر ان جائز ذرائع اور تبلیغ کے ان آداب کے ساتھ ہم اپنی تبلیغی کوششوں میں کامیاب ہوتے ہیں تو عین مراد ہے۔

لیکن اگر بالفرض ان جائز ذرائع سے ہمیں مکمل کامیابی حاصل نہیں ہوتی تو ہم اس بات کے مکلف نہیں ہیں کہ ناجائز ذرائع اختیار کر کے لوگوں کو دین کی دعوت دیں اور آداب تبلیغ کو پس پشت ڈال کر جس جائز و ناجائز طریقے سے ممکن ہو لوگوں کو اپنا ہم نوا بنانے کی کوشش کریں۔ (نقوش رنگار)



ایک مؤمن دوسرے مؤمن کا آئینہ ہے

ایک حدیث میں حضور اقدس صلی اللہ علیہ وسلم نے ارشاد فرمایا:

”الْمُؤْمِنُ مِرْآةُ الْمُؤْمِنِ“ (سنن ابی داؤد، اللآداب، باب فی المصیحۃ: ۳۱۷/۲)

ترجمہ: ”ایک مؤمن دوسرے مؤمن کا آئینہ ہے۔“

حضرت شیخ الاسلام مفتی محمد تقی عثمانی صاحب مدظلہ العالی اس حدیث کی شرح میں فرماتے ہیں: ”یعنی جس طرح اگر کوئی شخص اپنا چہرہ آئینہ میں دیکھ لے تو چہرہ میں کوئی عیب یا داغ دھبہ ہوتا ہے وہ نظر آ جاتا ہے اور انسان اس کی اصلاح کر لیتا ہے۔ اسی طرح ایک مؤمن دوسرے مؤمن کے سامنے آنے کے بعد اس کو بتا دیتا ہے کہ تمہارے اندر فلاں بات ہے اس کو درست کر لو، یہی حدیث کا مضمون ہے۔“

یہ حدیث ہم نے بھی پڑھی ہے اور آپ حضرات نے بھی اس کو پڑھا اور سنا ہوگا لیکن جس شخص کو اللہ تعالیٰ علم حقیقی عطا فرماتے ہیں، ان کی نگاہ بہت دور تک پہنچتی ہے۔ حکیم الامت حضرت مولانا اشرف علی صاحب تھانوی قدس اللہ سرہ اس حدیث کی تشریح کرتے ہوئے فرماتے ہیں کہ اس حدیث میں حضور اکرم صلی اللہ علیہ وسلم نے مؤمن کو آئینہ سے تشبیہ دی ہے۔ لوگ تو اتنا جانتے ہیں کہ آئینہ کے ساتھ یہ تشبیہ اس وجہ سے دی ہے کہ جس طرح آئینہ چہرے اور جسم کے عیوب کو بتا دیتا ہے، اسی طرح مؤمن بھی دوسرے مؤمن کے عیوب کو بتا دیتا ہے۔

لیکن آئینہ کے ساتھ تشبیہ دینے میں ایک اور وجہ بھی ہے۔ وہ یہ کہ آئینہ کا یہ کام ہے کہ وہ آئینہ عیب اور برائی صرف اس کو بتاتا ہے، جس کے اندر وہ عیب ہوتا ہے اور جو اس

کے سامنے کھڑا ہے، لیکن دوسرا شخص جو ڈور کھڑا ہے، اس کو نہیں بتاتا کہ دیکھو اس کے اندر یہ عیب ہے۔ اسی طرح مؤمن کا کام یہ ہے کہ جس کے اندر کمزوری یا نقص یا عیب ہے، اس کو تو محبت اور پیار سے بتادے کہ تمہارے اندر یہ نقص اور کمزوری ہے، لیکن دوسرے کو بتاتا اور گاتا نہ پھرے کہ فلاں کے اندر فلاں عیب ہے اور فلاں نقص ہے۔ لہذا دوسروں کو ریل کرنا... رُسوا کرنا... اس کی برائیاں بیان کرنا... مؤمن کا کام نہیں۔

اسی طرح آئینہ میں جتنا عیب ہے، اس سے زیادہ نہیں بتاتا، یہ نہیں کہ چھوٹے سے عیب کو بڑا بنادے، بلکہ جتنا ہے صرف اتنا ہی بتاتا ہے، پچھلے عیبوں کو نہیں بتاتا، کل تمہارے اندر یہ عیب تھا، پرسوں یہ تھا۔ ایک آدمی میں یہ عیب ہے تو اس کے بھائی جب آئینہ کے سامنے آئیں اور ان میں عیب نہ ہو تو یہ نہیں کہ ایک کے ایک عیب کی وجہ سے سارے بھائیوں کو عیب دار بنادے، اسی طرح مؤمن کسی جماعت کے کسی ایک ساتھی کی کمی کو پوری جماعت، یا کسی زبان بولنے والے میں ایک عیب ہو تو تمام لوگ جو اس زبان کو بولتے ہیں ان پر عیب نہیں لگاتا، کہ اس زبان کے بولنے والے سب ایسے ہوتے ہیں، یا اس جماعت کے سب لوگ ایسے ہوتے ہیں۔

یا آئینہ میں کھڑے ہونے والے شخص کو یہ نہیں بتاتا کہ تم سے پہلے آنے والے میں یہ... عیب تھے، اسی طرح مؤمن عیوب دیکھ کر غیبت نہیں کرتا۔

لہذا اس ایک حدیث میں حضور اقدس صلی اللہ علیہ وسلم نے دونوں باتیں بیان فرمادیں۔ ایک یہ کہ مؤمن کا کام یہ بھی ہے کہ اگر وہ دوسرے مؤمن کے اندر کوئی غلطی دیکھ رہا ہے تو اس کو بتائے۔ دوسرے یہ کہ اس کو دوسروں کے سامنے ذلیل اور رُسوا نہ کرے، اس کا عیب دوسروں کو نہ بتائے۔ آج ہمارے معاشرے میں طعنہ دینے کا رواج پڑ گیا ہے۔ اب تو ”طنز“ یا قاعدہ ایک فن بن گیا ہے اور اس کو ایک ہنر سمجھا جاتا ہے کہ کس خوب صورتی کے ساتھ بات لپیٹ کر کہہ دی گئی اور یہ خیال نہیں کہ اس کے ذریعہ دوسرے کا دل ٹوٹا یا دل آزاری ہوئی۔

حضرت مفتی صاحب فرماتے ہیں، میرے والد ماجد حضرت مولانا مفتی صاحب رحمہ اللہ تعالیٰ فرمایا کرتے تھے کہ اللہ تعالیٰ نے تقریباً ایک لاکھ پچاس ہزار انبیاء کرام علیہم السلام مبعوث فرمائے اور یہ سب اللہ تعالیٰ کے دین کی دعوت سے آئے۔ کسی نبی کی زندگی میں کوئی ایک مثال ایسی نہیں ملے گی کہ کسی نبی نے اپنے مخالف کو یا کسی کافر کو طعنہ دیا ہو، یا طنز کیا ہو۔ بلکہ جو بات وہ دوسروں سے کہتے تھے، اور محبت اور خیر خواہی سے کہتے تھے۔ تاکہ اس کے ذریعہ دوسروں کی اصلاح ہو۔

جب آدمی کو ادبیت اور مضمون نگاری کا شوق ہوتا ہے یا تقریر میں آدمی کو دل چسپی پیدا کرنے کا شوق ہوتا ہے تو پھر اس مضمون نگاری میں اور اس تقریر میں طراور طعن و تشنیع بھی اس کا ایک لازمی حصہ بن جاتا ہے۔ جس سے ہمیں بہت بچنا چاہئے۔ آج سے تقریباً پینتیس سال پہلے کی بات ہے۔ میں (یعنی حضرت شیخ الاسلام مفتی محمد تقی عثمانی صاحب) اس وقت دارالعلوم کراچی سے نیا نیا فارغ ہوا تھا۔ اس وقت ایوب خان صاحب مرحوم کے دور میں جو عائلی قوانین نافذ ہوئے تھے، ان کے خلاف میں نے ایک کتاب لکھی۔ جن لوگوں نے ان قوانین کی حمایت کی تھی، ان کا ذکر کرتے ہوئے اور ان کے دلائل کا جواب دیتے ہوئے اس کتاب میں جگہ جگہ طرکا انداز اختیار کیا تھا۔ اس وقت چوں کہ مضمون نگاری کا شوق تھا۔ اس شوق میں بہت سے طرزیہ جملے اور طرزیہ فقرے لکھے اور اس پر بڑی خوشی ہوئی تھی کہ یہ بڑا اچھا جملہ چست کر دیا۔ جب وہ کتاب مکمل ہو گئی تو میں نے وہ کتاب حضرت والد ماجد رحمہ اللہ تعالیٰ کو سنائی، تقریباً دو سو صفحات کی کتاب تھی۔ جب والد صاحب رحمہ اللہ تعالیٰ پوری کتاب سن چکے تو فرمایا یہ بتاؤ کہ تم نے یہ کتاب کس مقصد کے لئے لکھی ہے؟

اگر اس مقصد سے لکھی ہے کہ جو لوگ پہلے سے تمہارے ہم خیال ہیں وہ تمہاری اس کتاب کی تعریف کریں کہ واہ واہ کیسا دندان شکن جواب دیا ہے اور یہ تعریف کریں کہ مضمون نگاری کے اعتبار سے اور بلاغت کے اعتبار سے بہت اعلیٰ درجے کی کتاب لکھی ہے، اگر اس کتاب کے لکھنے کا یہ منشاء ہے تو تمہاری یہ کتاب بہترین ہے۔ لیکن

اس صورت میں یہ دیکھ لیں کہ اس کتاب کی اللہ تعالیٰ کے نزدیک کیا قیمت ہوگی؟
 اور اگر کتاب لکھنے کا مقصد یہ ہے کہ جو آدمی غلطی پر ہے، اس کتاب کے پڑھنے
 سے اس کی اصلاح ہو جائے، تو یاد رکھو! تمہاری اس کتاب کے پڑھنے سے ایسے آدمی
 کی اصلاح نہیں ہوگی۔ بلکہ اس کتاب کو پڑھنے سے اس کے دل میں اور ضد پیدا
 ہوگی۔ دیکھو! حضرات انبیاء علیہم السلام دنیا میں تشریف لائے۔ انہوں نے دین کی
 دعوت دی اور کفر اور شرک کا مقابلہ کیا، لیکن ان میں سے ایک نبی بھی ایسا نہیں ملے
 گا، جس نے طنز کا راستہ اختیار کیا ہو۔ لہذا یہ دیکھ لو کہ یہ کتاب اللہ تعالیٰ کے واسطے لکھی
 ہے یا مخلوق کے واسطے لکھی ہے۔ اگر اللہ تعالیٰ کے واسطے لکھی ہے تو پھر اس کتاب سے
 اس طنز کو نکالنا ہوگا اور اس کا طرز تحریر بدلنا ہوگا۔ مجھے یاد ہے کہ جب والد صاحب
 رحمہ اللہ تعالیٰ نے یہ بات ارشاد فرمائی تو ایسا محسوس ہوا جیسے کسی نے سر پر پہاڑ توڑ دیں۔
 کیوں کہ دوسو/ اڑھائی سو صفحات کی کتاب لکھنے کے بعد اس کو از سر نو اُدھیڑنا بڑا بھاری
 معلوم ہوتا ہے۔ خاص طور پر اس وقت جب کہ مضمون نگاری کا بھی شوق تھا اور اس
 کتاب میں بڑے بڑے محرے دار فقرے بھی تھے۔ ان فقروں کو نکالنے سے بھی دل کٹا تھا،
 لیکن یہ حضرت والد ماجد رحمہ اللہ تعالیٰ کا فیض تھا کہ اللہ تعالیٰ نے اس کی توفیق عطاء
 فرمائی اور میں نے پھر پوری کتاب کو اُدھیڑا اور از سر نو اس کو لکھا۔
 پھر اَلْحَمْدُ لِلّٰہِ کہ کتاب ”ہمارے عائلی قوانین“ کے نام سے چھپی۔ لیکن وہ
 دن ہے اور آج کا دن ہے، اَلْحَمْدُ لِلّٰہِ یہ بات دل میں بینہ گئی کہ داعی حق کے لئے
 طنز کا طریقہ اور طعنہ دینے کا طریقہ اختیار کرنا درست نہیں، یہ انبیاء علیہم السلام کا
 طریقہ نہیں ہے۔ (اصلاحی خطبات: ۱۱/۹۳-۹۴)

ائمہ کرام کو ہجری تاریخ کا اہتمام کرنا چاہئے

علماء کرام کی جماعت کو چاہئے کہ حتی الامکان اسلامی تاریخ استعمال کریں۔ مثلاً
 کوئی پوچھتا ہے آپ کس سال میں فارغ ہوئے تو اسلامی سنہ ہجری کے اعتبار سے

بتلائیے۔ اسی طرح یومیہ اسلامی تاریخ کا علم ہو کہ آج اسلامی تاریخ کیا ہے۔ مقتدیوں کو بھی یہ سمجھائیں اور خود بھی اس پر عمل کر لیں کہ اپنی تلاوت کے معمول کو چاند کی تاریخ سے جوئیے، کہ پہلی تاریخ کو ”التم“ سے شروع کرے اور آخری تاریخ پر ”نعم“ پر ختم کرے، یہ تو کم از کم حق ہے قرآن مجید کا۔

کوئی پوچھے آج کیا تاریخ ہے؟ تو جس پارے کی آج تلاوت کی ہے وہ تاریخ بتلائے۔ اس طرح کم از کم ہر ماہ ایک قرآن مجید کے ختم ہونے کا ثواب بھی حاصل ہوگا اور قرآن مجید کی تلاوت سے جو انوارات حاصل ہوتے ہیں ان سے بھی بندہ محروم نہیں ہوگا اور اسلامی تاریخ کی بھی حفاظت ہوگی۔

حضرت تھانوی رحمہ اللہ تعالیٰ سورۃ بقرہ کی آیت:

”يَسْأَلُونَكَ عَنِ الْاَهْلِیَّةِ“ (الآیہ: ۱۹۰) کی تفسیر میں فرماتے ہیں:

”جاننا چاہئے کہ اپنے روزمرہ کے مکاتبات و مخاطبات میں ہر چند کہ شخصی حساب کرنا شرعاً ناجائز تو نہیں ہے، لیکن غور کرنے سے اس میں کوئی شبہ نہیں کہ بوجہ خلاف ہونے وضع صحابہ و سلف صالحین کے خلاف ادنیٰ ضروری ہے۔ نیز چوں کہ مدار احکام شریعہ کا حساب قمری پر ہے۔ اس لئے اس کا محفوظ و منضبط رکھنا یقیناً فرض علی الکفایہ ہے اور پہل طریق انضباط کا یہ ہے کہ روزمرہ اسی کا استعمال رکھا جائے اور ظاہر ہے کہ فرض کفایہ عبادت ہے اور عبادت کی حفاظت کرنا یقیناً ایک درجہ میں عبادت ہے۔ پس حساب قمری کا استعمال اس درجہ میں مطلوب شرعی ٹھہرا۔ پس مسلمان سے بہت بعید ہے کہ ایک جانب ایک امر مطلوب شرعی ہو دوسری جانب دوسرا امر کسی درجہ میں حرام اس شرعی کا ہو، پھر مطلوب کو بلا ضرورت ترک کر کے اس کے مزاحم کو اختیار کرے، خصوصاً اس طور پر کہ اس مطلوب سے کوئی خاص تعلق اور دلی چسپی بھی نہ رہے اور غیر مطلوب کو رائج قرار دیتے گئے۔ (بیان القرآن ۱/۱۰۸، البقرہ: ۱۹۰)

مسجد کی انتظامی کمیٹی کیلئے اہم ہدایات

مساجد کے متولی حضرات کیلئے اہم ہدایات اور چند ضروری مسائل جن کی روشنی میں مساجد کے انتظام و انصرام کو بہتر سے بہتر بنایا جاسکتا ہے۔
ان مضامین کی روشنی میں مساجد کی آباد کاری اور جملہ معاملات کو شریعت کی روشنی میں سرانجام دینے میں کافی رہنمائی حاصل کی جاسکتی ہے۔

مساجد کی انتظامیہ اور متولی حضرات کی خدمت میں

مسجد سے کسی بھی لحاظ سے تعلق ایسا مبارک عمل ہے جس کے اجر و ثواب اور خیر و برکات کا باعث ہونے میں کسی کو شک و شبہ نہیں ہو سکتا۔

اللہ تعالیٰ اپنے محبوب بندوں کو ہی اپنے گھروں یعنی مساجد کی خدمت و تعلق کے شرف سے نوازتے ہیں۔ اس لحاظ سے متولی حضرات اللہ کے منتخب پسندیدہ حضرات ہوتے ہیں۔ اور ان کی اس نیکی کا نقد ثمرہ یہ بھی ہوتا ہے کہ معاشرہ میں انہیں عزت و احترام کی نظر سے دیکھا جاتا ہے۔

اللہ پاک نے آپ کو مسجد کی متولیت اور انتظام و انصرام کے شرف سے نوازا ہے تو یہ جہاں اعزاز کی بات ہے وہاں ایک زبردست آزمائش بھی ہے۔ اس آزمائش سے بخیر و خوبی نبرد آزما ہونے کے لئے سب سے پہلی اور آخری بات یہی ہے کہ آپ ہر معاملہ میں شریعت کے احکام پر عمل پیرا ہوں۔ شریعت پر عمل کی برکت سے اپنے اور غیر سب ایک نہ ایک وقت راضی ہو جائیں گے۔ شریعت ہمارے لئے ہر لمحہ اور ہر موقع کے لئے بہترین راہ نما ہے جس کی مخالفت کوئی مسلمان سوچ بھی نہیں سکتا۔

مسجد کے انتظام میں بہت سے امور میں لوگوں کی طرف سے مختلف آراء سامنے آتی ہیں کس کی بات کو مانا جائے اور کس کی بات کو رد کیا جاسکے اس شخص سے نکلنے کی واحد راہ شرعی احکام پر عمل پیرا ہونا ہے۔

کوئی معاملہ ہو آپ دو تین مفتی حضرات سے مسئلہ معلوم کر لیں اور اس پر حکمت و بصیرت کے ساتھ اچھے طریقے سے عمل کریں۔ اس طرح آپ بہت سی الجھنوں اور ریٹانوں سے نجات پالیں گے۔ مساجد کے متعلق آئے روز جو جھگڑے اور اختلافات دیکھنے میں آتے ہیں ان کی بنیادی وجہ شرعی احکام سے لاعلمی بھی ہے اور دوسری اہم وجہ یہ بھی ہے کہ ہر شخص اپنی حد سے تجاوز کو اپنا کمال اور اپنا حق سمجھ بیٹھتا ہے چند روپے کے چھوٹے سے وہ خود کو متولی تصور کرنے لگتا ہے اور اس کی یہی خواہش ہوتی ہے کہ میں نے فلاں فلاں موقع پر مسجد میں تعاون کیا تھا لہذا اب میری بات ہر حال میں تسلیم کی جائے خواہ اس کی بات اور مطالبہ شرعاً نامناسب یا ناجائز ہی کیوں نہ ہو۔

متولی حضرات کو مسجد کے معاملات میں قدم قدم پر حکمت و بصیرت کا مظاہرہ کرنا پڑتا ہے۔ کہیں رکنا اور جھکنا پڑتا ہے تو کہیں ڈٹ جانا ہوتا ہے۔ اس لئے متولی حضرات کو کمال بصیرت کی ضرورت ہوتی ہے۔ کہ معاملہ اللہ تعالیٰ کے گھر کا ہے۔ متولی ہونے کی حیثیت سے آپ کا تعلق امام صاحب سے بھی ہوتا ہے۔ مسجد کے دیگر خدام و معاونین سے بھی ہوتا ہے اور عام نمازی حضرات سے بھی ہوتا ہے۔ آپ کو سب کی باتیں سننی ہوتی ہیں لیکن فیصلہ آپ ہی نے کرنا ہوتا ہے فیصلہ کے اس معاملہ میں آپ کے لئے بہترین راہ نما شریعت ہی ہے۔ جس کی رہنمائی میں چلنے میں لباس کے لئے خیر و برکت ہے۔

معقول!

”معقول“ تنخواہ کا لفظ لے کر امام صاحب نے اپنی جیب میں ڈال دیا۔ مسجد سے گھر تک راستے میں یہی سوچتے رہے کہ ان آٹھ ہزار میں کیا کیا ہوگا؟ بیوی کی باری بچوں کے کپڑے، مکان کا کرایہ، گیس اور بجلی کا بل یا مہینے بھر کا راشن؟ انہوں نے اپنے ایک دوست سے اس بات کا ذکر کیا تو وہ اگلے دن اخبار لے آیا۔ ”ضرورت ہے“ کے تحت ایک اشتہار لگا ہوا تھا: ”ایک مسجد میں امام کی ضرورت ہے۔“ مگر مسئلہ

پھر بھی اپنی جگہ تھا کیوں کہ یہاں بھی تنخواہ ”معقول“ ہی تھی۔

مساجد میں متولی حضرات کی طرف سے ائمہ کرام و خدام مساجد کو جو حق اللہ عز و جل دیا جاتا ہے اس کی حالت انتہائی ناگفتہ بہ ہے جو کمرسیدگی رکھنے کیلئے چند قسموں کے مترادف ہے۔ اس سلسلہ میں متولی حضرات کو ذاتی دلچسپی سے کام لینا چاہیے اور معاویہ میں مسجد کو صورت حال بتا کر امام و خدام کا حق اللہ عز و جل اتنا تو ہونا چاہیے کہ وہ معاشرہ میں باعزت گزارا کر سکیں۔ کسی نے خوب کہا ہے کہ جس معاشرہ میں امام کی تنخواہ 5 ہزار اور گائے والے کا معاوضہ 5 لاکھ ہو تو اس معاشرہ میں گویے اور گلوکار ہی پیدا ہوں گے۔ یاد رکھئے امام کو جس قدر راحت عزت و احترام دیں گے اتنا ہی ہماری مساجد اور معاشرتی ماحول بہتر ہوگا۔ اللہ کے فضل سے اسی ماحول و معاشرہ میں ایسے متولی حضرات بھی ہیں جو اپنی مسجد کے امام کو 25 ہزار حق اللہ عز و جل دیتے ہیں اور اس پر بھی رنجیدہ و شرمندہ رہتے ہیں کہ ہم اپنے امام کا حق ادا نہیں کر سکے۔ یہ لاہور یا کراچی کی بات نہیں ہمارے ملتان کی بعض مساجد کے متولی حضرات ماشاء اللہ قابل رشک اکرام کا معاملہ کرتے ہیں۔ جو دیگر متولی حضرات کیلئے بھی بہترین نمونہ ہے۔

اللہ تعالیٰ ہمیں ائمہ و خدام مساجد کے حق میں کوتاہی سے بچائے اور اس سلسلہ میں اپنا کردار ادا کرنے کی توفیق سے نوازیں آمین

متولی کی صفات

مساجد کا نظام صحیح اور بہتر سے بہتر ہونے کا زیادہ تر دار و مدار عام طور پر متولیوں پر ہوتا ہے۔ اس لئے متولی بہت ہی باصلاحیت ہونا چاہئے اور اس کے لئے سب سے بہتر عالم باعمل فاضل ہے، اگر ایسا متولی میسر نہ ہو سکے تو کم از کم دین دار، صوم و صلوٰۃ کا پابند، امانت دار، مسائل فقہ کا جاننے والا، خوش اخلاق، منصف مزاج، علم دوست، اہل علم کی تعظیم و تکریم اور ان سے مشورہ کر کے کام کرنے والا، دین اور اہل دین سے

بیت اور دین کی فکر رکھنے والا ہونا چاہئے۔ اگر ایسا متولی ہوگا تو مندرجہ بالا اوصاف سے متصف امام و مؤذن تلاش کر کے ان کا تقرر کرے گا، پھر ان کی صحیح قدر اور ان کو خدمت کرنے کا موقع فراہم کرے گا اور دینی کاموں کی انجام دہی میں ان کا معین و مددگار بنے گا۔ (فتاویٰ رضویہ، کتاب البنا، نماز کے متفرق مسائل: ۸/۲۸۵۲۳)

لہذا اگر ان باتوں پر عمل کیا گیا تو ان شاء اللہ اس کی نورانیت اور اس کی برکات آپ خود دیکھیں گے۔ اللہ تعالیٰ ہماری مساجد کا نظام بہتر سے بہتر بنادے اور ہر مسجد میں ایسے امام، مؤذن اور متولیان کا تقرر ہو کہ جن سے مساجد کا نظام صحیح اور بہتر سے بہتر ہو اور مساجد سے مسلمانوں کو صحیح رہنمائی مل سکے۔

منصب امامت

امامت کا منصب گویا براہ راست حضور صلی اللہ علیہ وسلم کی مستقل سنت پر عمل پیرا ہونا ہے۔ آپ صلی اللہ علیہ وسلم کی نیابت میں امامت شرعی لحاظ سے بہت ہی اعزاز و اکرام کا عہدہ ہے۔ اللہ تعالیٰ باجماعت نماز کے ذریعے جملہ مقتدیوں کی نماز کے اجر و ثواب میں امام کو برابر اجر کا مستحق بنادیتے ہیں اور باجماعت نماز میں جو خدا کی رحمت کا نزول ہوتا ہے اس کا اول مورد امام ہی بنتا ہے اور پھر درجہ بدرجہ مقتدیوں کو لوٹا جاتا ہے۔

نماز باجماعت اسی کا مرہون منت ہے کہ مسجد کا قیام اور اس کا مکمل نظام وجود میں آتا ہے اگر نماز علیحدہ علیحدہ فرض ہوتی تو نہ مسجد کی تعمیر ہوتی اور نہ امام و مقتدی کا مسئلہ ہوتا۔ شریعت نے باجماعت نماز کا نظم مقرر فرما کر حکم دیا کہ سب مقتدی ایک امام کے تابع ہو کر بارگاہ الہی میں باجماعت حاضری دیں۔

امامت کا عہدہ جس قدر عظیم ہے اتنا ہی ائمہ حضرات کو صبر و تحمل اور اخلاص و تقویٰ سے خود کو آراستہ کرنے کی ضرورت ہے۔
محترم ائمہ حضرات! آپ مقتدیوں کے لئے پیش امام ہیں اور وہ اسی نسبت سے

آپ کا ادب و احترام کرتے ہیں، اسی طرح متولی و مقتلم حضرات کے آپ بھی ماتحت ہیں۔ حکمت و بصیرت کے ساتھ دونوں تعلقات کد شرعی حدود میں رہتے ہوئے نبھانا ہی دین و دنیا کا اہم تقاضا ہے۔ مسجد کے متولی حضرات با اختیار ہوتے ہیں اور ائمہ کرام ان کے ماتحت ہوتے ہیں، دوسری طرف امام مقتدیوں کے لئے نہایت لائق احترام ہوتے ہیں امام اور متولی کی حیثیت سمجھنے کے لئے یہ مثال کافی ہے کہ جس طرح اسمبلی کے اجلاس میں وزیر اعظم اور دیگر ارکان حکومت نیچے بیٹھتے ہیں جبکہ اسپیکر پوری اسمبلی کے اجلاس کو کور کرتا ہے اور دوران اجلاس وزیر اعظم بھی اسپیکر کے ماتحت ہوتا ہے۔

لیکن جہاں تک ملکی امور کا تعلق ہے اس میں وزیر اعظم خود مختار ہوتا ہے۔ اسی طرح مسجد میں باجماعت نماز کے دوران امام تو آگے ہوتا ہے اور مقتدی و متولی سب امام کے پیچھے دست بستہ کھڑے ہوتے ہیں لیکن جب مسجد کے انتظام کی بات ہو تو اس میں متولی حضرات ہی خود مختار ہوتے ہیں۔

اس مثال کو ائمہ حضرات پیش نظر رکھیں تو انہیں اپنی ذمہ داری کا حدود دار بعد بخوبی سمجھ میں آسکتا ہے۔ سب کی سلامتی اسی میں ہے کہ وہ اپنی اپنی حد میں رہیں۔ امام کا سب سے زیادہ واسطہ مقتدی حضرات سے رہتا ہے ان میں سے بعض عمر رسیدہ ہوتے ہیں، بعض ہم عمر اور بعض چھوٹے ہوتے ہیں، ہر ایک سے حکمت و بصیرت سے معاملہ کرنے کی ضرورت پیش آتی ہے۔

حدیث شریف میں ہے کہ خیر الامور اوسطھا ہر معاملہ میں درمیانی راہ ہی بہتر ہے کے تحت جملہ معاملات میں اعتدال اور اوسط درجہ اختیار کرنا ہی اسلم طریقہ ہے۔ نماز اعتدال کے ساتھ پڑھائی جائے۔ اگر کبھی وقت کی تنگی ہو تو بھی تعدیل ارکان کا خیال رکھا جائے۔ نماز کو جلدی پڑھانا اور مختصر پڑھانا۔ یہ دونوں علیحدہ علیحدہ چیزیں ہیں۔ کبھی نماز کو جلدی نہ پڑھائیے ہاں مختصر پڑھا دیجئے کہ مختصر تلاوت کی جائے اور رکوع سجود میں تین تسبیحات پراکتفاء کیا جائے وغیرہ۔

شرعی دائرہ میں رہتے ہوئے جس قدر لوگوں کے لئے آسانی اور سہولت کی جاسکتی ہے اسے بروئے کار لایا جائے۔ مثلاً نماز عشاء کو مختصر پڑھانے کا حکم ہے کہ لوگ سارے دن کے تھکے ہوتے ہیں۔ اگر کبھی وعظ و نصیحت کرنی ہو تو اس میں اچھے سے اچھا انداز اپنایا جائے محض نصیحت اور خیر خواہی پیش نظر ہو، کوئی نفسانیت یا ذاتی مفاد نہ ہو تو ان شاء اللہ بات کی تاثیر چندور چند ہو جاتی ہے۔

مسجد کے انتظامی معاملات میں حتیٰ الامکان دخل نہ ہوا جائے کہ اسی میں راحت و عزت ہے۔ کوئی ایسا کام نہ کیا جائے کہ وہ انتظامیہ کے لئے تشویش کا باعث ہو۔

اپنے ملاقاتی احباب و علماء کو بلا وجہ امامت کے لئے نہ کہا جائے۔ ہاں کوئی بزرگ شخصیت جس سے نمازی بھی مانوس ہوں تو اس میں مضائقہ نہیں۔ ہر دوست یا ملاقاتی کے لئے اپنا معصلی چھوڑ دینا بالکل مناسب نہیں۔ مقتدی اپنے امام کے ساتھ مانوس ہوتے ہیں اور مجلس کے ساتھ باجماعت نماز ادا کرتے ہیں۔ مقررہ امام کی تلاوت رکوع و سجود سب چیزیں علم میں ہوتی ہیں۔ لہذا انہیں بلا وجہ جنسی امام کے سپرد نہ کیا جائے۔

اراکین انتظامیہ اور مقتدی حضرات کو اپنے حق میں محسن سمجھا جائے کہ ان لوگوں کی برکت سے خدمت امامت کا اعزاز حاصل ہوا ہے۔ ہر معاملہ میں اللہ تعالیٰ کی رضا کو مقدم رکھا جائے اور اپنے دامن کو اللہ کی نافرمانیوں سے داغدار نہ کیا جائے۔

دوران امامت ضروری احکام و مسائل کی تعلیم و تعلم کا سلسلہ جاری رکھا جائے۔ نمازی حضرات کی دینی و فکری تربیت میں جو کردار ادا کیا جاسکتا ہو اس سے دریغ نہ کیا جائے۔ بعض ائمہ حضرات نے اپنے شوق سے عمر رسیدہ حضرات کو بھی دین سیکھنے کے لئے عربی گرائمر سکھائی۔ اور مسجد میں محنت کا ایک حلقہ بن گیا۔

مسجد سے جس قدر تعلق مضبوط ہوگا اس کی برکات واضح ہوں گی۔ یاد رکھیں مسجد سے تعلق صرف فرض نماز کی امامت تک محدود نہ ہو بلکہ حتیٰ الامکان مقتدی حضرات کی دینی رہنمائی کا فریضہ بھی سرانجام دیا جائے۔

امام کے فرائض منصبی

امام اپنے منصب کے لحاظ سے صرف نماز پڑھانے کا ذمہ دار ہے البتہ اگر اس سے وعظ یا طلباء کو تعلیم وغیرہ دینے کی شرائط کر لی جائیں اور وہ منظور کر لے تو پھر اس کی ذمہ داری بھی اس پر عائد ہوگی، یہ ضروری ہے کہ امام سے ایسے کاموں کے لئے شرائط نہ کی جائیں جو اس کی حیثیت امامت اور وقت کے خلاف ہوں۔ (کفایت المفتی ج ۳، ص ۴۸)

اگر امامت اور پانی گرم کرنے پر وہ ملازم ہے اور اس کی اجرت میں محلہ سے روٹیاں لانا بھی ہے تو اس سے اس کی امامت میں کوئی نقصان لازم نہیں آتا اگر محلہ سے روٹیاں لانا اجرت میں نہیں بلکہ ویسے ہی از خود مانگ کر لانا ہے اور باوجود کسی مشروع طریق پر کمانے کی قدرت کے اس مانگنے کو پیشہ بنا رکھا ہے تو یہ پیشہ ناجائز ہے، ایسے شخص کو امام بنانا مکروہ تحریمی ہے جب کہ کوئی دوسرا آدمی امامت کا اہل موجود ہو۔ (فتاویٰ محمودیہ ج ۷، ص ۴۸)

اگر امام مقرر کرتے وقت سب نے امام کے ذمہ جھاڑ دینا اور حمام میں پانی بھرنے کی شرط قرار دی ہے تو امامت کی طرح یہ بھی امام کے ذمہ ضروری ہوگا، اگر تقرر صرف امامت پر ہوا ہے تو یہ امام کے ذمہ ضروری نہیں۔ (فتاویٰ محمودیہ ج ۷، ص ۶۸)

پیش امام کا رتبہ

پیش امام کی عزت و توقیر کرنی چاہئے۔ اس کی بے عزتی اور توہین اور ہتک کرنی گناہ ہے۔ (کفایت المفتی ج ۳، ص ۹۱)

کیا امام اپنا نائب مقرر کر سکتا ہے؟

(۱) اگر مسجد کی کوئی کمیٹی ہے تو وہ امام یا نائب امام مقرر کرنے کی مستحق ہے لیکن اگر کمیٹی نہیں ہے تو مسجد کے نمازیوں کی جماعت کا حق ہے۔ (۲) نائب امام وہی ہوگا جس کو مسجد کی کمیٹی یا نمازیوں کی کثرت و رائے سے مقرر کیا ہوگا، تنہا امام کو اس کا اختیار نہیں، خصوصاً جب کہ امام خود بھی امامت کا تنخواہ دار ملازم ہو۔ (کفایت المفتی ج ۳، ص ۸۳)

امام کے عزل و نصب کا حق

فقہاء نے لکھا ہے کہ امام کو رکھنے یا معزول کرنے کا حق بلی مسجد یا اس کی اولاد کو ہے۔ اگر متولی واقف کی جانب سے شرائط کے ساتھ ہے تو وہ بھی قائم مقام ہے، اور اگر نمازیوں کی اکثریت کسی نیک صالح شخص کو امام مقرر کرے تو امام مقرر ہو جائے گا۔ (املائی دارالعلوم ج ۳، ص ۷۸، بحوالہ الدلکھ، کتاب الوقف، ج ۱، ص ۵۷۳)

ائمہ مساجد کی تنخواہ اور شرعی ذمہ داریاں

سوال: امام مسجد سے امامت کے علاوہ جھاڑو دلاتا، نالیاں صاف کرانا، اذان دینا اور اس کے علاوہ اور چھوٹے موٹے کام لئے جاتے ہیں۔ اور تنخواہ صرف امامت کی دی جاتی ہے۔ کیا اتنی قلیل تنخواہ کے عوض اتنے سارے کام لینا جائز ہیں؟ شرعاً امام کی ذمہ داریاں کیا ہیں؟ ائمہ مساجد کی تنخواہ کیا ہونی چاہئے؟ تنخواہ کا معیار سے کم دینے پر متولی اور اہل محلہ گنہگار ہوں گے یا نہیں؟ مفصل جواب عنایت فرمائیں۔

جواب: حدیث شریف میں ہے ”مزدور کی مزدوری اس کا پسینہ خشک ہونے سے پہلے دے دو۔“ (مشکوٰۃ شریف، ص ۲۵۸)

آنحضرت صلی اللہ علیہ وسلم نے فرمایا، قیامت کے روز جن تین آدمیوں کے خلاف دھوئی ہوگا۔ ان میں سے ایک وہ شخص ہے جو کسی کو مزدور رکھے اور اس سے پورا کام لے لے مگر مزدوری پوری نہ دے۔ (بخاری، بحوالہ مشکوٰۃ شریف، ص ۲۵۸)

مزدوری پوری نہ دینے کا مطلب صرف اتنا ہی نہیں کہ اس کی مزدوری مار لے اور پوری نہ دے بلکہ اس میں یہ بھی شامل ہے کہ جتنی اجرت اس کام کی ملنی چاہئے اتنی نہ دے اور اس کی مجبوری سے قانکہ اٹھائے کہ کم سے کم اجرت پر کام لے لے۔ فقہائے رحمہم اللہ نے اس بات کی تصریح کی ہے کہ مسجد کے متولی اور مدرسہ کے مہتمم کو لازم ہے کہ خادمانِ مساجد اور مدارس کو ان کی حاجت کے مطابق اور ان کی علمی قابلیت اور تقویٰ و صلاح کو ملحوظ رکھتے ہوئے وظیفہ و مشاہرہ (تنخواہ) دیتے رہیں، باوجود

گنجائش کے کم دینا بڑی بات ہے، اور متولی خدا کے یہاں جواب دہ ہوں گے۔

(درمختار الشامی ج ۳، ص ۳۸۹، ص ۴۸/۴۷)

صرف امامت کی تنخواہ دے کر امام پر اذان کی ذمہ داری ڈالنا اور ان سے جہاز و دینے اور تالیاں صاف کرنے وغیرہ امور کی خدمت لینا ظلم شدید اور توہین ہے، یہی کریم علیہ الصلوٰۃ والسلام کا فرمان ہے: ”حالمین قرآن (حفاظ و قراء و علمائے کرام) کی تعظیم کرو، بے شک جس نے ان کی تکریم کی اس نے میری تکریم کی۔“

(الجامع الصغیر الامام الحافظ السیوطی رحمۃ اللہ علیہ ج ۱، ص ۳۵)

ایک اور حدیث میں ہے کہ ”حالمین قرآن اسلام کے علمبردار ہیں اور اسلام کا جھنڈا اٹھانے والے ہیں۔ جس نے ان کی تعظیم کی اس نے اللہ کی تعظیم کی اور جس نے ان کی تذلیل کی اس پر اللہ کی لعنت ہے۔“ (فتاویٰ رضویہ ج ۴، ص ۳۵۵)

تنخواہ معقول نہ ہونے کی وجہ سے کہ امام مؤذن کے لئے (مسجد میں چندہ) کیا جائے اور مصلیٰ حضرات بخوشی چندہ دیں اور تنخواہ کی کمی کو پورا کیا جائے، لیکن چندہ جبراً نہ وصول کیا جائے، اگر اس طرح امام و مؤذن کی امداد نہ کی گئی تو ان کا گزارہ کیسے ہوگا؟ اور وہ کس طرح رہ سکیں گے؟ بہتر تو یہی ہے کہ تنخواہ معقول دی جائے اور چندہ کی رسم کو ختم کیا جائے۔ (فتاویٰ رضویہ ج ۴، ص ۳۷۷)

امامت کی اجرت

سوال: زید کہتا ہے کہ امام مسجد نہ اجیرے اور نہ نوکر کیونکہ اس کو مال وقف سے تنخواہ ملتی ہے اور عمر کہتا ہے کہ امام اجیر اور نوکر ہے کس کا قول صحیح ہے؟

جواب: جو امام امامت کی تنخواہ لیتا ہے اس کے اجیر ہونے میں کیا تامل ہے، امامت پر اجرت لینا فقہاء نے جائز لکھا ہے اور وقف مال سے تنخواہ ملنا اس کی دلیل نہیں کہ وہ اجرت نہ ہو اور تنخواہ دار اجیر نہ ہو۔ کیا اگر وقف کی تعمیر کے لئے مال وقف سے عاملین تعمیر مقرر کئے جائیں تو وہ اجیر نہ ہوں گے قول عمر اس میں صحیح ہے۔

(فتاویٰ دارالعلوم ج ۳، ص ۸۷)

امامت پر تنخواہ لینا درست ہے جیسا کہ رد المحتار، ج ۱، ص ۳۷۲ کتاب شروط الصلوٰۃ میں ہے، تنخواہ دار امام کے پیچھے نماز پڑھنے میں کچھ کراہت نہیں ہے اور کچھ تردد نہ کرنا چاہئے۔ (فتاویٰ دارالعلوم ج ۳، ص ۳۳۰)

کیا امام کو چھٹی کا حق حاصل ہے

سوال: اگر کوئی امام امامت کی تنخواہ پانے کے باوجود کبھی کبھی غیر حاضر ہو جائے تو کیا حکم ہے؟
جواب: شامی جلد ۳ "کتاب الوقف" میں ہے کہ امام کو اپنی ضروریات یا راحت کے لئے ایک ہفتہ یا اس کے قریب یعنی پندرہ دن سے کم تک عادیہ غیر حاضری عرفاً شرعاً جائز ہے، پھر آگے تصریح کی ہے کہ سال بھر میں ہفتہ دو ہفتہ غیر حاضر ہو تو معاف ہے پس صورت مسئلہ کا حکم بھی اس سے سمجھ لینا چاہئے کہ کبھی کبھی غیر حاضری امام کی معاف ہوگی۔ (فتاویٰ دارالعلوم، ج ۳، ص ۸۴)

کیا غیر حاضری کے زمانے کی تنخواہ لے سکتا ہے؟

سوال: کسی عذر یا بلا عذر نصف ماہ سے کم اگر امام صاحب امامت کا کام انجام نہ دیں تو وہ تنخواہ پورے ماہ کی پانے کے مستحق شرعاً ہیں یا نہیں؟

جواب: حاصل جواب یہ ہے کہ "الْمَعْرُوفُ كَالْمَشْرُوطِ"

پس جس قدر غیبت (غیر حاضری) معروف ہو اس کی تنخواہ لینا درست ہے اور امامت بھی درست ہے۔ (فتاویٰ دارالعلوم ج ۳، ص ۸۹ بحوالہ رد المحتار، کتاب الوقف)

ایسا کرنا (یعنی تنخواہ کا ثنا) جائز نہیں ہے۔ اور یہ امر خلاف عرف و شرع ہے۔

(فتاویٰ دارالعلوم ج ۳، ص ۳۷۲ بحوالہ رد المحتار، کتاب الوقف، ج ۳، ص ۵۲۳)

امام کی غیر حاضری کا حکم

سوال: کسی شخص کے کام کی وجہ سے امام پانچ سات مرتبہ ہفتہ میں غیر حاضر رہا اس کی نسبت کیا حکم ہے؟

جواب: بہتر یہ ہے کہ مقتدیوں کی رضا مندی سے ایسا کرے، مقتدیوں کی رضا مندی کے بغیر ایسا کرنا اچھا نہیں۔ (فتاویٰ دارالعلوم (۳) ج ۱۳۲)

امام کے احاطہ مسجد میں رہنے کا حکم

احاطہ مسجد میں امام و مؤذن کے لئے کمرہ بنا ہو تو اس میں امام اور مؤذن کا رہنا درست ہے لیکن بال بچوں کے ساتھ رہنے میں عموماً بے پردگی ہوتی ہے۔

استنجہ کی جگہ الگ نہیں ہوتی اور بچوں کے شور و شغب کی وجہ سے نمازیوں کو تکلیف اور حرج بھی ہوگا۔ اس لئے ممنوع ہوگا۔ اگر یہ خرابیاں نہ ہوں تو جائز ہے۔

(فتاویٰ رحمہ، ج ۶، ص ۹۵)

کیا امام احاطہ مسجد میں اپنا کام کر سکتا ہے؟

اگر کمرہ کا دروازہ مسجد کے اس حصے میں نہ گھلنا ہو جو نماز کے لئے مخصوص ہوتا ہے یعنی خرید و فروخت کرنے والوں کو مسجد میں سے نہ گزرنا پڑے تو امام کا ایسا کام کرنا مباح ہے؟ (فتاویٰ رحمہ، ج ۳، ص ۱۳۳)

مسجد یعنی اس حصہ میں جو نماز کے لئے استعمال کیا جاتا ہے خرید و فروخت کرنا یا کوئی ایسا کام کرنا جس سے نمازیوں کو تکلیف ہو یا احترام مسجد کے منافی ہو، جائز نہیں ہے، ہاں مسجد کے احاطے میں دوسرے حصے جو نماز کے لئے استعمال نہیں کئے جاتے ان میں خرید و فروخت جائز ہے، مگر متولی کی اجازت سے ہونا چاہئے۔ (کفایت المفتی ج ۲، ص ۱۷۷)

کیا امام چوبیس گھنٹے کا پابند ہے؟

سوال: امام و مؤذن کو مقید کر دینا کہ چوبیس (۲۴) گھنٹے آپ کو مسجد میں حاضری دینا ہوگی۔ یہ حکمرانی کس حد تک جائز ہے؟

جواب: امام یا مؤذن کا متولی سے معاہدہ ہو تو اس کے مطابق عمل کرنا ہوگا اگر معاہدہ نہیں ہے تو ایسی پابندی ظلم و زیادتی ہے اور ناجائز ہے۔ (فتاویٰ رحمہ، ج ۳، ص ۳۳۳)

ایک وقت میں دو جگہ امامت

جب ایک شخص کو معاوضہ مقرر کر کے ایک مسجد کی امامت کے لئے رکھا ہو تو اس مسجد کی امامت اس کے ذمہ ضروری ہے اس مسجد کو چھوڑ کر کسی دوسری مسجد میں امامت کے لئے جانا جائز ہے، اگر اس مسجد کو چھوڑ کر کسی دوسری مسجد میں امامت کرے گا تو وہ اس معاوضہ کا مستحق نہ ہوگا۔ اگر امام مذکور ایک ہی نماز دو مرتبہ دو مسجدوں میں پڑھاتا ہے تو دوسری نماز درست نہیں ہوگی۔ دوسری مسجد کے مقتدیوں کی فرض نماز اس طرح ساقط نہیں ہوگی بلکہ ان کے ذمے بدستور اس کی ادائیگی باقی رہے گی۔

چونکہ امام کی اول مرتبہ فرض نماز ادا ہوگی دوسری مرتبہ امام کی نفل نماز ہوگی اور مقتدیوں کی فرض اور یہ جائز نہیں۔ (فتاویٰ محمودیہ ج ۷، ص ۷۹)

ایک امام کا دو جگہ امامت کرنا

سوال: جو امام تین وقت کی نماز ایک مسجد میں پڑھائے اور دو وقت کی دوسری مسجد میں تو جائز ہے یا نہیں؟

جواب: کوئی وجہ ممانعت کی، اس میں نہیں ہے۔ (فتاویٰ دارالعلوم ج ۳، ص ۱۶۹)

ایک مسجد میں دو اماموں کی امامت

اگر دو امام اس لئے ہوں کہ ایک امام چند لوگوں کو نماز پڑھائے اور دوسرا امام وہی نماز دوسرے لوگوں کو پڑھائے تو یہ مکروہ ہے، اور اگر منشاء یہ ہے کہ دو امام رکھ لئے جائیں، کبھی ایک پڑھائے اور کبھی ضرورت دوسرا تو گنجائش ہے۔ (فتاویٰ دارالعلوم ج ۳، ص ۳۶۹)

کیا ایک شخص امامت و اذان انجام دے سکتا ہے؟

سوال: اذان و امامت اگر ایک ہی شخص کرے تو جائز ہے یا نہیں؟

جواب: ایک ہی شخص اذان کہے اور امامت کرے، یہ شریعت میں درست

ہے اس میں ثواب زیادہ ہے۔ (فتاویٰ دارالعلوم ج ۳، ص ۹۵، بحوالہ رد المحتار باب الاذان)

امام متوفی کے یتیم بچوں کی امداد

سوال: امام صاحب کا انتقال ہو گیا چند بچے چھوڑے، اب جو وظیفہ ان کے باپ کو بیت المال سے یا اہل محلہ کی جانب سے ملتا تھا اس وظیفے کے شرعاً حق دار اس کے یتیم بچے ہیں یا نہیں؟

جواب: بیت المال کا یہی حکم ہے جو مذکور ہوا ہے ان بچوں کی ان کے باپ کے وظیفہ سے امداد کی جائے اور اہل محلہ اپنے چندہ سے جو کچھ امام مرحوم کو دیتے تھے ان یتیم بچوں کو بھی دیں اور بقدر ضرورت ان کی مدد کریں اور ہر طرح دیکھ بھال رکھیں۔ اگرچہ ان کو جدید امام کی بھی ضرورت ہوگی اور اس کی تنخواہ کا غالباً انتظام کرنا ہوگا۔ اور اگر کوئی امام بلا تنخواہ نہ ملے تب بھی یتیم بچوں کی امداد کو وہ اپنے اوپر لازم اور ضروری سمجھیں اور ثواب اخروی حاصل کریں۔ (فتاویٰ دارالعلوم ج ۳، ص ۳۷۲، بحوالہ مشکوٰۃ)

کیا امامت میں ذات کا لحاظ ہے؟

امامت کے لئے ذات پات کا کوئی لحاظ نہیں، افضلیت کا لحاظ ہے، اور یہ کہ جماعت میں کمی نہ آئے اور نمازی منتشر نہ ہوں۔ پس نمازیوں میں جو افضل ہو وہ امامت کا حق دار ہے تاکہ نماز صحیح اور کامل ادا ہو جائے اور مقتدی زیادہ سے زیادہ نماز میں شریک ہوں، پس کسی ایسی قوم کا آدمی جس کو لوگ ذلیل اور ذلیل سمجھتے ہیں اگر علم و تقویٰ میں سب سے بڑھا ہوا ہے۔ اور اس بناء پر لوگ اس کا ادب کرتے ہیں تو بلا شبہ اس کے پیچھے نماز درست ہے کسی قسم کی کوئی کراہت نہیں، البتہ اگر اس کے افعال ایسے ہیں جن کی بناء پر وہ لوگوں کی نگاہ میں ذلیل اور بے وقعت ہے تو اس بناء پر اس کو امام بنانا مکروہ ہے کہ لوگ جب اس کی عزت اور وقعت نہیں کرتے تو اس کے پیچھے نماز پڑھنا بھی پسند نہ کریں گے اور جماعت میں کمی ہو جائے گی۔

فتاویٰ عالمگیری ج ۱، ص ۸۳ میں ہے ”افضل کو امام بنانے میں یہ بھی مصلحت ہے کہ لوگ اس کو پسند کر کے شرکت کریں گے اور جماعت بڑھے گی۔“

امام افضل وہ ہے جو شرعی احکام سے سب سے زیادہ واقف ہو، قرآن مجید تجوید اور صحت کے ساتھ پڑھتا ہو، پرہیزگار ہو، صحیح العقیدہ اور اعلیٰ حسب والا ہو، حسین و جمیل اور معمر ہو، لمبی شرافت، خوش اخلاق اور پاکیزہ لباس والا امامت کا زیادہ حقدار ہے کہ لوگ رغبت سے اس کی اقتداء کریں اور جماعت بڑی ہو، حدیث شریف میں ہے کہ اگر تمہیں یہ پسند ہے کہ تمہاری نمازیں عند اللہ مقبول ہوں تو چاہئے کہ عشاء اور ایک روایت میں یہ ہے کہ جو تم میں سب سے زیادہ نیک ہو، وہ تمہاری امامت کرے، کیونکہ وہ تمہارے اور تمہارے رب کے درمیان قاصد ہیں۔ (شرح خاتمیہ ج ۱، ص ۸۶)

لہذا افضل کو امام بنایا جائے اور اس سے ایسا کوئی کام نہ لیا جائے جس سے لوگ اسے حقیر سمجھیں، ہاں اگر کسی جگہ افضل امام نہ ہو بلکہ قاصد ہو تو جماعت نہ چھوڑے جماعت کی فضیلت اور اہمیت کے پیش نظر تنہا نماز پڑھنے سے ایسے امام کے پیچھے نماز پڑھنا بہتر ہے۔ (فتاویٰ رضویہ ج ۳، ص ۷۸)

امام کی تقرری کا حق

سوال: اگر کسی مسجد کے اکثر مقتدی اور اہل محلہ و ممبران کی پیشکش ایک پیش امام صاحب کو ان کی خدمات سے سبکدوش کر کے دوسرے امام کو ان کی جگہ تقرر کریں، تو ایسی صورت میں اکثریت کی رائے کا احترام ضروری ہے یا اقلیت کی ہمت دہری کو تسلیم کیا جائے؟

جواب: اگر دونوں امام علم و فضل اور تقویٰ میں برابر ہیں تو قوم میں سے اہل اصلاح کی اکثریت کا اعتبار کیا جائے گا۔ (حسن الفتاویٰ ج ۳، ص ۲۹۴ بحوالہ رد المحتار)

فتاویٰ محمودیہ ج ۲، ص ۸۵ بحوالہ اعتبہ ص ۱۳۱ میں ہے کہ ”امام مقرر کرنے کا حق بانی مسجد کو ہے پھر اس کے خاندان والوں کو (اولاد وغیرہ کو) پھر اہل محلہ کو۔ لیکن امام میں اہلیت ہونا شرط ہے۔“

اگر بانی یا متولی کسی غیر مستحق کو امام بنانا چاہیں اور اہل مسجد کسی لائق کو تو اہل مسجد کا حق راجح ہوگا۔ (فتاویٰ قاضی خاں ہند یہ ص ۳۳۸ ج ۳)

کیا امامت میں وراثت ہے؟

سوال: خطیب صاحب نے اپنی زندگی میں بھائی کے ہوتے ہوئے اپنے بھتیجے کو اپنا نائب مقرر کیا۔ پانچ سال بڑی دیانت داری کے ساتھ خدمت انجام دی اب خطیب صاحب کا انتقال ہو گیا، کیا ان کی اولاد اپنا نائب مقرر کر سکتی ہے؟

(۲) امام صاحب نے بھائی کے ہوتے ہوئے بھتیجے کو مقرر کیا اور جماعت نے منظور کیا اب بھائی دعوے دار ہے کیا اس کا دعویٰ صحیح ہے یا نہیں؟

جواب: جس کو خطیب سابق نے اپنی زندگی میں امام مقرر کیا اور قوم اور جماعت نے اس کو منظور کیا وہی امام مقرر ہو گیا کیونکہ درحقیقت امام کے تقرر کرنے کا حق مسجد کے بانی اور اس کی اولاد کے بعد قوم اور جماعت کو ہے، لہذا جس کو قوم نے امام تسلیم کر لیا وہ امام ہو گیا۔ اب کسی کا دعویٰ صحیح نہ ہو گا نہ اولاد کا نہ بھائی کا کیونکہ اس میں میراث جاری نہیں ہوتی ہے۔ (فتاویٰ دارالعلوم ج ۳، ص ۹۵)

امامت میں وراثت نہیں ہے بلکہ امام مقرر کرنے کا حق، اول بانی مسجد کو ہے اور پھر اس کی اولاد و اقارب کو اس کے بعد نمازیوں اور اہل محلہ کو ہے کہ امام کو مقرر کریں، بلکہ اگر بانی مسجد نے کسی کو امام بنایا اور وہ امامت کی صلاحیت نہیں رکھتا اور نمازیوں نے اس سے لائق ترکو امام مقرر کر دیا تو وہی امام مقرر ہو گا جس کو نمازیوں نے مقرر کیا ہے۔ رد المحتار، ج ۳ ص ۵۷۳ میں ہے کہ امام سابق بدعتی ہو گیا اور مسجد کے نمازی اس سے خوش نہیں ہیں اس کی خرابی کے سبب تو اس کو معزول کرنا اور دوسرے لائق تر اور مسائل نماز سے واقف شخص کو امام مقرر کرنا چاہئے۔ (فتاویٰ دارالعلوم ج ۳، ص ۸۵)

امام کی تقرری میں اگر اختلاف ہو جائے؟

سوال: محلے کی مسجد میں دو شخص کہتے ہیں کہ ہمارا مقرر کردہ امام رہے گا۔ اور جماعت کے زیادہ افراد کہتے ہیں کہ ہم جو امام مقرر کریں گے وہ رہے گا شرعاً کیا حکم ہے؟

جواب: جس کو جماعت کے زیادہ افراد امام مقرر کریں وہی امام رہے گا۔

(نفاذی دارالعلوم ج ۳ ص ۹۷، بحوالہ ردالمحتار، ج ۱ ص ۵۳۲، باب الامت)

اگر اہل مسجد کسی کو امام مقرر کرنے میں دو فریق ہو جائیں تو جس فریق کا تجویز کردہ امام زیادہ لائق ہو وہ رائج ہوگا، اور اگر دونوں فریق کے امام لائق ہوں تو بڑے فریق کا امام رائج ہوگا۔ (نفاذی عالمگیری (۱) ص ۸۸)

کیا عدالت امام مقرر کر سکتی ہے؟

سوال: کیا عدالت کو کوئی حق شرعی حاصل ہے کہ قوم کا ایسا امام زبردستی مقرر کرے کہ قوم اس کو امام بنانے پر رضامند نہیں؟

جواب: عدالت کو یہ حق حاصل نہیں ہے کیوں کہ اس کا نفع و نقصان قوم کو ہے لہذا بلا رضامندی قوم کے ان کے لئے عدالت کوئی امام مقرر نہ کرے اور عدالت کو اس میں کچھ حق نہیں ہے۔ (نفاذی دارالعلوم ج ۳ ص ۹۵، بحوالہ ردالمحتار، ج ۱ ص ۵۳۲، باب الامت)

امامت کا دعویٰ اور مقتدیوں کا انکار

سوال: ایک خانقاہ کا سجادہ بحیثیت سجادگی اگر امامت کا دعویٰ کرے اور باقی درگاہ جو کہ اس کے اہل برادری اور مقتدی ہیں اس کی امامت منظور نہ کریں تو دعوائے امامت درست ہے یا نہیں؟

جواب: کتب فقہ میں ہے کہ بانی مسجد اور واقف کو زیادہ حق ہے امام کے تقرر وغیرہ کرنے میں، اور اگر وہ نہ ہو تو اس کی اولاد و اقارب حق دار ہیں۔

اس کے بعد اہل محلہ و اہل مسجد جس کو امام مقرر کریں وہ امام ہوتا ہے پس خانقاہ کا سجادہ نشین اگر واقف اولاد میں سے ہے تو بے شک اس کو حق ہے امام وغیرہ مقرر کرنے کا لیکن دیگر اہل قرابت واقف کو بھی یہ حق ہے۔ سجادہ نشین کو کچھ ترجیح اور خصوصیت اس بارے میں نہیں ہے۔ (نفاذی دارالعلوم ج ۳ ص ۹۷، بحوالہ ردالمحتار)

اگر امام مقرر کرنے کی گنجائش نہ ہو تو کیا حکم ہے؟

سوال: کسی شہر میں مساجد زیادہ ہوں اور نمازی کم اور ہر ایک مسجد میں امام مقرر کرنے کی طاقت نہ رکھتے ہوں، اگر قریب محلہ والے مل کر ایک مسجد میں امام مقرر کر لیں اور دیگر مساجد چھوڑ کر ایک مسجد میں باجماعت امام مذکور کے پیچھے نماز ادا کریں تو کیا حکم ہے؟

جواب: بہتر یہ ہے کہ حتی الوسع جہاں تک ہو سکے سب مسجدوں کو آباد کریں اور تھوڑے تھوڑے نمازی سب مسجدوں میں نماز پڑھیں، بحالت مجبوری جیسا موقع ہو کریں۔ (فتاویٰ دارالعلوم ج ۳، ص ۶۷، بحوالہ رد المحتار، باب احکام المسجد، ج ۱، ص ۶۱۷)

مسجد کیلئے امام کی تلاش

پچھلے دنوں ایک بڑی مسجد والوں کو نئے امام کی تلاش تھی... مسجد کمیٹی کے چند ممبر... ایک بڑے مفتی صاحب کے پاس چلے گئے... سلام و دعا کے بعد مفتی صاحب کی ان سے جو بات چیت ہوئی وہ درج ذیل ہے:

سیکرٹری صاحب: بس آپ کی زیارت کے لئے حاضر ہوئے تھے، آپ مجھے بزرگوں کی محبت نصیب ہونا بھی سعادت کی بات ہے۔

مفتی صاحب: ماشاء اللہ! اللہ خوش رکھے، پھر بھی اگر کوئی کام ہے تو بتادیں کیوں کہ مجھے اس وقت کسی کام سے جانا ہے۔

سیکرٹری صاحب: جی بس آپ سے ملنا بھی تھا اور ایک عرصے سے ہمارا آپ کے ہاں آنا جانا ہے تو ہم نے چاہا کہ ہم اپنی مسجد کے لئے امام صاحب بھی آپ کے پاس سے لے جائیں۔ مفتی صاحب: پہلے امام صاحب کہاں ہیں؟

سیکرٹری صاحب: انہیں فارغ کر دیا ہے۔ مفتی صاحب: کیوں؟

سیکرٹری صاحب: ناظم نہیں دیتے تھے؟ مفتی صاحب: کیا مطلب؟

سیکرٹری صاحب: جی وہ نماز کے لئے وقت پر نہیں آتے تھے اور چٹیاں بھی

بہت کرتے تھے۔ مفتی صاحب: وقت پر کیوں نہیں آتے تھے؟

سیکرٹری صاحب: جی وہ ادھر ادھر ٹوشن پڑھانے چلے جاتے تھے۔ پھر نماز میں بھی ایک منٹ رہتا تو پہنچتے اور کبھی بالکل عین جماعت کے وقت پہنچتے تھے اور کبھی پہنچتے ہی نہیں تھے، روز کسی نہ کسی نماز کی چھٹی کر لیتے تھے۔

مفتی صاحب: وظیفہ کیا دیتے تھے آپ؟ خزانچی مسجد کمیٹی: جی ان کو ہم پورے آٹھ ہزار روپے دیتے تھے اور اب نئے امام صاحب کو دس ہزار دیں گے۔

مفتی صاحب: پہلے امام صاحب فیملی کے ساتھ رہتے تھے؟ سیکرٹری صاحب: نہیں اکیلے تھے، ہمارے پاس فیملی رہائش کی سہولت نہیں ہے، اب کوشش کر رہے ہیں۔

مفتی صاحب: آپ جانتے ہیں کہ اس منصب کی ابتدا سید المرسلین صلی اللہ علیہ وسلم نے فرمائی اور خلفائے راشدین رضی اللہ عنہم نے اسے پروان چڑھایا خلفائے راشدین رضی اللہ عنہم بیک وقت حاکم بھی تھے اور امام بھی، ان کے بعد منصب امامت والے انہی کے نامین کہلاتے ہیں اسی لئے امامت کو مصلیٰ رسول اور منبر مسجد کو منبر رسول بھی کہتے ہیں۔ اب آپ خود سوچیں کہ یہ کتنا مقدس منصب ہے اور اس کی کتنی قدر ہونی چاہئے!

آج کل لوگ یہ سمجھتے ہیں کہ امام صاحب چوبیس گھنٹے مسجد میں موجود ہیں اور ہم جو بھی کہیں امام صاحب وہی کریں لیکن دوسری طرف لوگوں کی حالت یہ ہے کہ انہیں اتنا بھی وظیفہ نہیں دیتے جس سے ان کی ضروریات پوری ہو سکیں، اس دور

میں سرکاری طور پر ایک مزدور کا وظیفہ بھی چودہ ہزار روپے مقرر ہے لیکن لوگوں کی حالت دیکھیں کہ جس منصب کا رتبہ ملک کے صدر و وزیراعظم سے بھی اعلیٰ ہے اسے ایک مزدور کے برابر بھی اہمیت نہیں دیتے حالانکہ امام و قرآن کی قدر یہ ہے کہ امام صاحب جو صرف نماز فجر میں ہمیں قرآن سناتے ہیں اگر صرف ایک نماز پر انہیں ہم ایک لاکھ روپے وظیفہ دیں تو یہ بھی کم ہے اور یہاں اس مقام کی قدر یہ ہے کہ لوگ سات آٹھ ہزار روپے دے کر سمجھتے ہیں کہ ہم ان پر بڑا احسان کرتے ہیں۔ اور اگر ان کا اپنا بیٹا تیس چالیس ہزار بھی کماتا ہو پھر بھی انہیں کم نظر آتا ہے اور امام صاحب سے

دعا کراتے ہیں کہ بچے کی کوئی اچھی نوکری لگ جائے اسے ترقی مل جائے۔

حیرت و افسوس کا مقام ہے! لوگوں کا خیال ہے کہ امام صاحب اپنی ضروریات پوری کرنے کے لئے نہ ٹیوشن پڑھائیں نہ کچھ اور کام کریں صرف ان کے سامنے ہاتھ باندھ کر کھڑے رہیں، کیا وہ انسان نہیں ہیں؟ کیا ان کے بیوی بچوں کی ضروریات نہیں ہیں؟ کیا وہ اپنے بیوی بچوں کو خوشیاں دینے کے مستحق نہیں ہیں؟

بات کو سمیٹتے ہوئے مفتی صاحب نے آخری بات کی کہ آج لوگوں کو امام نہیں ایک ذکر اور غلام کی تلاش ہے، مہربانی فرما کر آپ لوگ تشریف لے جائیں اور دوبارہ میرے پاس آنے کی ضرورت نہیں! یہ کہہ کر مفتی صاحب چل دیئے اور مسجد کمیٹی کے ممبر دیکھتے رہ گئے۔

ذمہ داران مساجد اور آئمہ حضرات متوجہ ہوں

مسجد سے تعلق نعمت ہے تو مسجد کی خدمت نصیب ہونا ہزار نعمت ہے۔ اس سلسلہ میں متولیان مساجد اور آئمہ حضرات کی خدمت میں چند گزارشات کی جاتی ہیں تاکہ ہماری مساجد ہر قسم کی ناخوشگواہی سے محفوظ رہیں اور مساجد اپنے مقاصد تعمیر یعنی پُر سکون ماحول میں اللہ تعالیٰ کی عبادت کیلئے معاشرہ میں اپنا کردار ادا کر سکیں۔

اکثر مساجد میں امام کی ناقدری کی وبا عام ہے جبکہ یہ عظیم دینی عہدہ ہے۔ امام بھی آخر انسان ہے۔ ذمہ داران مساجد کو چاہیے کہ وہ آئمہ کرام کو اپنا مذہبی پیشوا اور سربراہ سمجھیں۔ ان کو دیگر ملازمین اور نوکروں کی طرح سمجھنا منصب امامت کی سخت توہین ہے۔ جائین سے اس عظیم منصب کے احترام، وقار، عزت و عظمت کی حفاظت ضروری ہے۔ عموماً آئمہ کرام حافظ و عالم ہوتے ہیں، ان کے ساتھ کسی بھی قسم کا نازیبا رویہ انتہائی مہلک ہے۔ ذمہ داران مساجد کی یہ بھی ذمہ داری ہے کہ مساجد کے اموال کی صحیح نگرانی کریں۔ بعض مقامات پر مساجد کی جائیداد پر خود ذمہ دار قابض ہیں۔ اس طرح کسی ایسے نمازی سے بھی تعاون لینے سے گریز کریں جو مسجد کے داخلی معاملات میں دخل ہونے کی کوشش کریں۔ اللہ کا گھر ہے اس کی واقعی ضروریات کا خود اللہ تعالیٰ کفیل

ہے۔ اس لیے مسجد کے مجموعی نظام اور سکون کی برقراری کیلئے غیر سلیم الفطرت لوگوں کے تعاون سے احتراز کیا جائے۔

مسجد میں بنیادی ضروریات سے فراغت کے بعد مناسب آرائش کر لینے میں بھی کوئی مضائقہ نہیں۔ لیکن پریشانی اس وقت ہوتی ہے کہ بعض ذمہ داران مسجد کے نقش و نگار اور ظاہری آرائش پر تو بے دریغ خرچ کر دیتے ہیں۔

لیکن وضو طہارت کا نظام انتہائی ناقص ہوتا ہے۔ یہ چیزیں مسجد کی اشد ضروریات میں سے ہیں اس لیے اولین توجہ کی حق دار ہیں۔ بعض مساجد میں طہارت خانے نمازیوں کے راستے میں ہوتے ہیں اور صفائی کا نظام ناقص ہونے کی وجہ سے ایک نفیس مزاج آدمی وہاں سے گزر بھی نہیں سکتا۔ بہتر ہے کہ طہارت خانے عام گزرگاہ سے دور بنائے جائیں یا صفائی کا خاص خیال رکھا جائے۔

اہل علم نے لکھا ہے کہ مسجد کے درود دیوار کو متقلش کرنا اگر اپنے خاص مال سے ہو تو مضائقہ نہیں مگر محراب اور محراب والی دیوار پر مکروہ ہے اور اگر مسجد کی آمدنی سے ہو تو ناجائز ہے۔ قبلہ رخ دیوار کی جانب بھی کوئی چیز آویزاں کرنا بھی مکروہ ہے۔

امام کی تقرری بھی ذمہ دار حضرات کا کام ہے کہ وہ دیکھ بھال کر صحیح قرأت کرنے والے کو مقرر کریں۔ اگر خدا نخواستہ غلط عقیدہ یا غلط پڑھنے والے کو امام مقرر کر دیا گیا تو نمازیوں کی نماز تو ہو جائے گی لیکن ان سب کا وہاں مقرر کنندہ حضرات پر ہوگا۔ اس لیے حافظ، عالم اور صحیح العقیدہ اور شرعی وضع قطع کے حامل آئمہ حضرات کو ترجیح دیں۔



لاؤڈ اسپیکر کا ظالمانہ استعمال

شیخ الاسلام مفتی محمد تقی عثمانی مدظلہ تحریر فرماتے ہیں:

ظلم صرف یہ ہی نہیں ہے کہ کسی کا مال چھین لیا جائے، یا اسے جسمانی تکلیف پہنچانے کے لئے اس پر ہاتھ اٹھایا جائے، بلکہ عربی زبان میں ”ظلم“ کی تعریف یہ کی گئی ہے کہ ”کسی بھی چیز کو بے جگہ استعمال کرنا ظلم ہے“ چونکہ کسی چیز کا بے محل استعمال یقیناً کسی نہ کسی کو تکلیف پہنچانے کا موجب ہوتا ہے۔

اس لئے ہر ایسا استعمال ”ظلم“ کی تعریف میں داخل ہے، اور اگر اس سے کسی انسان کو تکلیف پہنچی ہے تو وہ شرعی اعتبار سے گناہ کبیرہ بھی ہے... لیکن ہمارے معاشرے میں اس طرح کے بہت سے گناہ کبیرہ اس طرح رواج پا گئے ہیں کہ اب عام طور سے ان کے گناہ ہونے کا احساس بھی باقی نہیں رہا...

”ایذا رسانی“ کی ان بی شمار صورتوں میں سے ایک انتہائی تکلیف دہ صورت لائوڈ اسپیکر کا ظالمانہ استعمال ہے... ابھی چند روز پہلے ایک انگریزی روزنامے میں ایک صاحب نے شکایت کی ہے کہ بعض شادی ہالوں میں رات تین بجے تک لائوڈ اسپیکر پر گانے بجانے کا سلسلہ جاری رہتا ہے، اور آس پاس کے بسنے والے بے چینی کے عالم میں کروٹیں بدلتے رہتے ہیں، اور ایک شادی ہال پر کیا موقوف ہے؟ ہر جگہ دیکھنے میں یہی آتا ہے کہ جب کوئی شخص کہیں لائوڈ اسپیکر نصب کرتا ہے تو اسے اس بات کی پروا نہیں ہوتی کہ اسکی آواز کو صرف ضرورت کی حد تک محدود رکھا جائے، اور آس پاس کے ان ضعیفوں اور بیماروں پر رحم کیا جائے جو یہ آواز سننا نہیں چاہتے...

لاؤڈ اسپیکر اور مذہبی پروگرام

گانے بجانے کا معاملہ تو الگ رہا، کہ اسکو بلند آواز سے پھیلانے میں ڈہری برائی ہے، اگر کوئی خالص دینی اور مذہبی پروگرام ہو تو اس میں بھی لوگوں کو لاؤڈ اسپیکر کے ذریعے زبردستی شریک کرنا شرعی اعتبار سے ہرگز جائز نہیں ہے، لیکن افسوس ہے کہ ہمارے معاشرے میں سیاسی اور مذہبی پروگرام منعقد کرنے والے حضرات بھی شریعت کے اس اہم حکم کا بالکل خیال نہیں کرتے... سیاسی اور مذہبی جلسوں کے لاؤڈ اسپیکر بھی دور دور تک مار کرتے ہیں اور ان کی موجودگی میں کوئی شخص اپنے گھر میں نہ آرام سے سو سکتا ہے، نہ یکسوئی کے ساتھ اپنا کوئی کام کر سکتا ہے...

لاؤڈ اسپیکر کے ذریعے اذان کی آواز دور تک پہنچانا تو برحق ہے، لیکن مسجدوں میں جو حفظ اور تقریریں یا ذکر و تلاوت لاؤڈ اسپیکر پر ہوتی ہیں، ان کی آواز دور دور تک پہنچانے کا کوئی جواز نہیں ہے... اکثر دیکھنے میں آتا ہے کہ مسجد میں بہت تھوڑے سے لوگ و حفظ یا درس سننے کے لئے بیٹھے ہیں، جکو آواز پہنچانے کے لئے لاؤڈ اسپیکر کی سرے سے ضرورت ہی نہیں ہے، یا صرف اندرونی ہارن سے آسانی کام چل سکتا ہے، لیکن بیرونی لاؤڈ اسپیکر پوری قوت سے کھلا ہوتا ہے، اور اس کے نتیجے میں یہ آواز محلے کے گھر گھر میں اس طرح پہنچتی ہے کہ کوئی شخص اس سے متاثر ہوئے بغیر نہیں رہتا...

ایک ذاتی واقعہ

مجھے یاد ہے کہ میں ایک مرتبہ لاہور گیا، جس مکان میں میرا قیام تھا، اس کے تین طرف تھوڑے تھوڑے فاصلے سے تین مسجدیں تھیں، جمعہ کا دن تھا، فجر کی نماز کے فوراً بعد سے تینوں مسجدوں کے لاؤڈ اسپیکر پوری قوت سے کھل گئے، اور پہلے درس شروع ہوا، پھر بچوں نے تلاوت شروع کر دی، پھر لکھنیں اور نعیش پڑھنے کا سلسلہ شروع ہوا... یہاں تک کہ فجر کے وقت سے جمعہ تک یہ "مذہبی پروگرام" اس طرح بے مکان جاری رہے کہ گھر میں کسی کو کان پڑی آواز سنائی نہیں دیتی تھی... خدا کا شکر ہے کہ اس گھر

میں اس وقت کوئی بیمار نہیں تھا، لیکن میں سوچ رہا تھا کہ اگر خدا نخواستہ کوئی شخص بیمار ہو تو اس کو سکون کے ساتھ لانے کا اس ماحول میں کوئی راستہ نہیں... بعض مسجدوں کے بارے میں یہ بھی سننے میں آیا ہے کہ وہاں خالی مسجد میں لاؤڈ اسپیکر پر ٹیپ چلا دیا جاتا ہے، مسجد میں سننے والا کوئی نہیں ہوتا... لیکن پورے محلے کو یہ ٹیپ زبردستی سننا پڑتا ہے...

دعوت فکر

دین کی صحیح فہم رکھنے والے اہل علم خواہ کسی مکتب فکر سے تعلق رکھتے ہوں، کبھی یہ کام نہیں کر سکتے، لیکن ایسا ان مسجدوں میں ہوتا ہے جہاں کا انتظام علم دین سے ناواقف حضرات کے ہاتھ میں ہے... بسا اوقات یہ حضرات پوری نیک نیتی سے یہ کام کرتے ہیں، وہ اسے دین کی تبلیغ کا ایک ذریعہ سمجھتے اور اسے دین کی خدمت قرار دیتے ہیں...

لیکن ہمارے معاشرے میں یہ اصول بھی بہت غلط مشہور ہو گیا ہے کہ نیت کی اچھائی سے کوئی غلط کام بھی جائز اور صحیح ہو جاتا ہے، واقعہ یہ ہے کہ کسی کام کے درست ہونے کے لئے صرف نیک نیتی ہی کافی نہیں، اس کا طریقہ بھی درست ہونا ضروری ہے... اور لاؤڈ اسپیکر کا ایسا ظالمانہ استعمال نہ صرف یہ کہ دعوت و تبلیغ کے بنیادی اصولوں کے خلاف ہے، بلکہ اس کے اُلٹے نتائج برآمد ہوتے ہیں...

چند نکات

جن حضرات کو اس سلسلے میں کوئی غلط فہمی ہو، ان کی خدمت میں درود معنی اور دوسری کے ساتھ چند نکات ذیل میں پیش کرتا ہوں:

(۱) مشہور محدث حضرت عمر بن شہر رحمہ اللہ نے مدینہ منورہ کی تاریخ پر چار جلدوں میں بڑی مفصل کتاب لکھی ہے جس کا حوالہ بڑے بڑے علماء و محدثین ہمیشہ دیتے رہے ہیں... اس کتاب میں انہوں نے ایک واقعہ اپنی سند سے روایت کیا ہے کہ ایک داعی صاحب حضرت عائشہ رضی اللہ عنہا کے مکان کے بالکل سامنے بہت بلند آواز سے وعظ کیا کرتے تھے، ظاہر ہے کہ وہ زمانہ لاؤڈ اسپیکر کا نہیں تھا، لیکن ان کی آواز بہت بلند

تھی، اور اس سے حضرت عائشہ رضی اللہ عنہا کی یکسوئی میں فرق آتا تھا۔

یہ حضرت فاروق اعظم رضی اللہ عنہ کی خلافت کا زمانہ تھا، اس لئے حضرت عائشہ رضی اللہ عنہا نے حضرت عمر رضی اللہ عنہ سے شکایت کی کہ یہ صاحب بلند آواز سے میرے گھر کے سامنے وعظ کہتے رہتے ہیں، جس سے مجھے تکلیف ہوتی ہے، اور مجھے کسی اور کی آواز سنائی نہیں دیتی... حضرت عمر رضی اللہ عنہ نے ان صاحب کو پیغام بھیج کر انہیں وہاں وعظ کہنے سے منع کیا... لیکن کچھ عرصے کے بعد واعظ صاحب نے دوبارہ وہی سلسلہ پھر شروع کر دیا... حضرت عمر رضی اللہ عنہ کو اطلاع ہوئی تو انہوں نے خود جا کر ان صاحب کو پکڑا، اور ان پر تعزیری سزا جاری کی...

اسلامی معاشرت کی وضاحت

(۲) بات صرف یہ نہیں تھی کہ حضرت عائشہ رضی اللہ تعالیٰ عنہا اپنی تکلیف کا ازالہ کرنا چاہتی تھیں، بلکہ دراصل وہ اسلامی معاشرت کے اس اصول کو واضح اور نافذ کرنا چاہتی تھیں کہ کسی کو کسی سے کوئی تکلیف نہ پہنچے، نیز یہ بتانا چاہتی تھیں کہ دین کی دعوت و تبلیغ کا بڑا طریقہ کیا ہے؟ چنانچہ امام احمد رحمہ اللہ نے اپنی مسند میں روایت نقل کی ہے کہ ایک مرتبہ امام المؤمنین حضرت عائشہ رضی اللہ تعالیٰ عنہا نے مدینہ منورہ کے ایک واعظ کو وعظ و تبلیغ کے آداب تفصیل کے ساتھ بتائے، اور ان آداب میں یہ بھی فرمایا کہ: ”اپنی آواز کو انہی لوگوں کی حد تک محدود رکھو جو تمہاری مجلس میں بیٹھے ہیں اور انہیں بھی اسی وقت تک دین کی باتیں سناؤ جب تک ان کے چہرے تمہاری طرف متوجہ ہوں، جب وہ چہرے پھیر لیں، تو تم بھی رک جاؤ...

اور ایسا کبھی نہ ہونا چاہئے کہ لوگ آپس میں باتیں کر رہے ہوں، اور تم ان کی بات کاٹ کر اپنی بات شروع کر دو، بلکہ ایسے موقع پر خاموش رہو، پھر جب وہ تم سے فرمائش کریں تو انہیں دین کی بات سناؤ“... (مجمع الزوائد، ج: ۱، ص: ۱۹۱)

(۳) حضرت عطاء بن ابی رباح رحمہ اللہ بڑے اونچے درجے کے تابعین میں

ہے ہیں، ہم تفسیر وحدیث میں ان کا مقام مسلم ہے، ان کا مقولہ ہے کہ
”عالم کو چاہئے کہ اسکی آواز اس کی اپنی مجلس سے آگے نہ بڑھے“

(۴) یہ سارے آداب و حقیقت خود حضور سرور کونین صلی اللہ علیہ وسلم نے اپنے
قول و فعل سے تعلیم فرمائے ہیں۔ مشہور واقعہ ہے کہ آپ صلی اللہ علیہ وسلم حضرت
فاروق اعظم رضی اللہ عنہ کے پاس سے گزرے، وہ تہجد کی نماز میں بلند آواز سے
تلاوت کر رہے تھے، آپ صلی اللہ علیہ وسلم نے ان سے پوچھا کہ وہ بلند آواز سے
کیوں تلاوت کرتے ہیں؟ حضرت عمر رضی اللہ عنہ نے جواب دیا کہ
”میں سوتے کو جگاتا ہوں، اور شیطان کو بھگاتا ہوں“ آنحضرت صلی اللہ علیہ
وسلم نے فرمایا ”اپنی آواز کو تھوڑا پست کر دو“۔ (مشکوٰۃ: ج ۱: ص ۱۷۱)

اس کے علاوہ حضرت عائشہ رضی اللہ عنہا ہی سے روایت ہے کہ آنحضرت صلی
اللہ علیہ وسلم جب تہجد کیلئے بیدار ہوتے تو اپنے بستر سے آہستگی کیا تھ اٹھتے تھے
(تاکہ سونے والوں کی نیند خراب نہ ہو)۔

(۵) انہی احادیث و آثار کی روشنی میں تمام فقہاء امت اس بات پر متفق ہیں کہ
تہجد کی نماز میں اتنی بلند آواز سے تلاوت کرنا۔۔۔

جس سے کسی کی نیند خراب ہو، ہرگز جائز نہیں۔ فقہاء نے لکھا ہے کہ اگر کوئی
فخص اپنے گھر کی چھت پر بلند آواز سے تلاوت کرے جبکہ لوگ سو رہے ہوں تو
تلاوت کرنے والا گناہ گنہگار ہے۔۔۔ (غلامہ الفتاوی)

ایک سوال کا متفقہ جواب

ایک مرتبہ ایک صاحب نے یہ سوال ایک استفتاء کی صورت میں مرحب کیا تھا کہ
بعض مساجد میں تراویح کی قرأت لاؤڈ اسپیکر پر اتنی بلند آواز سے کی جاتی ہے کہ اس
سے محلے کی خواتین کے لئے گھروں میں نماز پڑھنا مشکل ہو جاتا ہے۔۔۔

نیز جن مریض اور کمزور لوگوں کو علاج یا جلدی سونا ضروری ہو وہ سو نہیں سکتے، اس

کے علاوہ باہر کے لوگ قرآن کریم کی تلاوت ادب سے سننے پر قادر نہیں ہوتے... اور بعض مرتبہ ایسا بھی ہوتا ہے کہ تلاوت کے دوران کوئی سجدے کی آیت آ جاتی ہے، سننے والوں پر سجدہ واجب ہو جاتا ہے... اور یا تو ان کو پتہ ہی نہیں چلتا، یا وہ وضو سے نہیں ہوتے، اس لئے سجدہ نہیں کر سکتے، اور بعد میں بھول ہو جاتی ہے... کیا ان حالات میں تراویح کے دوران بیرونی لاؤڈ اسپیکر زور سے کھولنا شرعاً جائز ہے؟

یہ سوال مختلف علماء کے پاس بھیجا گیا، اور سب نے متفقہ جواب یہی دیا کہ ان حالات میں تراویح کی تلاوت میں بیرونی لاؤڈ اسپیکر بلا ضرورت زور سے کھولنا شرعاً جائز نہیں ہے... یہ فتویٰ ماہنامہ ”البلاغ“ کی محرم ۱۴۳۷ھ کی اشاعت میں شائع ہوا ہے... اور واقعہ یہ ہے کہ یہ کوئی اختلافی مسئلہ نہیں ہے، اس پر تمام مکاتب فکر کے علماء متفق ہیں...

احترام رمضان

اب رمضان کا مقدس مہینہ شروع ہونے والا ہے، یہ مہینہ ہم سے شرعی احکام کی نئی نئی کئی کے ساتھ پابندی کا مطالبہ کرتا ہے، یہ عبادتوں کا مہینہ ہے، اور اس میں نماز، تلاوت اور ذکر جتنا بھی ہو سکے، باعث فضیلت ہے... لیکن ہمیں چاہئے کہ یہ ساری عبادتیں اس طرح انجام دیں کہ ان سے کسی کو تکلیف نہ پہنچے، اور ناجائز طریقوں کی بدولت ان عبادتوں کا ثواب ضائع نہ ہو... لاؤڈ اسپیکر کا استعمال صرف بوقت ضرورت اور بقدر ضرورت کیا جائے، اس سے آگے نہیں...

مذکورہ بالا گذارشات سے اندازہ لگایا جاسکتا ہے کہ شریعت نے دوسروں کو تکلیف سے بچانے کا کتنا اہتمام کیا ہے؟

جب قرآن کریم کی تلاوت اور وعظ و نصیحت جیسے مقدس کاموں کے بارے میں بھی شریعت کی ہدایت یہ ہے کہ ان کی آواز ضرورت کے مقامات سے آگے نہیں بڑھنی چاہئے، تو گمانے بجانے اور دوسری لغویات کے بارے میں خود اندازہ کر لیجئے کہ انکو لاؤڈ اسپیکر پر انجام دینے کا کس قدر ہر اوہال ہے؟ (از ذکر دہل)

انتظامیہ کیلئے توجہ طلب امور

1... مسجد میں ملحق استنجا خانے

مسجد سے عبادت کے سوا اور کوئی کام لینا جائز نہیں... بعض دفعہ یہاں آ کر لوگ پوچھتے ہیں... استنجا خانہ کہا ہے؟ مسجدوں میں نام کے تو استنجا خانے ہوتے ہیں مگر درحقیقت ہوتے ہیں پیشاب خانے اور پاخانے... بازاروں میں جاتے ہوئے آپ لوگوں نے بارہا دیکھا ہوگا کہ بازار والے سب مسجد میں پیشاب کرتے ہیں... بازار والوں کی قطاریں لگی ہوتی ہیں... یہ حکومت کا فرض ہے کہ شہروں میں مسجد سے دور جگہ جگہ پاخانے اور پیشاب خانے بنوائے... آخر ایئر پورٹ اور ریلوے اسٹیشنوں پر بھی تو حکومت ہی استنجا خانے بنواتی ہے... اگر اہل مساجد اس کا انتظام نہ کرتے تو حکومت خود مساجد سے دور اس کا انتظام کرتی... حکومت بھی خوش ہے کہ جب یہ کام مساجد میں ہو رہے ہیں تو ہم کیوں پریشان ہوں... حالانکہ حضور اکرم صلی اللہ علیہ وسلم نے ارشاد فرمایا "جو شخص مٹی لہسن یا مٹی پیاز کھائے وہ ہماری مسجد کے قریب بھی نہ آئے... یہ نہیں فرمایا کہ مسجد میں نہ آئے بلکہ فرمایا کہ مسجد کے قریب بھی نہ آئے... تمہارے کہ پیشاب کی بدبو زیادہ ہے یا لہسن پیاز کی؟

2... ٹوپیاں

لوگ ٹوپیاں بھی مسجدوں میں تلاش کرتے ہیں... لوگوں میں صفائی کا احساس اور شعور ختم ہو گیا ہے... ٹوپیاں جو مساجد میں رکھی جاتی ہیں ان میں ایک ایک ٹوپی کو سینکڑوں افراد اپنے سر پر رکھتے ہیں... ہر شخص کی ٹوپی الگ الگ ہے... اپنی

یہ تو انسان برداشت کرتا ہی ہے مگر یہ دوسرے کی نو کیسے برداشت کرتے ہیں؟
مسئلہ یہ ہے کہ ہر وہ لباس جسے پہن کر کسی اچھی مجلس میں جاتے ہوئے انسان شرماتا ہے۔ ایسے لباس میں نماز پڑھنا مکروہ ہے۔ ان ٹوپوں کو سر پر رکھ کر آپ کسی مجلس میں نہیں جاسکتے۔ دوستوں کی مجلس میں جانا پسند کرتے ہیں۔ آخر مسجد میں کیسے پسند کر لیتے ہیں؟ کیا آپ کے دلوں میں احکم الحاکمین کے دربار کی بازار اور دوستوں کی مجلس جتنی بھی قدر نہیں؟ مسلمان کے لئے کتنی غیرت کی بات ہے کہ مسجد میں نماز پڑھنے جا رہا ہے مگر سر پر ٹوپی نہیں۔
3... گم شدہ اشیاء کی تلاش

کوئی بھی اعلان کرنا ہو تو سیدھے مسجد کی طرف بھاگیں گے۔ حضور صلی اللہ علیہ وسلم نے ارشاد فرمایا ”جیسے اپنی گمشدہ چیز کا اعلان کرتے ہوئے مسجد میں دیکھو۔ اسے یوں بدو عادی کہ اللہ کرے تیری یہ چیز نہ ملے (دل میں کہہ لینا چاہئے) مساجد دنیاوی اعلانات کے لئے نہیں بنائی گئیں۔ مساجد تو عبادت اور ذکر اللہ کے لئے بنائی گئی ہیں۔ البتہ مسجد ہی میں کوئی چیز گم ہوئی ہو یا مسجد ہی سے کسی کو ملے ہو تو وہ مسجد میں اعلان کر سکتا ہے۔“

4... مسجد میں سونا

لیکن لوگوں کا حال یہ ہے کہ گھر میں بچے تنگ کریں یا کسی اور وجہ سے خیندہ آرہی ہو تو سیدھے مسجد میں آ کر لیشیں گے۔ یہ مسئلہ آجکل لوگ بہت پوچھ رہے ہیں کہ گھروں میں گرمی ہے کیا مسجد میں سو جائیں؟ جب بتایا جاتا ہے کہ جائز نہیں تو کہتے ہیں احکاف کی نیت کر لیں گے۔ اللہ تعالیٰ کو دھوکہ دینا چاہتے ہیں اصل مقصد تو مسجد میں سونا اور اسے نام دے رہے ہیں احکاف کا (یعنی محکف تو ہو سکتا ہے لیکن سونے کے لئے محکف بن جانا ہے اور چیز ہے)

5... وقف کا ناجائز استعمال

آج کل جس نے کبھی مدرسہ میں دو چار روپے چندہ دے دیا تو وہ خود کو پورے

مدرسہ (مسجد) کا مالک ہی سمجھنے لگتا ہے اور ہر چیز کو اپنے لئے حلال سمجھنے لگتا ہے... مثلاً مساجد والے پریشان ہو کر ہم سے مسئلہ پوچھتے آتے ہیں... پانی کے لئے لوگوں نے تنگ کر دیا ہے حالانکہ مسجد سے پانی کا ایک لونا بھی لانا جائز نہیں...

یہ خیال عام ہو گیا ہے کہ مسجد کی ہر چیز اپنی ہے... بعض لوگوں نے مسجد کی بجلی اور پانی کے کنکشن ہوٹلوں اور دکانوں کو دے رکھے ہیں... ایک تو مسجد کی چیز کسی کو دینا گناہ دوسرے خلاف قانون کام کرنا یہ بھی گناہ ہے... جب کسی اور کی چیز دینا جائز نہیں تو وقف کی چیز دینا کیسے جائز ہوگا؟ وقف جن چیزوں کے لئے جن جگہوں کے لئے اور جس مقصد کے لئے کیا گیا ہے انہی تک محدود رہے گا... ان سے باہر نکالنا جائز نہیں... الغرض لوگوں نے مسجد کو خیراتی ادارہ سمجھ رکھا ہے... کسی بھی چیز کی ضرورت ہو پانی کی ضرورت ہو پیشاب کی حاجت ہو کوئی چیز گم ہو گئی ہو یا سونے کی طلب ہو دنیا کے ہر کام کے لئے مسجد کی طرف بھاگتے ہیں...

مساجد کے پندرہ آداب

علماء نے آداب مساجد میں پندرہ چیزوں کا ذکر فرمایا ہے...

- 1... مسجد میں پہنچنے پر اگر کچھ لوگوں کو بیٹھا دیکھے تو ان کو سلام کرے اور کوئی نہ ہو تو السلام علینا وعلیٰ عباد اللہ الصالحین کہے۔
(لیکن یہ اس صورت میں ہے... جب کہ حاضرین نقلی نماز یا تلاوت و تسبیح وغیرہ میں مشغول نہ ہوں ورنہ ان کو سلام کرنا درست نہیں)...
- 2... مسجد میں داخل ہو کر بیٹھنے سے پہلے دو رکعت تحیۃ المسجد کی پڑھے (یہ بھی جب ہے کہ اس وقت نماز پڑھنا مکروہ نہ ہو... مثلاً عین آفتاب کے طلوع یا غروب یا استواء نصف النہار کا وقت نہ ہو) 3... مسجد میں خرید و فروخت نہ کرے...
- 4... وہاں تیر نکواریں نہ لگائے۔ 5... مسجد میں اپنی گمشدہ چیز تلاش کر نیا اعلان نہ کرے۔ 6... مسجد میں آواز بلند نہ کرے... 7... وہاں دنیا کی باتیں نہ کرے...

- 8... مسجد میں بیٹھنے کی جگہ میں کسی سے جھگڑانہ کرے...
 - 9... جہاں صف میں پوری جگہ نہ ہو وہاں کھس کر لوگوں میں تنگی پیدا نہ کریں...
 - 10... کسی نماز پڑھنے والے کے آگے سے نہ گذرے...
 - 11... مسجد میں تھوکنے ناک صاف کرنے سے پرہیز کرے...
 - 12... اپنی انگلیاں نہ بٹھائے... 13... نجاسات سے پاک صاف رہے اور کسی چھوٹے بچے یا مجنون کو ساتھ نہ لے جائے...
 - 14... وہاں کثرت سے ذکر اللہ میں مشغول رہے...
- قرطبی نے یہ پندرہ آداب لکھنے کے بعد فرمایا ہے کہ جس نے یہ کام کر لئے اس نے مسجد کا حق ادا کر دیا اور مسجد اس کیلئے امان کی جگہ بن گئی... (معارف القرآن)

متولی حضرات کیلئے چند گراں قدر ارشادات

حضرت اقدس مولانا شاہ ابرار الحق رحمہ اللہ اپنے ملفوظات میں تحریر فرماتے ہیں:

فرمایا: مؤذنین کو اذان و اقامت سنت و شریعت کے مطابق سکھانے کے مراکز قائم کیے جائیں اور جو مسکین ہوں تو ان کے کرایہ اور کھانے کا انتظام کیا جائے اور ہر مسجد کے مؤذن کے علاوہ بھی کچھ مخصوص نمازیوں کو اذان و اقامت سکھائی جائے تاکہ مؤذن صاحب گھر چلے جائیں یا بیمار ہوں تو دوسروں سے کام لیا جائے اور مدارس میں تمام اساتذہ و طلباء کو اذان و اقامت سکھائی جائے۔ کبھی مہتمم صاحب کبھی اذان و اقامت کہیں۔ اذان کو (نعوذ باللہ) گھٹیانہ سمجھیں۔ حضرت سیدنا عمر رضی اللہ عنہ نے فرمایا تھا کہ اگر میرے ذمہ خلافت کا بار نہ ہوتا تو میں کسی مسجد میں اذان دینے کی ذمہ داری لیتا۔

آج کل مساجد تو بہت شاندار مگر مؤذن سستار کھتے ہیں۔ افسوس کا مقام ہے مؤذن مذکورہ طور پر تربیت یافتہ بھی ہو اور اس لائق ہو کہ نائب امام بھی بن سکے تاکہ امام کی بیماری یا رخصت پر حق نیابت ادا کر سکے۔ (آئینہ ارشادات، ص ۱۳)

دین کی بے وقعتی کی ایک مثال

موزن ایسا ہو جو امامت بھی کر سکے..... ایک مقام پر موزن نے بہت عمدہ نماز پڑھائی..... بعد میں معلوم ہوا کہ یہ موزن ہیں..... میں نے تنخواہ معلوم کی تو بتایا پونے چار سو روپیہ..... اور امام کی تنخواہ ۱۱ سو روپے..... بہت خوشی ہوئی..... آج ہر کام میں اس کام کا ماہر تلاش کیا جاتا ہے..... مگر قرآن پڑھانے کیلئے..... اور اذان دینے کیلئے..... اور امامت کیلئے مستی تلاش کیا جاتا ہے..... یہ دین کی بے وقعتی نہیں تو اور کیا ہے۔

مساجد کی زیب و زینت کیلئے ضروری امور

آج کل مساجد کے اندر سامنے کی دیواروں پر..... نصائح کے کتبے آویزاں ہوتے ہیں..... حالانکہ وہاں تک نمازیوں کی شعاع بھری پہنچے سے..... تشویش و انتشار پیدا ہوتا ہے..... اس لئے یا تو بہت بلندی پر لگائیں..... ورنہ دائی جانب یا بائیں جانب لگائیں۔ اسی طرح آج کل مساجد میں پینٹ کا رواج ہو رہا ہے..... حالانکہ اس میں کس قدر بدبو ہوتی ہے..... بعض لوگ کہتے ہیں کہ خشک ہو جانے پر یہ بوز اکل ہو جاتی ہے..... مگر فسوس کہ منکرات اور معصیت کے اس ارتکاب کو..... کہاں سے الیت ملائکہ اور مسلمین ہے..... کیا تھوڑی دیر کیلئے بھی روادار رکھنا جائز ہوگا..... پھر مساجد میں پیاز، لہسن جیسی بدبو دار چیزوں..... کو کھا کر آنا کیوں منع فرمایا گیا..... میں نے بمبئی کی ایک مسجد میں یہ بیان کیا کہ یہ پینٹ بدبو دار تاجائز ہے..... اور اس کیلئے چندہ دینے والے بھی گنہگار ہوں گے..... بس ایک صاحب نے مہتمم سے اپنے سو روپے اسی وقت واپس لئے..... ایک اہل علم نے اسی مجلس میں دریافت کیا کہ..... پھر دروازوں اور کھڑکیوں پر کیسے رنگ ہو..... اس میں بھی تو بدبو ہوتی ہے..... فرمایا کہ دروازوں اور کھڑکیوں کو لگانے سے پہلے ہی..... مسجد کے باہر رنگ کر لیا جائے۔

مساجد کے متولی و انتظامیہ توجہ فرمائیں

حضرت مولانا زاہد الراشدی صاحب مدظلہ فرماتے ہیں:

کل قیامت کے دن آپ سے یہ نہیں پوچھا جائے گا کہ مسجد میں ماربل، اے سی، بہترین قالین اور عمدہ جھاڑ فائولس وغیرہ لگائے تھے یا نہیں؟ لیکن اگر امام صاحب کو اتنی کم تنخواہ دی جس سے روزمرہ کی عام ضروریات زندگی بھی پوری نہ ہو سکیں تو یہ ان کی حق تلفی ہے جس کا حساب یقیناً اللہ کے ہاں دینا پڑے گا۔ مسجد و مدرسہ کی آمدنی کے سب سے زیادہ مستحق امام، مؤذن اور اساتذہ ہیں۔ یہ جتنے اچھے اور خوشحال رہیں گے مسجد اور مدرسوں کا نظام اتنا ہی اچھا چلے گا۔ صرف امام کی تنخواہ دے کر امام پر اذان کی بھی ذمہ داری ڈالنا اور جھاڑو وغیرہ دینے کے کام پر مامور کرنا یہ ان کی توہین ہے۔ حضور صلی اللہ علیہ وسلم کا ارشاد ہے کہ حاملین قرآن (قرآن کا علم رکھنے والے) کی تعظیم کرو، بے شک جس نے ان کی عزت کی اس نے میری عزت کی۔ (الجامع الصغیر ۱/۱۱۴)

تنخواہ اچھی دینا بھی ان کی عزت کرنے میں داخل ہے اور حدیث میں ہے کہ حاملین قرآن اسلام کا جھنڈا اٹھانے والے اور اس کو بڑھا دینے والے ہیں جس نے ان کی تعظیم کی اس نے اللہ کی تعظیم کی اور جس نے ان کی توہین کی اس پر اللہ کی لعنت ہے۔ (الجامع الصغیر، ۱/۱۴۲)

تنخواہ کم ہونے اور ضروریات زندگی زیادہ ہونے کی وجہ سے امام کسی مالدار صاحب خیر سے سوال کرنے کی جرأت کر بیٹھتے ہیں اور بعض دفعہ سوال پورا نہ ہونے کی صورت میں سخت ذلت اٹھانی پڑتی ہے۔ ایسے حالات میں تنخواہ نہ بڑھا کر انہیں پریشانی میں ڈالنا بھی ایک طرح کی توہین ہی ہے۔ لہذا امام کی تنخواہیں ان کے گھر کے خرچہ کے مطابق موازنہ کر کے مہنگائی کے ساتھ ساتھ بڑھاتے رہنا چاہیے۔ سال پورا ہونے کا انتظار یا تنخواہ بڑھانے کے معاملہ میں تنگ دلی سے کام لینا یا دیگر نامناسب شرط و قید لگانا صحیح نہیں۔ (نفاذی رحمہ)

عمومی ماحول یہ ہے کہ جس شخص کو ہم امامت، اذان، تعلیم قرآن کریم، دینی تدریس اور اس نوعیت کی کوئی ذمہ داری سونپ رہے ہیں اور اس کے اوقات کار کو اس کام کیلئے مخصوص کر رہے ہیں اس کا وظیفہ مقرر کرتے وقت ہم اس بات کا کوئی لحاظ نہیں رکھتے کہ اس سے اس کی اور اس کے کنبہ کی روزمرہ کی ضروریات اس علاقہ کے عرف کے مطابق باوقار طریقہ سے پوری ہو سکتی ہیں یا نہیں؟ ضروریات اور اخراجات کے تعین میں قرآن کریم نے ”عرف“ کو معیار قرار دیا ہے اور اس کی پابندی کا حکم دیا ہے۔ اس لیے مؤذن، امام، خطیب، مدرس، قاری اور دینی خدمت کے مختلف شعبوں کے رجال کار کا وظیفہ اور سہولتیں مقرر کرتے وقت یہ بات بہر حال ملحوظ رکھنا ہوگی کہ وہ جس علاقہ میں رہتے ہیں وہاں کے عمومی ماحول کے مطابق ان کے کنبہ کی ضروریات زندگی اس وظیفہ سے باعزت طور پر پوری ہو جائیں ورنہ یہ انسانی اور حق تلفی شمار ہوگی۔ (بکریا شاہ)

متولی اور مقتدی حضرات کی خدمت میں اہم گزارش

اللہ تعالیٰ نے باجماعت نماز کے نظم کیلئے مساجد کی تعمیر پر نہایت اجر و ثواب رکھا ہے مسجد میں باجماعت نماز مقتدی حضرات ہی کے لئے ہوتی ہے اس لئے مسجد کے نظم جماعت میں جہاں ائمہ حضرات اہمیت کے حامل ہیں وہاں مقتدی حضرات کی اہمیت بھی اپنی جگہ مسلم ہے۔ مسجد میں جہاں مقتدی حضرات باہم ملکہ سلک رکھتے ہیں وہاں ان کا امام سے بھی تعلق ہوتا ہے۔ مقتدی ہونے کے حوالے سے ہمارا امام سے تعلق کیسا ہوتا چاہئے؟ خیر القرون میں تو یہ حال تھا کہ اسلامی معاشرہ میں ”مسجد“ صرف نمازوں کی باجماعت ادائیگی کے لئے ہی نہ تھی بلکہ وہ سپریم کورٹ بھی ہوتی تھی۔ وہ مجاہدین اسلام کے لئے فوجی چھاؤنی بھی ہوتی تھی وہ معاشرہ کے کمزور افراد کے لئے کفیل گاہ بھی ہوتی تھی مساجد دارالقضاء بھی ہوتی اور دارالافتاء بھی۔

سیدنا ابو بکر رضی اللہ عنہ نے اپنے دور خلافت میں حضرت عمر رضی اللہ عنہ کو مدینہ

منورہ کا قاضی مقرر فرمایا تھا۔ تو حضرت عمر رضی اللہ عنہ لوگوں کے درمیان فیصلہ کرنے کے لئے مسجد نبوی شریف میں ہی قیام فرماتے۔

خیر القرون میں مساجد کا مرکزی کردار ہوتا تھا اور ان میں ائمہ و مقتدی حضرات اپنے شدید باہمی محبت و رابطہ کے ذریعے بڑے بڑے دینی اور دنیوی کام سرانجام دیتے تھے۔ ہم مسجد میں جہاں اور غفلتوں کی نشان دہی کرتے ہیں وہاں ہم یہ بھول جاتے ہیں کہ ہمارا رابطہ و تعلق امام سے کتنا اور کیسا ہونا چاہئے کیا ہم امام مسجد کو اس کا جائز حق اور شریعت نے اس کا جو مقام و مرتبہ دیا ہے کیا ہم وہ ادا کر رہے ہیں؟

یہاں یہ لطیفہ بھی حسب حال ہے کہ ہندوستان کے ایک بڑے مفتی صاحب سے کسی نے سوال بھیجا کہ ہمارے محلہ کی مسجد کے امام صاحب میں فلاں فلاں غیب ہیں پھر ان میوب کی فہرست لکھی کہ یہ تین سو میوب ہیں۔ تو کیا ایسے شخص کے پیچھے نماز ہو سکتی ہے؟ اس عجیب سوال کے جواب میں مفتی صاحب نے لکھا کہ جس محلہ کی مسجد کے امام میں اتنے میوب ہوں تو اس مسجد کے مقتدیوں کا کیا حال ہوگا؟ لہذا ایسے امام کے پیچھے بلا کراہت نماز جائز ہے۔

ہم مسجد کے امام خادم اور انتظامیہ کی اصلاح کے لئے فکر مند رہتے ہیں کیا کبھی ہم نے اپنا محاسبہ کیا کہ مقتدی ہونے کے حوالہ سے ہم پر امام کا کیا حق ہے؟ مسجد کے قریب گھر ہے برسوں گزر گئے لیکن کبھی امام صاحب کو اپنے گھر میں بلا کر اکرام کرنے کی توفیق نہیں ہوتی۔ کبھی عید کے موقع پر بھی امام سے بغل گیر ہو کر مبارک بادی سینے کی توفیق نہیں ہوتی۔ کبھی امام سے خیریت معلوم کرنے کی ہمت نہیں ہوتی۔

خدا را ایہ طرز عمل قابل اصلاح ہے۔ ہم امام کی قدر نہیں کریں گے تو اللہ کے اہل جواب وہ ہوں گے ہم پورے صدق دل سے یہ کوشش کریں کہ ہماری مسجد کا امام معاشی تفکرات سے آزاد ہو کر دینی خدمات سرانجام دینے کے قابل ہو۔ اور مسجد کی نل سے ان کو اتنا حق الخدمت دیا جائے کہ وہ معاشرہ میں باعزت زندگی بسر کر

تھیں۔ انہیں دوسروں کی طرف للچائی نظروں سے نہ دیکھنا پڑے۔ وہ استغناء کے ساتھ خود کو دینی خدمات میں مشغول رکھیں۔

امام صاحب کے ساتھ تعلق و محبت میں ہم سب مقتدی حضرات بھی اپنے طرز عمل پر نظر ثانی کریں کیا ہم شریعت میں مطلوب امام کے حق کو ادا کر رہے ہیں۔ امام جس عزت و اکرام کا مستحق ہے کیا ہم اسے وہ عزت دے رہے ہیں؟ امام اور مقتدی حضرات میں باہمی محبت و اکرام کا تعلق ہی برکت ہے کہ مساجد سے دینی رہنمائی اور دینی قیادت کی جاسکتی ہے۔

سلامہ اقبال رحمہ اللہ کا شعر ہے:

سبق پھر پڑہ صداقت کا، عدالت کا، شجاعت کا

لیا جائے گا تجھ سے کام، دنیا کی امامت کا

وہ مسلمان جس نے پوری دنیا کی امامت کا فریضہ سرانجام دینا تھا آج ہماری زبوں حالی اور تنزلی دیکھئے کہ آج ہم اپنے محلہ کی مسجد کے نظام میں پریشان ہیں امام اور مقتدی حضرات میں دُوری کی ایک خلیج پیدا کر دی گئی ہے کہ دونوں ایک دوسرے سے ٹاللاں ہیں۔ مقتدی ہونے کے ناطے یہ ہماری ذمہ داری ہے کہ ہمارا تعلق انتظامیہ اور متولی حضرات سے بھی مستحکم ہو اور مسجد کے امام و خدام کے ساتھ بھی محبت و عزت اور اعزاز و اکرام پر مبنی ہو۔ جب تک ہم مسجد کے ماحول کو محبت پر استوار نہیں کریں گے معاشرہ اور محلہ میں مساجد کی خیر و برکات آشکارا نہیں ہوں گی۔

مسجد کی آباد کاری کے لیے انتظامیہ اور ائمہ و خدام کی بھی ذمہ داری ہے لیکن مقتدی ہونے کی حیثیت سے جو ہمارا کام ہے اس میں ہمیں غفلت نہیں کرنی چاہئے۔ مسجد کا امام بھی انسان ہے ضروریات اس کے ساتھ بھی ہیں۔ بے عیب ذات صرف اللہ تعالیٰ ہے۔ اللہ پاک نے ہر شخص میں خوبیاں بھی رکھی ہیں اور بعضے خامیاں بھی۔ ہمیں حکم ہے کہ ہم اپنی خامیوں پر اور دوسروں کی اچھائیوں پر نظر رکھیں۔ ہم اپنی مسجد

کے امام کی خوب خدمت کیں اور پھر باہمی تعاون کے ساتھ ان سے خوب دینی کام بھی لیں۔ تاکہ ہماری مساجد خیر القرون کی طرح ہر قسم کی دینی رہنمائی کیلئے مرکزی کردار ادا کر سکیں۔ اور ہم میں سے کون شخص ہے جو اپنی اصلاح نہیں چاہتا۔ لیکن اصلاح کے لئے خشتِ اول مسجد سے بہتر کوئی جگہ نہیں ہو سکتی۔

آج کے بد فتن دور میں لوگ یہ بہانہ بھی کرتے ہیں کہ ہم اپنی اصلاح کے لئے کس بزرگ کی خدمت میں جائیں جبکہ سلطانی بھی عیاری اور درویشی بھی عیاری کا مظہر ہے۔ اس سلسلہ میں اکابر مشائخ فرماتے ہیں کہ جس شخص کے دل میں طلب صادق ہو وہ اگر اپنی اصلاح اور اللہ اللہ سکھنے کے لئے اپنی مسجد کے مؤذن کے پاس جا کر بھی بیٹھ جائے تو اس کی طلب صادق کی برکت سے اسے نفع ہوگا۔

اس لئے اپنے محلہ کی مسجد کو ہزار قیمت سمجھنا چاہئے اور مسجد کی خدمت میں مصروف جملہ حضرات کو اپنا محسن سمجھنا چاہئے۔

ہم اپنے گھر اور دفتر کے ملازمین کا بھی خیال رکھتے ہیں تو ائمہ اور خدام ہر وقت ہماری دینی خدمت میں مصروف ہیں ان کا تو ہمیں زیادہ خیال رکھنا چاہئے۔

ان حضرات کو اپنا فیملی ممبر سمجھیں اور ان کے دکھ درد میں شریک ہوں جب ان خدام دین کو ہم اپنا محسن تصور کریں گے تو اللہ پاک ان کی خدمات کی صورتیں خود بخود ذہن میں ڈال دیں گے۔ اس احسان کا ادنیٰ درجہ یہ ہے کہ ہم ان کے لئے دعائے خیر کرتے رہیں۔ یہ بھی بہت بڑی نیکی ہے۔

اللہ پاک ہم سب کو اپنے ذمہ فرائض ادا کرنے کی توفیق عطا فرمائیں آمین۔

ایک۔ اور اہم گزارش

مساجد کی انتظامیہ اور متولی حضرات کی خدمت میں ایک اہم گزارش یہ ہے کہ بعض دفعہ مساجد کی تزئین و آرائش میں فضول خرچی کی حد تک

اخراجات کیے جاتے ہیں اور اہل توفیق اسے کار ثواب سمجھ کر خوب دل کھول کر خرچ کرتے ہیں لیکن بعض مساجد میں یہ حال بھی دیکھا گیا ہے کہ ایک طرف تو تزئین و آرائش آنکھوں کو خیرہ کر رہی ہوتی ہے۔

عین اسی حال میں مسجد کی دیگر ضروریات کا کوئی پُرسانہ حال بھی نہیں ہوتا۔ بعض جگہ وضو خانے میں پانی کا انتظام تسلی بخش نہیں تو کبھی پانی کی نکاسی اذیت کا باعث بنی ہوتی ہے۔ بعض جگہ وضو کیلئے بیٹھنے کی جگہیں عمر رسیدہ اور گھٹنوں کی تکلیف میں مبتلا حضرات کیلئے پریشانی بن جاتی ہے۔

بعض مساجد میں طہارت خانوں کی حالت انتہائی خراب ہوتی ہے۔ پانی اور نکاسی کا نظام درست ہو تو صفائی کی حالت تشویشناک حد تک ہوتی ہے۔

مساجد کے انتظام و انصرام میں وضو و طہارت بھی اہمیت رکھتے ہیں۔ اس لیے آپ جہاں دیگر مصارف میں ہزاروں روپے خرچ کرتے ہیں وہاں ان ضروری چیزوں کو بھی اہمیت دیں تاکہ آنے والے نمازیوں کیلئے سہولت و راحت ہو۔



مقتدی حضرات کیلئے اہم ہدایات

مسجد کے ماحول میں مقتدی حضرات کی اہمیت محتاج بیان نہیں... مقتدی حضرات کس طرح ائمہ کرام اور انتظامی کمیٹی کے ساتھ حسن سلوک اور ہمدردی و غیر خواہی کے ذریعے مسجد کو دینی خدمات کیلئے مرکزی اہمیت دے سکتے ہیں اور شریعت میں مساجد کے جو اوار و برکات ہیں ان سے مالا مال ہو سکتے ہیں۔

مقتدی حضرات کی خدمت میں

مساجد کے ماحول کو پرسکون بنانے میں مقتدی حضرات کا کردار نمایاں اہمیت کا حامل ہے۔ اللہ تعالیٰ کا فریضہ نماز اجتماعی انداز میں جس مقدس جگہ ادا کیا جاتا ہے اسے مسجد یعنی جائے سجدہ کہا جاتا ہے۔ غور طلب بات یہ ہے کہ نماز میں قیام رکوع تشہد جیسی چیزیں بھی ہیں لیکن جائے نماز کا نام مسجد رکھتے ہیں ہمارے لئے بڑا سبق ہے کہ ہم سب اس جگہ بارگاہِ خداوندی میں اپنی عظیم ترین چیز یعنی پیشانی جھکانے آتے ہیں۔ امیر غریب عالم غیر عالم سب ہی خدا کے بندے بن کر خدا کے حضور عاجزی کا اظہار کرنے آتے ہیں اور یہی بندگی و عہدیت ہی بندہ کا اصل خزانہ ہے۔ ہم دنیاوی حقیقت سے کون ہیں کیا ہیں۔ ہماری ذات پات عہدہ و منصب سب باہر کی چیزیں ہیں۔ مسجد میں ہم سب صرف اور صرف اللہ کے بندے ہیں۔ جب ہم اسی جذبے سے مسجد میں داخل ہوں گے تو ہماری کیفیت ہی کچھ اور ہوگی۔

مقتدی ہونے کی حیثیت سے ہمارا تعلق مسجد سے ہے اور مسجد کے جملہ خدام و معاونین ہمارے محسن ہیں۔ چاہے وہ انتظامیہ ہو یا مسجد کے امام و خدام ہوں، ہم سب ان کا احترام مسجد کی نسبت سے کریں اور کوشش کریں ہماری کسی نقل و حرکت سے ان حضرات کو تکلیف نہ پہنچے۔ بلکہ گاہے بگاہے ان سے علیک سلیک رکھیں اور ان کے ذکر و درو میں شریک ہوں اور ان کی خوشی کو اپنی خوشی اور ان کی تکلیف کو اپنی تکلیف سمجھیں۔

ہم مقتدی ہیں تو مسجد کے انتظام میں ہمارا عمل دخل دینا حد سے تجاوز والی بات ہوگی۔ ہاں اگر فرد انتظامیہ ہم سے مشورہ یا کسی قسم کا تعاون مانگے تو پھر اسے سعادت

سمجھ کر محض اللہ کی رضا کے لئے اپنی خدمات پیش کی جانی چاہئیں۔

جن مساجد میں نوک جھوک رہتی ہے اس کی اصل وجہ تلاش کی جائے تو ایک بڑی وجہ یہ سامنے آتی ہے کہ مقتدی حضرات چند روپے کے تعاون کرنے پر اپنی اجارہ داری قائم کرنا چاہتے ہیں کہ ہم مسجد کے معاون ہیں تو مسجد کے انتظامات میں ہماری بات خواہ کتنی ہی نامناسب یا نامعقول کیوں نہ ہو تسلیم کر لی جائے۔ اب اگر ہر مقتدی یہ خواہش کرنے لگے تو پھر خانہ خدا کا خدا حافظ۔

امام اور مقتدی حضرات

باجامعت نماز میں ائمہ حضرات کا سب سے زیادہ واسطہ مقتدی حضرات ہی سے ہوتا ہے اور مسجد کسی ادارہ، کالونی یا ٹاؤن وغیرہ کی ہو تو اس میں مقتدی حضرات گئے چپے اور تقریباً وہی ہوتے ہیں جن سے اکثر واسطہ پڑتا ہے کوئی اکاؤنٹ کا ہی نیا نمازی ہوتا ہے اس لئے ایسی مساجد میں ماحول قدرے بہتر اور بے سکون ہوتا ہے بخلاف کسی محلہ بازار۔ اسٹیشن وغیرہ کی مساجد جن میں اکثر نمازی نئے ہوتے ہیں، وہاں ائمہ کرام کی ذمہ داری مزید بڑھ جاتی ہے۔

امام مقتدیوں سے کیسے برتاؤ کریں

ائمہ حضرات کو سب سے پہلی بات جو ذہن نشین کرنے کی ہے وہ یہ کہ نمازی حضرات کے لئے جہاں تک ممکن ہو سکے آسانی کا معاملہ اور برتاؤ کیا جائے۔

مقتدی حضرات کیلئے چند ضروری آداب

نما کریم صلی اللہ علیہ وسلم نے ارشاد فرمایا: من یرد اللہ بہ عیوایفقہہ فی الدین اللہ پاک جس سے خیر کا بار بار فرماتے ہیں اسے اپنے دین کی فہم عطا فرما دیتے ہیں۔ دین کی فہم ایمان کے بعد اللہ تعالیٰ کی سب سے بڑی عطا ہے۔ دین کی فہم اہل

علم اور اولیاء اللہ کی صحبت ہی سے حاصل ہوتی ہے اور ان حضرات کی مسلسل خدمت اور صحبت سے آدمی دین کی روح اور دین کے ذوق سے آشکارا ہو جاتا ہے۔ مسلم معاشرہ میں مساجد کی آباد کاری ناگزیر ہے۔

آج ہماری حالت زار یہ ہے کہ بمشکل 5 فیصد لوگ باجماعت نماز کے لئے مساجد میں آتے ہیں۔ باقی 95 فیصد لوگ جو مساجد میں آنے میں غفلت کرتے ہیں ان کی فکر بھی ہماری ذمہ داری ہے لیکن ہماری تنزلی کہ ہم اپنے رویے اور برتاؤ سے ان پانچ فیصد نمازی حضرات کو بھی مسجد اور نماز سے دور کرنے کا ذریعہ بن رہے ہیں۔

شیطان کی اولین کوشش یہی ہوتی ہے کہ مسلمان کسی نیکی کے قریب نہ جائے اور اگر اللہ کی توفیق سے نیکی کی ہمت کر لے تو پھر شیطان کی یہی کوشش ہوتی ہے کہ اس نیکی میں کوئی ایسا کام کرالیا جائے کہ نیکی برباد گناہ لازم والی صورت ہو جائے۔ مسجد میں رہتے ہوئے ہم سے بعض ایسی بے ادبی والے کام ہو جاتے ہیں جن میں سے بعض ایذاء مسلم کے تحت حرام ہیں۔ لیکن بے خیالی میں ان کی طرف توجہ ہی نہیں جاتی۔

○... مسجد کے دروازے کے سامنے گاڑی پارک کرنا۔

○... دوسروں کے جوتے روک کر مسجد میں داخل ہونا۔

○... مسجد کی صفوں پر بے احتیاطی سے جوتے رکھنا۔

○... دوران وضو پانی کا بلا ضرورت استعمال کرنا۔ کہ وہی وضو جس سے گناہ

جھڑنے تھے پانی کے بے دریغ استعمال سے حرید گناہ گار ہونے والی بات ہے۔

○... پہلی صف میں نماز ادا کرنے کے شوق میں کئی صفوں میں نمازیوں کی گردنیں

پھلانگ کر پھینکا۔ اور مذمتی دعوایوں کے بیچ گھس کر جگہ ٹالینا۔ کس قدر مایہ آہ مسلم ہے۔

○... نماز سے پہلے یا بعد میں ایسی جگہ سنتیں ادا کرنا کہ گزرنے والوں کو تکلیف ہو۔

○... نماز کے فوراً بعد باہر نکلنے کی کوشش کرنا اور کئی نمازیوں کی نماز متاثر کر دینا۔

○... مسجد میں موبائل سائیکسٹ پر رکھنا یا کم از کم ایسی گھنٹی لگانی جو نماز میں غل نہیں

○... مسجد میں کسی سے کوئی خلافِ ادب کام ہو جائے تو اسے اچھے طریقے سے نصیحت کی جائے۔

○... شریعت کا اصول ہے کہ ایسے شخص کو مسجد میں نہ آنے دیا جائے جو ایسی بیماری میں مبتلا ہو جس سے دوسرے لوگ کھین کرتے ہوں۔ کسی کو شدید کھانسی ہے۔ کسی کو شدید خارش کی تکلیف ہے۔ کسی کے منہ یا جسم سے بدبو آ رہی ہو تو ایسے تمام لوگوں کو چاہئے کہ وہ گھر پر ہی نماز ادا کر لیں ان شاء اللہ انہیں گھر پر ہی باجماعت نماز کا ثواب مل جائے گا۔

○... سلام کرنا سنت جبکہ سننے والے پر جواب دینا واجب ہے۔ شریعت نے سلام کا طریقہ موقع محل اور آداب بھی تعلیم فرمائے ہیں، جو لوگ نماز تلاوت اور تسبیحات میں مشغول ہوں انہیں سلام کرنا مکروہ ہے۔ یاد رکھئے نماز سکون ہے۔ اور یہ ہمیں سکون بھی تب ہی دے گی جب ہم خود کو اور مسجد کے ماحول کو سکون رکھیں گے۔

مقتدیوں کو گھروں میں مسجد بنانے کی ترغیب

امام مقتدیوں کو اس بات کی طرف بھی متوجہ کرے کہ سنت ہے کہ اپنے گھر میں کوئی خاص جگہ نماز کے لئے مخصوص کر لی جائے اور اس کو پاک و صاف رکھا جائے اور اس میں خوشبو لگائی جائے حدیث میں اس جگہ کے لئے مسجد ہی کا لفظ بولا گیا ہے۔

(سنن ابن ماجہ، ابواب المساجد، باب تطہیر المساجد و تطہیرھا، رقم: ۷۵۹)

گھر معاشرے کی اکائی ہے، گویا معاشرے کو اچھا یا برا بنانے کا سانچہ گھر ہی ہے، جیسا کہ دیوار کی مضبوطی کی پہلی ذمہ داری اس دیوار میں لگنے والی اینٹوں پر آتی ہے، اگر صحیح اینٹیں دستیاب نہ ہو سکیں تو دیوار و مکان کی بہتری اور پائیداری کا خواب بھی نہیں دیکھا جاسکتا۔ اسی طرح اگر گھر کا ماحول بہتر ہوگا تو اس گھر سے بہترین انسان ذہل کر معاشرہ میں جائیں گے اور بہتر کردار ادا کر سکیں گے، اگر گھر کا ماحول بہتر نہ بن سکا تو اس سانچہ سے بہتر انسان بھی نہیں ذہل سکیں گے۔ مطلب یہ ہے کہ

گھر کے ماحول کو چھوڑ کر اور آگے کے مرحلوں پر ساری توجہ لگا کر بہتر معاشرتی ماحول کی اُمید لگانا ہماری زبان کے اس محاورہ کے مطابق ہے کہ ”فلاں ہاتھ چھوڑ کر کہنیاں چاٹ رہا ہے“ یا اس کی سادہ مثال یہ ہوگی کہ درخت کے تنے میں تو کوئی پانی نہیں ڈالا شاخوں کو دھونے پر لگے ہوئے ہیں۔

ہمارے مسائل یہ ہیں کہ بچے نافرمان ہیں، بد اخلاق ہیں، وقت ضائع کرتے ہیں، جھوٹ بولتے ہیں، گھر میں سکون نہیں، میاں بیوی کے تعلقات کشیدہ رہتے ہیں، ہمسائے آپس میں ایک دوسرے سے تالاں ہیں۔ بازار میں جاؤ خیانت اور جھوٹ ہے، ہمدردی، تعاون باہمی نام کی کوئی چیز نہیں ہے، حقیقت یہ ہے کہ ان مشکلات کے جرائم خود ہمارے اپنے گھروں کے ماحول میں پیدا ہوئے۔

اس کا حل یہی ہے کہ ہم اپنے گھروں کو ٹی وی اور گالوں جیسی خرافات سے پاک کریں کہ ان چیزوں کے ہوتے ہوئے نہ آدمی تلاوت کر سکتا ہے اور نہ نماز پڑھ سکتا ہے اور نفلی نماز اور سنتیں گھروں میں ادا کریں، بچے دیکھیں گے انہیں نماز پڑھنے کی عادت پڑے گی۔ خواتین کو بھی خیال رہے گا اور گھر کے پورے ماحول پر اس کے اچھے اثرات پڑیں گے۔ اسی لئے حضور صلی اللہ علیہ وسلم نے ارشاد فرمایا۔ گھر میں (نفلی اور سنت) نمازیں پڑھا کرو اور گھروں کو قبرستان نہ بناؤ۔ (جامع الترمذی، الرقم: ۳۵۱)

ایک مرتبہ آپ صلی اللہ علیہ وسلم ایک انصاری صحابی رضی اللہ تعالیٰ عنہ کے گھر تشریف لے گئے۔ انہوں نے آپ صلی اللہ علیہ وسلم سے درخواست کی کہ یا رسول اللہ آپ یہاں نماز پڑھ لیں تاکہ ہم اس جگہ کو مسجد بنالیں۔ (سنن ابن ماجہ، ابواب المساجد)

لہذا یہ ضروری ہے کہ اپنے گھروں میں نماز کے لئے ایک کمرہ مخصوص کر دیں جس میں جائے نمازیں ہوں اور نماز کے دوسرے لوازمات مثلاً قرآن مجید اور دینی کتابیں وغیرہ موجود ہوں، اس کے کئی فائدے ہیں۔ ایک تو گھر کی خواتین کو نماز کی ادائیگی میں آسانی رہے گی ورنہ تو بڑی مشکل پیش آتی ہے، جائے نماز ڈھونڈو پھر جگہ ڈھونڈو۔ اس

لئے سوتہ پیروں کی ایک تدبیر یہی ہے کہ گھر کے ایک کمرے کو گھر کی مسجد بنادو۔ خصوصاً یہ جہاد کریں کہ ٹی وی لاؤنچ کو ختم کر کے اس کو مسجد بنائیں۔ ایک مسلمان کی شان ہی نہیں کہ اس کے گھر میں ٹی وی لاؤنچ ہو اور اس کے بچے ٹی وی پر وگرا م دیکھیں۔

لہذا گھر میں مسجد کے لئے جگہ خاص کرنا اس عمل میں بڑی برکت ہوگی اور گھر کی یہی جگہ ان شاء اللہ مسجد ہونے کی وجہ سے جنت میں مہل کر دی جائے گی۔ یہ کتنی بڑی سعادت ہے۔ اصل بات یہ ہے کہ ہمارے مقتدا اور پیشوا حضرت محمد رسول اللہ صلی اللہ علیہ وسلم نے یہی حکم فرمایا ہے۔ (سنن ابن ماجہ، ابواب المساجد، الرقم: ۷۵۹)

گھر میں مسجد بنانے کے فائدے

اب گھر کا وہ حصہ جو نماز کے لئے مختص کیا گیا ہے وہاں ذکر و اذکار، گھریلو خواتین کی دینی مجلسیں اور قرآن کریم کی تلاوت بھی کی جاسکتی ہے اور اگر گھر میں مسجد نہ بنائی گئی ہو تو پھر خواتین ٹیلی فون کے پاس یا ٹی وی والے کمرے میں نماز کے لئے کھڑی ہوں گی تو کبھی فون کی گھنٹی دوران نماز بجے گی اور کبھی ٹی وی کی آواز آئے گی جس سے نماز میں خلل واقع ہوگا اور خضوع خشوع ختم ہو جائے گا۔ چنانچہ اس اہتمام سے ان چیزوں سے حفاظت ہو جائے گی اور اس جگہ کا احترام ہر چھوٹے بڑے کے دل میں بیٹھ جائے گا۔ پھر وہاں آکر بچے بھی خلل نہیں ڈالیں گے۔ تیسرا فائدہ یہ ہوگا کہ خواتین اس جگہ احتکاف کے لئے بھی بیٹھ سکتی ہیں۔

اب اگر اس کی یوں ترتیب بنالیں کہ گھر کا ایک کمرہ ان مقاصد کے لئے خاص کر دیں۔ تو اس کمرے میں دینی علمی کتابوں اور رسائل کا مطالعہ بھی کیا جاسکتا ہے اور چاروں طرف کی دیواروں میں شیلف بنا کر لائبریری کے مقاصد بھی حاصل کئے جاسکتے ہیں۔ گھر کے بچوں کی نسبی تربیت، ان کے اسباق کی حاضری وغیرہ یا پھر بچے اپنا ہوم ورک (Home Work) گھر کا کام وغیرہ بھی اسی جگہ کر سکتے ہیں۔ اس کا پھل یہ ملے گا کہ گھر سے نیک اور صالح انسان ڈھلنے لگیں گے اور وہ پورے معاشرے

میں نیکی پھیلائیں گے۔ ایک دو کروں کے گھر میں رہنے والے بھی ایک جگہ نماز اور مندرجہ بالا فوائد حاصل کرنے کے لئے مخصوص کر سکتے (جس کا طریقہ آگے ضروری وضاحت میں غور کرنے سے معلوم ہو سکتا ہے)۔

ضروری وضاحت

ائمہ کرام لوگوں کو بتائیں کہ گھر کا کمرہ جس کو نماز کے لئے مختص کیا جائے وہ محلہ کی وقف مسجد جیسا ہر گز نہیں ہوگا بلکہ وہ گھر ہی ہے آپ کسی ضرورت کے وقت اسی کمرہ کو کھانے، سونے اور بیٹھنے اور سامان رکھنے کی ذاتی ضرورت کے لئے استعمال بھی کر سکتے ہیں، وہ آپ کا گھر ہی ہے۔ اسی طرح گھر کے اس مخصوص کمرہ کی وجہ سے محلہ کی مسجد میں فرض نماز چھوڑنا بھی سخت گناہ ہوگا، البتہ یہ مردوں کے لئے نوافل و تلاوت اور ذکر کی جگہ ہوگی اور عورتیں اپنی مکمل نماز اسی میں ادا کریں۔

خلاصۃ الفتاویٰ میں ہے ہر مسلمان کے لئے مستحب ہے کہ اپنے گھر میں ایک مسجد بنائے جس میں سنتیں اور نوافل پڑھا کرے، لیکن اس کے واسطے (بالکل) مسجد کا حکم نہیں، مثلاً عورتیں بحالت حیض اس میں داخل ہو سکتی ہیں، بخلاف ان مساجد کے کہ ان میں داخل ہونا جائز نہیں۔ (خلاصۃ الفتاویٰ، ۱/۳۲۷)

یہ ضروری وضاحت نوٹ فرمائیں کہ ایسا نہ ہو کہ نفع ڈھونڈتے ڈھونڈتے اصل پونجی کا ہی نقصان ہو جائے، یعنی گھر کا ماحول بہتر بناتے بناتے محلہ کی مسجد میں فرض نمازیں چھوٹ جائیں۔ حضور صلی اللہ علیہ وسلم نے فرمایا: ”جو لوگ بغیر کسی عذر کے گھروں میں فرض نماز پڑھتے ہیں، مسجد میں نہیں آتے، میرا دل چاہتا ہے کہ ان کے گھروں کو آگ لگا دوں۔“ (صحیح البخاری: الاذان، باب... بہ صلاۃ الجملۃ، رقم: ۶۳۳)



اکابر و مشائخ رحمہم اللہ کی ائمہ کرام کو نصیحتیں

۱

مساجد کے مرکزی کردار کو نبا کر کرنے کیلئے اکابر نے ائمہ حضرات کو جو نصائح فرمائی ہیں ان میں سے چند نصائح آئندہ صفحات میں دی جا رہی ہیں۔ ان کا بغور مطالعہ ائمہ کرام کو بہت کچھ سکھاسکتا ہے۔

نصیحتیں

شیخ ابن امیر الحجاج رحمہ اللہ کی نصیحتیں

- شیخ ابن امیر الحجاج رحمہ اللہ اپنی مشہور کتاب ”المدخل“ میں تحریر فرماتے ہیں:
- (1) امام کیلئے مناسب ہے کہ خالص اللہ کی رضا کیلئے امامت کرے، امامت کے بدلے کوئی تعریف اور دنیوی راحت، کوئی ممتاز حیثیت کا طالب نہ ہو۔
 - (2) اگر قوم (شرعی عذر کی وجہ سے) ناراض ہو تو امامت ترک کر دے۔
 - (3) امام کیلئے مناسب ہے کہ اوقات کی پوری حفاظت کرے۔
 - (4) امام کیلئے یہ بھی مناسب ہے کہ کثرت حجاج سے پرہیز کرے۔
 - (5) امام کو بازار کی سیر و تفریح، راستوں اور دکانوں پر بلا ضرورت نہیں جانا چاہیے۔
 - (6) امام کے دل میں اللہ تعالیٰ کا خوف ہو اور علم اور رقت قلب کی دولت بھی ہو۔
 - (7) امام کیلئے یہ بھی ضروری ہے کہ خود کو مقتدی سے افضل و اعلیٰ نہ سمجھے اور اپنی ذمہ داری کا احساس رکھے۔
 - (8) امام کیلئے بہت ضروری ہے کہ خود کو بدعات سے دُور رکھے۔
 - (9) امام کیلئے مناسب ہے کہ مسجد و محراب کی تعمیر میں اور قبلہ کی دیوار میں آیات قرآنی وغیرہ کے لکھنے پر تکیہ کرے۔
 - (10) امام کیلئے مناسب ہے کہ تمام منکرات پر اپنی استطاعت کے مطابق تکیہ کرنا رہے، اگرچہ یہ تکیہ تو سب پر ضروری ہے مگر امام کیلئے اس کی زیادہ تاکید ہے۔

- (11) امام کیلئے مناسب ہے کہ اس کا لباس سفید ہو کہ اس کی فضیلت ہے۔
 (12) امام کیلئے مناسب ہے کہ خطبہ کے لئے داہنے ہاتھ میں عصا بکڑے۔
 (13) امام خطبہ کیلئے منبر پر چڑھے تو داہنے قدم سے ابتداء کرے۔
 (14) امام کے لئے مناسب ہے کہ رکوع سجود کی تسبیح اور نماز کے اندر اور نماز کی ڈھانچ میں جہر نہ کرے کہ یہی سنت ہے۔

- (15) امام کیلئے مناسب ہے کہ نماز سے فراغت پر اپنی جگہ سے ہٹ جائے۔ یعنی اپنی بیٹ بدل دے کہ نئے آنے والے نمازیوں کو نماز میں ہونے کا شبہ نہ ہو۔ اور سنن و نوافل بھی اپنی جگہ سے کچھ ہٹ کر پڑھنا چاہئے۔ (المدخل جلد ۲، ص ۳۷۴)

ہمیں اپنا احتساب کرتے رہنا چاہئے

حضرت مولانا محمد الیاس صاحب رحمہ اللہ تعالیٰ نے فرمایا:

”علم کا سب سے پہلا اور اہم تقاضہ یہ ہے کہ آدمی اپنی زندگی کا احتساب کرے، اپنے فرائض اور اپنی کوتاہیوں کو سمجھے اور ان کی ادائیگی کی فکر کرنے لگے، لیکن اگر اس کے بجائے وہ اپنے علم سے دوسروں ہی کے اعمال کا احتساب اور ان کی کوتاہیوں کے شمار کا کام لیتا ہے تو پھر یہ علمی کبر و فروہ ہے جو اہل علم کے لئے بڑا مہلک ہے۔
 کار خود کن کار بیگانہ کن“ (ملفوظات مولانا الیاس: ۷۱)

حضرت مولانا ابوالحسن علی ندوی رحمہ اللہ تعالیٰ لکھتے ہیں کہ ”مولانا الیاس رحمہ اللہ تعالیٰ نے آخری وقت تک (تبلیغی جماعت کے بارے میں) اپنی طرف سے اطمینان نہیں کیا اور نفس کے محاسبہ اور نگرانی سے غافل نہیں ہوئے، بل کہ جس قدر لوگوں کا رجوع بڑھتا رہا اپنی طرف سے زیادہ غیر مطمئن اور خائف ہوتے گئے اور احتساب نفس کا کام بڑھاتے رہے۔ بعض اوقات اہل حق اور اہل بصیرت کو بڑی حاجت سے اس طرف متوجہ فرماتے کہ وہ آپ پر نظر رکھیں اور اگر کہیں عجب و کبر کا

شاہ نظر آئے تو متنبہ کریں۔ (مولانا ابوالاس واران کی دینی دعوت: ۲۲۹)

سید الطائفہ حضرت جنید بغدادی رحمہ اللہ تعالیٰ کو وفات کے بعد حضرت جعفر غلامی رحمہ اللہ تعالیٰ نے خواب میں دیکھا اور پوچھا: کیا معاملہ ہوا؟ انہوں نے جو جواب دیا، اس میں ہم ائمہ کرام کی جماعت کے لئے بڑی فکر کی بات ہے، رورور کر اللہ تعالیٰ سے یہ نعمت مانگنے کی ضرورت ہے اور اپنے کمرہ میں یہ نصیحت... لکھ کر رکھنے کی ضرورت ہے فرمایا:

”طَاغَتْ بِكَ الْاَسَارَاتُ، وَ غَايَتْ بِكَ الْعِبَارَاتُ،
وَلَيْتَ بِكَ الْعُلُومُ، وَ تَقَدَّتْ بِكَ الرُّسُومُ، وَمَا تَقَعْنَا إِلَّا
رُكُوعَاتٌ كُنَّا نَرْكَعُهَا فِي الْأَسْحَارِ“ (تراشے: ۲۹)

ترجمہ: ”وہ اشارے مٹ گئے، وہ عبارتیں غائب ہو گئیں، وہ علوم فنا ہو گئے اور وہ نقوش ختم ہو گئے، ہمیں تو صرف ان چند رکعتوں نے قائمہ دیا جو ہم سحری کے وقت پڑھا کرتے تھے۔“

حضرت حسن بصری رحمہ اللہ تعالیٰ فرماتے ہیں:

”إِنَّمَا الْفَقِيهُ الزَّاهِدُ فِي الدُّنْيَا الرَّاحِبُ فِي الْآخِرَةِ الْبَصِيرُ
بِأَمْرٍ دِينِهِ. الْحَدَاوِمُ عَلَى عِبَادَةِ رَبِّهِ“ (سنن الدارمی، المقدمہ: ۱/۲۲۹)

ترجمہ: ”فقید وہ ہے جو دنیا سے بے رغبت ہو، آخرت کی طرف راغب ہو، اپنے دین کے معاملے میں بصیرت رکھنے والا ہو اور اللہ تعالیٰ کی عبادت پر مداومت کرنے والا ہو۔“

امام کی لوگوں کے ساتھ بے تکلفی نقصان دہ ہے

ہر طبقے کے اندر جب بھی حد سے زیادہ تعلقات ہو جاتے ہیں تو اکثر ایسے تعلقات حقارت و منافرت پیدا کرنے کا ذریعہ بن جاتے ہیں اس لئے ہر ایک کو چاہئے کہ وہ اپنے ساتھیوں کے ساتھ اس قدر بے تکلف نہ ہو جائے کہ طرفین کو اس کا نقصان اٹھانا پڑے۔

امام شافعی رحمہ اللہ تعالیٰ کا ایک حکیمانہ قول ہے:

”الْإِنْقِبَاضُ عَنِ النَّاسِ مَكْسَبَةٌ لِلْعَنَافَةِ، وَالْإِنْبِسَاطُ إِلَيْهِمْ مَحَلَّةٌ لِقُرْنَاءِ السُّوءِ، فَكُنْ بَيْنَ الْمُتَقَبِّضِ وَالْمُنْبَسِطِ“ (حلیۃ الاولیاء ۹/۱۳۰، رقم ۱۳۳۶)

ترجمہ: لوگوں کے ساتھ ترش روئی سے پیش آنا لوگوں کو دشمن بنا لیتا ہے اور بہت زیادہ خندہ پیشانی برے ہم نشینوں کی حوصلہ افزائی کرتی ہے، لہذا ترش روئی اور بہت زیادہ خندہ پیشانی کے درمیان معتدل راہ اختیار کرو۔“

ہر امام کو چاہئے کہ وہ اس قول کو ہمیشہ یاد رکھے اور اپنے عقیدوں اور دوستوں اور شاگردوں کو اس کی نصیحت کرتا رہے، اس قول پر عمل ہم سب کے لئے بہت ہی مفید رہے گا اور ہم کو حد اعتدال کے اندر قائم رکھے گا۔

حضرت اخف بن قیس رحمہ اللہ تعالیٰ کہتے ہیں کہ حضرت عمر بن خطاب رضی اللہ تعالیٰ عنہ نے مجھ سے فرمایا۔

”اے اخف! جو آدمی زیادہ ہنستا ہے اس کا زعب کم ہو جاتا ہے جو مذاق زیادہ کرتا ہے لوگ اسے ہلکا اور بے حیثیت سمجھتے ہیں، جو باتیں زیادہ کرتا ہے اس کی لغزشیں زیادہ ہو جاتی ہیں، جس کی لغزشیں زیادہ ہو جاتی ہیں اس کی حیا کم ہو جاتی ہے اور جس کی حیا کم ہو جاتی ہے اس کی پرہیزگاری کم ہو جاتی ہے اور جس کی پرہیزگاری کم ہو جاتی ہے اس کا دس مُردہ ہو جاتا ہے۔“

(حیاء الصغیر (عربی) مواعد عمر بن الخطاب ۳/۲۶۸)



حضرت مولانا محمد یوسف لدھیانوی رحمہ اللہ کی نصیحتیں

حضرات علماء کرام اپنے اپنے حلقے میں دین کے پیشوا اور قوم کے مقتدا ہیں، ان کے اس رفیع منصب کے لحاظ سے ان پر بڑی گراں قدر ذمہ داریاں عائد ہوتی ہیں، اس لئے ہم سب کا فرض ہے کہ ان عظیم الشان ذمہ داریوں کو پوری طرح محسوس کریں اور ان سے عہدہ برآ ہونے کی تدابیر کریں۔

رسول اللہ صلی اللہ علیہ وسلم کی جو امانت ہمارے سپرد کی گئی ہے، اس کیلئے ہم مگر رہ ہوں اور امت کو آں حضرت صلی اللہ علیہ وسلم کے راستے پر چلانے کی ہر ممکن کوشش کریں۔

(ا)... جو حضرات امامت و خطابت کے فرائض انجام دے رہے ہیں، انہیں اس بات کی حرص ہونی چاہئے کہ ان کے وجود سے علاقے کے لوگوں کو زیادہ سے زیادہ دینی نفع پہنچے اور لوگوں کا تعلق مساجد کے ساتھ قائم ہو، اس کیلئے مندرجہ ذیل تدابیر اختیار کی جائیں:

(الف)... قرآن کریم، حدیث نبوی اور مسائل فقہیہ کا درس باقاعدگی اور التزام سے دیا جائے، اور ان کے لئے مناسب وقت تجویز کیا جائے۔

(ب)... جن مساجد میں قرآن کریم کے مکاتب نہیں، وہاں مکاتب قائم کئے جائیں اور جہاں مکاتب قائم ہیں، ان کی نگرانی کی جائے، ان کو فعال بنایا جائے اور ترغیب دے کر بچوں کو وہاں لایا جائے، تاکہ محلے کا ایک بھی بچہ ایسا نہ ہے جو کم از کم ناظرہ قرآن کریم پڑھنے سے محروم ہو، اسی طرح لوگوں کو قرآن کریم حفظ کرانے کی ترغیب دلائی جائے۔

(ج)... تعلیم بالغاں کا بھی اہتمام کیا جائے اور لوگوں کو قرآن مجید پڑھنے کا شوق دلایا جائے، نیز اس مقدس کام کے لئے خود وقت دیا جائے۔

(د)... لو جو ان طبقہ کو دین سے مانوس کرنے کی سعی کی جائے اور ان کی دینی تعلیم و تربیت کے لئے بھی وقت دیا جائے۔

(ه)... جمعہ کے خطبات ”کنہف ما اتفق“ نہ ہوں، بلکہ ان کے لئے اہم دینی موضوعات کو ایک خاص ترتیب سے منتخب کیا جائے اور جس موضوع پر خطاب کرنا ہو، اس کے لئے پوری تیاری کی جائے، نیز مؤثر انداز میں موضوع کا حق ادا کیا جائے، خطبات میں ترتیبی پہلو کو غالب رکھا جائے اور بات ایسے سچے تلے انداز میں کی جائے جس سے نہ صرف بات ذہن نشین ہو جائے، بلکہ سامعین کی فکری و عملی اصلاح بھی ہو۔

(د)... جن مساجد میں تبلیغی جماعت کے حلقے قائم ہیں، ان سے ربط و تعلق رکھا جائے، ان کی بھرپور اعانت و سرپرستی کی جائے اور لو جو انہوں کو ترغیب دے کر تبلیغی جماعت سے وابستہ کرنے کی ہر ممکن سعی کی جائے۔

(ز)... خطبات کے دوران نیز نجی محفلوں میں صحابہ کرام رضی اللہ تعالیٰ عنہم اور بزرگان دین خصوصاً اپنے اکابر کے حالات و واقعات اور ملفوظات وارشادات بیان کرنے کا اہتمام کیا جائے، (مستند) حکایات و واقعات سے اکابر سے عقیدت پیدا ہو گی اور یہی تمام بدعات اور سارے فتنوں کا تریاق ہے۔

(۲)... جو حضرات تجارت یا کاروبار کی لائن سے وابستہ ہیں، وہ اس کو صرف اپنا ذریعہ معاش نہ سمجھیں بلکہ اسے ذریعہ تبلیغ اور مرکز دعوت تصور کریں اور اس کے لئے مندرجہ ذیل تدابیر ہو سکتی ہیں: (الف)... بیع و شراء اور کاروبار سے متعلق احکام شرعیہ کو خوب محفوظ کیا جائے اور ان پر عمل کیا جائے۔

(ب)... جو گاہک دکان پر آئے یا جس شخص سے معاملہ کرنا پڑے، باتوں باتوں میں اس کو احکام شریعت کی یاد دہانی کی جاتی رہے۔

(ج)... اس امر کی کوشش کی جائے کہ آس پاس کے دکان داروں کے ساتھ کچھ دینی باتیں ہو جایا کریں اور اس کے لئے کچھ لمحات جو بزرگ کر لئے جائیں۔

(د)... ہزار میں حق تعالیٰ سے غفلت چوں کہ عام ہوتی ہے، اس لئے وہاں ذکر اللہ کی قیمت بہت بڑھ جاتی ہے، لہذا کوشش ہونی چاہئے کہ کوئی ہلکا پھلکا ذکر تسبیح، درود شریف وغیرہ زبان پر جاری رہے اور اس کی عادت بنالی جائے۔

(ه)... کاروبار میں عام طور پر نمازوں سے غفلت ہو جاتی ہے، اس لئے اس کا ضروری اہتمام کیا جائے کہ اذان ہوتے ہی قریب کی مسجد میں نماز باجماعت ادا ہو۔

(و)... حضرات صحابہ کرام رضی اللہ تعالیٰ عنہم، بزرگان دین اور اپنے اکابر رحمہم اللہ تعالیٰ کے واقعات و حالات کا مطالعہ اور تذکرہ رکھا جائے۔

(۳)... جو حضرات جدید تعلیم گاہوں میں تعلیم و تدریس کی خدمات انجام دے رہے ہیں، ان کو حق تعالیٰ نے دینی دعوت کا ایک اہم اور وسیع میدان عطا فرمایا ہے، وہ اپنے عالمانہ وقار اور مومنانہ کردار کے ذریعے دین کی بڑی خدمت انجام دے سکتے ہیں:

(الف)... ان حضرات کو ماحول سے مرعوب نہیں ہونا چاہئے بلکہ یہ تصور کرنا چاہئے کہ حق تعالیٰ شیعہ نے انہیں دین کی دولت اور مستثنوی کی عظیم نشان نعمت سے نوازا کہ اس گہڑے ہوئے ماحول کے لئے مسجدا بنا کر یہاں بھیجا ہے اور جو دولت ان کے سینے میں حق تعالیٰ نے ودیعت کر رکھی ہے وہی اس ماحول کے لئے تریاق ہے، اس لئے انہیں خود اس ماحول کے مطابق نہیں ڈھلنا چاہئے بلکہ اس ماحول کو مستثنوی کے مطابق ڈھالنا ہے۔

(ب)... وہ اپنے رفقاء کار (اساتذہ) کو دین کی ترغیب دیں، اپنی تعلیم گاہوں میں دینی شعائر کی سر بلندی کے لئے تدابیر سوچیں اور اس کے لئے مناسب انداز میں مشورے دیں۔ (ج)... جو طلبہ ان کے ہاں زیر تعلیم ہوں، ان میں دینی رنگ پیدا کرنے کی کوشش کریں، انہیں قرآن و حدیث کی ہدایات سے آگاہ کریں، بزرگان دین کے واقعات سنائیں، نیکی کی ترغیب دلائیں، اخلاق حسنہ کی تلقین کریں اور دینی فرائض کی پابندی کا شوق دلائیں۔

(و)... نوجوان طلبہ کو ”تبلیغی جماعت“ میں وقت دینے کی ترغیب دیں اور انہیں

جماعت سے وابستہ کرنے کی کوشش کریں۔

الغرض حضرات علمائے کرام جس شعبہ میں بھی کام کر رہے ہوں، اپنے آپ کو دین کا مبلغ تصور کریں اور مخلوق کو زیادہ سے زیادہ دینی نفع پہنچانے کا فکر و اہتمام کریں۔
(۴) ... دوسروں کی فکر کے ساتھ ساتھ خود اپنی تکمیل کی فکر اور اپنے علم اور جذبہ عمل کو تازہ رکھنا بھی نہایت ضروری ہے اور اس کے لئے مندرجہ ذیل تدابیر کی جائیں۔ (الف) ... علمی ترقی کے لئے قرآن کریم، حدیث نبوی اور فقہ و فتاویٰ کا مطالعہ جاری رہنا چاہئے۔

(۱) ... تفسیر میں بیان القرآن، فوائد عثمانی اور معارف القرآن۔

(۲) ... حدیث میں مشکوٰۃ شریف، ریاض الصالحین، جمع الفوائد، ترجمان السنہ، معارف الحدیث اور حیاۃ الصحاب۔

(۳) ... فقہ میں بہشتی زیور، عمدۃ الفقہ، امداد الفتاویٰ اور فتاویٰ دارالعلوم دیوبند۔

(۴) ... بزرگوں کے حالات و سوانح میں نقش حیات، اشرف السوانح، علمائے ہند کا شان دار ماضی، اردواح ثلاثہ، تذکرۃ الرشید، تاریخ دعوت و عزیمت اور اس نوعیت کی دیگر کتابیں۔

(ب) ... علمی ترقی کے لئے حضرت تھانوی قدس سرہ کے مواعظ و ملفوظات کا مطالعہ کیا جائے۔ (ج) ... حضرات علمائے کرام کا شمار چوں کہ خواص امت میں ہوتا ہے اور ان کی ترقی و تنزلی سے پوری امت متاثر ہوتی ہے، اس لئے اپنی اصلاح و تربیت کے لئے ہر عالم کا کسی قبیح سنت شیخ کامل سے وابستہ ہونا ناگزیر ہے اور حضرات علمائے کرام کو اس کا ضرور اہتمام کرنا چاہئے۔



حضرت مفتی محمود اشرف عثمانی مدظلہ کی نصیحتیں

”ہم اور ان عزیز! ہم اور آپ ایک کشتی میں سوار ہیں اور دین کی خدمت کے لئے اللہ جل شانہ نے ہمیں قبول فرمایا ہے، یا یوں کہہ لیجئے کہ ہم نے دین کی خدمت کی لائن کو اپنے لئے منتخب کیا ہے اللہ جل شانہ ان تمام خدمات کو اپنی بارگاہ میں شرف قبولیت سے نوازے۔ ہم اور آپ اس دین کی خدمت، اللہ جل شانہ کی رضا حاصل کرنے کے لئے انجام دے رہے ہیں۔ اگر ہماری نیوٹوں میں کچھ کھوٹ ہے تو اللہ جل شانہ اس کھوٹ کو دور فرمادیں، اللہ جل شانہ ہمیں اخلاص عطا فرمادیں، صدق عطاء فرمادیں اور اپنی رضا کے مطابق کام کرنے کی توفیق عطاء فرمادیں۔

زندگی کے مختلف شعبے ہیں اور زندگی کے مختلف شعبوں میں کام کرنا جائز بھی ہے، کوئی آدمی بڑھئی بن جاتا ہے، کوئی آدمی لوہار بن جاتا ہے، کوئی انجینئر بن جاتا ہے، کوئی زراعت کا پیشہ اختیار کرتا ہے اور کوئی مزدوری کا پیشہ اختیار کرتا ہے۔ یعنی مختلف کام ہیں جو اس دنیا میں کئے جاتے ہیں اور یہ سب کام جائز بھی ہیں، ان کاموں کے ذریعے بھی آدمی اللہ جل شانہ تک پہنچ سکتا ہے۔

اس پر مجھے ایک واقعہ یاد آ گیا کہ حضرت مولانا محمد یعقوب نانوتوی صاحب نور اللہ مرقندہ اور دیگر اکابر علماء دیوبند کے زمانے میں ایک صاحب تھے، غالباً ان کا نام بابا عبداللہ شاہ تھا اور وہ گھسیارے تھے، گھاس کاٹا کرتے تھے اور گھاس کاٹ کر بازار میں بیچا کرتے تھے اور ان کا طریقہ یہ تھا کہ اتنی گھاس کاٹ لیا کرتے جس سے روزانہ ایک آنہ آمدنی ہو جایا کرے اور انہوں نے پھر ایک آنہ کے حصے متعین کئے ہوئے

تھے، ایک پیسہ اللہ کے راستے میں خرچ کر دیتے تھے، ایک پیسہ جمع کر لیتے تھے اور دو پیسے اپنے اور اپنے گھر والوں پر خرچ کر دیتے تھے اور جو ایک پیسہ جمع کر لیتے تھے جمع کرنے کے بعد جب کچھ رقم جمع ہو جاتی تو بڑے علماء کو کھانے پہ بلا لیا کرتے تھے، سیدھا سادہ کھانا بلکہ سادہ چاول پکا کے ان کو کھلا دیا کرتے تھے۔

حضرت مولانا محمد یعقوب نانوتوی صاحب رحمہ اللہ تعالیٰ فرماتے ہیں کہ ہمیں ان کی دعوت کا انتظار لگا رہتا تھا کہ کب وہ ہماری دعوت کریں اور فرماتے تھے کہ جب ہم ان کا کھانا کھا لیتے تھے تو چالیس دن تک ہمیں اپنی طبیعت میں اس کا اثر محسوس ہوتا تھا، اللہ جل شانہ کی عبادت کی طرف رغبت ہوتی تھی، نیکیوں کی طرف توجہ ہوتی تھی گناہ اور وساوس سے حفاظت رہتی تھی۔

اب بتائیے کہ گھاس بیج کر پیسے کمائے گئے، اس سے علماء کی دعوت کی گئی مگر مقصد حلال رزق تھا، مقصد اللہ جل شانہ کی رضا تھی۔ اس لئے حضرت مولانا محمد یعقوب صاحب رحمہ اللہ تعالیٰ جو کہ حضرت مولانا اشرف علی تھانوی صاحب نور اللہ مرقدہ کے بھی استاذ ہیں فرماتے ہیں: اس دعوت میں وہ نور تھا کہ چالیس دن ہمارے اوپر آلودگی کی ایک عجیب کیفیت رہتی تھی۔

اور اس کے مقابلہ میں یہ بھی فرمایا کہ ایک مرتبہ ہم نے ایک رئیس کی دعوت قبول کر لی اور اس کے ہاں جا کر کھانا کھالیا، رئیس ایسا تھا جس کا پیسہ کچھ مشکوک تھا جس کا بعد میں ہمیں پتہ چلا کہ اس کا پیسہ صحیح نہیں ہے تو جب ہم نے اس کی دعوت کھالی اس کے بعد چالیس دن تک ہماری عجیب کیفیت رہی۔ دل یوں چاہتا تھا کہ کوئی عورت مل جائے اس کے ساتھ بدکاری کریں، وہ تو اللہ جل شانہ نے ہماری حفاظت فرمائی کہ نوبت نہیں آئی، ورنہ طبیعت میں اس کا شدید تقاضا پیدا ہو گیا تھا۔

تو بات یہ ہے کہ صدق کے ساتھ آدمی کوئی بھی پیشہ اختیار کر لے جائز ہے، چاہے گھاس کاٹے اور پیسے کمالے اس میں برکت ہو سکتی ہے، آپ کاشت کاری کریں

تو بھی برکت والی چیز ہے۔ حدیث میں آیا ہے کہ تاجر سچا ہو، امانت دار ہو تو انبیاء
صدیقین اور شہداء کے ساتھ ہوگا۔ (جامع الترمذی، المصحح، باب ما جاء فی الصحۃ/۳۳۹)

مقصد کا استخراج رکھیں

آپ حضرات نے تمام پیشوں کو چھوڑ کر صرف ایک ذریعہ اختیار کیا، وہ ہے خدمت
دین، خدمت قرآن کا اور خدمت علم دین کا ذریعہ۔ اب اس کے ذریعے بھی اللہ جل شانہ
ہمیں رزق حلال عطا فرماتے ہیں، چنانچہ اتنی آمدنی ہو جاتی ہے کہ ہم اور آپ کچھ نیک
ترشی کے ساتھ ہی سہی مگر اَلْحَمْدُ لِلّٰہِ عَالِیَّت کے ساتھ اس میں گزرو کر لیتے ہیں۔

اب پہلی بات تو یہ ہے کہ اگر ہم دوسرا پیشہ اختیار کرتے جس میں مالی منفعت
زیادہ ہو، وہ بھی جائز ہوتا اور چسپے بھی زیادہ ملتے، لیکن ہم نے اس کو چھوڑا اور خدمت
دین کی طرف آئے۔ کیوں آئے؟

یہ سوچ کر اللہ جل شانہ نے اس کے وہ فضائل رکھے ہیں جو ان پیشوں کے اہل
نہیں ہیں، چنانچہ گھاس کاٹنے میں یا زراعت میں یا تجارت میں یا ملازمت یا انجینئر
بننے میں یا ترکھان یا لوہار بننے میں وہ فضائل نہیں ہیں جو قرآن مجید کی خدمت کرنے
میں ہیں۔ جناب رسول اللہ صلی اللہ علیہ وسلم کا فرمان ہے:

”غَيْرُكُمْ مَنْ تَعَلَّمَ الْقُرْآنَ وَ عَلِمَهُ“ (سنن ابی داؤد، الصلوۃ)

ترجمہ: ”تم میں سے بہتر وہ ہے جو قرآن سیکھے اور سکھائے۔“

جب ہم ایک مقصد کے تحت یہاں آئے ہیں تو اس مقصد کا ہمارے ذہنوں میں
رہنا ضروری ہے۔ ہوتا یہ ہے کہ وقت گزرنے کے ساتھ وہ مقصد ہماری نگاہوں سے
اُدھل ہو جاتا ہے یا پیچھے چلا جاتا ہے۔ جب آپ نے یہ لائن اختیار کی، اس وقت یہ
سوچ کر اختیار کی تھی کہ ہم قرآن مجید کی خدمت کریں گے، لیکن کچھ عرصہ بعد آہستہ
آہستہ دوسری چیزیں سامنے آ جاتی ہیں۔ مثلاً فلاں کو تنخواہ زیادہ مل رہی ہے مجھے کم مل
رہی ہے، فلاں کو محنت کم کرنی پڑتی ہے مجھے محنت زیادہ کرنی پڑتی ہے، فلاں کو فلاں

آرام ہے اور مجھے نکلاں آرام نہیں ہے۔

یعنی جو اصل مقصد تھا قرآن کریم کی خدمت کا وہ آہستہ آہستہ پیچھے چلا جاتا ہے اور دنیا کے منافع اور دنیوی چیزیں سامنے آتی چلی جاتی ہیں۔ خدا نخواستہ ایسی کوئی صورت نہ پیدا ہو جائے کہ ہمارا مقصد قرآن کی خدمت نہ رہے بلکہ پیسہ کمانا مقصود ہو جائے، سہولتیں حاصل کرنا مقصود بن جائے، حالاں کہ آپ حضرات کو معلوم ہے کہ یہ آپ حضرات کی زندگی کے مقاصد نہیں تھے۔ جب آپ نے خدمتِ دین کی لائن اختیار کی تو یہ مقاصد آپ کے سامنے نہیں تھے۔ محض اللہ کی رضا اور قرآن کی خدمت کا کام کر رہے ہوں تو اس دین کے کام میں مختلف باتیں پیش آتی ہیں۔ تکلیفیں کی طرف سے بھی تکلیفیں پیش آتی ہیں اور سہولتوں کی طرف سے بھی تکلیفیں پیش آتی ہیں۔

اکثر ایسا ہوتا ہے کہ آدمی ان باتوں میں الجھ کر ان ہی کو سوچتا رہتا ہے اور اپنے اصل مقصد کو بھول جاتا ہے، لہذا آپ حضرات سے گزارش یہ ہے کہ اپنے مقصد کو وقتاً فوقتاً تازہ کرتے رہنا چاہئے، جب اس طرح کی باتیں پیش آئیں، ناگواری کے حالات پیش آئیں، تکلیفیں پیش آئیں، سوچیں کہ دیکھو بھی! ہم دوسری طرف بھی جا سکتے تھے اور اب بھی اگر چاہیں تو زندگی کے دوسرے شعبوں میں دوسرے کام بھی کر سکتے ہیں۔ اگر دوسروں کے ہاتھ پاؤں ہیں تو ہمارے بھی ہاتھ پاؤں ہیں، دوسرے محنت کر سکتے ہیں تو ہم بھی محنت کر سکتے ہیں، لیکن ہم جو یہاں نگے ہوئے ہیں پیسے کے چکر میں تھوڑے ہی نگے ہوئے ہیں، ہم تو ایک مقصد لے کر آئے تھے، اگر اب اللہ جل شانہ اس مقصد کو پورا فرمادیں تو پھر زندگی کا راستہ ہے۔

تو اس مقصد کا استحضار ہوتا رہنا چاہئے اور چوں کہ میں خود اس میں مبتلا رہا ہوں۔ میں آپ سے زیادہ اس لائن میں رہا ہوں الْحَمْدُ لِلّٰہ میری عمر گزر چکی ہے، میں تجربے کی بناء پر یہ بات کہہ رہا ہوں کہ جب آدمی یہ کام کرتا ہے اور طرح طرح کی چیزیں سامنے آتی ہیں تو آدمی آہستہ اپنے مقصد کو بھول چلا جاتا ہے۔ مثلاً

اس کے پاس تو اتنے لڑکے ہیں، میرے پاس اتنے لڑکے نہیں، اس کو تو یہ دیا تھا مجھے تو یہ نہیں دیا، اسے چائے پلاتا ہے مجھے چائے نہیں پلاتا۔ یہ اتنی چھوٹی چھوٹی باتیں جن کی کوئی حیثیت ہماری زندگی میں پہلے نہیں تھی، مقصد میں نہیں تھی، وہ آہستہ آہستہ دل و دماغ میں سما جاتی ہیں جس کا نتیجہ یہ ہوتا ہے کہ ہم جو کچھ پڑھا رہے ہوتے ہیں اس سے ہٹ کر توجہ دوسرے کاموں میں لگ جاتی ہے۔ پھر وہ مقصد ہمارے سامنے نہیں رہتا، ایسی صورت میں خدا نخواستہ ہماری عمر ضائع ہو سکتی ہے اور اس میں ہماری دینی محنت کے ضائع ہونے کا بھی خطرہ ہے۔

اپنے تجربے کی روشنی میں ایک گزارش یہ ہے کہ اپنے مقصد کو ہمیشہ سامنے رکھا جائے اور اس مقصد کو وقتاً فوقتاً تازہ کیا جائے اور یہ بھی عرض کر دوں کہ آپ کو اس راستے میں طرح طرح کی تکلیفیں پیش آئیں گی اور ضرور آئیں گی کیوں؟ اس لئے کہ انبیاء کرام علیہم الصلوٰۃ والسلام کو بھی تکلیفیں پیش آئی تھیں۔ ہم تقریروں میں لوگوں کو بتاتے ہیں کہ دیکھو انبیاء کرام علیہم الصلوٰۃ والسلام کو کتنی تکلیفیں پیش آئیں، آپ صلی اللہ علیہ وسلم کے اوپر پتھر برسائے گئے، آپ کو شاعر کہا گیا، آپ کو مجنون کہا گیا، آپ کے دندان مبارک شہید کئے گئے اور آپ کے سر مبارک سے خون بہا۔

لیکن جب خود ہمارے اوپر یہ تکلیفیں آتی ہیں تو بڑے ناراض ہوتے ہیں کہ بھی ہمیں کیوں تکلیف پیش آرہی ہے، ہم تو اللہ ہی کے لئے کام کر رہے ہیں۔ تو جب تکلیفیں پیش آئیں تو اس میں اپنے مقصد کو یاد رکھیں اور چھوٹی چھوٹی باتوں میں الجھ کر اپنے عظیم مقاصد کو فراموش نہ کریں۔

رزق کو حلال طیب کیا جائے

دوسری گزارش یہ ہے کہ جب اللہ جل شانہ نے ہمارے لئے اس کام کو رزق حلال کا ذریعہ بنایا ہے اور ہم نے دوسرے چھے اختیار نہیں کئے، یہی پیشہ اختیار کیا ہے اور اسی کے ذریعے ہمیں رزق حلال بھی مل رہا ہے تو ضرورت ہے کہ رزق حلال کو

حلال طیب (و پاکیزہ) کیا جائے۔

جیسا کہ میں نے آپ کو ابھی مثال دی اس گھاس کھاٹنے والے کی کہ شیخ الحدیث بھی اس کی دعوت کا انتظار کیا کرتے تھے، کیوں کہ اللہ جل شانہ نے ان کے پیسوں میں برکت رکھی تھی، ان کے پیسے کے اندر انوار تھے۔ تو ہم جو ملازمت کر رہے ہیں اور جو تنخواہ ہمیں اس ملازمت کی وجہ سے مل رہی ہے اگر ہم اس کو حلال کر کے کھائیں تو نامعلوم اللہ تعالیٰ کے یہاں ہمارا کیا مقام ہو۔

مثلاً: میں اپنی مثال دیتا ہوں کہ میرے ذمہ جوڑی ہوئی ہے پوری پوری انجام دوں اور صحیح وقت پر حاضر ہو کر اپنی تنخواہ کو حلال کروں۔ میرے پیسے کے اندر بھی برکت ہو سکتی ہے، اللہ جل شانہ اس پیسے کے اندر انوار پیدا فرمادیں گے اور اگر خدا نخواستہ میں نے اس وقت کو ضائع کر دیا، یہاں بیٹھ کر میں اخبار پڑھتا رہا، اپنے منصب پر بیٹھ کر مدرسہ کا فریضہ انجام دینا چاہئے تھا لیکن میں ذاتی کام کرتا رہا، اس کا نتیجہ یہ ہوگا کہ میری تنخواہ میں وہ انوار پیدا نہیں ہوں گے جن کا ہونا ضروری تھا۔

آپ حضرات سے گزارش یہ ہے کہ اپنی تنخواہ کو حلال سے حلال تر کرنے کی کوشش فرمائیں۔ ہماری آپ کی تنخواہ کا حال یہ ہے کہ سات آٹھ گھنٹے مسلسل محنت کریں تب جا کر حلال ہوتی ہے، لیکن کیا کریں دنیا ہے جیسا کہ قرآن کریم میں فرمایا:

”لَقَدْ خَلَقْنَا الْإِنْسَانَ فِي أَحْسَنِ تَقْدِيرٍ“ (البلد: ۳)

ترجمہ: ”ہم نے انسان کو مشقت میں پیدا کیا۔“

تو اس راہ میں مشقتیں آتی ہیں، ان مشقتوں کو آدمی برداشت کرتا رہے تو پھر اللہ جل شانہ کی طرف سے وعدہ ہے:

”إِنْ مَعَ الْعُسْرِ يُسْرًا“ (الاعتراف: ۶)

ترجمہ: بے شک تنگی کے ساتھ آسانی ہے۔“

پھر اللہ جل شانہ آسانی کے دروازے کھول دیتے ہیں تو تنخواہ حلال کر کے کھانا

بہت ضروری ہے۔ بنیادی بات یہ ہوگئی کہ دیکھا تو کیا اپنے مقصد کو یاد کرتے رہیں کہ ہم اس خدمت قرآن کی لائن میں کیوں آئے ہیں.....؟ کیا مقصد جیسے کمانا تھا.....؟ کیا ساتھیوں سے لڑنا تھا.....؟ کیا مقصد تھا ہماری زندگی میں.....؟

ایسا تو نہیں کہ مقصد کے خلاف کچھ باتوں میں الجھ گئے ہوں جو بڑی حقیر باتیں ہیں، چھوٹی چھوٹی باتیں ہیں اور ہمارے اونچے مقصد کے بہت خلاف ہیں، اگر ایسا ہے تو ان چھوٹی چھوٹی باتوں کو چھوڑ کر اپنے اصلی مقصد کی طرف لوٹنے کی کوشش کرنی چاہئے۔
مانجھوں کے ساتھ شفقت

تیسری گزارش یہ ہے کہ حضرت مولانا سبحان محمود صاحب نور اللہ مؤلفہ سے میں نے خود سنا کہ اللہ جل شانہ نے "الرَّحْمَنُ ۝ عَلَّمَ الْقُرْآنَ" (الرحمن: آیات ۲۱) میں رحمن کا لفظ اختیار فرمایا۔ اس میں اشارہ ہے کہ قرآن کریم پڑھانے والے کو بڑا ہی مہربان ہونا چاہئے۔ "اللَّهُ عَلَّمَ الْقُرْآنَ" نہیں فرمایا "الْمُنْتَقِمُ عَلَّمَ الْقُرْآنَ" نہیں فرمایا بلکہ رحمت کا صیغہ استعمال فرمایا، وہ بھی مبالغہ کا صیغہ استعمال فرمایا کہ بڑا مہربان ہے وہ جس نے قرآن سکھایا، اس میں اشارہ ہے کہ قرآن کریم سکھانے کے لئے بڑی نرمی بڑے تحمل اور بڑی بردباری کی ضرورت ہے۔ جتنا آپ اپنے طالب علموں کے لئے نرم ہوں گے، جتنا شفقت کا معاملہ ان کے ساتھ کریں گے، اتنی ہی اللہ جل شانہ کی رحمت آپ کی طرف متوجہ ہوگی۔

جناب رسول اللہ صلی اللہ علیہ وسلم کا ارشاد ہے:

"إِذْ خَمَمَ مَنْ لِي الْأَرْضِ يَرْحَمُكَ مَنْ فِي السَّمَاءِ"

(مسندک للحاکم، کتاب التوبۃ والایمان، ۳/۳۷۹، رقم: ۷۷۱۳)

ترجمہ: "تم زمین والوں پر رحم کرو آسمان والا تم پر رحم کرے گا" (تم اپنے مانجھوں پر رحم کرو اور پر والا تم پر رحم کرے گا)۔

یہ تیسری گزارش ہوگئی کہ اپنے بچوں کے ساتھ، اپنے مانجھوں کے ساتھ شفقت

کے ساتھ پیش آئیں۔ شفقت کا یہ مطلب نہیں ہے کہ اصول کو چھوڑ دیا جائے۔ اصول کی تو پابندی ان سے کروانی ہوگی کہ ”بیٹے! آپ نے فلاں کام لازماً کرنا ہے۔“ بیٹے! فلاں وقت پڑھنا ضروری ہے فلاں وقت یہ سپارہ سنانا ضروری ہے۔“ یہ اصولی بات ہے لیکن لہجہ میں شفقت اور نرمی ہو اور محاطے میں ان کے ساتھ نرمی ہو۔

اس کا نتیجہ یہ ہوگا کہ ان کے دل آپ کی طرف کھینچیں گے اور وہ سمجھیں گے یہ ہمارے باپ سے بھی زیادہ مہربان ہیں۔ تو شفقت کی وجہ سے ان کے لئے بھی قرآن مجید کا یاد کرنا آسان ہوگا اور آپ کے لئے بھی پڑھانا آسان ہوگا۔ اللہ جل شانہ کی رحمت بھی آپ کی طرف متوجہ ہوگی اور پھر وہ ساری عمر آپ کو یاد کریں گے کہ ہمارے استاذ نے ہمیں بڑی نرمی اور شفقت کے ساتھ پڑھایا تھا۔

اور جو مارنے والے استاذ ہیں، بہت زیادہ سختی کرنے والے استاذ ہیں، ایک تو وہ عند اللہ بھی گناہ گار ہوتے ہیں۔ اگر آپ کی مار کی وجہ سے بچے کے جسم پر نشان پڑ گئے تو بھی گناہ گار ہوں گے، چہرے پر ماریں گے تو بھی گناہ گار ہوں گے، اس سے بچے کے دل میں نفرت پیدا ہو جائے گی، صرف بچوں کے دل میں ہی نہیں بلکہ بچوں کے ماں باپ کے دل میں بھی نفرت پیدا ہو جائے گی، اور بعض مرتبہ وہ ایسی بددعا کریں دے دیتے ہیں، خاص طور پر بچے کی ماں ایسی بددعا دے دیتی ہے کہ پڑھانے والے کا ستیاس ہو جاتا ہے۔ حدیث میں آیا ہے: ”اتَّقِ دَعْوَةَ الْمَظْلُومِ“

(صحیح البخاری، ابواب المظالم والعصا، باب لا تغادوا الخدر من دعوة المظلوم، ۱/۳۳۱)

مظلوم کی بددعا سے بچو

اور یہ بھی یاد رکھو کہ ہمارا کام پڑھانے کی پوری کوشش کرنا ہے، باقی رہا ان کا پڑھ جانا یہ ہماری کوئی ذمہ داری نہیں۔ ہم ڈنڈا لے کر ان کا سر نہیں چھاڑ سکتے، اس کی اجازت نہیں ہے، ہمیں صرف سمجھانے کا حکم ہے۔ بچوں کو پڑھانے کی پوری کوشش کرنی چاہئے، اگر نہیں پڑھ رہا تو والدین سے کہہ دیا جائے کہ اس کو اور کسی لائسن میں لگا

دیا جائے۔ لیکن شفقت کو نہ چھوڑو! شفقت کا اختیار کرنا بہت ضروری ہے۔ آپ شفقت کا معاملہ کر کے تو دیکھئے! شفقت کے معاملے میں آدمی کو خون کے گھونٹ پینے پڑتے ہیں۔ انبیاء علیہم السلام نے بڑے خون کے گھونٹ پیئے، انبیاء کرام علیہم السلام کو مجنوں کہا جاتا تھا، پتھر برسائے جاتے تھے طرح طرح کی تکلیفیں انہیں کو دی جاتی تھیں۔ حق تعالیٰ جل شانہ نے رسول اللہ صلی اللہ علیہ وسلم کو فرمایا کہ:

”فَاصْبِرْ تَكَمَا صَبَرِ اُولُوا الْعِزْمِ مِنَ الرُّسُلِ“ (سورہ الاحقاف، آیت ۳۵)

ترجمہ: ”غرض (اے پیغمبر!) تم اسی طرح صبر کئے جاؤ، جیسے اولو العزم

پیغمبروں نے صبر کیا ہے۔“

حضرت عبداللہ بن مسعود رضی اللہ تعالیٰ عنہ سے روایت ہے کہ ایک مرتبہ حضور صلی اللہ علیہ وسلم نے صحابہ کرام رضی اللہ تعالیٰ عنہم میں کچھ مال تقسیم فرمایا، انصار میں سے ایک شخص نے کہا: اللہ کی قسم! محمد نے اس تقسیم میں اللہ تعالیٰ کو راضی کرنے کا ارادہ نہیں کیا۔ حضرت عبداللہ بن مسعود رضی اللہ تعالیٰ عنہ فرماتے ہیں کہ میں حضور صلی اللہ علیہ وسلم کی خدمت میں حاضر ہوا اور ان کو اس بات کی خبر دے دی تو حضور صلی اللہ علیہ وسلم کا چہرہ مبارک سرخ ہو گیا لیکن پھر آپ خاموش ہو گئے اور فرمایا: ”اللہ تعالیٰ موسیٰ علیہ السلام پر رحم فرمائے ان کو مجھ سے زیادہ تکلیفیں پہنچاکی گئیں، لیکن انہوں نے صبر کیا (میں بھی صبر کرتا ہوں)۔“ (معجم البخاری، لا دسب، باب من أخبر صاحبہ بما یقال فیہ، رقم ۶۰۵۹)

تو بھی اس راستے کے اندر خون کے گھونٹ پینے پڑتے ہیں، خون کے گھونٹ پی کر بھی شفقت اور رحمت کا معاملہ فرمائیں گے تو میں آپ کو اس بات کا سو فیصد یقین دلاتا ہوں کہ اللہ جل شانہ کی بے پناہ رحمتیں آپ پر برسیں گی اور آپ کی دنیا و آخرت ان شاء اللہ ستور جائے گی۔ (بکریہ ماہنامہ البلاغ، محرم الحرام ۱۴۲۳ھ)



مولانا ابن الحسن عباسی مدظلہ کی نصیحتیں

حضرت مولانا ابن الحسن عباسی صاحب مدظلہ العالی (استاذ حدیث جامعہ فاروقیہ) فرماتے ہیں: مسجد کا امام، مسجد سے تعلق رکھنے والے عام لوگوں اور اہل محلہ کا دینی پیشوا اور مربی ہوتا ہے۔ اس کی ذمہ داریوں میں صرف نماز پڑھانا ہی نہیں، بلکہ متعلقہ لوگوں کی دینی تربیت بھی داخل ہے، وہ اگر اپنی ذمہ داری محسوس کر کے پورے اخلاص اور کھل منسوبہ بندی اور ایک جامع نظام تربیت کے ساتھ اہل محلہ کی دینی تربیت کا کام شروع کر دے تو اس کی محنت سے سارے محلے میں دینی انقلاب آ سکتا ہے اور لوگوں کی زندگیوں میں بدل سکتی ہیں۔

○... اس تربیتی مہم میں جو امور بطور خاص شامل ہونے چاہئیں اور جو امام اور خلیفہ مسجد کی دینی محنت کو بار آور بنانے میں معاون بن سکتے ہیں، ان میں سب سے زیادہ اہمیت ”سلسلہ دروس“ کو حاصل ہے۔

قرآن و حدیث کا درس اپنے اندر ایک انقلاب آفرین تاثیر رکھتا ہے اور اسی سے اُبڑی زندگیوں میں تعمیر کردار کے تابندہ نقوش ابھر سکتے ہیں۔ ہفتہ کے ایام کو درس قرآن، درس حدیث اور فقہی مسائل میں تقسیم کر دیا جائے۔

مثلاً تین دن درس قرآن، دو دن درس حدیث اور ایک دن فقہی مسائل کے لئے رکھا جائے۔ اور پورے اہتمام اور تیاری کے ساتھ درس دیا جائے، عام فہم اسلوب اور لوگوں کے مزاج و ماحول کو سمجھ کر انداز گفتگو اختیار کیا جائے تو بڑی تیزی کے ساتھ اہل محلہ پر اس کے صالح آثار ظاہر ہونا شروع ہو جائیں گے۔

البتہ اس بات کا خیال رہے کہ درس کا دورانیہ بہت زیادہ طویل ہونے کے بجائے مختصر ہو اور مقررہ وقت میں درس ختم کرنے کی پابندی کی جائے، مختصر وقت میں مرتب اور منظم گفتگو کی جائے تو اس کا اثر لمبے بیانات سے بسا اوقات زیادہ ہوتا ہے۔ حضور صلی اللہ علیہ وسلم کا ارشاد ہے: ”مَا قُلْتُ وَ تَكْفِي غَيْرَ مَعَا كَثُرَ وَالْهَي“

(صحیح ابن حبان، ابن الزکاة، باب صدقہ الطلوع۔ ۸۰/۱۳۱، رقم: ۳۳۳۹)

”کفایت کرنے والی کم گفتگو، مشغول کر دینے والی لمبی گفتگو سے بہتر ہے۔“

○... جمعہ کے اجتماع کو بھی موثر بنانے کی بڑی ضرورت ہے، جمعہ کا اجتماع، مسلمانوں کی تاریخ کا ایک روح پرور اجتماع ہوتا تھا اور اس میں شریک ہو کر ہفتہ بھر کے لئے روحانی غذا مل جاتا کرتی تھی۔

لیکن رفتہ رفتہ اس سے جان نکلتی رہی اور اب حالت یہ ہو گئی ہے کہ عموماً امام صاحب خالی مسجد میں لمبی تقریر شروع کر دیتے ہیں، گھنٹہ سوا گھنٹہ بیان ہوتا ہے، نمازیوں کی اکثریت کو بیان سے کوئی دلچسپی نہیں ہوتی بلکہ ایک بڑی تعداد تو تقریر ختم ہونے سے پہلے آتی نہیں اور جو لوگ آ جاتے ہیں۔

وہ تقریر ختم ہونے کے منتظر ہوتے ہیں، اس کی بجائے اگر دس پندرہ منٹ موثر بیان ہو اور اس وقت ہو جب مسجد لوگوں سے بھر جائے تو زیادہ مفید ثابت ہو سکتا ہے، ہاں ایسے خطباء جنہیں لوگ شوق سے سنتے ہیں، ان کی بات اور ہے۔

○... محلے کی سطح پر اس تمام دینی محنت کے بار آور ہونے کے لئے ضروری ہے کہ امام مکمل استغناء کے ساتھ رہے، استغناء ہی ایک ایسا وصف ہے جو دنیا داروں میں علماء کا مقام بڑھاتا اور احرام لاتا ہے۔

حضور اکرم صلی اللہ علیہ وسلم کی خدمت میں ایک صحابی نے آکر پوچھا: ”یا رسول اللہ! مجھے ایسا عمل بتلائیں جسے اختیار کرنے کے بعد اللہ بھی مجھ سے محبت کرنے لگے اور لوگ بھی مجھ سے محبت کریں۔“ حضور صلی اللہ علیہ وسلم نے فرمایا:

”دنیا میں دل چسپی لینا چھوڑ دو، اللہ تم سے محبت کرے گا اور لوگوں کے پاس موجود مال و دولت میں دلچسپی لینا چھوڑ دو لوگ تم سے محبت کرنے لگیں گے۔“

(سنن ابن ماجہ، کتاب الزہد، باب الزہد فی الدنیا، الرقم: ۴۱۰۳)

بے غرض اور دنیاوی مفادات کی سطح سے بلند ہو کر دین کی جو محنت کی جائے، وہ بڑی جلد بزرگ و بار لاتی ہے۔ انبیاء کے اصول دعوت میں قرآن کریم نے جگہ جگہ ”إِنْ أَنْجَوَيْ إِلَّا عَلَى اللَّهِ“ (سورہ بقرہ: ۷۲) کہا ہے، ہر نبی نے دعوت کے ساتھ علی الاعلان کہا اس دعوت کے ساتھ ان کا کوئی دنیوی بدلہ اور مفاد وابستہ نہیں، یہ صرف اللہ کے لئے ہے اور وہی اس کا بدلہ دے گا۔۔۔ اگر اس دینی محنت میں، محنت کرنے والے کے دل کا درد۔۔۔ اس کے جگر کی تڑپ۔۔۔ اور اس کی فکر کی دھڑکنیں بھی شامل ہوں تو مسجد کو اسلامی معاشرے میں اس کا کھویا ہوا مقام اور وہ مرکزیت دوبارہ حاصل ہو سکتی ہے، جہاں سے ہدایت کے چشمے پھوٹتے تھے اور علم و عمل کے وہ سپاہی تیار ہوتے تھے جن کی اذالوں کی گونج سے دنیا کے بت کدے آج تک لرز رہے ہیں۔

(بکریہ ماہنامہ مذاق المدارس، رجب ۱۴۲۶ھ، اگست ۲۰۰۵ء)



خطبہ جمعہ... عیدین

ائمہ کرام کی سہولت کیلئے آئندہ صفحات میں جمعہ المبارک... عید الفطر
عید الاضحیٰ اور نکاح و حقیقہ کے خطبات دیئے جا رہے ہیں۔ شروع میں ایک
اہم مضمون ”جمعہ کیسے پڑھائیں؟“ قابل مطالعہ ہے جس کی مدد سے آپ
سے محدود دیگر مواقع کیلئے آسانی تقریر کی تیاری کر سکتے ہیں۔

جمعہ کیسے پڑھائیں؟

مساجد کی اکثریت ایسی ہے جس میں ائمہ کرام غیر عالم ہیں اور حفاظ کرام ہیں۔ ایسے ائمہ کے لئے تو بعض مساجد میں خطبہ جمعہ کے لئے عالم کو مقرر کر دیا جاتا ہے جو بیان خطبہ اور نماز خود پڑھا دیتے ہیں۔ بعض مساجد میں خطبہ جمعہ کے لئے عالم کا تقرر نہیں ہوتا لہذا نماز جمعہ بھی غیر عالم حافظ امام مسجد کو خود ہی پڑھانا ہوتا ہے۔ ایسی صورت میں بھی اکثر مساجد میں بیان وغیرہ نہیں ہوتا بلکہ عربی خطبہ پڑھنے کے بعد نماز جمعہ ادا کر دی جاتی ہے۔ بعض مساجد میں حفاظ امام کو بھی بیان کرنا پڑتا ہے۔

ایسے حفاظ ائمہ کے لئے عام فہم آسان دینی کتب سے کوئی مضمون منتخب کر کے اجتماعی شانے کا عمل سب سے زیادہ آسان اور مفید ہے اور کچھ نہیں تو ماہنامہ محاسن اسلام سے کسی مضمون کو انتخاب کر کے باسانی سنایا جاسکتا ہے۔ بڑے بڑے خطیب حضرات اس دینی رسالہ کی مدد سے خطبہ جمعہ دیتے ہیں۔ منتخب مضمون کو دیکھ کر سنا دینا سب سے آسان اور عافیت بخش شکل ہے۔ ہمارے اکابر کی مجالس کی ایک صورت یہ بھی ہوتی تھی کہ مجلس میں کتاب سے مضمون سنا دیا جاتا اور حسب ضرورت تشریح و تفصیل بیان کر دی جاتی۔

اگر آپ عالم نہیں ہیں تو فی البدیہہ بیان کرنے کی جسارت نہ کریں آپ کی زبان سے زامی کمزور بات بھی عوام کے لئے فتنہ اور خود آپ کے لئے بڑی پریشانی کا سبب بن سکتی ہے۔ یہ بھی شیطانی دھوکہ ہوتا ہے کہ میں کتاب دیکھ کر سنا دوں تو اس میں میری حیثیت متاثر ہوتی ہے۔ بندہ خدا! اللہ تعالیٰ نے آپ کو جس منصب اور عہدہ تک پہنچا دیا ہے اس کی ذمہ داریاں ہی کیا کم ہیں کہ آپ خود کو شعلہ بیان مقرر بھی ثابت کرنا چاہتے ہیں۔

آپ حافظ دقاری ہیں اور غیر عالم ہیں تو کوشش کیجئے کہ نماز جمعہ بغیر بیان و تقریر کے مقررہ وقت پر ادا ہو جائے۔ اگر انتظامیہ کی طرف سے تاکید ہو کہ نماز جمعہ سے پہلے بیان بھی ہو تو آپ بلا تکلف اکابر کے خطبات سے منتخب مضمون کتاب ہی سے دیکھ کر سنا دیں۔ اسی میں عافیت ہے ورنہ خطابت کا شوق آپ کو ققنوں سے دوچار کر سکتا ہے۔

اگر نماز جمعہ سے پہلے بیان کی ضرورت ہو تو یہ انتظامیہ کی ذمہ داری ہے کہ وہ بیان جمعہ کے لئے کسی عالم کا بندوبست کریں۔ غیر عالم امام کے ذمہ جمعہ کا بیان ہونا ہی نہیں چاہئے۔ ماشاء اللہ بہت سی مساجد میں جن کے ائمہ غیر عالم ہیں وہاں بیان جمعہ کے لئے علماء مقرر ہوتے ہیں جو جمعہ کا بیان کرتے ہیں۔

اہل علم ائمہ کرام

اللہ تعالیٰ نے آپ کو علم سے آراستہ کیا ہے علم کی اس برکت اور خوشبو کو حکمت و بصیرت کے ساتھ دوسروں تک پہنچانا آپ کی دینی ذمہ داری ہے۔ اس دینی ذمہ داری کی ادائیگی کی ایک شکل جمعہ المبارک کا خطبہ بھی ہے۔ آپ اپنی مسجد میں جمعہ کی نماز سے پہلے بیان فرماتے ہی ہوں گے اس سلسلہ میں پہلی بات یہ ہے کہ جمعہ کا بیان کس موضوع پر ہو؟ یہ ایسا کام ہے جو آپ نے عین جمعہ کے دن متعین نہیں کرنا بلکہ آنے والے جمعہ سے تقریباً 4 دن قبل آپ اسلامی و انگریزی تاریخوں کو دیکھ کر موضوع کا تعین کر لیں۔ رواں اسلامی ماہ میں آنے والے محوں کا موضوع باسانی متعین کیا جاسکتا ہے مثلاً محرم الحرام میں سن ہجری کی اہمیت، شہادت حسین رضی اللہ عنہ، فضیلت جہاد وغیرہ پر خطبہ جمعہ ترتیب دیا جاسکتا ہے۔ صفر المظفر میں توہمات، چھوٹ و شکون کی مذمت اور دیگر اسلامی موضوعات پر بیان کیا جاسکتا ہے۔

ربیع الاول میں تو سیرت طیبہ ہی کا بیان ہوگا۔ اس میں ختم نبوت پر بھی مستقل جمعہ ہونا چاہئے۔ رجب میں رجب کے کوٹھڑوں اور دیگر بدعات کو ایسے طریقے میں

بیان کیا جائے کہ لوگ سنت کے قریب ہوں اور سنت کی روشنی پھیلے۔ اسی طرح رجب میں معراج شریف اور اس کی مناسبت سے نماز کی فضیلت وغیرہ پر خطبہ جمعہ دیا جاسکتا ہے۔ ماہ رمضان تو سراپا خیر ہے۔ جس میں تینوں مشرووں کے مطابق موضوعات کو ترتیب دیا جاسکتا ہے۔ شوال المکرم میں سیرت اُم المؤمنین حضرت عائشہ رضی اللہ عنہا، جنگہ احد جیسے عنوانات پر بیان کیا جاسکتا ہے۔

اور اسی ماہ میں حج کی فضیلت و فرضیت کے متعلق بھی ایک جمعہ رکھنا چاہئے کہ شوال شروع ہوتے ہی گویا موسم حج شروع ہو جاتا ہے۔ ماہ ذیقعدہ میں سیرت ابراہیم علیہ السلام کے ساتھ فضائل حج بیان کئے جاسکتے ہیں۔ اسلامی سال کے آخری ماہ ذوالحجہ میں حرمین شریفین کے فضائل۔ قربانی کی فضیلت و اہمیت۔ شہادت عثمان رضی اللہ عنہ جیسے اہم موضوعات پر بیان کیا جاسکتا ہے۔

اسی طرح آپ عیسوی کیلنڈر کو دیکھ کر اور اہم موضوعات کا بھی انتخاب کر سکتے ہیں مثلاً فروری میں طحطاؤن ڈے، اپریل میں اپریل فول، اگست میں قیام پاکستان، ہجرت اور نعمت پاکستان، ستمبر میں دفاع پاکستان، ختم نبوت کے لئے قومی اسمبلی میں بل کی منظوری، دسمبر کے آخر میں پٹی نواہر وغیرہ جیسے موضوعات پر خطبہ جمعہ دیا جاسکتا ہے۔ موضوع کے انتخاب کے بعد متعلقہ معلومات کے لئے اکابر کی مستند اسلامی کتب اور خطبات کا مطالعہ کیا جاسکتا ہے۔ اس سلسلہ میں شیخ الاسلام مفتی محمد تقی عثمانی صاحب مدظلہم کے ”اصلاحی خطبات“ ماشاء اللہ کافی اور جامع ہیں۔

نیز ادارہ تالیفات اشرفیہ ملتان کی مطبوعہ کتب کا ایک حصہ ان خطبات پر مشتمل ہے جو اہل علم اور خطباء و داعیین کے لئے نعمت عظمیٰ ہے۔ ان میں حکیم الامت حضرت تھانوی رحمہ اللہ کے خطبات و ملفوظات کے علاوہ خطبات قرآن، خطبات سیرت النبی صلی اللہ علیہ وسلم خطبات نماز، خطبات حارثی، خطبات مسیح الامت رحمہ اللہ، خطبات حضرت جی مولانا محمد یوسف کاندھلوی رحمہ اللہ، خطبات شعبان و رمضان،

خطبات جمعہ، خطبات اختتام، خطبات خواتین اور ان کے علاوہ سینکڑوں اصلاحی کتب ہیں جن کے مطالعہ سے خطبہ جمعہ کو مرتب کیا جاسکتا ہے۔

متعلقہ موضوع پر اہم معلومات نکات و واقعات کو نوٹ کر لیں پھر ان کو ترتیب دے لیں۔ اگر آپ مبتدی خطیب ہیں تو بہتر ہے کہ آپ جمعہ کے دن 9 بجے مسجد میں جا کر محراب پر بیٹھ جائیں اور اپنی مکمل تقریر کو ڈھرائیں اس کا قائدہ آپ کو مکمل آنکھوں نظر آ جائے گا۔ اپنے نکات والی پرچی ہاتھ میں بھی رکھ لیں تو کوئی حرج نہیں۔ اس طرح کی مشق آپ کو اچھا خطیب بنادے گی۔

بیان کا دورانیہ اگر دس منٹ بھی ہو تو اگر آپ نے اچھے طریقے سے تیاری کی ہوئی ہے تو یہ دس منٹ بھی آپ کے لئے بہت ہیں۔ اس لئے جمعہ کے بیان کو تاریخی ضرورت اور عوام الناس کی دینی ضرورت اور ان کے حراج و مذاق کے مطابق ترتیب دیں اور ہر موقع پر حکمت و بصیرت کا خیال رکھیں۔

جذباتی بیان وقتی طور پر تو بڑا مسرور کن دکھائی دیتا ہے لیکن عملی زندگی میں اس کا فائدہ نہیں ہوتا۔ اس لئے مکمل اطمینان اور تیاری کے ساتھ خطبہ جمعہ تیار کریں۔ اپنے ارد گرد اہل علم اور خطباء اور بزرگان دین سے مشاورت رکھیں یہ آپ کو بہت سی پریشانیوں اور فتنوں سے بچانے میں معاون ثابت ہوگی۔

اللہ تعالیٰ ہم سب کا حامی و ناصر ہو۔ آمین



پہلا خطبہ جمعہ

حضرت قاری رحیم بخش پانی پتی رحمہ اللہ جمعہ کے روز یہ خطبہ ارشاد فرماتے تھے۔

الْحَمْدُ لِلَّهِ عَلَى الدَّاءِ عَظِيمِ الصِّفَاتِ سَجَى السَّمَاتِ كَبِيرِ
 الشَّانِ جَلِيلِ الْقَدْرِ وَفَيْعِ الذِّكْرِ مُطَاعِ الْأَمْرِ جَلِيَّ الْبُرْهَانِ لَحْمِ
 الْأَسْمِ غَزِيرِ الْعِلْمِ وَسَيْحِ الْجَلْمِ كَثِيرِ الْغُفْرَانِ جَمِيلِ الشَّاءِ جَزِيلِ
 الْغَطَاءِ مُجِيبِ الدُّعَاءِ غَوِيهِ الْإِحْسَانِ سَرِيعِ الْحِسَابِ قَبِيدِ
 الْعِقَابِ إِلَيْهِ الْعَذَابِ عَزِيزِ السُّلْطَانِ وَنَشْهَدُ أَنْ لَا إِلَهَ إِلَّا اللَّهُ
 وَحْدَهُ لَا شَرِيكَ لَهُ فِي الْخَلْقِ وَالْأَمْرِ وَنَشْهَدُ أَنْ سَيِّدَنَا وَسَدَنَّا
 وَمَوْلَانَا مُحَمَّدًا عَبْدُهُ وَرَسُولُهُ الْمَنْعُوثُ إِلَى الْأَسْوَدِ وَالْآخِرِ
 الْمَنْعُوثُ بِشَرْحِ الصُّلْبِ وَرَفْعِ الذِّكْرِ صَلَّى اللَّهُ تَعَالَى عَلَيْهِ وَعَلَى
 آلِهِ وَأَصْحَابِهِ الَّذِينَ هُمْ مُخْلَصَةُ الْعَرَبِ الْعَرَبَاءِ وَخَيْرُ الْخَلَائِقِ
 بَعْدَ الْأَنْبِيَاءِ أَمَّا بَعْدُ فَيَا أَيُّهَا النَّاسُ وَجِدُوا اللَّهَ فَإِنَّ التَّوْحِيدَ رَأْسُ
 الطَّاعَاتِ وَاتَّقُوا اللَّهَ فَإِنَّ التَّقْوَى مِلَاكُ الْحَسَنَاتِ وَعَلَيْكُمْ
 بِالسُّنَّةِ فَإِنَّ السُّنَّةَ تَهْدِي إِلَى الْإِطَاعَةِ وَمَنْ أَطَاعَ اللَّهَ وَرَسُولَهُ فَقَدْ
 رَشَدَ وَاهْتَدَى وَإِيَّاكُمْ وَالْبِدْعَةَ فَإِنَّ الْبِدْعَةَ تَهْدِي إِلَى الْمَقْصِيَةِ
 وَمَنْ يُقْصِ اللَّهَ وَرَسُولَهُ فَقَدْ هَلَّ وَعَوَى وَعَلَيْكُمْ بِالصِّدْقِ فَإِنَّ
 الصِّدْقَ يُنْجِي وَالْكَذِبَ يُهْلِكُ وَعَلَيْكُمْ بِالْإِحْسَانِ فَإِنَّ اللَّهَ
 يُحِبُّ الْمُحْسِنِينَ وَلَا تَقْنَطُوا مِنْ رَحْمَةِ اللَّهِ فَإِنَّهُ أَرْحَمُ الرَّحِيمِينَ

وَلَا تُجِبُوا الدُّنْيَا فَيَتَكُونُوا مِنَ الْخَاسِرِينَ أَلَا وَإِنْ نَفْسًا لَنْ تَمُوتَ
 حَتَّى تَسْتَكْمِلَ رِزْقَهَا فَاتَّقُوا اللَّهَ وَأَجْمِلُوا فِي الطَّلَبِ وَتَوَكَّلُوا
 عَلَيْهِ فَإِنَّ اللَّهَ يُحِبُّ الْمُتَوَكِّلِينَ وَادْعُوهُ فَإِنَّ رَبَّكُمْ مُجِيبُ الدَّاعِينَ
 وَاسْتَغْفِرُوهُ يُمِدِّدْكُمْ بِأَمْوَالٍ وَبَنِينَ أَعُوذُ بِاللَّهِ مِنَ الشَّيْطَانِ
 الرَّجِيمِ بِسْمِ اللَّهِ الرَّحْمَنِ الرَّحِيمِ وَقَالَ رَبُّكُمْ ادْعُونِي أَسْتَجِبْ
 لَكُمْ إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاجِرِينَ
 أَقُولُ قَوْلِي هَذَا وَاسْتَغْفِرُ اللَّهَ لِي وَلَكُمْ وَلِسَائِرِ الْمُسْلِمِينَ
 فَاسْتَغْفِرُوهُ إِنَّهُ هُوَ الْغَفُورُ الرَّحِيمُ بَارَكَ اللَّهُ لَنَا وَلَكُمْ فِي الْقُرْآنِ
 الْعَظِيمِ وَتَفَعَّلَا وَإِنَّا كُمْ بِالْآيَاتِ وَالذِّكْرِ الْحَكِيمِ إِنَّهُ تَعَالَى جَوَادٌ
 وَهَابٌ قَدِيمٌ كَرِيمٌ مَلِكٌ بَرُّوهُ رَحِيمٌ.

دوسرا خطبہ

الْحَمْدُ لِلَّهِ نَحْمَدُهُ وَنُسَبِّحُهُ وَنَسْتَغْفِرُهُ وَنُؤْمِنُ بِهِ وَتَوَكَّلُ
 عَلَيْهِ وَتَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ
 فَلَا مُضِلَّ لَهُ وَمَنْ يَضِلَّ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ
 لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدٌ عَبْدُهُ
 وَرَسُولُهُ أَمَّا بَعْدُ فَاعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ
 الرَّحِيمِ إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا
 عَلَيْهِ وَسَلِّمُوا تَسْلِيمًا اللَّهُمَّ صَلِّ وَسَلِّمْ وَبَارِكْ عَلَى سَيِّدِنَا وَمَوْلَانَا
 مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ صَلَوةٌ تَكُونُ لِلنَّجَاةِ وَبَسِيلَةً
 وَلِعَالَمِ الدَّرَجَاتِ كَفِيلَةً اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى
 آلِ سَيِّدِنَا وَمَوْلَانَا مُحَمَّدٍ صَلَوةٌ تَكُونُ لَكَ رِضَاءٌ وَلِحَقِّهِ أَذَاءُ اللَّهُمَّ

صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِ سَيِّدِنَا وَمَوْلَانَا مُحَمَّدٍ
 صَلَوةٌ تَقْرُجُ بِهَا الْكَرْبُ وَتَحُلُّ بِهَا الْعَقْدُ وَصَلِّ عَلَى جَمِيعِ الْأَنْبِيَاءِ
 وَالْمُرْسَلِينَ وَالْمَلَائِكَةِ الْمُقَرَّبِينَ وَالْخُلَفَاءِ الرَّاشِدِينَ الْمَهْدِيِّينَ
 خُصُوصًا عَلَى خَيْرِ الْبَشَرِ بَعْدَ الْأَنْبِيَاءِ بِالتَّحْقِيقِ لِأَبِي الْكَفَرَةِ
 وَالزُّنْدِيقِ أَمِيرِ الْمُؤْمِنِينَ وَإِمَامِ الْمُسْلِمِينَ سَيِّدِنَا أَبِي بَكْرٍ الصِّدِّيقِ
 رَضِيَ اللَّهُ تَعَالَى عَنْهُ وَعَلَى مُزَيْنِ الْمَنَبَرِ وَالْمَحَرَّابِ الَّذِي كَانَ
 رَأْيُهُ مُوَافِقًا بِالْحَقِّ وَالْكِتَابِ أَمِيرِ الْمُؤْمِنِينَ وَإِمَامِ الْمُسْلِمِينَ سَيِّدِنَا
 عُثْمَرُ بْنُ الْخَطَّابِ رَضِيَ اللَّهُ تَعَالَى عَنْهُ وَعَلَى كَامِلِ الْأَحْيَاءِ
 وَالْإِيمَانِ الَّذِي جُمِعَ فِي زَمَانِهِ الْقُرْآنُ أَمِيرِ الْمُؤْمِنِينَ وَإِمَامِ
 الْمُسْلِمِينَ سَيِّدِنَا عُثْمَانُ بْنُ عَفَّانَ رَضِيَ اللَّهُ تَعَالَى عَنْهُ وَعَلَى مُظْهِرِ
 الْعَجَائِبِ وَالْفَرَائِبِ أَمِيرِ الْمُؤْمِنِينَ وَإِمَامِ الْمُسْلِمِينَ سَيِّدِنَا عَلِيِّ بْنِ
 أَبِي طَالِبٍ كَرَّمَ اللَّهُ تَعَالَى وَجْهَهُ وَعَلَى الْإِمَامَتَيْنِ الْهَامَتَيْنِ
 السَّعِيدَتَيْنِ الشَّهِيدَتَيْنِ أَبِي مُحَمَّدٍ الْحَسَنِ وَأَبِي عَبْدِ اللَّهِ الْحَسَنِ
 رَضِيَ اللَّهُ تَعَالَى عَنْهُمَا وَعَلَى أُمَمِهِمَا سَيِّدَةِ النِّسَاءِ فَاطِمَةَ الزُّهْرَاءِ
 رَضِيَ اللَّهُ تَعَالَى عَنْهُمَا وَعَلَى عَشْمِهِ الشَّرِيفَيْنِ الْمُظْهِرَيْنِ مِنَ
 الْأَذْنَسِ أَبِي عَمَّارَةَ الْحَمَزَةِ وَأَبِي الْفَضْلِ الْقَبَّاسِ رَضِيَ اللَّهُ تَعَالَى
 عَنْهُمَا وَعَلَى السِّتَةِ الْبَاقِيَةِ مِنَ الْعَشْرَةِ الْمُبَشَّرَةِ وَمَسَائِرِ الْمُهَاجِرِينَ
 وَالْأَنْصَارِ وَالتَّابِعِينَ الْأَمْثَرِ الْأَخْيَارِ إِلَى يَوْمِ الْقَرَارِ بِرِضْوَانِ اللَّهِ
 تَعَالَى عَنْهُمْ أَجْمَعِينَ اللَّهُمَّ أَيْدِ الْإِسْلَامَ وَالْمُسْلِمِينَ بِالْإِمَامِ الْعَادِلِ
 وَالنَّخِيرِ وَالطَّاعَاتِ وَالْبَاعِ سُنَنِ سَيِّدِ الْمَوْجُودَاتِ اللَّهُمَّ اغْفِرْ
 لِجَمِيعِ الْمُؤْمِنِينَ وَالْمُؤْمِنَاتِ وَالْمُسْلِمِينَ وَالْمُسْلِمَاتِ الْأَحْيَاءِ
 مِنْهُمْ وَالْأَمْوَاتِ إِنَّكَ سَمِيعٌ قَرِيبٌ مُجِيبُ الدُّعَوَاتِ اللَّهُمَّ انْصُرْ

مَنْ نَصَرَ دِينَ مُحَمَّدٍ صَلَّى اللَّهُ عَلَيْهِ وَسَلَّمَ وَاجْعَلْنَا مِنْهُمْ وَاعْدِلْ
مَنْ خَدَلَ دِينَ مُحَمَّدٍ صَلَّى اللَّهُ عَلَيْهِ وَسَلَّمَ وَلَا تَجْعَلْنَا مِنْهُمْ تَعَادَلُوا
عِبَادَ اللَّهِ رَحِمَكُمُ اللَّهُ إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَايَ ذِي
الْقُرْبَى وَيَنْهَى عَنِ الْفَحْشَاءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ
تَذَكَّرُونَ أَذْكُرُوا اللَّهَ الْعَظِيمَ يَذْكُرْكُمْ وَادْعُوهُ يُسْتَجِبْ لَكُمْ
وَلَذِكْرُ اللَّهِ تَعَالَى أَعْلَى وَأَوْلَى وَاعْزُوا بِأَجَلٍ وَأَتَمٍّ وَأَهْمٍ وَأَكْبَرٍ.

خطبه عید الفطر

اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ وَاللَّهُ أَكْبَرُ اللَّهُ أَكْبَرُ وَلِلَّهِ الْحَمْدُ
الْحَمْدُ لِلَّهِ الْمُنِيعِ الْمُخْسِنِ الدَّيَّانِ. ذِي الْفَضْلِ وَالْجُودِ
وَالْإِحْسَانِ. ذِي الْكَرَمِ وَالْمَغْفِرَةِ وَالْإِمْتِنَانِ. اللَّهُ أَكْبَرُ اللَّهُ أَكْبَرُ لَا
إِلَهَ إِلَّا اللَّهُ وَاللَّهُ أَكْبَرُ اللَّهُ أَكْبَرُ وَلِلَّهِ الْحَمْدُ. وَنَشْهَدُ أَنْ لَا إِلَهَ إِلَّا
اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَمَوْلَانَا مُحَمَّدًا عَبْدُهُ
وَرَسُولُهُ الَّذِي أَرْسَلَ جِبْنَ شَاعِ الْكُفْرِ فِي الْبِلْدَانِ. صَلَّى اللَّهُ عَلَيْهِ
وَعَلَى آلِهِ وَأَصْحَابِهِ مَالِمَعَ الْقَمَرَانِ وَتَعَالَى الْمَلَوَانِ. اللَّهُ أَكْبَرُ اللَّهُ
أَكْبَرُ لَا إِلَهَ إِلَّا اللَّهُ وَاللَّهُ أَكْبَرُ اللَّهُ أَكْبَرُ وَلِلَّهِ الْحَمْدُ. أَمَّا بَعْدُ
فَاعْلَمُوا أَنَّ يَوْمَكُمْ هَذَا يَوْمُ عِيدٍ لِلَّهِ عَلَيْكُمْ فِيهِ عَوَائِدُ الْإِحْسَانِ.
وَرِجَاءُ نَهْلِ التَّرَجَاتِ وَالْعَفْوِ وَالْغُفْرَانِ. اللَّهُ أَكْبَرُ اللَّهُ أَكْبَرُ لَا إِلَهَ
إِلَّا اللَّهُ وَاللَّهُ أَكْبَرُ اللَّهُ أَكْبَرُ وَلِلَّهِ الْحَمْدُ. وَقَدْ قَالَ رَسُولُ اللَّهِ صَلَّى
اللَّهُ عَلَيْهِ وَسَلَّمَ إِنَّ لِكُلِّ قَوْمٍ عِيدًا وَهَذَا عِيدُنَا. اللَّهُ أَكْبَرُ اللَّهُ أَكْبَرُ
لَا إِلَهَ إِلَّا اللَّهُ وَاللَّهُ أَكْبَرُ اللَّهُ أَكْبَرُ وَلِلَّهِ الْحَمْدُ. وَقَالَ رَسُولُ اللَّهِ
صَلَّى اللَّهُ عَلَيْهِ وَسَلَّمَ فَإِذَا كَانَ يَوْمُ عِيدِهِمْ يَقْبَلُ يَوْمَ فِطْرِهِمْ بَاهِي

بِهِمْ مَلٰئِكَتَهُ فَقَالَ يَا مَلٰئِكَتِيْ مَا جَزَاۤءُ اٰجِبِيْ وَلِيْ عَمَلُهُ قَالُوْا رَبَّنَا
 جَزَاۤءُهُ اَنْ يُؤْتٰى اَجْرُهُ قَالَ مَلٰئِكَتِيْ عِبَادِيْ وَاَمَّا لِيْ فَصُورًا فَرِيضَتِيْ
 عَلَيْهِمْ ثُمَّ عَرَجُوْا يَخْبِرُوْنَ اِلَى الدُّعَاۤءِ وَعِزِّيْ وَجَلَالِيْ وَكَرَمِيْ
 وَغُلُوْبِيْ وَارْتِفَاعِ مَكَائِيْ لَا جَبِيْنَتُهُمْ لِيَقُوْلُ اَرْجِعُوْا قَدْ غَفَرْتُ لَكُمْ
 وَبَدَلْتُ مَسَابِكُكُمْ حَسَنَاتٍ قَالَ فَيَرْجِعُوْنَ مَغْفُوْرًا لَهُمْ. اَللّٰهُ اَكْبَرُ
 اَللّٰهُ اَكْبَرُ لَا اِلٰهَ اِلَّا اللّٰهُ وَاللّٰهُ اَكْبَرُ اَللّٰهُ اَكْبَرُ وَلِلّٰهِ الْحَمْدُ. وَهَذِهِ
 الَّذِيْ ذَكَرْتُ فِيْ ذٰلِكَ الْيَوْمِ كَانَ فَضْلُهُ وَاَمَّا اَحْكَامُهُ مِنْ صَدَقَةِ
 الْفِطْرِ وَالصَّلٰوةِ وَالْخُطْبَةِ قَدْ كَتَبْنَا هَا فِي الْخُطْبَةِ الَّتِي قَبْلَهُ. نَعَمْ
 بَقِيَّتِ الْمَسْئَلَتَانِ. فَتَذَكُّرُهُمَا الْاَن. اَللّٰهُ اَكْبَرُ اَللّٰهُ اَكْبَرُ لَا اِلٰهَ اِلَّا
 اللّٰهُ وَاللّٰهُ اَكْبَرُ اَللّٰهُ اَكْبَرُ وَلِلّٰهِ الْحَمْدُ. الْاَوَّلُ قَالَ عَلَيْهِ الصَّلٰوةُ
 وَالسَّلَامُ مَنْ صَامَ رَمَضَانَ ثُمَّ اتَّبَعَهُ سِتًّا مِنْ حَوَالِ كَانَ كَصِيَامِ
 الدُّهْرِ. الثَّانِيَةُ كَانَ النَّبِيُّ صَلَّى اللّٰهُ عَلَيْهِ وَسَلَّمَ يُكَبِّرُ بَيْنَ اَصْعَافِ
 الْخُطْبَةِ يُكَبِّرُ التَّكْبِيْرَ فِيْ خُطْبَةِ الْعِيْدَيْنِ. اَللّٰهُ اَكْبَرُ اَللّٰهُ اَكْبَرُ لَا اِلٰهَ
 اِلَّا اللّٰهُ وَاللّٰهُ اَكْبَرُ اَللّٰهُ اَكْبَرُ وَلِلّٰهِ الْحَمْدُ. اَعُوْذُ بِاللّٰهِ مِنَ الشَّيْطٰنِ
 الرَّجِيْمِ. قَدْ اَقْلَحَ مِنْ تَزَكِّي. وَذَكَرَ اسْمَ رَبِّهِ فَصَلَّى.

خطبہ عید الاضحیٰ

اَللّٰهُ اَكْبَرُ اَللّٰهُ اَكْبَرُ لَا اِلٰهَ اِلَّا اللّٰهُ وَاللّٰهُ اَكْبَرُ اَللّٰهُ اَكْبَرُ وَلِلّٰهِ الْحَمْدُ.
 الْحَمْدُ لِلّٰهِ الَّذِيْ جَعَلَ لِكُلِّ اُمَةٍ مِّنْسَكًا لِّتَذْكُرُوا اسْمَ اللّٰهِ عَلَى مَا
 رَزَقَهُمْ مِنْ نِّعَمِهِ الْاَنْعَامِ وَعَلَّمَ التَّوْحِيْدَ وَاَمَرَ بِالْاِسْلَامِ. اَللّٰهُ اَكْبَرُ
 اَللّٰهُ اَكْبَرُ لَا اِلٰهَ اِلَّا اللّٰهُ وَاللّٰهُ اَكْبَرُ اَللّٰهُ اَكْبَرُ وَلِلّٰهِ الْحَمْدُ. وَنَشْهَدُ اَنْ
 لَا اِلٰهَ اِلَّا اللّٰهُ وَحْدَهُ لَا شَرِيْكَ لَهُ وَنَشْهَدُ اَنْ سَيِّدَنَا وَمَوْلَانَا مُحَمَّدًا

عَبْدُهُ وَرَسُولُهُ الَّذِي هَدَانَا إِلَى دَارِ السَّلَامِ. اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ وَاللَّهُ أَكْبَرُ اللَّهُ أَكْبَرُ وَلِلَّهِ الْحَمْدُ. صَلَّى اللَّهُ عَلَيْهِ وَعَلَى آلِهِ وَأَصْحَابِهِ الَّذِينَ قَامُوا بِإِقَامَةِ الْأَحْكَامِ. وَبَدَلُوا أَنْفُسَهُمْ وَأَمْوَالَهُمْ فِي سَبِيلِ اللَّهِ فَيَا لَهُمْ مِنْ كِرَامٍ. وَسَلَامٍ تَسْلِيمًا كَثِيرًا. اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ وَاللَّهُ أَكْبَرُ اللَّهُ أَكْبَرُ وَلِلَّهِ الْحَمْدُ. أَمَّا بَعْدُ فاعْلَمُوا أَنَّ يَوْمَكُمْ هَذَا يَوْمُ عِيدٍ شَرَعَ لَكُمْ مَعَهُ مَعَ أَعْمَالٍ أُخْرِقَتْ سَبَقَتْ فِي الْخَطِيئَةِ قَبْلَ هَذَا الْعَشْرِ ذَنْبُ الْأَضْحِيَّةِ. بِالْإِخْلَاصِ وَصِدْقِ النِّيَّةِ. وَتَيْنِ نَبِيٍّ وَصَفِيٍّ صَلَّى اللَّهُ عَلَيْهِ وَسَلَّمَ وَجُوبَتِهَا وَقَضَائِلُهَا. وَدَوْنِ عُلَمَاءِ أُمَمِهِ مِنْ شَيْبَةٍ فِي كُتُبِ الْفِقْهِ مَسَائِلُهَا. اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ وَاللَّهُ أَكْبَرُ اللَّهُ أَكْبَرُ وَلِلَّهِ الْحَمْدُ. فَقَدْ قَالَ عَلَيْهِ الصَّلَاةُ وَالسَّلَامُ مَا عَمِلَ ابْنُ آدَمَ مِنْ عَمَلٍ يَوْمَ النَّحْرِ أَحَبَّ إِلَى اللَّهِ مِنْ إِهْرَاقِ الدَّمِ وَإِنَّهُ لَيَأْتِي يَوْمَ الْقِيَمَةِ بِقُرُونِهَا وَأَشْعَارِهَا وَأَطْلَافِهَا وَإِنَّ الدَّمَ لَيَقَعُ مِنَ اللَّهِ بِمَكَانٍ قَبْلَ أَنْ يَقَعُ بِالْأَرْضِ فطَيَّبُوا بِهَا نَفْسًا. اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ وَاللَّهُ أَكْبَرُ اللَّهُ أَكْبَرُ وَلِلَّهِ الْحَمْدُ. وَقَالَ أَصْحَابُ رَسُولِ اللَّهِ صَلَّى اللَّهُ عَلَيْهِ وَسَلَّمَ يَارَسُولَ اللَّهِ مَا هَذِهِ الْأَضَاحِيُّ قَالَ سُنَّةُ أَبِيكُمْ إِبْرَاهِيمَ عَلَيْهِ السَّلَامُ قَالُوا فَمَا لَنَا فِيهَا يَارَسُولَ اللَّهِ قَالَ بِكُلِّ شَعْرَةٍ حَسَنَةٌ قَالُوا فَالْصُّوفُ يَارَسُولَ اللَّهِ قَالَ بِكُلِّ شَعْرَةٍ مِنَ الصُّوفِ حَسَنَةٌ. اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ وَاللَّهُ أَكْبَرُ اللَّهُ أَكْبَرُ وَلِلَّهِ الْحَمْدُ. وَقَالَ عَلَيْهِ الصَّلَاةُ وَالسَّلَامُ مَنْ وَجَدَ سَعَةً لَأنْ يُضْحِيَ فَلَمْ يُضْحِ فَلَا يَحْضُرُ مُصَلِّيًا. اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ وَاللَّهُ أَكْبَرُ اللَّهُ أَكْبَرُ وَلِلَّهِ الْحَمْدُ. وَقَالَ ابْنُ عُمَرَ الْأَضَاحِيُّ يَوْمَئِذٍ يَوْمَ الْأَضْحَى. وَعَنْ عَلِيٍّ عَلَيْهِ السَّلَامُ وَهَذَا بَعْضُ مِنَ الْفَضَائِلِ. وَتَعَلَّمُوا مِنْ

الْعُلَمَاءِ الْمَسَائِلَ. اَعُوذُ بِاللّٰهِ مِنَ الشَّيْطَانِ الرَّجِيمِ. لَنْ يُنَالَ اللّٰهُ
لِحُومِهَا وَلَا دِمَآءِهَا وَلَكِنْ بِنَآلِ التَّقْوَى مِنْكُمْ كَذَلِكَ سَخَّرَهَا لَكُمْ
لِتَكْبِرُوا اللّٰهَ عَلَى مَا هَدَاكُمْ وَيَقِرَّ الْمُحْسِنِينَ.

خطبہ نکاح

اَلْحَمْدُ لِلّٰهِ نَحْمَدُهُ وَنُسَبِّحُهُ وَنُثَنِّقُهُ وَنَعُوذُ بِاللّٰهِ مِنْ شُرُورِ
اَنْفُسِنَا وَمِنْ سَيِّئَاتِ اَعْمَالِنَا مَنْ يُّهْدِيهِ اللّٰهُ فَلَا مُضِلَّ لَهُ وَمَنْ يُّضِلَّ
فَلَا هَادِيَ لَهُ وَاشْهَدُ اَنْ لَا اِلَهَ اِلَّا اللّٰهُ وَاشْهَدُ اَنْ مُحَمَّدًا عَبْدُهُ
وَرَسُولُهُ. يَا أَيُّهَا الَّذِينَ آمَنُوا اتَّقُوا اللّٰهَ حَقَّ تُقَاتِهِ وَلَا تَمُوتُنَّ اِلَّا وَانْتُمْ
مُسْلِمُونَ. يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ
وَخَلَقَ مِنْهَا رُؤُسَهُمْ وَرَبَّهُمْ مِنْهُمَا رِجَالًا كَثِيرًا وَنِسَاءً وَاتَّقُوا اللّٰهَ
الَّذِي تَسَاءَلُونَ بِهِ وَالْآرْحَامَ ط اِنَّ اللّٰهَ كَانَ عَلَيْكُمْ رَقِيبًا. يَا أَيُّهَا
الَّذِينَ آمَنُوا اتَّقُوا اللّٰهَ وَقُولُوا قَوْلًا سَدِيدًا. يُصْلِحْ لَكُمْ اَعْمَالَكُمْ
وَيَغْفِرْ لَكُمْ ذُنُوبَكُمْ ط وَمَنْ يُطِيعِ اللّٰهَ وَرَسُولَهُ فَقَدْ فَازَ فَوْزًا عَظِيمًا.

دُعائے عقیقہ


اَللّٰهُمَّ هَلِيهِ عَقِيْقَةُ (اس جگہ بچہ کا نام لے) دُمُّهَا بِدَبِيْهِ وَلَعَمَّهَا بِلَحْمِهِ
وَعَظْمُهَا بِعَظْمِهِ وَجِلْدُهَا بِجِلْدِهِ وَشَعْرُهَا بِشَعْرِهِ (اور اگر لڑکی ہے تو)
بِلَحْمِهَا اور بِلَحْمِهَا اور بِعَظْمِهَا اور بِجِلْدِهَا اور بِشَعْرِهَا کہے اِنِّیْ
وَجْهَتْ وَجْهَیْ لِلَّذِیْ فَطَرَ السَّمٰوٰتِ وَالْاَرْضَ حَنِیْفًا وَمَا اَنَا مِنَ
الْمُشْرِکِیْنَ. اِنْ صَلَوَتِیْ وَلُتْکِیْ وَمَحَبَّتِیْ وَمَعَالِیْ لِلّٰهِ رَبِّ الْعٰلَمِیْنَ
لَا حَرِیْکَ لَهُ ط وَبِذَلِکَ اَمِرْتُ وَاَنَا اَوَّلُ الْمُسْلِمِیْنَ. اَللّٰهُمَّ مِنْکَ
وَلَاکَ بِحَمْدِکَ اَللّٰهُ اَکْبَرُ کہہ کر رُخ کرے۔

دینی مسائل معلوم کرنے کیلئے مفتیان کرام کے نام اور نمبرز

0333-2214690	مفتی محمد یوسف افشاری صاحب مدظلہ
0300-9432167	مفتی شیر محمد صاحب مدظلہ (جامعہ اشرفیہ لاہور)
0333-2369460	مولانا مفتی عبدالباری صاحب مدظلہ
0300-3500337	مفتی سمیع اللہ صاحب مدظلہ
0300-2485938	مفتی احمد خان صاحب مدظلہ
0300-7315907	مولانا مفتی عبدالکیم صاحب مدظلہ (جامعہ خیر المدارس ملتان)
0301-3818440	مولانا مفتی عبدالرؤف رحیمی مدظلہ (جامعہ عربیہ محمدیہ اب شاہ)
0333-1669199	حضرت مولانا محمد ازیہر صاحب مدظلہ (جامعہ خیر المدارس ملتان)
0334-7282766	حضرت مولانا مفتی محمد ابراہیم صاحب صادق آبادی مدظلہ
0300-8667811	مولانا مفتی محمد طیب صاحب مدظلہ (جامعہ اسلامیہ لدیہ فیصل آباد)
0321-2000331	حضرت مولانا مفتی محمد صاحب مدظلہ (جامعہ الرشید کراچی)
0300-6033237	مولانا مفتی عبدالقدوس ترمذی مدظلہ (جامعہ حقانیہ ساہیوال)

نوٹ:- تفصیلی گفتگو کیلئے پیشگی فرصت کا وقت معلوم کر لیں۔ وقت کی پابندی لازم ہے
عالم اسلام کے مشاہیر مدارس اور جامعات کی ویب سائٹس کا وزٹ کر کے دینی احکام...
مسائل... خواب کی تعبیر... اصلاحی مشورہ... جیسی خدمات لی جاسکتی ہیں۔

بجاء اللہ



فون کیجئے مگر بیٹھے رہا جی قیمت پر کتب حاصل کیجئے
061-4519240
0322-6180738

www.taleefat.com
facebook.com/taleefat

21 سال کی تعلیم کے بعد اس کے لئے اور اسلامی مکتبہ کی

محاسنِ اسلامیہ
 نصابِ تعلیم کے مطابق